

تاثرات

مُلاواحدی

مرتبہ

حکیم محمد سعید

ہم کراچی کے محقق جناب راشد اشرف کے شکر گزار ہیں
جنہوں نے یہ ادب پارہ تلاش کر کے قارئین تک پہنچایا

www.bhatkallys.com

بمکرم ڈاکٹر می کراچی

جملہ حقوق محفوظ

ناشر: ہمدرد اکیڈمی، کراچی ۱۸

طابع: انجمن پریس، کراچی ۲۰

اشاعتِ اول: ۱۹۷۰ شمسی

قیمت: ~~۱۰۰~~

انتساب

آج سے پہلے میں نے اپنی کسی کتاب کو کسی کے نام سے منسوب نہیں کیا

لیکن

یہ کتاب تاثرات

جناب حمید نظامی کی روح کی نذر کرتا ہوں

حمید نظامی مرحوم، اللہ تعالیٰ اُن پر اپنی رحمت کے عینہ برسائے، مجھے

اہمیت نہ دلاتے تو اس کتاب کا وجود شاید نہ ہوتا، ویسے تو جو کچھ ہے،

حقیقتاً سب اللہ تعالیٰ کی مہربانی سے ہے

عبدہ

واحدی

ملا واحدی کی قلمی تحریر

۱۹۶۳ء کے ماہ نامہ فیض الاسلام، راولپنڈی میں امام غزالی
رحمۃ اللہ علیہ کا ایک طویل خط چھپا تھا۔ اُس خط کی چند باتیں ہیں
الفاظ میں درج ذیل کرتا ہوں۔ یہی خط میرے "تاثرات" کی بنیاد ہے۔
اسی محور کے گرد میرے تاثرات گردش کر رہے ہیں۔ لیکن اس خط کا
مطلب یہ نہیں ہے کہ دنیاوی علوم حاصل نہ کئے جائیں۔ خط غور سے
اور سمجھا کر پڑھئے۔

امام غزالیؒ لکھتے ہیں:- اپنا علم بڑھاتے رہو۔ مگر کون سا علم؟
میرا اشارہ اُس علم کی طرف ہے جو فرض کفایہ نہیں ہے۔ فرض عین ہے۔
اس علم کا پتہ یوں چل سکتا ہے اور اس علم کا انتخاب یوں ہو سکتا
ہے کہ اگر تمہیں بتا دیا جائے کہ تمہاری موت کے وقوع میں صرف ایک
بغفۃ باقی ہے، تو سوچو، اُس وقت تم کس علم کا مطالعہ کرو گے۔ کیا
اُس وقت کسی بھی دلچسپ سے دلچسپی میں تمہارا دل لگے گا۔ جس اُس
وقت جس علم میں انسان کا دل لگ سکتا ہے، اُسی علم کے بڑھانے کے لئے
میں کہتا ہوں۔ وہ علم ہے اپنے دل کا حال جاننا اور اپنی خامیاں پہچاننا۔
خامیاں مرنے وقت خود بخود سامنے آئیں گی۔ یہ علم مرنے کے وقت سے
قبل، جس قدر جلدی اور جتنا زیادہ حاصل ہو جائے، اچھا ہے۔
مرنے کے وقت اور مرنے کے بعد یہی علم فائدہ پہنچائے گا۔ دوسرے
علوم فائدہ نہیں پہنچائیں گے۔

فہرس

۱۳	..	حکیم محمد سعید	..	تاثرات پر کچھ تاثرات
۱۴	..	ملا واحدی	..	پیش لفظ
۲۱	..	ملا واحدی	..	میری قلم کاری کی مختصر کہانی

تاثرات

۲۴	..	اب دلی آباد نہیں	۲۹	..	کاندھلی گردن مجھک گئی
۲۵	..	حضرت سید احمد بریلوی کا حکم	۲۹	..	پاسداری نہیں کر سکتے
۲۶	..	علامہ شبلی کی یاد	۳۰	..	شہادت مردود تھی
۲۷	..	راشد الخیری کیسے بکھتے تھے؟	۳۰	..	ہارون رشید کی قسم
۲۷	..	خواجہ حسن نظامی کے بکھنے کا طریقہ	۳۱	..	قاضی حفص کا فیصلہ
۲۸	..	علماء اور تحریک آزادی	۳۲	..	علم بڑا یا وزیر
۲۹	..	حضرت سید احمد بریلوی	۳۲	..	قاضی، علم اور مسلمان
۵۱	..	رسول اللہ کی معاشی زندگی	۳۳	..	بچپن کی تعلیم کا اثر
۵۳	..	قرآنی احکام پر عمل	۳۴	..	صورت سیرت اور خیالات
۵۴	..	مرحوم دلی کی یاد میں	۳۵	..	محاسن اور معائب
۵۵	..	ایک دوسرے کی مدد	۳۶	..	ایک تفسیر
۵۵	..	ایک حدیث کا مفہوم	۳۷	..	زمین روئیدگی اور اعتدال
۵۶	..	ہمارے سماجی معاملات	۴۰	..	آلہ کشش ثقل
۵۶	..	پُرانی دلی کی وضع داری	۴۰	..	پیغمبر اور پیرو
۵۷	..	فکستِ رشتہ تبسیخِ شیخ	۴۱	..	حضرت امام ابو حنیفہ
۵۹	..	مغربی سیاست کاری	۴۲	..	آصف علی کی یاد

۸۸	نعمتیں اور عذاب	۵۹	ایک محد ایک گھر دلتی ہیں
۸۸	مولانا حسن الدین خاموش	۶۰	کچھ حضرت ابوذرؓ کے بارے میں
۸۹	خدا کے حکم کی تعمیل کرو	۶۱	اسوۂ خلفا
۹۰	احکام کی تعمیل	۶۲	حضرت ابوذرؓ کی وفات
۹۱	حضرت خبابؓ کی زندگی	۶۲	حضرت ابوذرؓ کے خیالات
۹۲	وقت کی پابندی	۶۲	حرفِ آخر
۹۳	دوستی خدا کی خاطر	۶۵	اقبال کی یاد میں
۹۳	اسلام کے ارکان	۶۷	محبوبِ الہیؐ کے دربار میں
۹۸	دنیا اور آخرت	۶۷	غالب کی قبر پر
۹۹	اسلامی برتاؤ	۶۹	دلتی میں بھیک منگوں کی برادری
۱۰۱	جنت جہنم اور اعمال	۷۱	بھیک کی ذلت
۱۰۲	حضرت ابوطالب اور ہرقل	۷۲	کام میں عزت ہے
۱۰۲	منصف مزاج مستشرق	۷۲	نیرات کا نتیجہ
۱۰۲	روح اور جسم	۷۳	دلتی کا ایک واقعہ
۱۰۴	حضرت طاؤس اور ہشام	۷۴	امدادی ادارے
۱۰۵	دوستی اور وضع داری	۷۴	عقلِ انسانی
۱۰۶	ان سے دور بھاگو	۷۵	حضرت موسیٰؑ و خضرؑ
۱۰۶	دوبیل	۷۶	زندگی کیسے گزاریں
۱۰۷	دولت مند ہندو اور مسلمان	۷۸	ایک آیت اور نماز
۱۰۸	ایک دل چسپ مثال	۷۸	عوام کا فیصلہ
۱۰۸	غریت اور جنت	۷۹	اورنگ زیبؒ کے جانشین
۱۰۹	مفلسی میں	۸۰	گجرات کا ایک حکمران
۱۱۰	انسانی روح	۸۰	ایک درجہ کا انصاف
۱۱۰	ایک آیت کا ترجمہ	۸۲	چلتی پھرتی چھاؤں
۱۱۱	عورتیں سگریٹ اور سرطان	۸۳	افتراق اور مرکز

۱۳۶	.. دلی کا دہلی کھنڈ	۱۱۱	.. دلی کا ایک خاندان
۱۳۶	.. مارشل لا کے بعد	۱۱۲	.. مسلمانوں کی خصوصیت
۱۳۷	.. قرآن مجید پڑھو	۱۱۳	.. قرآنی آیات کا پس منظر
۱۳۸	.. غوث علی شاہ کا تعویذ	۱۱۴	.. قوت کا اثر
۱۳۹	.. بابا فرید کا ٹھیکرا	۱۱۵	.. الجزائر کی آزادی
۱۴۰	.. اللہ کیسا ہے	۱۱۶	.. بابا فرید کا خط
۱۴۱	.. علما، مشائخ اور حکمران	۱۱۷	.. محبت اور صبر
۱۴۲	.. بیرے کا جواب	۱۱۸	.. حضرت امیر خسروؒ
۱۴۲	.. بھیک منگا اور انگریز	۱۱۹	.. حکومتوں سے توقعات
۱۴۲	.. عالمگیر اور بہرپیا	۱۲۰	.. راج کمار ہریو اور حسن سنجری
۱۴۳	.. چھوٹی لغزشیں	۱۲۱	.. دلی کے یادگار زمانہ لوگ
۱۴۴	.. مردے سنتے ہیں	۱۲۲	.. ہر عمل کا رد عمل ہوتا ہے
۱۴۴	.. مردوں کا دنیا سے تعلق	۱۲۳	.. چین کا دریا شے موت
۱۴۵	.. اسمبلی میں	۱۲۳	.. اصلاح مایوسی اور کفر
۱۴۶	.. دلی میونسپلٹی کے ایک رکن	۱۲۴	.. تاج گانے کی محفلیں
۱۴۷	.. سینما اور زمانہ	۱۲۵	.. پرانے اور نئے تصورات
۱۴۸	.. عورتیں گھر اور ملازمت	۱۲۶	.. بونے اور وزیر کا بونے
۱۵۱	.. عورتوں کی حکومت گھروں میں	۱۲۸	.. میرا موجودہ گھر
۱۵۲	.. اختلاف اور حزب اختلاف	۱۲۹	.. آف یہ اختلافات
۱۵۵	.. اہل اللہ نہیں ملتے	۱۲۹	.. اچھائی اور بُرائی
۱۵۶	.. عورتیں اور دوسری شادی	۱۳۰	.. تعریف کی حد
۱۵۷	.. شہرت اور ثواب	۱۳۶	.. تدبیر، تقدیر اور دعا
۱۵۸	.. رہنمائی اور اصلاح	۱۳۲	.. مشرق، مغرب اور صفائی
۱۵۹	.. آسودہ اور غریب مسلمان	۱۳۳	.. اسلامی اور مغربی سیاست
۱۵۹	.. ایک دلکش تہوار سلونو	۱۳۴	.. سیاست کیا ہے ؟
۱۶۱	.. عمل جنت اور جہنم	۱۳۵	.. مغربی سیاست کا استعمال


۱۹۵۰	رحمت اور بندگی	۱۶۲	موت اور اس کے بعد
۱۹۵۰	مدد اللہ سے مانگو	۱۶۴	دروغ مصالحت آمیز
۱۹۶	انسانیت کا بہترین نمونہ	۱۶۵	اللہ تعالیٰ کا وعدہ
۱۹۸	کچھ اپنے بارے میں	۱۶۶	سیکولر حکومت
۲۰۰	حضرت امیر خسرو کا منہ تھا۔	۱۶۹	اختلاف کی وجہ معلوم کرو
۲۰۱	انسان اور لباس	۱۷۰	مصنوعی بارش
۲۰۲	خدا کی حکمت	۱۷۱	دولت اور اقتدار کا نشہ
۲۰۳	مسلمان کہاں ہیں	۱۷۲	قرآن مجید کی صداقت
۲۰۳	خدا کو کیسے پہچانیں	۱۷۳	آزادی کی نعمت
۲۰۴	اسلامی مملکت کی آمدنی	۱۷۵	اہل کتاب
۲۰۷	مولانا آزاد جوانی میں	۱۷۵	دوستی کا امتحان
۲۰۸	قرآن اور دوسری زندگی	۱۷۷	صداقت اور وہم
۲۰۹	فقہی اختلافی مسائل	۱۷۸	ہندستان اور پاکستان میں
۲۱۰	سوچ سوچ میں فرق	۱۷۹	مسلمانوں کی پہلی آزادی
۲۱۳	اچھی اور بُری عادت	۱۸۱	فتح میں شانِ عبودیت
۲۱۵	زبان پر قابو رکھنا	۱۸۲	احمقانہ محبت
۲۱۶	اچھی صحت اچھی بیوی	۱۸۶	قانون اور بے راہ روی
۲۱۷	میاں بیوی اور اسلام	۱۸۷	ماہمون الرشید کے دربار میں
۲۱۷	پرانی اور نئی عمارت	۱۸۷	صحابہ رضیہ کے فیصلے
۲۱۹	چند لیڈروں کی یاد	۱۸۸	تقدیر الہی
۲۱۹	مولانا ابوالکلام آزاد	۱۸۹	دوزخ کس کے لیے
۲۲۰	انگریزی اور امریکی سرپرستی	۱۸۹	دولت کی چمک اور ایمان
۲۲۰	واعظوں کی فیس	۱۹۲	ایک تصویر
۲۲۱	قرآنی ہدایت	۱۹۳	ڈاکٹر انصاری کا مجسمہ
۲۲۲	طہارت کیا ہے؟	۱۹۳	انسان کا حق انسان پر

۲۲۵	علماء کے جھگڑے	۲۲۲	امام غزالیؒ نے کہا
۲۲۶	نظام الملک طوسی اور حکمران	۲۲۳	گوشہ نشینی
۲۲۹	شیخ فرید اور جہانگیر	۲۲۳	حضرت اسماءؓ اور ابن زبیرؓ
۲۵۰	کچھ اور ان کے بارے میں	۲۲۵	علمائے حق اور حکمران
۲۵۲	ایک امیر اور ایک غریب	۲۲۵	امر بالمعروف و نہی عن المنکر
۲۵۳	گندہ نالا	۲۲۶	محتسب اور احتساب
۲۵۳	فضا خراب ہو گئی ہے	۲۲۸	کمانا اور خرچ کرنا
۲۵۴	بچے اور خالق	۲۲۹	دیوان چندی مثال
۲۵۵	کائنات خالق اور مصلحت	۲۳۰	حضرت عمرؓ کی عظمت
۲۵۵	دلی میونسپلٹی کی یاد	۲۳۱	میاں بشیر احمد اور دہلی والے
۲۵۸	مولانا ابوالکلام کی یاد	۲۳۳	مسلمان اور مسلمان
۲۵۹	ادھر کے مسلمان	۲۳۵	حقیقی اقتدار کس کا ہے
۲۶۰	شکر سے بچے	۲۳۶	علم اور جہل میں فرق
۲۶۱	پیشوائے اسلام کی تصویریں	۲۳۶	امام غزالیؒ کا قول
۲۶۲	کچھ اسلامی فرقوں کے بارے میں	۲۳۶	اللہ کی رضا جوئی
۲۶۴	دولت اور خطرہ ایمان	۲۳۸	پارسی اور مسلمان
۲۶۵	مسلمان اور یہودی	۲۴۰	قیامت اور فلاح
۲۶۶	قرآن مجید اور مثالیں	۲۴۰	اختصار نہ کرو
۲۶۰	فتح و نصرت اللہ کے قبضے میں	۲۴۱	ایک عیسائی بستی اور امریکی پابری
۲۶۰	اسلامی نظام معیشت	۲۴۲	پچاس سال پہلے اور آئرن
۲۶۲	اللہ کی خوشنودی	۲۴۲	ڈاکٹر مفتی کی یاد
۲۶۲	حضرت ابوبکرؓ کا فیصلہ	۲۴۳	عوام اور حکمران
۲۶۴	اہل اقتدار	۲۴۴	اسوہ حسنہ
۲۶۳	انگریز حاکم کو مشورہ	۲۴۴	بے بسم اللہ کی پیدائش
۲۶۴	مسلمان اور بنی اسرائیل	۲۴۵	بھلائی کی طرف بلانے والے
۲۶۵	اسلامی آداب طعام		

۳۰۵ .. اللہ کی نشانیاں	۲۷۸ .. پانی پینے کے آداب
۳۰۶ .. طلوع وغروب اور نماز	۲۸۰ .. انسان کا محاسبہ
۳۰۷ .. ولایت کی پہچان اور ایمان کی کسوٹی	۲۸۱ .. ڈاکٹر سید محمود کا ایک واقعہ
۳۱۱ .. سائنس اور مذہب	۲۸۲ .. نماز اور زبان
۳۱۲ .. سرشری رام دہلوی	۲۸۳ .. مفید اور مضر
۳۱۶ .. آزادی کی خاطر	۲۸۴ .. ایقانے عہد
۳۱۷ .. ایمان اور نیک عمل	۲۸۶ .. پاکستان اور نئی نسل
۳۱۸ .. اسلامی اور میکسیکو کی سیاست	۲۸۷ .. نیکی اور بدی
۳۱۹ .. ابو لہب	۲۸۸ .. زندگی کا ارتقا
۳۲۰ .. رسم بے ہودگی اور بربادی	۲۸۹ .. دارالبحر
۳۲۳ .. بے پردگی کا زور	۲۹۰ .. من و سلویٰ اور شہری زندگی
۳۲۴ .. دیوانے زنجیر اور سریب	۲۹۱ .. فتح مکہ پر
۳۲۶ .. نفس کشی	۲۹۲ .. بنی اسرائیل اور نافرمانی
۳۲۷ .. انگریزوں کا رویہ	۲۹۳ .. حسن نظامی، اجمل خاں اور محمد علی
۳۲۸ .. ایک واقعہ	۲۹۴ .. مسلمانوں میں سیاسی بیداری
۳۲۹ .. انگریزی انصاف اور بے انصافی	۲۹۵ .. رہنماؤں کے اوصاف
۳۲۹ .. حیرت شملوی کی غزل	۲۹۶ .. حاکم کے فرائض
۳۳۰ .. ایسی کفر ہے	۲۹۷ .. کچھ اپنی کچھ دلی کی یادیں
۳۳۰ .. کام یاب انسان	۲۹۸ .. نچلا طبقہ
۳۳۱ .. مزاج کی مناسبت	۲۹۹ .. شاہجہاں کا زمانہ
۳۳۲ .. حضرت ابوبکر کا ایمان	۳۰۰ .. کچھ سماع کے بارے میں
۳۳۲ .. اسلامی ترکش کے تیر	۳۰۱ .. امام غزالی کے ارشادات
۳۳۶ .. جنت اور آرزوئیں	۳۰۲ .. دل سے نکلی ہوئی بات
۳۳۷ .. صلح جنگ کے اسلامی نمونے	۳۰۳ .. چاند ستاروں سے سبق
۳۳۸ .. حضرت عمر کی دلیری	۳۰۵ .. مسلمان عوام

۳۷۰	مومن کی تعریف	۳۳۹	تکالیف کو راحت بنانے کا طریقہ
۳۷۱	تعمیل احکام	۳۳۹	غذاب کو دعوت نہ دو
۳۷۲	مسلمان جاگ اٹھیں	۳۴۱	کل کی خبر نہیں
۳۷۳	حلال خور کے ساتھ چائے	۳۴۲	اللہ کی بے شمار نعمتیں
۳۷۳	صفائی اور مین ہول	۳۴۳	نور و مستنقین
۳۷۴	اللہ کے نیک بندے	۳۴۴	اکبر الہ آبادی کا مشن
۳۷۵	یہودی مدینے سے نکل گئے	۳۴۶	اللہ کو جانتے ہو
۳۷۷	بہادر شاہ اور انگریز	۳۴۶	اسلامی برتاؤ
۳۷۷	مغلوں کا زوال	۳۴۹	کل مخلوق خالق کا پتہ بتا رہی ہے
۳۷۸	بیت المال کا بار	۳۵۰	اپنی بات
۳۷۹	اللہ کی قدرت	۳۵۲	آزادی نسواں اور اسلام
۳۸۰	اور قیامت	۳۵۲	اختیار کا استعمال
۳۸۰	جذبات کا اثر روح پر	۳۵۶	صراطِ مستقیم کی جستجو
۳۸۱	جو کہتے ہو کرتے کیوں نہیں	۳۵۷	قرآن مجید کی چند آیات کا مفہوم
۳۸۲	ملاو احدی کے نواسے کا تاثر	۳۵۸	مسلمانوں کا سربراہ
۳۸۲	آج کل پاکستان اور ہندستان کے درمیان فطرت	۳۶۰	میری عیدیں کراچی میں
۳۸۲	کے سوا ہر قسم کی ڈاک کی آمد و رفت بند ہے	۳۶۱	رائے مان اور سونا
۳۸۲	تاثرات کا ایک ایک فرمہ لفافوں میں رکھ رکھ کر	۳۶۱	امریکا سے ایک خط
۳۸۲	جناب مولوی عبد الماجد صاحب دریا بادی کو کھینچا	۳۶۲	دو خرابیاں
۳۸۲	جا رہا ہے۔ لفافے انھیں بخیر و عافیت پہنچ گئے	۳۶۶	ایمان اور نیک اعمال
۳۸۲	تو انشاء اللہ وہ تاثرات پر ضرور کچھ لکھیں گے	۳۶۷	مغرب زندگی اور اسلام
۳۸۲	ادراں کا مضمون ۳۸۵ سے شروع ہو گا مضمون	۳۶۹	علماء اور اہل دول
۳۸۲	درج ذیل تو سمجھ لیجیے کہ لفافے نہیں پہنچے	۳۶۹	عیش و عشرت اور غذاب

ملاّ واحدی، سید محمد ارتضیٰ



Rashid Ashraf
zest70pk@gmail.com
www.wadi-e-urdu.com

”تاثرات“ پر کچھ تاثرات

حکیم محمد سعید دہلوی

حضرت ملا واحدی دہلوی کے ”تاثرات“ کا پہلا حصہ قارئین کی خدمت میں پیش کر رہا ہوں۔ میں اپنے لیے اس کو ایک سعادت سمجھتا ہوں۔ عرصے سے میری خواہش تھی کہ ان کھبرے ہوئے موتیوں کو ایک لڑی میں پرو دیا جائے آج اس خواہش کی تکمیل ہو رہی ہے اور مجھے مسرت کے ساتھ اطمینان کا احساس ہو رہا ہے۔

حضرت ملا واحدی تعارف و تعریف دونوں سے بے نیاز ہیں لیکن اظہار حقیقت اور نواجہ عقیدت کے طور پر چند جملے لکھ رہا ہوں۔

اپنے اکابر سے ہماری بے نیازی اور ان کی زندگی میں ناقدری اب اتنی مسلم ہو چکی ہے کہ اس کے اظہار و اعادے کی ضرورت بھی محسوس نہیں ہوتی۔ ہم اپنے اعظم رجال کو اس وقت سمجھتے ہیں جب وہ ہمارے درمیان نہیں رہتے۔ ایک طرف ہم ماضی سے اپنا رشتہ توڑتے جا رہے ہیں اور ماضی کی زندہ روایات کو چھوڑتے جا رہے ہیں دوسری جانب ماضی پرستی کا یہ حال ہے کہ جب تک کوئی شخصیت ماضی نہیں بن جاتی ہم اس کو درخور اعتنا نہیں سمجھتے۔ یہ زندگی کی علامت نہیں ہے، بلکہ خود فراموشی کی ایک قسم ہے۔

حضرت ملا واحدی ان عظیم انسانوں میں سے ہیں جن کا وجود روشنی کے مینار کی حیثیت رکھتا ہے۔ ان کو جس نے بھی قریب سے دیکھا ہے وہ میرے الفاظ کو مبالغہ نہیں کہے گا۔ عالم، ادیب، صحافی، ناشر اور تاجر بہت ہوئے ہیں بہت ہیں اور بہت ہوں گے لیکن حضرت ملا واحدی کی بڑائی ان کے کردار میں پوشیدہ ہے۔ ان کے کردار کی بلندی کا سب سے بڑا ثبوت ان کے قول و عمل کی ہم آہنگی ہے۔ آج کل آپ اکثر بڑے لوگوں کے قیل و عمل کو مصلحت کے بھینٹ چڑھتا ہوا دیکھتے ہیں۔ لیکن جو حضرات واحدی صاحب

نے سالہا سال سے واقف ہیں اور جنہوں نے ان کو بہت قریب سے دیکھا بلکہ برتا بھی ہے وہ بتائیں گے کہ واحدی صاحب زبان کے کتنے سچے ہیں۔ مصلحت اور سود و زیاں کا خیال ان کو سچائی اور صاف گوئی سے کبھی نہیں روک سکتا۔ غیبت، شکایت، وعدہ خلافی غلط بیانی کا ان سے کوئی واسطہ نہیں۔ انکساری، کم گوئی اور کم آمیزی جس کو وہ خود "اکل کھرا پن" کہتے ہیں ان کی عادت ہے اگر اکل کھرا پن اس کو کہتے ہیں کہ آدمی تملق اور چالپوسی سے گریز کرے، خوشامد کرنے اور خوشامد کرانے سے بچے، غیبت اور لڑنے پن سے بھاگے تو یہ اکل کھرا پن بڑا مستحسن ہے اور ہر ایک کو اس کی تمنا کرنی چاہیے۔ حضرت ملا واحدی کی جس چیز نے مجھے سب سے زیادہ متاثر کیا ہے وہ ان کا حسن ظن ہے۔ وہ ہر چیز کا خصوصاً ہر شخص کا اچھا پہلو دیکھتے ہیں۔ یہ ان کی عادت ہے۔ ایسے شخص میں بھی جس میں عام نظر کوئی خوبی نہیں دیکھتی وہ اچھائی کا پہلو نکال لیتے ہیں۔ ہر شخص میں چاہے وہ عام طور پر کتنا ہی بدنام ہو کوئی نہ کوئی خوبی ضرور ہوتی ہے۔ واحدی صاحب کو وہ خوبی بڑی آسانی سے نظر آ جاتی ہے وہ اس خوبی کو اپنی گفتگو اور اپنی تحریر میں نمایاں کرتے ہیں۔ خود نیک آدمی ہیں اور ان کی نیکی کی سب سے بڑی دلیل بھی میرے نزدیک یہی ہے کہ وہ دوسروں میں بھی نیکیاں ہی تلاش کرتے ہیں۔ یہی وجہ ہے کہ آپ ان کی تحریروں میں انسان اور انسانیت کو چلتا پھرتا دیکھتے ہیں۔

جب کبھی آپ کو انسانیت کی طرف سے مایوسی ہو اور شر و فساد کا غلبہ نظر آئے آپ واحدی صاحب کی خدمت میں حاضر ہو جائیے یا کم سے کم ان کی تحریروں کا مطالعہ کر لیجیے مجھے یقین ہے کہ آپ کی مایوسی دم توڑ دے گی اور زندگی کا عزم جاگ اٹھے گا۔

واحدی صاحب ۶۷ سال سے لکھ رہے ہیں اس عرصے میں ہزاروں صفحات اور سینکڑوں مضمون انہوں نے لکھے اسیوں رسالے نکالے اور کئی کتابیں لکھیں۔ لیکن شاید ان کے قلم سے کبھی کوئی لفظ کسی کی بُرائی میں نہیں نکلا۔ یہ آسان بات نہیں ہے بہت مشکل اور بہت بڑی بات ہے۔ قلم کی طاقت ایک ایسی طاقت ہے جس کا نشہ آدمی کو بڑی آسانی سے بہکا دیتا ہے۔ توازن قائم رکھنا بڑا مشکل ہوتا ہے لیکن توازن اور احتیاط کی جو مثال واحدی صاحب نے اپنی قلم کاری کی زندگی میں پیش کی ہے وہ دوسری جگہ ملنی مشکل ہے۔ توازن کی کیفیت یہ ہے کہ واحدی صاحب نے اپنی تحریروں میں سیکڑوں اشخاص

کا ذکر کیا ہے اور اچھا ٹی کے ساتھ کیا ہے لیکن وہ خلاف واقعہ نہیں۔ ہم جب کسی کی تعریف کرنا چاہتے ہیں تو جتنی خوبیاں اور جتنے اچھے اوصاف ہمیں یاد ہوتے ہیں سب اس کے سر تھوپ دیتے ہیں کیوں کہ اس میں محنت کم صرف ہوتی ہے اور زور بیان آسانی سے پیدا ہو جاتا ہے لیکن کسی کی حقیقی تعریف کرنا بڑا مشکل کام ہے ایسی تعریف کے لیے اس شخص سے سچی ہمدردی اور محنت کی ضرورت ہوتی ہے۔

واحدی صاحب کبھی کسی کی غلط تعریف نہیں کرتے جس شخص کے کردار میں جو خوبی دیکھتے ہیں اُس کو اپنا موضوع بناتے ہیں۔ نیکیوں پر آمادہ کرنے اور برائی سے روکنے کا یہی طریقہ ہے۔

واحدی صاحب کے تاثرات میں دین کی حکمت کے موتی بڑی کثرت سے ملتے ہیں۔ لیکن وہ وعظ و نصیحت کا رنگ اختیار نہیں کرتے دھیمے دھیمے لہجے میں دین کی باتیں قاری کے دل میں ڈال دیتے ہیں۔ ان کی زبان اتنی سادہ اتنی دلکش اور اتنی فصیح ہوتی ہے کہ قاری بلا تامل ان کے استدلال کو قبول کرنا چلا جاتا ہے۔ ان کے تاثرات دین و دانش کا مجموعہ اور تاریخ تہذیب اور اخلاق کے انمول خزانے ہیں۔

میں نے واحدی صاحب کی خصوصیات کے متعلق مختصر اُجوکچہ عرض کیا یہی ان کے نقطہ نظر اور طرز زندگی کا خلاصہ اور یہی ان کے اسلوب تحریر کا جوہر ہے۔ واحدی صاحب کی زندگی اور ان کی تحریریں ہمارے لیے قابل تقلید ہیں خصوصاً ہمارے نوجوان ادیوں کو بات کہنے کا انداز اور نگھنے کا ڈھنگ واحدی صاحب سے سیکھنا چاہیے۔

”تاثرات“ دراصل چھوٹے چھوٹے پارے ہیں۔ اب تک واحدی صاحب نے ہزاروں تاثرات لکھے ہوں گے۔ ہر تاثر اپنی جگہ مکمل اور مستقل مضمون کی حیثیت رکھتا ہے یہ کتاب ”تاثرات“ کا پہلا حصہ ہے۔ واحدی صاحب تاثرات کے عنوان قائم نہیں کرتے اور اس کی ضرورت بھی نہیں ہوتی۔ کتاب کے لیے عنوانات ضروری تھے اس لیے ہر تاثر کے مضمون کے مطابق عنوان قائم کر دیا گیا ہے۔ ان تاثرات میں برصغیر پاک و ہند کے مسلمانوں کی تہذیب خصوصاً دہلی کی تہذیب محفوظ ہو گئی ہے۔

تاثرات سے پہلے واحدی صاحب کا ایک تازہ مضمون ”میری قلم کاری کی مختصر سی کہانی“ شامل کر دیا گیا ہے۔ اس مضمون میں جو انھوں نے ہمدردی و محبت کے لیے

اسی ماہ لکھا ہے اختصار کے ساتھ واحدی صاحب کی زندگی اور ان کے ادبی کاموں کی تفصیل آگئی ہے۔ اس کے علاوہ ان کے عہد کی صحافت اور صحافیوں کی جھلک بھی ہے۔

حکیم محمد سعید
ہمدرد منزل، کراچی

کراچی
جمعہ ۱۸ شعبان ۱۳۸۹ ہجری
۳۱ اکتوبر ۱۹۶۹ شمسی

پیش لفظ

رسالہ نظام المشایخ کراچی آنے سے قبل ہی بوڑھا ہو چکا تھا، کراچی پہنچ کر اُسے اس لیے جاری رکھا گیا تھا کہ ایک تو میری صحافی زندگی کا وہ نقش اول تھا دوسرے میرے اور سیدی خواجہ حسن نظامی کے تعلق کی یادگار۔ میں نے اور خواجہ صاحب نے صرف نظام المشایخ شرکت سے نکالا تھا، اور رسالوں اخباروں میں میری اُن کی شرکت نہیں رہی۔

تیسری وجہ نظام المشایخ کو جاری رکھنے کی یہ تھی کہ نظام المشایخ میری کتابوں کی تیاری کا ذریعہ تھا۔ حیات سرور کائنات صلی اللہ علیہ وآلہ وسلم کی تینوں جلدیں اور میرے زمانے کی دلی وغیرہ کتابیں نظام المشایخ ہی میں سولہ سولہ صفحے کر کے شائع ہوئی تھیں۔ حکومت پاکستان نے ۱۹۶۰ء میں اخباروں اور رسالوں کی چھٹائی کی تو نظام المشایخ بھی بند کر دیا اور "تاثرات" کا جو سلسلہ اُس میں چلا تھا وہ رک گیا۔ اس کی خبر خدا جانے کیوں کہ جناب حمید نظامی ایڈیٹر روزنامہ نوائے وقت لاہور کو لکھی تو انھوں نے مجھے مندرجہ ذیل خط بھیجا :

۳ مارچ ۱۹۶۱ء

مخدومی و مشفق! سلام مسنون۔

نظام المشایخ کے تازہ پرچے میں "تاثرات" کے عنوان سے آپ کا مضمون نظر سے گزرا۔ میں اسے پڑھ کر بہت متاثر ہوا۔ ہے تو گستاخی، مگر میں ہمت کر کے درخواست کرتا ہوں۔ کیا یہ ممکن ہے کہ آپ ہفتے میں ایک دو مرتبہ اس طرح کا کالم "نوائے وقت" میں لکھ دیا کریں۔

ہماری نئی پودا پنے دین اور اپنی ثقافت سے بالکل بے گانہ ہوتی جا رہی ہے۔ آپ کے مضمون (تاثرات) میں ایسی بات نظر آئی جس کا مطالعہ نوجوانوں کے لیے سودمند ہوگا۔ اللہ تعالیٰ نے آپ کو یہ سلیقہ دیا ہے کہ نصیحت ایسے دل نشین انداز میں لکھ جاتے ہیں کہ نصیحت نہیں معلوم ہوتی۔

مخلص

حمید نظامی

نظام المشایخ کا اور میرا بون سال سے ساتھ تھا علاوہ ازیں میری تصانیف کی اشاعت کا وہی ذریعہ تھا میں مضمل ہو رہا تھا لیکن حمید نظامی صاحب کے خط نے اٹھال ڈور کر دیا۔ خدا خود میرا سامان است ارباب توکل را۔ میں اللہ کا شکر کرنے لگا کہ اللہ نے مجھ سے نظام المشایخ بند نہیں کروایا۔ میں نظام المشایخ کے ساتھ وضع توڑنے کا مجرم نہیں بنا۔ اور پھر اللہ نے تاثرات کی اشاعت کا کیسا فوری اور اچھا انتظام فرما دیا۔ میں نے تاثرات حمید نظامی صاحب کی خدمت میں روانہ کرنے شروع کیے۔

۱۵ مارچ ۱۹۶۱ء کو حمید نظامی صاحب کا دوسرا خط موصول ہوا کہ:-

”احباب نے یہ کالم پسند کیا ہے اور اس کی تعریف کی ہے۔ مجھے یقین ہے کہ دیگر قارئین بھی نہ صرف اسے پسند کریں گے، اس سے اچھا اثر لیں گے۔ یہی میرا اصل مقصد ہے کس زبان سے آپ کا شکریہ ادا کروں کہ آپ نے میری درخواست منظور فرمائی! اللہ تعالیٰ آپ کو خوش رکھیں“

۲۴ مارچ کو تیسرا خط آیا کہ:-

”الحمد للہ کہ یہ سلسلہ مقبول ہوا ہے۔ مجھے یقین ہے کہ اللہ نے چاہا تو نوجوانوں کو آپ کی تحریروں سے ہدایت نصیب ہوگی اور تھوڑا سا ثواب مجھے بھی مل جائے گا۔“

حمید نظامی صاحب کے ہمت افزا خطوط نے مجھ بوڑھے کے قلم میں جان پیدا کر دی۔ تحریک ہمیشہ اپنے دل و دماغ کے اندر ہی سے نہیں ہوتی باہر سے اور ادھر ادھر سے بھی ہوتی ہے اور انسان کا ہر کام تحریک کا محتاج ہے۔

دلی میں آل انڈیا ریڈیو کی جب بنیاد پڑی ہے تو مسٹر ٹیڈ اے۔ بخاری اس کے اردو پروگراموں کے انچارج تھے بخاری صاحب ریڈیو پاکستان کے ڈائریکٹر جنرل کے عہدے

ایک پہنچ کر ریٹائر ہوئے ہیں،

میں ایک شب دہلی میں تقریر نشر کر کے کمرے سے نکل رہا تھا۔ دیکھتا کیا ہوں، بخاری صاحب دروازے کے پاس منتظر کھڑے ہیں کہنے لگے: ”واحدی صاحب، ہم نے آپ سے ایسے ایسے عنوانوں پر تقریریں کرائیں جنہیں آپ خود شاید کبھی نہ سوچتے آج ہی کا عنوان لے لیجیے۔ بتائیے آپ کا ادھر خیال جاتا۔“

حمید نظام، اور ان کے بعد مجید نظامی ستارہ قائد اعظم نیز حکیم محمد سعید ستارہ امتیاز اور مسٹر اکرم قمر ایڈیٹر ملال، راولپنڈی بٹی کو اکساتے نہ رہتے تو نظام المشایخ کے ساتھ تاثرات کا چراغ بجھ ہی چکا تھا۔

خیر یہ کتاب میری اور قارئین کی ملاقات کا ذریعہ ہے۔ خط و کتابت کو لوگ نصف ملاقات کہا کرتے ہیں۔ لہذا تصنیف و تالیف کو دو ٹوٹ ملاقات کہنا چاہیے۔ کتاب ہذا آپ یہی تصور کر کے پڑھیے کہ گویا میں آپ کے سامنے بیٹھا ہوں اور آپ سے باتیں کر رہا ہوں، بلکہ باتیں میں ایسی نہیں کر سکتا۔ مجھے بول کر سوچنے کی مشق کم ہے، لکھنے میں تھوڑا بہت سوچ لیتا ہوں۔

کتاب ملاقات کا بڑا اچھا ذریعہ ہے۔ کتاب کے ذریعے مصنف سے اس کی حیات ہی میں نہیں بعد ممات بھی ملاقات کی جاسکتی ہے۔ میرے تاثرات تمام کے تمام ایک رنگ کے نہیں ہیں جس وقت جیسی کیفیت طاری ہوئی ہے قلم بند کر دی ہے۔

گئے من طائر بالانشینم
گئے بر پشت پائے خود نہ بینم

آج ۱۶ شعبان ہے اور سنہ ۱۳۸۹ ہجری۔ میں ۱۷ رمضان سنہ ۱۳۰۵ ہجری کو پیدا ہوا تھا۔ چوراسی سال پورے کرنے میں صرف ایک مہینہ باقی ہے۔ چوراسی سال کی عمر اور پونے چار سال سے فالج زدہ، ہر وقت موت کا منتظر ہوں۔ ویسے موت کے لیے نہ عمر کے حساب کی ضرورت ہے اور نہ بیماریاں موت لاتی ہیں۔ انسان وجود بھی اللہ کے حکم سے پاتا ہے، جیتا بھی اللہ کے حکم سے ہے اور مرتا بھی اللہ کے حکم سے ہے۔ تاہم موت کا خیال جوانی میں کیا جاتا تو بہت ہی اچھا تھا، کم از کم بڑھاپے اور اتنے بڑھاپے میں

تو موت سے غفلت نہیں برتنی چاہیے۔

قارئین کرام سے ایک درخواست ہے کہ میں زندہ ہوں یا مردہ وہ دونوں صورتوں میں میری مغفرت کی دعا کریں۔ مرنے کے بعد خالی تعریف بھی مفید ہے۔ حضور سرور کائنات صلی اللہ علیہ وآلہ وسلم نے فرمایا ہے کہ جس مسلمان کی مرنے کے بعد چالیس یا ستر مسلمان (صحیح الفاظ یاد نہیں ہیں) تعریف کر دیں وہ جنتی ہے مگر میں آپ سے دعائے مغفرت کا بھی طلب گار ہوں۔ (زندہ رہنے کی صورت میں بھی۔)

اگر آپ نے دعائے مغفرت کی تو میں آپ کو اپنا محسن اور مخلص سمجھوں گا اور اپنے محسنوں اور مخلصوں کے واسطے میں ہمیشہ دعا کیا کرتا ہوں کہ الہی میرے محسنوں اور مخلصوں کو دین و دنیا کی نعمتیں دے۔ یہ دعا مر کر بھی جاری رکھوں گا۔ میں نہیں مروں گا، میرا جسم مرے گا۔ دعا جاری رہ سکتی ہے۔

عبدہ

واحدی

۱۶ شعبان ۱۳۸۹ ہجری

۲۹ اکتوبر ۱۹۶۹ شمسی

میری قلم کاری کی مختصر کہانی

ملا واحدی

شبیر قوال کا نام آپ نے ممکن ہے سنا ہو۔ وہ میرا ہم محلہ تھا۔ بچپن سے اسے گانے کا شوق تھا۔ آواز بھٹی بھٹی سی تھی لیکن گائے جاتا تھا۔ آخر گاتے گاتے کلانوت ہو گیا۔ یڈیو والے بلانے لگے اور ریکارڈ بھرنے والے ریکارڈ بھرنے لگے۔ دلی میں اُس نے خاصی شہرت حاصل کر لی تھی۔ کراچی میں اس کی چوکی کا خاصا ڈنکا بجا۔

میں بھی شبیر مرحوم کی طرح بکھتے بکھتے کچھ کچھ لینے کے قابل ہوا ہوں۔ میرے ایک قریبی عزیز تھے خواجہ فضل احمد شیدا صاحب۔ ہر چیز سینت کر اور حفاظت سے رکھنے کے عادی تھے۔ تقسیم ملک کے بعد لاہور میں قیام تھا۔ میرا بیٹا علی مقتدرے واحدی لاہور گیا تو خواجہ فضل احمد شیدا صاحب نے اسے دو خط بطور تحفہ دیے۔ ایک میلا اور ایک میرے والد کا۔ میرے والد کی تاریخ وفات ۳۱ دسمبر ۱۹۰۱ء ش ہے۔ مرحوم نے ۱۹۰۰ء یا ۱۸۹۹ء میں خواجہ فضل احمد شیدا صاحب کو لکھا تھا کہ ”محمد ارفضیؒ کی اردو کمزور ہے تم ذرا ٹھیک کراؤ۔“ میرا خط غالباً ۱۸۹۸ء یا ۱۸۹۹ء کا ہے۔ خواجہ فضل احمد شیدا صاحب دلی سے باہر تھے میں نے انہیں محلے کے بھوریا کہاں کے مرنے کی اطلاع دی تھی۔ میں اس وقت بارہ تیرہ برس کا تھا لیکن خدا کی شان والد ماجد کے رحمت فرماتے ہی میری توجہ نصاب کی کتابوں سے زیادہ اردو کی طرف ہو گئی۔ ڈپٹی نذیر احمد منشی ذکا اللہ، مولانا محمد حسین آزاد مولانا الطاف حسین حالی اور مولانا شبلی نعمانی کی کتابیں پڑھنے لگا۔ علوم جدید کی ڈگری اور علوم دین کی دستار فضیلت سے تو محروم رہا مگر چوراسی سال کی عمر تک طالب علم ہوں۔ اخباروں و رسالوں میں لکھتا ۱۹۰۳ء ش سے ہوں۔ سنیوں یاد ہے کہ ۱۹۰۴ء ش میں میری والدہ نے اپنے انتقال سے چند ماہ قبل میرے پھوپھی زاد بھائی قاری سرفراز حسین صاحب

عز می مصنف "شاہد رونا" کو ماسٹر فضل الدین صاحب ہیڈ ماسٹر اینگلو عربک ہائی اسکول کے پاس بھیجا تھا کہ "ذرا پوچھو تو ارتضیٰ پڑھتا ہے یا نہیں" اور ماسٹر صاحب نے مسکرا کر کہا تھا "پڑھتے تو ہیں لیکن آوارہ ہوتے جاتے ہیں۔ اخباروں میں نام چھپوانے کی داریگی میں مبتلا ہیں۔" لہذا ۱۹۰۳ء میں قلم کاری شروع کرنی یقینی ہے۔

میں ادیب یا دانشور ہونے کا مستحق اپنے تئیں نہیں سمجھتا۔ قلم کار کا لفظ بھی یہ تامل استعمال کیا ہے۔ قلم کھسائی لکھنا چاہیے تھا۔ البتہ ٹرسٹ سال قلم کھسائی میرے زمانے میں اور کسی نے نہیں کی اور مجھے فخر ہے کہ میرا کوئی مضمون اول دن سے ردی کی ٹوکری میں نہیں پھینکا گیا۔ ابتدا ہمت بندھانے اور حوصلہ بڑھانے کی مولوی انشاء اللہ خاں (ایڈیٹر مہنتہ وار وطن لاہور) مولوی محبوب عالم (ایڈیٹر روزانہ پیسہ اخبار لاہور) اور مولوی غلام محمد (مالک سہ روزہ وکیل امرتسر) نے کی تھی۔ ۱۹۰۸ء میں مولانا راشد الخیر نے ماہ نامہ "عصمت" جاری کیا تو اس میں انھوں نے میرے مضامین شائع کیے اور جنیشور پر شاد مائل نے ماہنامہ زبان "نکالا تو اس میں انھوں نے میرے مضامین کو نمایاں جگہ دی۔ ہمت نہ بندھائی جاتی اور حوصلہ نہ بڑھایا جاتا تو ٹھپ ہو کر رہ جاتا۔

۱۹۰۹ء میں خواجہ حسن نظامی کے ساتھ خود ماہ نامہ نظام المشائخ کی بنیاد ڈال دی۔ نظام المشائخ اللہ کے فضل سے ایسا چلا کہ پہلا پرچہ تو ہم نے اپنے خرچ سے ضرور چھپوایا تھا۔ پھر اس پر دھیلا خرچ کرنے کی ضرورت نہیں پڑی۔ نظام المشائخ اکبر اور اقبال کی نظموں اور منشی ذکاء اللہ، مولانا شبلی، مولانا ابوالکلام آزاد، مولانا صمد میر فراق، مولانا شاہ سلیمان پھلواری اور مولوی سید احمد، مؤلف فرہنگ آصفیہ کے مضامین سے آراستہ ہوتا تھا۔ جناب اکبر الہ آبادی نے تو نظام المشائخ کے لیے اتنا لکھا کہ ان کے کلیات میں ایک باب ہے: "نظام المشائخ کے لیے" یہ شرف تنہا نظام المشائخ کو ملا ہے۔ ماہ نامہ مخزن کے تمام ہی مضمون نگار نظام المشائخ کے مضمون نگار تھے، اور علما و مشائخ اہل قلم الگ۔ ۱۹۱۱ء میں خواجہ حسن نظامی صاحب بلاد اسلامیہ کی سیاحت کرنے گئے اور ان کی عدم موجودگی کا نظام المشائخ پر برا اثر نہیں پڑا تو خواجہ صاحب نے کہا "اب تم جانو اور تمھارا نظام المشائخ جلنے تم تنہا اسے سنبھال سکتے ہو میں شرکت سے دست بردار ہوتا ہوں۔" نظام المشائخ چل چکا تھا۔ اسے آگے بڑھانا واقعی دشوار نہیں رہا تھا اور خواجہ صاحب

نے نظام المشائخ کی ملکیت اور ایڈیٹری چھوڑی تھی سرپرستی نہیں ترک کی تھی۔
 ۱۹۱۲ء میں نظام المشائخ کی کامیابی دیکھ کر حکیم اجمل خاں صاحب نے مجھے
 ہفتہ وار طبی اخبار جاری کرنے کی دعوت دی۔ چنانچہ جنوری ۱۹۱۳ء سے نظام المشائخ
 کے ساتھ ساتھ ”طیب“ بھی نکلنے لگا۔ اخبار طیب پر حکیم اجمل خاں صاحب کا نام بحیثیت
 سرپرست لکھا جاتا تھا اور طیب آل انڈیا ویدک اینڈ طبی کانفرنس کا آرگن تھا۔

۱۹۱۴ء میں ہفتہ وار خطیب جاری کیا جو مولانا ابوالکلام کے الہلال کا منشی تھا۔
 ادبی پیمانے پر دوسرا الہلال۔ نیاز فتح پوری اور عارف ہسوسی اس کے ممتاز اور مستقل قلمی
 معاون تھے۔ پھر منشی عبدالحمید ایڈیٹر مولوی کی شرکت میں ہفت روزہ ”درویش“ اور
 مسٹر فصیح الدین الیم۔ اسے کی شرکت میں ماہ نامہ ”ادیب“ عارف صاحب کی زیورادارت
 ہفت روزہ انقلاب“ اور خواجہ بانو صاحبہ (ابلیہ خواجہ حسن نظامی صاحب) کی زیورادارت
 رسالہ ”استانی“ اور نیاز صاحب کی زیورادارت روزانہ ”رعیت“ متعدد پرچے جاری کیے۔
 ۱۹۱۸ء و ۱۹۱۹ء میں میری ادارت اور نگرانی میں نو پرچے نکل رہے تھے۔ چار ماہ نامے چار
 ہفت نامے ایک روزنامہ۔ بقول سردار دیوان سنگھ مفتون ایڈیٹر ریاست کوچ چیلان
 کو رسالوں اور اخباروں کا قبرستان بنا کر کراچی بھاگا ہوں۔“

ایک واقعہ کھنا بھول گیا۔ درویش کے اجرا کا ارادہ نظام المشائخ کی کامیابی کے
 دو ہی سال بعد ہوا تھا۔ اس کی اطلاع میر جالب صاحب کو پہنچی تو انھوں نے مجھے تحریر
 فرمایا کہ پیسہ اخبار ساٹھ روپے ماہوار دے رہا ہے تم اگر چالیس دو تو قبول کروں گا کیونکہ
 دلی میں رہنے کے لیے جی بے چین ہے۔

میں نے دیکھا کہ میر جالب صاحب جیسا اخبار نویس ساری عمر اخبار نویسی کر کے ساٹھ روپے
 ماہوار تنخواہ پاتا ہے تو میرا رخ کھنے سے کھوانے کی طرف مڑ گیا۔ چنانچہ پھر لکھا کم کھوایا زیادہ
 چار ماہ ناموں چار ہفت ناموں اور ایک روزنامے کے واسطے لکھوانا تھوڑا کم نہ تھا۔ دوسروں
 کی تحریک ایک ایک لفظ پڑھنا میراث اور قانونی ذمہ دار پر لازم ہے۔ پھر نو پرچوں کے علاوہ کتابوں
 کی اشاعت۔ مولانا راشد الخیر صبح زندگی لکھ کر چپ ہو گئے تھے۔ انھیں بھجھوڑا اور شام
 زندگی اور سات آٹھ کتابیں لکھوائیں۔ میں خود کچھ بھی نہ لکھتا تو میرے لیے یہی بہت تھا کہ

لے جالب صاحب کو ۱۹۱۲ء میں مولانا محمد علی جوہر نے ڈھائی سو روپے ماہوار تنخواہ پر روزانہ ”سہرہ“ کا
 چیف ایڈیٹر مقرر کر دیا تھا اور سہرہ بند ہو گیا تو کھنڈ جاکر انھوں نے کافی ترقی کی۔ (رواحی)

میں نے بے شمار اہل قلم کے علاوہ دو ایسے شخصوں کو کتابیں تصنیف کرنے پر آمادہ کیا جن کی دھاک بیٹھ گئی۔ ایک خواجہ حسن نظامی دوسرے مولانا راشد الخیری۔

۱۹۳۴ء سے ۱۹۴۶ء تک میونسپل کمیٹی کی ممبری چھٹی رہی۔ مسلسل بارہ برس میونسپلٹی میں

بھاڑ جھونکا۔

المختصر ۱۹۴۷ء ش کے اکتوبر میں دلی سے بھاگا تو نوپرچوں کے فائل اور تین تصنیفات چھوڑ کر بھاگا تھا۔ ایک جااسپ نامہ ایک بزم فرید (بابا فرید الدین گنج شکر رحمۃ اللہ علیہ کے ملفوظات کا ترجمہ) ایک مجموعہ مضامین واحدی۔ گھر کے سارے سامان کی طرح یہ ذخیرہ بھی نذر انقلاب ۱۹۴۷ء ش ہو گیا۔ مجموعہ مضامین کی ضخامت 20×30 سائز کے قریب پانچ سو صفحے تھے اور اس کے متعلق مولانا عبدالمجید صاحب دریابادی نے تحریر فرمایا تھا کہ "میں لکھنے والا پڑھنے والا بن کر رہ گیا۔ کتاب ختم کیے بغیر ہاتھ سے نہیں چھٹی۔ کاش اکبر آبادی زندہ ہوتے تو وہ اس مجموعے کی داد دیتے۔"

دہلی سے کراچی بنا تو ساٹھ باسٹھ برس کا بوڑھا تھا۔ خان بہادر شیخ حبیب الرحمن صاحب او۔ بی۔ اے صدر میونسپل کمیٹی دلی بھی کراچی آ گئے تھے۔ انھوں نے مجھے جوان کرنا چاہا اور مجھ سے ماہ نامہ فردوس جاری کرایا اور اس پر چھ ہزار روپے کے قریب کھوٹے اور اور کھونے کو تیار تھے لیکن میری طبیعت بھر گئی اور صرف نوپرچے شائع کر کے اسے بند کیا میں فردوس کو مرتب کرنے میں پینا نہیں رہا۔ مگر کاروباری صلاحیت بالکل ختم ہو چکی تھی۔ ایک دور وہ تھا کہ ایک اشتہار سے جو صرف خطیب میں دیا گیا تھا شام زندگی کی پانچ سو جلدیں بیچ لی تھیں ۱۹۴۸ء ش میں نو مہینے ہاتھ پاؤں مارے اور فردوس کے آٹھ سو خریدار بھی فراہم نہ کر سکا۔ پہلے دور میں اس نوع کی باتیں سوچ جاتی تھیں۔ اخبار انقلاب نکلتے سے پہلے اشتہار دیا تو اشتہار کا عنوان رکھا "آنے والا انقلاب"۔ انقلاب نکل آیا تو اعلان کیا "انقلاب آگیا"۔

ماہ نامہ فردوس نے یہ احساس کرا دیا کہ ایندھن بس سیدھا سادہ لکھ سکتا ہوں۔ کراچی میں لکھنے پڑھنے کی پوری فرصت مل گئی۔ کتابیں تصنیف کرنی شروع کیں اور نظام المشائخ کو مضامین کی اشاعت کی بجائے کتابوں کی اشاعت کا ذریعہ بنا دیا۔ کتاب "میرے زمانے کی دلی" یا قسط نظام المشائخ میں چھپی۔ حیات سرور کائنات "کے تین حصے نظام المشائخ کے ذریعے مکمل ہوئے۔ البتہ سوانح عمری خواجہ حسن نظامی کو خواجہ حسن ثانی نظامی نے کتابی

صورت میں چھاپنے کا اہتمام کیا اور میں نے بھی کراچی میں اسے بصورت کتاب شائع کر دیا۔
 ”مقالات انشائیے اور شخصیتیں“ کے نام سے بھی ایک ضخیم کتاب کا ذخیرہ موجود ہے۔
 میری کتاب ”حیات اکبر الہ آبادی“ چودھری نذیر احمد صاحب سابق وزیر صنعت کی
 قلم کردہ بزم اکبر نے شائع کی۔

نظام المشائخ میں کتاب ”تاثرات“ کا آغاز تھا کہ حکومت پاکستان نے ۱۹۵۹ء تا ۱۹۶۰ء
 میں تمام اخباروں اور رسالوں سے نئے ڈکلیشن مانگے۔ نظام المشائخ کا ڈکلیشن داخل
 ہوا۔ مگر منظور نہیں ہوا۔ نظام المشائخ سیاسی پرچہ تو تھا نہیں نامتوری کی وجہ شاید یہ ہوگی
 کہ ڈکلیشن منظور کرنے نہ کرنے جو صاحب بیٹھے تھے ان کے ذوق نے اسے گوارا نہیں
 فرمایا کہ ایسا رسالہ نکلتا رہے کہ مضامین تو چھاپتا نہیں کتابوں کی اشاعت کا ذریعہ بن گیا
 ہے۔ رسالہ رونق دار بھی نہیں تھا۔

میں نے خواجہ حسن نظامی اور اپنے تعلق کی یادگار اور اپنی صحافتی زندگی کے آغاز کی
 یادگار کو زندہ رکھنے کی سچا پس برس کوشش کی۔ وہ میرے ہاتھوں نہیں مرا جس کے ہاتھوں
 مرنا مقدر تھا اس کے ہاتھوں مرا۔ لیکن اس کے مرنے سے کتاب ”تاثرات“ الحمد للہ نہیں
 مری۔ حمید نظامی مرحوم نے بڑے چاؤ سے کہا کہ تاثرات روزنامہ نوائے وقت چھاپے گا۔
 تاثرات نویسی کی رفتار آٹھ گنی بڑھ گئی۔ نظام المشائخ میں جتنے تاثرات ہر مہینے چھپتے اس
 سے آٹھ گنے زیادہ نوائے وقت میں چھپنے لگے۔

حمید نظامی مرحوم نے تاثرات کی اتنی قدر کی اور زندہ دلان پنجاب سے اتنی قدر
 کرائی کہ میں ان کا احسان فراموش نہیں کر سکتا۔ کتاب ”تاثرات“ ان کے نام معنون اور
 ان کی روح کی نذر کی گئی ہے۔ اگر ام قمر صاحب فوجی ہفت روزہ ”ہلال“ کے ایڈیٹر
 نوائے وقت ہی کے ذریعے ”تاثرات“ سے واقف ہوئے۔ ”ہلال“ جس دن سے نکلا
 ہے اس میں میرے تاثرات ہفتہ وار درج کیے جاتے ہیں۔ حمید نظامی صاحب کے
 بھائی مجید نظامی ”ستارہ قائد اعظم“ نے بھی بھائی کی وضع کو نبھایا۔ اہل پنجاب قدر کرنے
 میں بخیل نہیں ہوتے۔ اہل دہلی کا فرض کفایہ حکم محمد سعید صاحب ”ستارہ امتیاز“ ادا کر رہے
 ہیں۔ تاثرات ہمدرد صحت ڈائجسٹ میں چھاپنے کے علاوہ انہیں کتابی صورت بھی حکیم
 صاحب محترم ہی دے رہے ہیں۔ بائیس برس سے میں نے دو مضمون اپنے واسطے مختص

کر رکھے ہیں۔ ایک "دلی" دوسرا "اسلام" دلی کے متعلق میرے زمانے کی دلی کے علاوہ "نا قابل فراموش لوگ اور ناقابل فراموش باتیں" مرتب شدہ اور ٹائپ شدہ چھپنے کی منتظر ہے میرے تاثرات میں اسلامی رنگ ہوتا ہے۔ کسی تاثر میں ہلکا کسی تاثر میں گہرا۔ عموماً قرآن مجید کی آیات تاثر کو ابھارتی ہیں۔ آیات مضمون کو جنم دیتی ہیں۔ آیت پڑھتے پڑھتے ایسا مضمون داغ میں آجاتا ہے کہ اسے لکھ کر آیت شامل کر دیتا ہوں۔ مضمون سے آیت کا جاندار مطلب سمجھنا آسان ہو جاتا ہے۔ اور آیت مضمون کو چمکا دیتی ہے۔ کبھی کبھی ویسے بھی مضمون لکھتا ہوں اور اس کی تائید آیت سے کرتا ہوں۔ اسی فی صد تاثرات اس نوع کے ہیں۔ یہاں بطور تحدیث نعمت رب و رفیق الاعلیٰ اساذکر کردوں تو امید ہے بے محل نہ سمجھا جائے گا کہ ایک دفعہ جناب محمد ایوب قادری سابق رکن ہسٹاریکل سوسائٹی و حال یکجہرا اردو کالج نے میری پردادی کے والد میر نجف علی اور بھائی میر عبدالرزاق کی بابت لکھا تھا کہ "میر عبدالرزاق ابن میر نجف علی المعروف بہ فوجدار خاں نے ۱۲۷۲ ہجری میں مطبع نقشبندی سے تفسیر رفیعی طبع کراچی تھی۔ اس میں میر عبدالرزاق رقمطراز ہیں کہ: میرے والد ماجد حضرت شاہ رفیع الدین رحمۃ اللہ علیہ سے ترجمہ قرآن کریم پڑھا کرتے تھے اور ان کی اجازت سے ترجمہ قلم بند کرتے رہتے تھے جب قرآن ختم ہوا تو سارا ترجمہ شاہ صاحب کو دکھایا۔ اس طرح شاہ صاحب کا ترجمہ قرآن مکمل کیا گیا اور شائع کیا گیا۔ تفسیر رفیعی مطبوعہ مطبع نقشبندی انجمن ترقی اردو کراچی کی لائبریری میں موجود ہے۔" مجھے جو قرآن مجید سے تھوڑا بہت لگاؤ ہے اس کی نزدیک ترین وجہ یہ ہے کہ میرے خاندان کو کل تک خاندان ولی اللہی سے قرب کی خوش نصیبی حاصل تھی۔ نیز میرے والد شاہ فضل الرحمن صاحب گنج مراد آبادی کے مرید تھے۔ میں نے شاہ فضل الرحمن کی مخلصانہ دعائیں لی ہیں۔

قرآن مجید پر غور کرنے کی عادت مجھے مولانا محمد ایوب صاحب کی تقریریں سننے سے پڑی ہے۔ ان کی تقریر اتوار کے اتوار میں بیس سال سنی ہے۔ سادہ زبان کا لکھنا خواجہ حسن نظامی صاحب کی صحبت میں سیکھا۔ یوں بھی قلم معلیٰ سے متصل کوچہ چلیان کا باشندہ ہوں اور قلعہ معلیٰ سے نکلے ہوئے اور اردوئے معلیٰ بولنے والے شاہزادوں کا پڑوسی ہوں۔ میں دینی مضامین سیدھی سادی ہلکی پھلکی عام فہم زبان میں لکھ لیتا ہوں۔

بہر حال "تاثرات" میری ستر سٹھ سالہ مشق تحریر اور عمر بھر کی طالب علمی کا ماحصل

ہیں۔ اللہ تعالیٰ یہ تاثرات قبول فرمائے تو کیا عجب ہے یہی اس کے سایہ رحمت میں جگہ دلا دیں۔ میرا جسم بڑھاپے کی انتہائی منازل سے گزر رہا ہے لیکن یہ تاثرات روح کے ساتھ ساتھ جسم کو بھی اس کا احساس نہیں ہونے دیتے۔ جتنی دیر جاگتا ہوں بھٹا پڑھتا اور یہی باتیں سوچتا رہتا ہوں۔ فالج زدگی، ایسا جیج پن اور چوراسی سال کی عمر کی طرف دھیان نہیں جاتا۔ اس سے صحت پر اچھا اثر پڑتا ہے۔ الحمد للہ میرا ذہن نا ایں دم توانا ہے۔ فالج سے قلب کسی قدر سست ہو گیا ہے۔ دماغ سست نہیں ہوا۔ بائیں جانب کا فالج خطرناک کہا جاتا ہے کیوں کہ بائیں جانب دل ہے دائیں طرف کے فالج کا دماغ پر اثر ہو جاتا ہے۔ اللہ کا کرم تھا کہ میرا دماغ بچ گیا اور اس نے آدھے مردہ جسم کو زندگی پاتے مشاہدہ کیا۔ فالج گرنے اور آنکھیں بننے کے انتظار نے مجھے سال بھر معطل رکھا اور کامل آرام (COMPLETE REST) سے متنفر کر دیا۔ ادھر آنکھ بنی ادھر میں نے قلم سنبھالا۔ جینے کا لطف مشغول اور منہمک رہنے میں ہے۔ لَقَدْ خَلَقْنَا الْإِنْسَانَ فِي أَحْسَنِ تَقْدِيرٍ۔ انسان کو ایسا بنایا ہے کہ اس کی زندگی مشقتوں سے گھری ہوئی ہے۔ مازندہ از ہمیں کے آرام نہ گیریم۔ دنیا میں تاثرات کا کافی صلہ ملے دعا کیجیے کہ عقبی میں بھی صلہ ملے اور علّا مرثیلی علیہ الرحمۃ کا مصرع صادق آجائے۔

خدا کا شکر ہے یوں خاتمہ بالخیر ہونا تھا

اس سے مسرت اور اطمینان ہے کہ میرا قلم اللہ تعالیٰ کی منشا کے خلاف مدت العمر نہیں بہکا میرے قلم نے اللہ تعالیٰ کی خوشنودی ہمیشہ ملحوظ رکھی۔ یہی میری متاع آخرت ہے۔ قلم کاری کے سوا اور کوئی کام پیش کرنے کے لائق میں نہیں کر سکا۔ گھمنڈ صالح قلم کاری پر بھی نہیں ہے اور اللہ کے حضور پیش قلم کاری بھی نہیں کروں گا۔ جو کچھ بھی ہوا اسی کے فضل و کرم سے ہوا۔ لہذا پیش کرنے کا سوال ہی کیا ہے۔ اس فقط رحمت باری تعالیٰ سے بندھی ہے۔ میرے زمانے کی دلی کے اور میرے ہم محلہ ناخواندہ شاعر مرزا فخر و کہہ گئے ہیں۔

میں سر جھکا کے سوئے جہنم چلا ہی تھا

کچھ جسم آگیا مرے پر درکار کو

تاثرات

کارندے کی گردن جھک گئی

آج تھوڑے سے وہ واقعات پڑھیے جن کی وجہ سے ہم اپنے مطلق العنان بادشاہوں کو بھی بظن محبت دیکھتے ہیں۔ یہ واقعات مولانا سید مناظر احسن گیلانی علیہ الرحمۃ کی کتاب "حضرت امام ابو حنیفہؒ کی سیاسی زندگی" میں مفصل موجود ہیں۔ میں نے اپنی زبان میں ان کا خلاصہ لے لیا ہے۔

(۱) معتصم باللہ عباسی کے زمانے میں ایک بڑا ممتاز جنرل تھا۔ بفا اُس کا نام تھا۔ اُس کے بیٹے موسیٰ کا مقدمہ قاضی احمد بن بدیل کے سامنے پیش ہوا۔ موسیٰ کوئی جائداد خریدنی چاہتا تھا۔ جائداد کے مالکوں میں ایک یتیم بھی تھا۔ موسیٰ کے کارندے نے محسوس کیا کہ قاضی احمد یتیم کی طرف جھک رہے ہیں۔ انھیں توجہ دلائی گئی کہ معاملہ موسیٰ بن بفا کا ہے۔ اِنَّهُ مُوسٰی بن بفا۔ قاضی احمد نے بے دھڑک اور برجستہ جواب دیا۔ اَعَزَّكَ اللّٰهُ اِنَّهُ نَبَارَکُ وَتَعَالٰی۔ اللہ تمھاری عزت برقرار رکھے۔ دوسرے رُخ پر بھی نظر ڈالو۔ معاملہ اللہ تبارک و تعالیٰ کا ہے۔ کارندہ راوی ہے کہ اس جواب سے میری گردن نیچے جھک گئی اور میں نے موسیٰ کو یہ جواب سنایا تو موسیٰ کی آنکھوں میں آنسو آ گئے۔

پاسداری نہیں کر سکتے

(۲) قاضی عافیہ اودی ہارون الرشید کے زمانے میں بغداد کے قاضی تھے۔ کسی امیر نے ہارون سے اُن کی شکایت کی کہ فلاں مقدمے میں پاسداری کر رہے ہیں۔ ہارون نے بلا بھیجا۔ ابھی بلا نے کام مقصد نہیں کھلا تھا کہ ہارون چھینکا اور دربار یرحمک اللہ یرحمک اللہ کی دعاؤں سے گونج اٹھا۔ مگر قاضی عافیہ نے یرحمک اللہ نہیں کہا

اور ہارون نے وجہ پوچھی تو قاضی عافیہ نے جواب دیا **يَرْحَمُكَ اللّٰہ** جب کہا جاتا ہے کہ چھینکنے والا **اَلْحَمْدُ لِلّٰہ** کہے۔ آپ نے **اَلْحَمْدُ لِلّٰہ** کب کہا تھا جو میں **يَرْحَمُكَ اللّٰہ** کہتا۔ حضور سرور کائنات صلی اللہ علیہ وسلم کا عمل یہی تھا حضور **يَرْحَمُكَ اللّٰہ** نہیں کرتے تھے اگر چھینکنے والا **اَلْحَمْدُ لِلّٰہ** نہیں کہتا تھا۔ ہارون بولا، آپ کے خلاف پاسداری کی شکایت کی گئی تھی۔ آپ میری رعایت نہیں کرتے تو اور کی پاسداری کیا کریں گے۔ جائے، تشریف لے جائیے۔

شہادت مردود تھی

(۳) ایک مقدمے میں قاضی ابو یوسف نے ہارون کے وزیر کو مردود الشہادت قرار دے دیا اور فرمایا آپ کی شہادت قبول نہیں کی جاسکتی۔ وزیر نے ہارون سے شکایت کر دی۔ قاضی ابو یوسف طلب کیے گئے اور پوچھا گیا کہ یہ آپ نے کیا کیا۔ قاضی ابو یوسف نے جواب دیا۔ وزیر صاحب اپنے تئیں آپ کا عہد کہتے ہیں۔ میں اُن کا فقرہ خود سن چکا ہوں۔ علاوہ ازیں وزیر صاحب جماعت کے ساتھ نماز نہیں پڑھتے۔ ہارون دم سادھ گیا اور قاضی ابو یوسف چلے گئے تو وزیر سے کہا، مکان کے احاطے میں مسجد بنا لو اور وہاں عجمت سے نماز پڑھا کرو۔

ہارون رشید کی قسم

(۴) ایک بوڑھے کسان نے خاص ہارون پر قاضی ابو یوسف کی عدالت میں دعویٰ کر دیا کہ فلاں باغ میرا ہے اور خلیفہ نے اُسے ہتھیالیا ہے۔ اتفاق سے دعویٰ اُس دن دائر کیا گیا جس دن مقدمات ہارون کے روبرو پیش ہونے لگے۔ ہارون نے اس کام کے لیے بھی دن مقرر کر رکھا تھا۔ مقدمات دن کے دن پیش کر دیے جاتے تھے۔ قاضی ابو یوسف نے کہا، اجازت ہو تو مٹی کو آواز دلو اوں۔ ہارون نے اجازت دے دی۔ بوڑھا آیا تو قاضی ابو یوسف نے پوچھا، تم اپنے دعوے کا گواہ دے سکتے ہو؟ بوڑھے نے کہا، گواہ کی ضرورت نہیں ہے۔ امیر المؤمنین قسم کھالیں کہ یہ باغ اُن کا ہے۔ قاضی ابو یوسف نے ہارون سے کہا، آپ کو قسم کھانی چاہیے۔ ہارون نے قسم کھا کر کہا، میرے والد نے یہ باغ مجھے عطا

فرمایا تھا۔ بوڑھا بولا، یوں قسم کھالی جیسے ستوغٹ غٹ پی جاتے ہیں۔ ہارون کا چہرہ غصے سے لال ہو گیا۔ لیکن بچے بن خالد نے فوراً غصے کو ٹھنڈا کیا۔ کہا، ابو یوسف دیکھتے ہو امیر المومنین کا انصاف۔ ابو یوسف نے جواب دیا، انصاف کے سوا چارہ بھی کیا تھا۔ بچے نے کہا، قاروق ہی سے اس قسم کے انصاف کی توقع کی جاسکتی ہے۔ دونوں کی باتوں نے ہارون کے دل کا بوجھ اتار دیا اور غصہ دُور کر دیا۔

قاضی ابو یوسف کہا کرتے تھے کہ مجھ سے کوئی رہ گئی۔ میں نے امیر المومنین کو کسان کے برابر کھڑا نہیں کیا۔ میں عرض کرتا تو امیر المومنین اسلامی مساوات کا قطعی لحاظ کرتے۔

قاضی حفص کا فیصلہ

(۵) ہارون بھی کے زمانے میں بغداد کے ایک قاضی حفص بن غیاث بھی تھے۔ زبیدہ (ملکہ ہارون) کی جاگیر کا گماشتہ اُن کی عدالت میں پیش ہوا۔ گماشتے کے خلاف کسی نے دعویٰ کیا تھا کہ تیس ہزار درہم اُس کے ذمے ہیں، ادائیگی نہیں کرتا۔ دعویٰ سچا تھا۔ قاضی حفص نے حکم دیا کہ رقم ادا کرو، ورنہ جیل جاؤ۔ گماشتہ جیل چلا گیا۔ ملکہ کو خبر ہوئی۔ اُس نے داروغہ جیل کے پاس آدمی بھیج کر گماشتے کی رہائی کرائی۔ قاضی حفص نے کہا، گماشتہ جیل واپس بھیجا جائے ورنہ میں استعفٰی دیتا ہوں۔ جو آدمی رہائی کرائے گیا تھا وہ گھبرا یا کہ امیر المومنین ملکہ سے تو کچھ کہیں گے نہیں، میں مارا جاؤں گا۔ اُس نے ملکہ کے سامنے رونا شروع کر دیا کہ خدرا فی الحال قاضی حفص کا کہنا کر دیجیے۔ پھر میں سمجھا بھجا کر رہائی دلا دوں گا۔ ملکہ نے گماشتے کو جیل واپس بھیج دیا، لیکن ہارون سے شکایت بھی کر دی۔ زبیدہ ہارون کی چہیتی ملکہ تھی۔ ہارون نے قاضی حفص کو فرمان بکھا کہ گماشتے کے معاملے میں سختی نہ رہے۔ ادھر ہارون فرمان بکھوارا تھا اُدھر قاضی حفص کو خبر پہنچ گئی کہ ایسا ایسا فرمان آرہا ہے۔ قاضی حفص نے فوراً گماشتے کا مقدمہ لے لیا اور مقدمے کی تکمیل کر کے فیصلہ پر مہر لگا دی۔ ہارون کا قاصد مہر لگنے سے پہلے آگیا تھا، مگر قاضی حفص نے کہا، جو کام ہاتھ میں ہے وہ ختم کر لوں۔ قاصد بار بار توجہ دلاتا تھا کہ خلیفہ کا فرمان لایا ہوں اور قاضی حفص ہر بار کہتے تھے کہ ہاتھ کا کام ختم کر لینے دو۔ چنانچہ مہر لگا کر قاضی حفص نے فرمان وصول کیا اور قاصد سے فرمایا۔ امیر المومنین کی خدمت میں میرا سلام عرض کرنا اور کہنا کہ فرمان

پڑھنے سے پہلے فیصلہ کیا جا چکا تھا۔ قاصد بولا، میں بروقت آ گیا تھا۔ آپ نے فیصلے کی تکمیل سے پہلے فرمانِ قضا نہیں لیا۔ مجھے یہ بھی عرض کرنا پڑے گا۔ قاضی حفص نے جواب دیا، یہ بھی عرض کر دینا۔ قاصد نے سارا ماجرا جاسنایا لیکن ہارون بالکل نہیں بڑا۔ ملکہ کے اصرار پر قاضی حفص کو بس بغداد سے دوسری جگہ بدل دیا۔ ملکہ کی خواہش کی موقوف کر دیا جائے۔

علم بڑایا وزیر؟

(۶) مامون الرشید ابن ہارون الرشید کے زمانے میں ابراہیم ہرستم ایک عالم تھے۔ شہر مرو میں دباغوں (چمڑا کمانے والوں) کی اولاد کو پڑھاتے تھے۔ ابن مرو آیا تو اُس نے اُنہیں بلایا اور قاضی کا عہدہ پیش کیا۔ اُنہوں نے فرمایا، مجھے درہن و تدلیس کا شغل مرغوب ہے۔ میں کوئی اور شغل اختیار نہیں کر سکتا۔ پھر مامون کا وزیر فضل پہنچا۔ فضل براہمکی خلیفہ کے بعد مملکت کا سب سے بڑا آدمی تھا، مگر ابراہیم فہم کی تعظیم کے لیے نہیں کھڑے ہوئے۔ وہ بھی بیٹھے رہے اور طلبہ بھی بیٹھے رہے۔ فضل نے ایک ساتھی نے کہا، ابراہیم! تعجب ہے، وزیر صاحب تم سے ملنے تشریف لائے، اور تم چمڑا پکانے والوں میں ایسے مستغرق ہو کہ تعظیم کے لیے بھی نہیں اُٹھتے۔ ابراہیم بجاٹے ایک طالب علم نے جواب دیا، ہم اب چمڑا نہیں پکاتے۔ ہم اُس دین اچنتہ کر رہے ہیں جس نے ابراہیم کا یہ رتبہ کیا ہے کہ وزیر صاحب اُن سے ملنے تشریف لائے ہیں۔

قاضی، علم اور مسلمان

جن قاضیوں کے واقعات اوپر بیان کیے گئے ہیں وہ حکومت سے تعاون کرنے والے اور تنخواہیں لینے والے قاضی تھے، لیکن حکومت نے اُن کی خواری اور اُن کے دین کو ٹھیس نہیں لگائی۔ دین کا اقتدار امویوں کے زمانے میں جانا تھا اور عباسیوں کے ابتدائی زمانے تک بگڑا رہا، مگر ہارون الرشید کے زمانے میں شعبہ دالت بالکل اہل دین کے ہاتھ میں آ گیا۔ حضرت امام ابو یوسف قاضی القضاۃ تھے اور قاضیوں کا تقرر خلیفہ نہیں کرتا تھا قاضی القضاۃ کرتا تھا۔

امام ابو یوسف کو اتنا چڑھا دینے پر چرغہ چرغہ بھی ہوئی لیکن ہارون الرشید نے

کہا، ”میں نے جو کچھ کیا ہے جان بوجھ کر کیا ہے۔ ابو یوسف کا دین آنودگیوں سے پاک ہے۔ جس باب میں ابو یوسف کو جانچا گیا، کامل پایا۔“

دین کی طرف متوجہ ہو جانے کی بنیاد تو مہدی عباسی کے زمانے میں پڑ گئی تھی، ہادی نے اُسے ترقی دی۔ ہارون خود عالم تھا اور علم کی قدر جانتا تھا۔ پھر مامون کو اُس نے اتنا پڑھوایا لکھوایا کہ مامون خلیفہ اور امیر المومنین نہ ہوتا تو فقیہ اور امام المسلمین ہوتا۔

مسلمان بادشاہوں کی دل چسپی حکومت اور فتوحات تک محدود نہیں تھی، ذہنی سرگرمیوں پر بھی اُن کی نظر رہتی تھی۔ اسلام سے پہلے عرب میں حروف شناس اکاد کا تھا۔ اسلام کے بعد مسلمان بادشاہوں کی توجہ سے وہاں علوم و فنون کے دریا بہہ گئے۔ مدارس بغداد، مدارس اندلس، مدارس دہلی، مدارس کھنٹو، مدارس جونپور، مدارس ضلع سہارن پور، مدارس احمد آباد، گجرات، مدارس بہار، مدارس مدراس اور مدارس سندھ کس کس کو صفحہ تاریخ سے مٹایا جاسکتا ہے۔

تعلیم کے ساتھ تربیت کا الگ انتظام تھا۔ تعلیم کے لیے مدارس تھے، تربیت کے لیے خانقاہیں تھیں۔ مدارس میں علوم و فنون سکھائے جاتے تھے، خانقاہوں میں تہذیب اخلاق، تزکیہ نفس اور ترقی روحانی کا درس دیا جاتا تھا۔ موجودہ ہوسٹل اُن خانقاہوں کا منہ چڑاتے ہیں۔ ایجاد و اختراع کی بھی مسلمان بادشاہوں نے سرپرستی کی۔ آلات ہندسہ، آلات بحر ثقیل، آلات ہبشیت اور آلات کیمیاوی اور خدا معلوم کیا کیا چیزیں مسلمانوں نے مسلمان بادشاہوں کی حوصلہ افزائی سے بنا ڈالیں۔ اسلام کے بالکل ابتدائی دور میں امیر معاویہ نے بارہ سو جہادوں کا بیڑہ تیار کیا تھا جو اُس وقت دُنیا کا عظیم ترین بیڑہ تھا۔

بچپن کی تعلیم کا اثر

میں نے اپنے پوتے سے کہا: ”بیٹا! چونیٹیوں کو مت مارو، یہ بھی تمہاری طرح جان بھتی ہیں۔ اللہ چاہتا تو تمہیں چونیٹی بنا دیتا اور تمہاری بجائے کسی چونیٹی کو انسان کر دیتا۔“ میرے اس پوتے کی عمر ڈیڑھ سال سے کچھ اوپر ہے۔ آپ شاید منہیں کہ اتنا سنا بچہ یہ بات کیا سمجھے گا؟ لیکن نہیں اُس نے فوراً ہاتھ کھینچ لیا۔ بظاہر سمجھتا نظر نہیں آتا، حقیقتاً سمجھ رہا ہے۔ آخر انسان زبان اسی طرح سیکھتا ہے یا نہیں؟ دیکھیے گا میرا پوتا کیسی سلیس آردو بولتا ہے اور

ٹھیسٹ قدیم دلی کے لہجے میں بتا ہے، حالاں کہ پیدا کر اچی میں ہوا ہے، مگر نخیال ددھیال دونوں چوں کہ دلی کی ہیں، اُلو سیکھنے کے لیے مدرسے کا محتاج نہیں ہے۔ بچہ اور باتیں بھی ماں کی گود میں خوب سیکھتا ہے اور بڑی جلدی سیکھتا ہے اور اس زمانے کی سیکھی ہوئی باتیں پھر بھلائے نہیں بھولتیں۔ ان زمانے کے نقوش مٹائے نہیں مٹتے۔ بڑے بچوں میں بھی سیکھنے اور قبول کرنے کا مادہ انوں سے زیادہ ہوتا ہے۔ اکتیس بائیس برس کا ہو جانے کے بعد یہ مادہ دوسری شکل اختیار کر لیتا ہے۔ اُس وقت غلط کو غلط بہتر طریقے پر کہنا آ جاتا ہے، لیکن بچپن میں جو غلط بات جم جائے اُسے دل سے نکالنا مشکل ہے۔ میرے ایک دوست تھے جنہیں ماں باپ نے بہت کم عمری میں انگلستان بھیج دیا تھا، وہیں پلے پڑھے وہیں تعلیم و تربیت پائی، بال انگریز تھے۔ مگر کہا کرتے تھے کہ ماں سے کبھی سن لیا تھا کہ تیسری تاریخ کا چاند دیکھنا کس ہے، یہ خیال ایسا جما ہے کہ اتفاق سے تیسری تاریخ کا چاند دیکھ لیتا ہوں تو پورے مینے واقعی پریشان رہتا ہوں۔ حالاں کہ سب کے نزدیک لیگو خیال ہے۔ (المحمد شہ میرے اس پوتے سید محمد علی واحدی سلمہ نے میرا قیاس سچا کر دکھایا ہے۔)

صورت، سیرت اور خیالات

انسان پیدا ہونے اور نہ میں بے بس ہے۔ اپنی خوشی نہ آئے نہ اپنی خوشی چلے۔ صورت و سیرت بھی انسان کے ہاں سے ساتھ لاتا ہے، مگر صورت و سیرت کو سنوارنا انسان کے اختیار میں ہے پیدا ہونے سے مرتے دم تک کے جن کاموں میں انسان باختیار رہے اُن میں اُسٹاد و مساعدت حالات کی ضرورت پڑتی ہے۔ اُسٹاد اور حالاً انسان کو اُلٹے پلٹے اور اُلٹے بدلتے رہتے ہیں۔

صورت اور سیرت کو ملی دامن جیسا ساتھ ہے۔ صورت پر جس طرح مفلسی اور دولت مندی، بیماری اور نہی درست برستی ہے اُسی طرح بلکھامس سے زیادہ سیرت جھلکتی ہے۔ صورت کو کریم اور پاؤڈر سے زیادہ اچھے عمل اور اچھے کردار سے سنوارا جاسکتا ہے اچھا عمل اور اچھا کردار صورت پر سے مفلسی اور بیماری کا اثر زائل کر دیتا ہے اور دولت مند و تن درست کی ترنگ کو قابو رکھتا ہے۔ صورت دیکھ کر آپ پہچان سکتے ہیں کہ فلاں شخص کس سیرت کا ہے۔ خیالات بد صورت چہرے کو خوب صورت اور خوب صورت

چہرے کو بد صورت کر دیتے ہیں۔ اچھے خیالات چہرے کو نکھار دیتے ہیں اور چمکا دیتے ہیں اور بُرے خیالات چہرے کو بگاڑ دیتے اور مسخ کر دیتے ہیں۔ چہرے کا حسن و جمال اچھی غذا اور اچھی معاشرت سے بڑھ کر اچھے خیالات اور اچھے تصورات کا محتاج ہے۔

طبیعت اور فطرت اللہ تعالیٰ ہر انسان کو مومنانہ عطا فرماتا ہے، لیکن بُرے ماں باپ، بُرے اُستاد اور بُرے حالات طبیعت اور فطرت کا ناس کر دیتے ہیں۔ بھلے چنگے مومن دماغ میں کفر بھر دیتے ہیں۔

اللہ تعالیٰ طبیعت اور فطرت کے ساتھ ساتھ اُستاد اور ہادی بھی مہیا کرتا ہے۔

ہمیں سب سے اعلیٰ ہادی ملا تھا، تمام ہادیوں کی صفات کا جامع، ہم اُسے ہادی مانتے ہیں، اُس کے ہادی ہونے پر ہمارا ایمان ہے، مگر اُس سے ہم سیکھتے کچھ نہیں، سیکھتے اُس کے دشمنوں سے ہیں، پیروی اُس کے بیروں کی کرتے ہیں۔

ہمارے ہادی نے بُرے حالات کو اچھے حالات سے بدل دیا تھا اور ہم بُرے حالات کو خود دعوت دیتے ہیں۔ اُس نے کہا تھا، ”زمانے کی شکایت مت کرتے رہا کرو۔“ لیکن آج کل کے مسلمانوں سے تو زمانے کو شکایت ہونی چاہیے۔ ہم اپنے ہادی کی تعلیم سے دُور ہوتے چلے جاتے ہیں۔ اپنے ہادی کے راستے کے برعکس دوڑ رہے ہیں لیکن اُسے اپنا ہادی ضرور کہتے ہیں۔ یہ بڑی عجیب بات ہے۔ ہم اُس کے راستے پر چلتے تو کیا ایسے ہی ہوتے جیسے کہ اس وقت ہیں۔ دنیا بھر سے پھسڈی۔ پسماندگی کی صفت آخر سے بھی آگے۔ اُس کے راستے پر چل کر تو اوڈنٹ اور بکریاں چرانے والے اور لہو و لعب کے دلدادہ چند سال کے اندر آدھی دنیا کے بادشاہ اور رہنما ہو گئے تھے۔ ہمارے ہادی نے تو ایک ایک شاگرد کو جینیس (GENIUS) بنا دیا تھا۔ وہ معجزہ آج بھی دیکھا جاسکتا ہے، لیکن ہم معجزہ دیکھنے پر آمادہ تو ہوں۔

محاسن اور معائب

ایسے آدمی ہزاروں میں نہیں، لاکھوں میں دوچار نکلیں گے، جو اپنے معائب پر نظر رکھتے ہوں اور اپنے محاسن پر گھمنڈ نہ کرتے ہوں، حالاں کہ گھمنڈ محاسن کو خاک میں ملا دیتا ہے۔

کہتے ہیں، قیامت کے دن اللہ تعالیٰ انسان کے محاسن کی وجہ سے اُس کے معایب کو نظر انداز کر دے گا۔ اِنَّ الْحَسَنَاتِ يُذْهِبُنَ السَّيِّئَاتِ۔ لیکن گھمنڈ وہ عیب ہے کہ گھمنڈ کی موجودگی میں محاسن محاسن ہی نہیں رہتے گھمنڈی آدمی کی عادت ہوتی ہے کہ جس حُسن کو اپنے اندر دیکھتا ہے، اُسے اگر دوسرے میں نہیں پاتا، یا کم پاتا ہے تو اس کی تحقیر کرنے لگتا ہے، اُس کا مذاق اڑاتا ہے۔ مثلاً اہل عقل کم عقلوں کی تحقیر کرتے ہیں اور اہل علم کم علموں کی، اور اہل دول کا تو کہنا ہی کیا، وہ تو کم مایہ لوگوں کو ہم جنس نہیں سمجھتے، اہل عقل اور اہل علم بھی اُن کے نزدیک بیچ ہیں، جب تک عقل اور علم کے ساتھ دولت نہ ہو۔

پھرنیکو کاری کا گھمنڈ تو بہت ہی بُری حرکت ہے۔ ایک حدیث ہے کہ بنی اسرائیل کے کسی شخص نے کسی شخص کی نسبت کہا کہ وہ اتنا بڑا گناہگار ہے کہ اللہ کی قسم اللہ اُسے نہیں بخشے گا۔ اللہ تعالیٰ نے فرمایا، اسے میری قسم کھانے اور میری بابت فیصلہ دینے کا کیا حق تھا، میں گناہگار کو بخشوں گا اور عبادت کا زخم رکھنے والے کو جہنم میں بھیجوں گا۔ کوئی بدکار آدمی نیک کردار آدمی کا مذاق اڑائے، یہ بات عقل میں آسکتی ہے۔ بدکار اپنی بدکاری میں تھوڑا سا اضافہ کر لیتا ہے، لیکن کوئی نیک کردار بدکردار کا مذاق اڑائے یہ بڑی نادانی ہے۔ نیک کردار کو تو بدکردار پر ترس کھانا چاہیے۔ مریض پر ترس کھایا جاتا ہے مریض کا مذاق نہیں اڑایا جاتا۔

حضور سرور کائنات صلی اللہ علیہ وآلہ وسلم فرماتے ہیں:- میرا سینہ کھوٹ کپٹ سے پاک ہے، جو مجھ سے محبت کرتا ہے وہ بھی سینے کو کھوٹ کپٹ سے پاک رکھے۔ اس ارشاد میں حضور نے ہدایت کی ہے کہ بُرے سے بُرے آدمی کے لیے بُرے جذبات نہ اُبھرنے دیے جائیں۔ بُرائی کی اصلاح اور بُرائی کا دُور کرنا اور چیز ہے اور بُرے جذبات اپنے اندر پیدا ہونے دینا اور چیز۔ دوسروں کے خلاف بُرے جذبات پیدا ہو جانے کے بعد اُن کی اصلاح ممکن نہیں رہتی۔

ایک تفسیر

دلی کے رسالہ آستان میں قرآن پاک کی ایک نئی تفسیر چھپنی شروع ہوئی ہے۔ آج اُس کا تھوڑا سا اقتباس پڑھیے۔ سورہ فاتحہ کا مضمون بیان کر رہے ہیں اور رحمن

اور رب العالمین کا مطلب بتا رہے ہیں، اور سمجھا رہے ہیں کہ مستحق حمد و ثنا بھلا اللہ کے سوا اور کون ہو سکتا ہے۔ ملاحظہ فرمائیے:

زمین، روئیدگی اور اعتدال

”پودوں، پھلوں، پھولوں اور تمام نباتات و اشجار کی روئیدگی کے لیے سب سے پہلے زمین کا مرحلہ سامنے آتا ہے۔ اچھی زمین جو روئیدگی و پرورش کا سامان اپنے اندر پنہاں رکھتی ہے، اس میں اللہ تعالیٰ کی ربوبیت کاملہ و رحمت تامہ ان چار چیزوں کو مناسب مقدار اور حد اعتدال میں پیدا کرتی ہے، چونا، چکنی مٹی، ریت اور کھاد۔ چوٹے کے بغیر زمین میں روئیدگی کی صلاحیت پیدا نہیں ہو سکتی۔ یہ چوٹے ہی کا فعل ہے جس سے زمین کی تیزابیت کی شدت کم ہوتی ہے اور زمین میں مٹھاس پیدا ہو جاتی ہے۔ اگر چونا ضرورت اور مقدار سے کم ہو جائے تو زمین میں تیزابی مادہ کی شدت کسی بیج کا بار آور ہونا محال کر دے گی اور اگر چونا مناسب مقدار سے زیادہ ہو جائے تو زمین میں فولاد کا جزو بے اثر ہو جائے گی۔

چکنی مٹی ٹھنڈی اور بھاری ہوتی ہے اور پانی کی نمی اور رطوبت کو اپنے اندر جذب کرنے اور اُسے دیر تک اپنے پاس باقی رکھنے کی قوت رکھتی ہے۔ ریت پیاسا اور خشک ہوتا ہے اور زمین میں جو بھاری پن اور سختی ہے اُسے ضروری اور مناسب مقدار میں دور کر کے زمین کو ہلکا بنا دیتا ہے اور یہ استعداد پیدا کر دیتا ہے کہ زمین کی اندرونی سطح کی گرمی پودوں کی جڑوں تک بہ آسانی پہنچ سکے۔ اگر ریت کے ذریعے زمین کی سختی دور نہ کی جائے اور اس طرح زمین ہلکی نہ ہو جائے تو زمین کی اندرونی گیس کی وجہ سے پودے زندہ نہیں رہ سکتے۔

چوتھی چیز کھاد ہے۔ خزاں کے موسم میں پتے درختوں سے گر جاتے ہیں اور ان کی کافی مقدار زمین میں جذب ہو جاتی ہے۔ یہ خزاں رسیدہ پتے زمین میں پہنچ کر کھاد بن جاتے ہیں۔ خود چوں کہ بوڑھے ہو گئے تھے اس لیے اللہ ان پر موت طاری فرماتا ہے۔ وہ درخت کی دنیا سے علاحدہ کر دیے جاتے ہیں۔ اللہ تعالیٰ کی ربوبیت کاملہ و رحمت تامہ نے اپنے عام اصول کے مطابق ان خزاں رسیدہ مردہ پتوں کو نئے پودوں، نئے پتوں اور نباتات

کی نئی نسل کے لیے بنیاد بنادیا اور ان کی کھاد سے زمین کو وہ توانائی بخش دی کہ وہ نباتات کی نئی نسل پیدا کرے کھاد کی اس جنس کے علاوہ پودوں کی غذا کے لیے بہت سی مہنیاں کا ایک مرکب چاہیے ہوتا ہے جس کا انتظام اللہ تعالیٰ موسم خزاں کے بعد کرتا ہے۔

المختصر زمین میں روئیدگی کے واسطے مندرجہ بالا چار چیزوں کا اعتدال اور تناسب لازمی ہے۔ ان میں سے کسی کی مقدار متناسب نہ رہے، چونا، چکنی مٹی، ریت اور کھاد میں سے کوئی جزو بھی زیادہ یا کم ہو جائے تو زمین میں سے روئیدگی کی صلاحیت جاتی رہے گی۔ یہ اللہ تعالیٰ کی ربوبیت کاملہ و رحمت تامہ کا فیضان اور احسان ہے کہ ان چاروں اجزاء کی ترکیب، مناسبیت کے ساتھ، انتہائی اعتدال سے وجود پذیر کی جاتی ہے، اور ان کی مناسب اور مقررہ مقدار کی ترکیب ہی سے ایک پودے کے نمودار ہونے اور پرورش پانے کا مکان ہے اللہ تعالیٰ کی ربوبیت کاملہ اور رحمت تامہ زمین کو اس طرح روئیدگی کے واسطے تیار کر کے اُس میں ایک بیج پہنچاتی ہے۔ بیج ایک چھوٹا سادہ ہوتا ہے، جس کے اندر ہمیں کچھ دکھائی نہیں دیتا۔ ہم اُسے معمولی ٹھوس چیز سمجھتے ہیں لیکن قدرت الہیہ نے اُس چھوٹے سے بیج میں چار چیزوں کی بنیادیں چھپا رکھی ہیں۔ دو گرہیں ہوتی ہیں، ایک گرہ جڑی کر زمین میں پیوست ہو جاتی ہے، دوسری گرہ شاخ بن کر زمین سے ابھر آتی ہے۔ اس پودے سے بیج میں دو جڑے ہوئے پتے بھی پوشیدہ ہوتے ہیں اور چوتھی چیز بیج کے ننھے سے ہم میں یہ ہوتی ہے کہ زمین میں جھنے سے پہلے، چند دن جو گزریں گے، اُن چند دنوں کے بعد اُس کی غذا اُسی کے اندر محفوظ کر دی جاتی ہے۔ ہر بیج میں یہ چاروں چیزیں جمع ہوتی ہیں اور پھر قدرت الہیہ کا نظام محکم بیج کے اس ننھے سے جسم کو زمین کے حوالے کر دیتا ہے۔ گیہاں اور چنے کا بڑا بیج ہی اپنے اندر یہ چاروں چیزیں نہیں رکھتا خشکاش کا نہایت چھوٹا بیج بھی چاروں چیزیں اپنے اندر رکھتا ہے۔ خشکاش کے بیج میں بھی چاروں چیزوں کی یہ کائنات مخفی ہوتی ہے اور خشکاش سے چھوٹے بیج بھی ہیں، انھیں بھی ربوبیت الہیہ اور رحمت خداوندی ان چار چیزوں کا خزانہ رکھ کر زمین کے حوالے کرتی ہے تاکہ وہ دنیا میں فیضان و افادہ اور حسن و جمال کا نوبہ نو عالم پیدا کر دیں۔

بارگشتہ خشکاش کا دانہ آپ کے ہاتھ میں آیا ہوگا، لیکن اللہ تعالیٰ کی ربوبیت کاملہ اور رحمت تامہ کے اس فیضان و احسان پر آپ کی توجہ منعطف نہ ہو سکی ہوگی، اس ننھے

سے بیج میں ایک مفید اور حسین پودا پیدا کرنے کے لیے اللہ تعالیٰ نے کیا کیا چیزیں چھپا دی ہیں وہ جب زمین میں جاتا ہے تو کس طرح ایک مسکراتا ہوا پودا، لہلہاتی ہوئی پتیاں اور خوش نما پھول اور لذیذ پھل ہماری دنیا کو حُسن و جمال اور آسودگی سے مالا مال کر دیتے ہیں۔ فِتْنَارَكَ اللَّهُ أَحْسَنُ الْخَالِقِينَ۔

یہ سارا عمل بیج کو ضروری سامان سے آراستہ کر کے زمین کے اندرونی حصے میں پہنچانے تک کے وقفے کے واسطے تھا۔ اب آپ غور کیجیے کہ اگر زمین میں اُس کی وہ چاروں چیزیں مناسب مقدار میں نہ ہوں تو زمین سے کچھ حاصل نہیں ہو سکتا۔ قدرتِ الہیہ و ربوبیتِ خداوندی نے زمین کو اس طرح تیار کیا اور پھر بیج کی ننھی سی دنیا میں ضروری سامان رکھ کر زمین کے حوالے کر دیا۔

بیج نے اپنا سامان زمین کو دیا اور زمین اپنی صلاحیت و استعداد کے ساتھ پودا پیدا کرنے پر آمادہ ہے لیکن ان تمام کار فرماؤں کے بعد ربوبیتِ الہی اور رحمتِ خداوندی کتنے ہی اور مرحلے طے کرے گی تب وہ پودا ہماری نگاہوں کے سامنے آئے گا۔

بیج کو زمین میں جگہ بنانے کے واسطے پانی کی ضرورت پڑتی ہے۔ پانی کے علاوہ چند معدنی چیزیں درکار ہوتی ہیں جن کا ہر جگہ فراہم ہونا آسان نہیں ہے، ربوبیتِ الہیہ نے ان چیزوں کی فراہمی کا یہ بندوبست کیا ہے کہ پہاڑوں پر برف جمتی ہے، جو گرمی کے موسم میں پگھلتی ہے اور دریاؤں میں مل جاتی ہے۔ دریا نہروں میں منقسم ہو کر اپنا پانی کھیتوں میں پہنچاتے ہیں اور یوں وہ سب چیزیں جو روئیدگی کے لیے شرط و بنیاد ہیں آسانی سے فراہم ہو جاتی ہیں۔ اگر قدرتِ خداوندی یہ انتظامات نہ کرتی تو زمین کی روئیدگی کی وہ صلاحیت کیسے حاصل ہوتی جس کا انحصار ان چیزوں کی فراہمی پر ہے۔ غور فرمائیے، پہاڑوں کی نعمتیں کیوں کر خود بخود ہمارے میدانوں میں آپہنچتی ہیں، کیا یہ رحمنِ رحیم اللہ کی ربوبیت اور رحمت نہیں ہے اور ان میں ہر بات کیا یہی تقاضا نہیں کرتی کہ ہم صرف اللہ رب العالمین الرحمن الرحیم ہی کی حمد کریں اور تعریفوں، عزتوں اور عظمتوں کے ترانے اُسی کے حضور بلند کریں۔

پہاڑوں سے معدنیات کے خزانے لے کر آنے والے دریا اور ان کی نہریں ایک پودا پیدا کرنے کی پوری ضرورت کے مطابق پانی فراہم نہیں کر سکتیں مزید پانی کا بھی قدرۃ الہیہ انتظام کرتی ہے۔ سمندروں سے پانی بخارات بن کر سواؤں کے دوش پر اٹھتا

ہے اور اللہ رب العالمین کی کار سازی و کار فرمائی اُن ہواؤں کو پیاسی زمینوں کی طرف لاتی ہے اور وہ بخاراتِ آبی قطرہ قطرہ ہو کر زمین پر گرتے ہیں۔ اللہ تعالیٰ کی ربوبیتِ کاملہ و رحمتِ تامہ زمین کا ہر تشنہ گوشہ تلاش کر لیتی ہے اور بارش کے خوانِ کرم سے زمین سیراب اور شاد کام ہو جاتی ہے۔

تشنہ زمین کو پانی کی شادابی ملتی ہے تو بیج میں ابتر از پیدا ہوتا ہے اور ایک گرہ جو بن کر زمین میں جم جاتی ہے اور دوسری گرہ شاخ بن کر زمین سے باہر ابھرتی ہے۔ رنگ ریز مادہ (CHLOROPHYLL) سورج کی روشنی سے اثر لیتا ہے اور قدرتِ الہیہ کے خزانے سے پودے کو سبز رنگ کی جاذبیت و دل کشی کی دولت و نعمت عطا کر دی جاتی ہے اور پودے کی نشو و نما شروع ہو جاتی ہے۔

الطش کش ثقل

اس مرحلے پر ایک دل چسپ اور حیرت انگیز بات سامنے آتی ہے کہ پودا خواہ زمین کی اندرونی سطح سے پانی اور نمی حاصل کرے یا دریاؤں اور نہروں اور بارش کا پانی اسے سرسبز اور شاداب بنائے، پانی بہر صورت پودے کی جڑ سے اوپر کی طرف چڑھتا ہے حالانکہ کششِ ارضی (GRAVITY) کے تحت پانی ہمیشہ نیچے کی طرف جایا کرتا ہے مگر پودا جو پانی اپنے لیے حاصل کرتا ہے وہ نیچے سے اوپر جاتا ہے اور آم، برگد اور پوکلیٹس جیسے درختوں کی پرورش میں پانی سطحِ زمین سے تیرہ تیرہ اور چودہ چودہ فیٹ بلندی تک چڑھ جاتا ہے۔

پیغمبر اور پیرو

کسی پیغمبر نے یہ دعوا نہیں کیا کہ میرا خدا کی خدائی میں سا جھا ہے، یا دخل ہے میں کائنات کو زیر و زبر کر سکتا ہوں، مگر پیغمبروں کی وفات کے بعد اُن کے نام لیواؤں نے انھیں عموماً خدائی کا شریک بنا دیا۔ قدیم پیغمبروں کی اصلی تعلیمات محفوظ نہیں ہیں جو حوالہ دے کر یہ بات ثابت کی جائے کہ قدیم پیغمبروں نے اس قسم کے دعوے نہیں کیے تھے۔ لیکن ہمارے پیغمبر کی تعلیم محفوظ ہے۔ اس میں صاف صاف موجود ہے کہ خدا خدا ہے اور پیغمبر پیغمبر ہے۔ لا اِلهَ اِلَّا اللهُ مُحَمَّدٌ رَّسُولُ اللهِ۔ اللہ کے سوا اِلٰہ اور کوئی نہیں ہے محمد صلی اللہ

علیہ وآلہ وسلم کو اللہ مت سمجھ لینا، جیسا کہ عیسائیوں نے عیسیٰ علیہ السلام کو سمجھ لیا ہے، محمد اللہ کے رسول میں مسلمانوں کا صرف کلمہ مسلمانوں کا عقیدہ ظاہر کرنے کے لیے کافی ہے۔ سات لفظوں میں ساری تعلیم اسلام سمائی ہوئی ہے۔ بڑا جامع کلمہ ہے۔ اوروں کے پاس ایسے کلمے نہیں ہیں۔ ہمارے پاس یہ ایک دولت ہے، ایک نعمت ہے۔ صرف اس کلمے کے مضمون سے ہمارے دین کی صداقت کا پتہ چل جاتا ہے۔ کلمے کے بعد قرآن مجید کی ان آیات پر بھی ذرا غور کیجئے: کہہ دو کہ میں تمھاری طرح کا ایک آدمی ہوں (البشہ) مجھ پر وحی کی جاتی ہے، اور کہہ دو کہ میرا اپنا نفع اور نقصان تک میرے اختیار میں نہیں ہے۔ اللہ کی مشیت اور مرضی پر منحصر ہے۔ میں (علم غیب بھی نہیں جانتا) علم غیب جانتا ہوتا تو اپنا بہت بھلا کر لیتا اور گزند تو مجھے پہنچتا ہی نہیں۔ (لوگو!) میں تو انھیں جو ماننے کی صلاحیت رکھتے ہیں بس (اللہ کا) خوف دلانے والا اور (اللہ کی طرف سے) خوش خبریاں سناتے والا ہوں۔ اسلامی توحید میں سیر پھیر نہیں ہیں کہ اللہ تو ایک ہی ہے لیکن فلاں فلاں اُس کے اوتار ہیں اور اُن کے محبت اور محبت ہمیں اللہ کی یاد دلاتے ہیں۔ اس لیے ہم انھیں پوجتے ہیں۔ اللہ تو ایک ہی ہے لیکن فلاں فلاں پیغمبر اللہ کے بیٹے تھے۔ اللہ تک پہنچنے کے لیے ہم اللہ کے بیٹوں کی پرستش کرتے ہیں۔ اسلام نے توحید پر اتنا زور دیا ہے کہ توحید اور نبوت مشتبہ نہیں ہوتیں۔ بے علمی اور بے خبری، یا شرک کرنے کی عادت غلط راستے پر ڈال دے تو یہ دوسری بات ہے۔ اس کا علاج پیغمبروں کے بس میں بھی نہیں تھا، ہم آپ اس کا علاج کیا کر سکتے ہیں۔

حضرت امام ابو حنیفہ

کہتے کی زبان نہیں پکڑی جاسکتی۔ حضرت موسیٰ علیہ السلام کے متعلق روایت ہے کہ ایک دفعہ دعا کی۔ بار الہا! مجھے لوگوں کی زبان سے بچا۔ اللہ تعالیٰ نے فرمایا، زبان تو لوگوں کی میں نے اپنے لیے بند نہیں کی، تمھارے لیے کیا بند کروں گا۔ بڑا گھانس پھونس قسم کے آدمیوں کو نہیں کہا جاتا، بڑے آدمیوں کو کہا جاتا ہے۔ ہوتی آئی ہے کہ اچھوں کو برا کہتے ہیں۔ یہ بھی گویا اچھا مٹی اور بڑا مٹی کی علامت ہے۔ امام ابو حنیفہ رحمۃ اللہ علیہ نے چار صحابیوں (انس بن مالک، عبد اللہ بن ابی اوفیٰ،

سہل بن سعد الساعدي اور ابو الطيفيل عامر بن واثلہ رضی اللہ عنہم کو دیکھا تھا۔ اس حساب سے وہ تابعی تھے۔ لیکن اچھوں کو برا کہنے والے تابعیوں کے زمانے میں کیا، صحابہ کے زمانے میں بھی رہے ہیں اور خود حضور سرور کائنات صلی اللہ علیہ وسلم کے زمانے میں کیا ابو جہل نہیں تھا۔ بڑا عموماً رشک و حسد کی وجہ سے کہا جاتا ہے لیکن کبھی کبھی غلط فہمی بھی بڑا کہو ایتی ہے۔ عبد اللہ بن مبارک لکھتے ہیں: میں شام میں تھا۔ وہاں امام اوزاعی رحمۃ اللہ علیہ تھے مجھ سے پوچھا یہ ابو حنیفہ کون ہے؟ میں نے کون شخص ہے۔ بڑا بدعتی ہے۔ میں اپنی قیام گاہ واپس آیا اور تین دن سپہم امام ابو حنیفہ کے اعلا اعلا اجتہاد چھانٹتا رہا اور میرے دن امام اوزاعی کے سامنے وہ اجتہاد لا کر رکھ دیے۔ اُن پر میں نے ابو حنیفہ نہیں لکھا تھا۔ ابو حنیفہ کا نام لکھا تھا کہ نعمان یوں فرماتے ہیں۔ امام اوزاعی نے اجتہاد پڑھے تو فرمایا۔ نعمان بلند پایہ شیخ ہیں تم جاؤ اور ان سے اور علم سیکھو۔ میں نے عرض کیا حضور! یہ وہی ابو حنیفہ ہیں جن کی بابت پیرسوں اترسوں آپ نے استفسار فرمایا تھا۔ ابو حنیفہ اُن کی کنیت ہے۔ نام نعمان ہے۔ امام اوزاعی نے کہا، لوگ بھی کیسی بے پرکی اڑا دیتے ہیں۔

جعفر بن الحسن کا بیان ہے کہ میں نے ابو حنیفہ کو خواب میں دیکھا اور دریافت کیا۔ کہیے کیسی گزری۔ فرمایا بخشش ہو گئی۔ پوچھا، خدمتِ علم کے صلے میں۔ فرمایا، نہیں بھائی! فتوے تو مفتی کے لیے نہایت ذمہ داری کی چیز ہے۔ پوچھا، پھر نجات کیسے ملی۔ فرمایا، لوگوں کا سب و شتم کام اگیا لوگ مجھ پر غلط نکتہ چینیوں کیا کرتے تھے اور میں انہیں صبر و ضبط کے ساتھ برداشت کرتا رہتا تھا۔ اللہ تعالیٰ نے میری اس بات کو پسند فرمایا۔

اب تو مسلمانوں کے اضمحلال کا باعث ہی یہ بتایا جاتا ہے کہ اجتہاد کا جو دروازہ امام ابو حنیفہ نے کھولا تھا وہ کھلا نہیں رہا۔ وہ پھر کھلنا چاہیے لیکن امام ابو حنیفہ نے جب اجتہاد کا دروازہ کھولا ہے اور آئینِ شریعت کی ترتیب و تشکیل کا پہلا قدم اٹھایا ہے تو اُن کی سخت مخالفت ہوئی تھی۔

امام ابو حنیفہ پہلے عالم ہیں، جنہوں نے قرآن و حدیث سے مسائل کے استنباط کا باضابطہ اہتمام کیا تھا۔

آصف علی کی یاد

مستر آصف علی، بیرسٹر، ہندستان اور پاکستان کی حکومتیں بننے سے پہلے کانگریس

کی ہامی کمانڈ میں شامل تھے۔ حکومتیں بننے کے بعد وہ ہندستان کے وزیر رہے، سفیر رہے اور گورنر رہے۔ لیکن آصف علی زری سیاسی آدمی نہیں تھے۔ شعر و شاعری کا بھی انھیں شوق تھا۔ شرب بھی اچھی لکھتے تھے اور بات چیت میں تو بڑے بڑے ادیبوں پر چھا جاتے تھے جب سیاست سے جی اکتاتا یا سیاسی زندگی میں ناکامی کی جھلک نظر آتی تو آصف صاحب ترک سیاست بلکہ ترک دنیا پر آمادہ ہو جاتے تھے۔ تصوف اور ویدانت کی گفتگو میں کرنے لگتے تھے۔ سیاست کے ساتھ وکالت کو بھی ٹھکرا دیتے تھے۔

آصف صاحب کی زندگی میں مدد و جزر بہت آتا رہتا تھا۔ طبیعت تو تھی شاعرانہ اور رئیسانہ، اختیار کر لیا جیل کا جانا، پھر آج پیر و حکم ٹال رہے ہیں، کل رہنما مشورہ نہیں مانتے کبھی رہیہ ہے تو بہ افراط، کبھی رہیہ نہیں ہے تو مطلق نہیں۔ آصف صاحب کی والدہ سیر چشم بیوی تھیں، آصف صاحب کو بھی انھوں نے شاہ خرچ بنا دیا تھا۔ ۱۹۳۷ء میں آصف صاحب بحیثیت وکیل کراچی تشریف لائے اور مہینہ بھر میں پینتالیس ہزار روپے کمائے اور پینتالیس ہزار روپے کراچی ہی میں برابر کر گئے۔ آصف صاحب کی زندگی میں اعتدال نہیں تھا۔ آصف صاحب کی زندگی کا نالگا پھول تھی۔

آصف صاحب کی جس بات کا ہر شخص معترف تھا وہ ان کی مشرقیت تھی۔ آصف صاحب ایف۔ اے کر کے انگلستان گئے تھے۔ انگلستان جاتے وقت تک لباس ترکی ٹوپی، شیروانی اور چھ سات گرہ چکے پانچوں کا پا جامہ تھا، انگلستان سے لوٹے تو انگریزی لباس میں لوٹے، مگر ایسی لباس بھی باقی تھا، بلکہ اس میں اور اضافہ ہوا۔ آڑا پا جامہ، انگرکھا اور دوپٹی ٹوپی پہننے لگے۔ گھر کی آراستگی بھی وزیر بننے سے پہلے اور وزیر بننے کے بعد دونوں طرح کی تھی، مغربی بھی اور مشرقی بھی۔

جوں جوں عمر بڑھتی گئی آصف صاحب کی مشرقیت ابھرتی گئی۔ دماغ پر مغربی تعلیم کا اثر ضرور تھا لیکن دل بالکل مشرقی تھا۔ عید کے دن دلی کے کوچ چیلان میں کسی گھر سے ڈومنیوں کے گانے کی آواز آتی تھی تو وہ صرف آصف صاحب کا گھر تھا۔

دلی میں ایک بڑے میاں سرود ہاتھ میں لیے پھرا کرتے تھے۔ کوئی کہتا تو سرود بجا کر سنا دیتے ورنہ خاموش گزرے چلے جاتے۔ کسی سے بولتے ہوئے انھیں کبھی نہیں دیکھا۔ ان کی ادائیں۔ آصف صاحب کو پسند تھیں۔ بڑے میاں سرود پر حضرت ابوالخضر بہادر شاہ

کی غزلیں گاتے تھے اور سماں باندھ دیتے تھے۔ ریڈیو نکلا تو آصف صاحب انہیں دلی ریڈیو اسٹیشن لے گئے اور ریڈیو سننے والوں سے اُن کا تعارف کرایا۔

آصف صاحب دلی کی تہذیب اور شائستگی کا نمونہ تھے۔ اللہ تعالیٰ نے ذہانت و طباعی، متانت و سنجیدگی اور علم و فضل ہی سے سرفراز نہیں فرمایا تھا، حسن صورت اور حسن سیرت، خوش گفتاری اور خوش ذوقی بھی دی تھی۔ دلی کے شرفاء میں غصے کا اظہار معیوب سمجھا جاتا تھا۔ آصف صاحب غصے کو ضبط نہ کر سکتے تو اردو بولتے بولتے انگریزی بول لینی شروع کر دیتے تھے، یعنی دلی کی زبان کو غصے کی کرخنگی سے بچا جاتے تھے۔ جیسے بعض الفاظ اور فقرے ہیں، جنہیں اردو میں کہتے ہوئے ہم شرماتے ہیں اور عربی، فارسی اور انگریزی میں انہیں بے تکلف بولتے ہیں۔

اردو میں انگریزی الفاظ استعمال کرنا آصف صاحب کی چڑھتی، وہ اردو بولتے تھے تو ٹھٹھ اردو بولتے تھے، میرے زمانے میں دلی نے دو مقرر پیدا کیے۔ ایک مولانا احمد سعید، دوسرے مسٹر آصف علی۔ مقرر اور بہترے تھے لیکن ان دونوں کو نہیں پہنچتے۔

اب دلی آباد نہیں

۱۸۵۷ء کا ہنگامہ ختم ہونے پر دلی والوں کی کثرت دلی واپس آگئی تھی، ۱۹۴۷ء کی طرح نہیں ہوا تھا کہ دلی سے نکل کر پھر دلی جا ہی نہ سکے، لیکن دوبارہ بس جانے کے باوجود ۱۸۵۷ء کے ہندو مسلمان دلی والے دلی کو غیر آباد سمجھتے تھے۔ ۱۸۵۷ء سے پہلے کا کوئی ذکر کرتے تو کہتے شہر آبادی میں یہ تھا اور شہر آبادی میں وہ تھا، گویا اب دلی آباد نہیں ہے۔ اُجڑی پڑی ہے اور برباد ہے۔ ۱۹۱۱ء میں جب انگریزوں نے دلی کو دارالسلطنت بنایا اور باہر کے لوگوں کی تعداد دلی میں بڑھی، اُس وقت سے یہ محاورہ مفقود ہوا، علاوہ ازیں وہ بوڑھے ہندو مسلمان مر گئے جو دلی کی داستانیں سناتے رہتے تھے اور جنہیں ۱۸۵۷ء کے بعد کی دلی دلی نہیں معلوم ہوتی تھی۔

۱۸۵۷ء سے پہلے کی دلی کو آباد نہ سمجھنا اور ۱۸۵۷ء کے بعد دلی کے ساتھ مرحوم کا لفظ استعمال کرنا، یہ بھی ایک دلی والا پن تھا۔ ۱۹۱۱ء سے رد و بدل اور تغیر کے ایسے پر لگے کہ ہر دلی والا پن مٹتا چلا گیا۔ قدیم دلی والوں کے نزدیک ۱۹۴۷ء کی دلی، دلی نہیں تھی، کچھ

اور چیز تھی۔

۱۹۱۱ء سے پہلے دلی والے اپنی تمام ضروریات ملکی مصنوعات سے پوری کیا کرتے تھے۔ دلی صنعت و حرفت کامرکز تھی۔ ہرنوع کا صاحب فن، صاحب ہنر اور صاحب کمال دلی میں موجود تھا۔ ۱۹۱۱ء سے دلی کے دست کار گرنے شروع ہوئے۔ ۱۹۱۱ء تک دلی کے دست کار اتنے خوش حال تھے کہ اُس سے اُن کی ۱۸۵۷ء سے پہلے کی خوش حالی کا اندازہ کیا جاسکتا تھا۔

صرف کارخانہ دار خوش حال نہیں تھے، کاری گر خوش حال تھے۔ کارخانہ داروں کی خوش حالی تو آج اُس زمانے کی نسبت سینکڑوں گنی بلکہ ہزاروں گنی زیادہ ہے، لیکن کاری گر خوش حال نہیں ہیں۔ اُس زمانے میں دست کاری کارخانہ داری پر غالب تھی۔ دست کاری کی قدر کی جاتی تھی۔ عام و خاص سب دست کاری کے قدردان تھے۔ بادشاہ اور بادشاہ کا خاندان قدر کرتا تھا۔ دلی غیر آبادان معنوں میں ہو گئی تھی کہ دست کاریوں کے قدردان اور سرپرست چن چن کر سولی چڑھا دیے گئے تھے اور چونک نکلے تھے اور دوبارہ آجسے تھے، اُن کی جیبیں ۱۸۵۷ء کی لوٹ نے خالی کر دی تھیں۔ پھر مشینوں کے رواج نے دست کاری کو بالکل مٹا ڈالا۔ دست کار رہے ہی نہیں۔ معمولی مزدور رہ گئے۔ ملک اور شہر خوشحال اُسی وقت کہلاتے ہیں جس وقت وہاں کی کثیر آبادی اور وہاں کے عوام خوش حال ہوں۔ چند آدمیوں اور چند خاندانوں کے خوش حال ہونے سے ملک اور شہر خوش نہیں کہلا سکتا۔ اُس کی آبادی اسی قابل ہوتی ہے کہ اُسے غیر آباد اور برباد سمجھا جائے۔

حضرت سید احمد بریلوی کا حکم

میں آج کل مولانا غلام رسول صاحب مہر کی لکھی ہوئی حیات حضرت سید احمد بریلوی پڑھ رہا ہوں۔ اس کی مندرجہ ذیل سطریں آپ بھی ملاحظہ فرمائیے۔ سبق آموز واقعہ ہے۔ ”اسی زمانے کا ذکر ہے کہ مولوی سید مظہر علی صاحب عظیم آبادی نے سید صاحب سے بیعت کی اور اپنے ہاں وعظ و تذکیر کے ذریعے سے مسلمانوں کو اتباع سنت پر آمادہ کرنے لگے۔ ایک موقع پر تعزیہ داری کو روک رہے تھے۔ خدا جانے کیا واقعات پیش آئے کہ اُن پر تعزیہ شکنی کا الزام لگا۔ مقدمہ قائم ہو گیا اور گرفتار ہوئے۔ ایک دوست

شیخ عیدانے ضمانت دے کر رہا کرایا۔ مولوی صاحب رہا ٹی پاتے ہی وطن سے بھاگے اور گورکھپور پہنچ گئے اور سید صاحب سے ملنے کے لیے آئے۔ آپ نے حالات سُننے تو سخت ناراض ہوئے۔ مولوی صاحب سمجھتے تھے کہ میں نے بڑا ایثار کیا ہے۔ عشقِ دین میں وطن چھوڑا ہے۔ اس لیے ثواب کا مستحق ہوں۔ سید صاحب نے فرمایا، آپ ثوابِ ہجرت کے امیدوار ہیں، حالاں کہ آپ کی بیعت بھی ٹوٹ گئی۔ آپ کے جسم کو خفیف سی تکلیف بھی نہیں پہنچی اور دوسرے نیک مسلمانوں کو مصیبت میں اُلجھا کر نکل آئے۔ دوبارہ بیعت کیجیے اور فوراً واپس جائیے۔ وہاں جو کچھ پیش آئے اسے صبر و خوش دلی کے ساتھ برداشت کیجیے۔ چنانچہ مولوی صاحب واپس گئے۔ حسن اتفاق سے اُن کے خلاف مقدمہ ثابت نہ ہو سکا اور وہ بری ہو گئے۔

یہی تربیت تھی جس نے تھوڑی ہی مدت میں سید صاحب کے پاس انسانیت کے وہ گرانمایہ گوہر جمع کر دیے تھے، جن کی مثالیں اسلامی تاریخ کی اکثر صدیوں میں شاید ہی مل سکیں۔

علامہ شبلی کی یاد

علامہ شبلی نعمانیؒ ایک دفعہ دلی تشریف لائے اور خواجہ حسن نظامیؒ کے ہاں مہینہ بھر ٹھہرے۔ خواجہ صاحبؒ اس زمانے میں نواب بدھن کے کمرے میں رہتے تھے، جو اعظم خاں کی حویلی (دہلی) کے سامنے تھا۔ کمرہ کیا پورا دیوان خانہ تھا۔ کمرے سے متصل نواب بدھن کی مجلسِ راقی۔ نواب غلام نصیر الدین عرف نواب بدھن، رئیس شیخوپورہ برنادہ ضلع میرٹھ نے کمرہ اور مجلسِ دونوں خواجہ صاحب کے سپرد کر رکھے تھے۔ رسالہ نظام المشائخ کی ابتدا اُسی کمرے سے ہوئی تھی، جو میں نے اور خواجہ صاحب نے جاری کیا تھا۔

خیر یہ مسئلہ کی بات ہے، نظام المشائخ کے اجرا سے سو سال قبل کی مگر میں اُس کمرے اور مجلسِ راقی میں آنے جانے لگا تھا۔ میں نے دیکھا کہ علامہ شبلیؒ صرف صبح آٹھ بجے سے دس بجے تک بکھنے کا کام کرتے ہیں، اور دس بجے کے بعد یا اخبار، رسالے اور کتابیں پڑھتے ہیں یا لوگوں سے ملتے جلتے ہیں۔ آٹھ سے دس تک کے لیے ہدایت تھی کہ کوئی آٹھ سے دس تک نہ آئے اور کچھ آجائے مت خبر کرو۔

دوسری دفعہ غالباً ۹۱۳ھ میں علامہ شبلی دہلوی پھر تشریف لائے اور حکیم اجمل خاں کے پاس قیام فرمایا۔ وہاں بھی آٹھ سے دس تک وہ تخلیہ کرتے تھے اور ان کے قریب پرندہ پر نہیں بارسکتا تھا۔

علامہ شبلی کی تمام معرکتہ الآراء تصانیف دو گھنٹے روزانہ لکھنے کی کرامات ہیں۔ دو گھنٹے سے زیادہ لکھنا ان کے نزدیک حرام تھا اور دو گھنٹے پابندی سے لکھنا فرض۔ اسے وہ سبغہ حضر میں بناہتے تھے۔ باقی اوقات میں کبھی کبھی کھانا بھی پکا لیتے تھے۔ پکانے کا غالباً شوق تھا اور کھانا کھانا جانتے تھے۔

راشد الخیری کیسے لکھتے تھے؟

دوسرے لکھنے والے مولانا راشد الخیری ہیں، جن کے طریقہ تحریر کا مجھے علم ہے۔ وہ صبح سے شام تک لکھتے رہتے تھے مگر اس طرح کہ پندرہ منٹ لکھا اور گھر سے باہر آگئے۔ گھر کے سامنے تانگوں کا اڈا تھا۔ تانگہ ڈرائیوروں کی غیر سلا پوچھی اور واپس چلے گئے۔ پھر پندرہ منٹ لکھا اور میرے ہاں آگئے۔ پندرہ منٹ سے زیادہ مولانا راشد الخیری کوئی کام کر ہی نہیں سکتے تھے۔ میرا گھر بالکل نزدیک تھا۔ پھیروں کی گنتی نہ تھی مگر کیا مجال جو گھڑی دو گھڑی جم کر بیٹھ جائیں۔ اصرار کیا جاتا تھا تو کم از کم کرسی ہی بدل لیتے تھے۔ فقط شام زندگی میں نے مولانا سے دو گھنٹے روزانہ کے حساب سے زبردستی کھواٹی تھی۔ قلم، دوات، کاغذ رکھ کر بند کر دیا جاتا تھا کہ لکھیے چاہیے نہ لکھیے، دو گھنٹے سے پہلے دروازہ نہیں کھلے گا۔ مولانا بگڑتے تھے اور کہتے تھے کل سے شکل نہیں دکھاؤں گا لیکن شکل دکھاتے تھے اور لکھتے تھے اور ایسا لکھتے تھے کہ شام زندگی ان کا شہکار اور ماسٹر پیس ہے۔ مولانا کی باقی کتابیں وہی پندرہ پندرہ منٹ کر کے لکھی گئی ہیں۔

خواجہ حسن نظامی کے لکھنے کا طریقہ

تیسرے لکھنے والے خواجہ حسن نظامی تھے۔ خواجہ صاحب کا اور میرا نصف صدی مسلسل ساتھ رہا۔ مولانا راشد الخیری کو لکھنے کے سوا دنیا کے اور کسی کام سے غرض نہیں تھی، خواجہ صاحب دنیا کے ہر کام میں دخیل تھے۔ بہر حال خواجہ صاحب کے لکھنے کا طریقہ

قریباً چالیس سال یہ رہا کہ رات کے تین بجے سے پانچ بجے صبح تک تو اپنے ہاتھ سے لکھتے تھے اور پانچ بجے کے بعد دوسروں سے لکھواتے تھے۔ گاؤں کے سے پیچھے لگا کر بیٹھ گئے اور آنکھیں بند کر لیں اور بولنا شروع کر دیا۔ خطوط جمع ہیں تو خطوط کے جواب لکھوا ڈالے خطوط ختم ہو گئے تو کسی کتاب کے ایک دو جزو لکھوا دیے۔ پانچ سے ساڑھے بارہ بج گئے اور لکھنے والے نے اپنی انگلیاں دبائیں تو حاضرین کو اس پر ترس آیا اور کسی نے کہہ دیا کہ حضرت اب بس کیجیے۔ کھانا کھاٹیے۔ خواجہ صاحب آنکھیں کھولتے اور مسکرا کر فرماتے، ”اچھا“ اس کے بعد رات کے دس بجے تک دوسرے کام کرتے تھے، لکھتے یا لکھواتے نہیں تھے۔

خواجہ صاحب کی خواہش تو ضرور ہوتی تھی کہ تحریر کے وقت تخلیہ رہے مگر تخلیہ رہتا نہیں تھا۔ باہر سے پیغام پہنچتے کہ فلاں صاحب ملاقات کے منتظر ہیں تو بعض کو ٹال دیتے تھے، بعض کو بلا لیتے تھے، لوگوں کا ہجوم لکھوانے میں خارج نہیں ہوتا تھا۔ حاضرین سے بھی باتیں کرتے جاتے تھے اور ٹیلیفون پر بھی باتیں کرتے جاتے تھے اور لکھواتے بھی جاتے تھے۔

علماء اور تحریک آزادی

حضرت سید احمد بریلویؒ کے پیر و مرشد حضرت مولانا شاہ عبدالعزیزؒ کے دیکھنے والوں کو میں نے دیکھا ہے اور حضرت سید احمد سے میاں نذیر حسین محدث دہلوی اپنی جوانی میں پٹنہ جا کر ملے ہیں۔ میاں نذیر حسین کو دیکھنے والے تو ابھی بہت زندہ ہوں گے۔ حضرت سید احمد بریلویؒ کی شہادت میری پیدائش سے ساٹھ سال قبل، پینتالیس سال کی عمر میں ہوئی تھی۔ دو پشت نہ سہی، تین پشت پہلے حضرت شاہ عبدالعزیزؒ اور حضرت سید احمد کا زمانہ تھا۔ اتنے قریبی زمانے کی بات ہے کہ ہم میں شاہ صاحب اور سید صاحب جیسے لوگ موجود تھے، جن کے حالات پڑھ کر صحابہ کرام کا دور یاد آجاتا ہے اور ایمان تازہ ہو جاتا ہے۔

مسلمانوں کا زوال ہو رہا تھا۔ بد اعمالیوں نے حکام کو حکومت کا اہل نہ رکھا تھا۔ محکموں پر بھی اس کا اثر تھا۔ جیسا راجہ ویسی پر جا۔ سکھ اٹھ رہے تھے۔ مرہٹے بڑھتے چلے جاتے تھے۔ انگریزوں کی چالیں سب کو ہراٹے دیتی تھیں، لیکن مسلمان حکام اور مسلمان عوام کو ”نفسی نقبی“ اور ”ایں دفتر بے معنی غرق مے ناب اولے“ سے فرصت نہیں تھی۔ ادینہ بیگ گورنر پنجاب سکھوں کی سرپرستی کر رہا تھا اور عماد الملک، مرہٹوں کو بڑھا رہا تھا، ان حالات

میں حضرت سید احمد نے جنم لیا اور قدرت نے انہیں ایسے بزرگوں کے پاس پہنچایا، یا انہیں نبوی حالات کا احساس ہو چکا تھا۔

حضرت مولانا شاہ ولی اللہ حضرت مولانا شاہ عبدالعزیز کے والد ماجد اور نگ زیب عالمگیر کے دور کی جھلک کسی قدر دیکھ چکے تھے، اور نگ زیب کی رحلت کے بعد اُس دور دورے کا مٹنا حضرت شاہ ولی اللہ نے خوب اچھی طرح، آنکھیں کھول کر دیکھا۔ حضرت شاہ صاحب کے دیکھتے دیکھتے زوال کے آثار اُبھرے اور نمایاں ہو گئے۔ حضرت شاہ صاحب اول شخص ہیں جنہوں نے اسے محسوس کیا اور زوال کو روکنے کے لیے کام کیا۔

حضرت شاہ ولی اللہ اپنے ہر ملنے والے کو احساس کراتے رہے اور اپنے ہر شاگرد اور پیرو میں یہ جذبہ بھرتے رہے کہ زوال و انحطاط کا مقابلہ مذہباً فرض ہے۔ دیوبندی علما جو انگریزوں کے دشمن تھے اُس کی وجہ حضرت شاہ ولی اللہ کی تعلیم تھی۔ دیوبندی علما حضرت شاہ ولی اللہ اور حضرت شاہ عبدالعزیز کے شاگردوں کے شاگرد ہیں۔

گاندھی جی وغیرہ ہندوؤں اور انگریزی داں مسلمانوں میں انگریزوں کی مخالفت کا خیال دیوبندی علما سے زیادہ پُرانا نہیں تھا، انگریزی داں ہندو مسلمانوں نے تو انگریزوں کی مخالفت بھی انگریزوں ہی سے سیکھی ہے لیکن علما نے دیوبند کو انگریز دشمنی ورثے میں ملی تھی۔

حضرت سید احمد بریلوی

حضرت شاہ عبدالعزیز کے ایماء سے حضرت سید احمد بریلوی نواب امیر خاں کے لشکر میں بحیثیت سپاہی بھرتی ہوئے اور سات برس امیر خاں کے ساتھ رہے اور سپاہی سے امیر خاں کے مشیر اعلان گئے۔

امیر خاں کو پنڈارہ غلط کہا جاتا ہے۔ امیر خاں پنڈارہ نہیں تھا۔ اُس نے ایک دفعہ پنڈاروں کی کھوڑی سی مدد کر دی تھی، لوگوں نے اُسے پنڈارہ مشہور کر دیا۔ امیر خاں، سلطان حیدر علی اور ٹیپو سلطان کے درجے کا آدمی تھا۔ شجاعت کی طرح ان حضرات میں انگریزوں کی چالیں سمجھنے کی قابلیت بھی ہوتی تو یہ حضرات ہندوستان کا نہیں، دنیا کا نقشہ بدل ڈالتے۔

انگریزوں کی چالوں نے امیر خاں کو انگریزوں سے معاہدہ کرنے پر مجبور کر دیا تھا لیکن حضرت سید احمد نے آخر وقت تک معاہدے کی مخالفت کی۔ امیر خاں نہ مانا تو سید صاحب اُس سے الگ ہو گئے اور براہ راست جہاد کی تیاری کرنے لگے۔

سید صاحب نے امیر خاں کے ہاں کے قیام میں جہاد بھی کیے تھے اور مجاہدے کر کے تزکیہ نفس بھی اتنا کر لیا تھا کہ شاہ عبدالعزیز صاحب اپنے عزیزوں سے کہہ دیتے تھے کہ جاؤ سید احمد سے اکتساب فیض کرو۔

ایک روز حضرت شاہ عبدالعزیز کے بھانجے اور داماد، مولانا عبدالحی نے اسرارِ صلوٰۃ اور حضورِ قلب کے متعلق حضرت شاہ عبدالعزیز سے چند باتیں پوچھیں۔ شاہ صاحب نے فرمایا: سید احمد بے پوچھو۔ حضرت سید احمد نے بڑی وضاحت کے ساتھ سمجھایا۔ مگر مولانا عبدالحی قابو میں نہ آئے حضرت سید احمد بولے، اچھا۔ وضو کرو اور میرے پیچھے کھڑے ہو جاؤ اور دو رکعت نماز پڑھو۔ مولانا عبدالحی کا بیان ہے کہ ان دو رکعتوں میں مجھے وہ نعمتیں ملیں جو پوری عمر میں نہیں ملی تھیں۔ مولانا عبدالحی نے سید صاحب کے ہاتھ پر بیعت کر لی اور سارا ماجرا حضرت مولانا شاہ اسماعیل (حضرت شاہ عبدالعزیز کے بھتیجے) کو سنایا۔ حضرت اسماعیل نے بھی سید صاحب سے رجوع کیا۔ چنانچہ انھیں بھی دو رکعتیں پڑھوائی گئیں اور نعمتوں سے مالا مال کر دیا گیا۔ وہ بھی بیعت ہو گئے۔ شاہ اسماعیل کے بعد شاہ عبدالعزیز کے نواسے شاہ اسحق نے بیعت کی حضرت سید احمد ان مریدوں کے برابر پڑھے لکھے نہیں تھے۔ اکابرِ علما کی بیعت سے حضرت سید احمد کا ڈنکا بج گیا۔ دُور دُور کے مسلمانانِ حق آکر حضرت سید احمد سے بیعت ہونے لگے اور جگہ جگہ انھیں بلایا جانے لگا کہ تشریف لائیے۔ اتنی خلقت بیعت کرے گی کہ اتنی خلقت کا دلی حاضر ہونا محال ہے۔

حضرت سید احمد جس سے بیعت لیتے تھے اُسے مجاہدے اور جہاد دونوں کے لیے تیار کرتے تھے۔ اللہ کے واسطے جان دینے پر آمادہ کر لینا کل منازل کو طے کر دینا ہے حضرت شاہ عبدالعزیز کے سول (CIVIL) کے محکمے کو حضرت کے برادرِ بزرگ شاہ عبدالقادر نے سنبھال رکھا تھا اور ملٹری (MILITARY) کے محکمے کے انچارج (INCHARGE)

لے آج کے شذرات میں جتنی معلومات ہے وہ بیشتر مولانا غلام رسول مہر صاحب کی کتاب نباتات حضرت سید احمد ربلموی سے ماخوذ ہے۔ (واحدی)

www.bhatkallys.com
 سید صاحب تھے۔ سید صاحب ہی ایسا انسان تھے۔ اُن کی ظاہری زندگی عام درویشوں کی سی تھی، لیکن عام درویشوں میں اُن کے سے اوصاف بھلا کہاں۔

رسول اللہ کی معاشی زندگی

اگر کوئی شخص ہاتھ پر ہاتھ دھرے بیٹھا رہتا ہے، روزی کمانے کی فکر نہیں کرتا اور اُسے فاقہ ہو جاتا ہے تو یہ کون سی عجیب بات ہے۔ کھانا تو ہاتھ پاؤں ہلانے سے ملتا ہے۔ بھارت میں جن لوگوں کے پاس باپ دادا کی پیدا کردہ جائدادیں تھیں اور وہ بس اُن کا کرلیہ کھاتے تھے، خود کچھ نہیں کھاتے تھے، اُنہیں پاکستان آکر بڑی بڑی مصیبتوں سے سابقہ

پڑا۔

لیکن ہمارے ہادی و پیشوا صلی اللہ علیہ وآلہ وسلم نے ایسے وقت فقر و فاقہ کی زندگی بسر کی ہے جب کہ حضور پورے ملک عرب کے فرماں روا تھے حضور سے زیادہ ہاتھ پاؤں ہلانے والا اور کام کرنے والا اور کون ہوگا، حضور نے تیس سال کے قلیل عرصے میں عرب کے علاوہ شام سے لے کر عدن تک مسلمانوں کی حکومت قائم کر دی تھی اور دُور دُور اسلام کا پیغام پہنچا دیا۔ اتنا عظیم الشان کام ہاتھ پر ہاتھ دھرے رکھنے سے انجام نہیں پاسکتا تھا، مگر حضور کا کمال دیکھیے کہ اس قدر محنت کے بعد جو اقتدار حاصل ہوا اُس سے اپنے آپ مطلق فائدہ نہیں اٹھایا، بلکہ جوں جوں اقتدار بڑھا دُوں دُوں حضور فقر کی طرف بڑھتے چلے گئے۔

سلام اُس پر کہ جس نے بادشاہی میں فقری کی

اقتدار مدینے میں حاصل ہوا تھا، مکے میں تو حالت اتنی کمزور تھی کہ وہاں سے ہجرت کرنی پڑی تھی، لیکن مکے میں فاقے نہیں گزرتے تھے۔ فاقوں کا زمانہ مدینے کا زمانہ ہے، یعنی اقتدار کا زمانہ۔

حکومت کی آمدنی تمام کی تمام، روز کے روز مسلمانوں پر اور مسلمانوں کی فلاح و بہبود پر خرچ کر دی جاتی تھی۔ حضور اپنے واسطے اکثر ایک حبہ نہیں بچاتے تھے اور خود بھی فاقہ کرتے تھے اور متعلقین کو بھی فاقے کراتے تھے، رات کا کھانا عموماً نہیں ملتا تھا

اور حضورؐ اور حضورؐ کے اہل و عیال بھوکے سوتے تھے، یہاں تک کہ ایک دفعہ ازواجِ مطہرات نے کہہ بھی دیا کہ امتیوں کے ہاں تو لہر بہر ہوتی جاتی ہے اور پیشوا کے ہاں یہ حال ہے۔ اس کا جواب اللہ تعالیٰ نے قرآن مجید میں نازل فرمایا کہ لہر بہر چاہتی ہو تو نبی سے بے تعلقی کر لو اور دوسرے گھر لباؤ۔ نبی کے گھر میں لہر بہر کی توقع مت رکھو۔

حضورؐ کے پاس کپڑوں کا ایک سے دوسرا جوڑا نہیں تھا۔ اُم المؤمنین حضرت عائشہ صدیقہؓ فرماتی ہیں کہ حضورؐ کے کپڑوں کو تہہ کرنے کی نوبت نہیں آتی تھی۔ ایک جوڑا ہونے کی صورت میں تہہ کرنے کا امکان کہاں تھا، اُسی کو دھوتے تھے اور پہن لیتے تھے۔

دو دو مہینے گھر میں آگ نہیں سلگتی تھی۔ خالی کھجوروں سے پیٹ بھرا جاتا تھا حضرت عائشہؓ ہی کی ایک اور روایت ہے کہ مدینے میں ابتدائے قیام سے وفات تک حضورؐ نے متواتر دو وقت سیر ہو کر کھانا کبھی نہیں کھایا۔

حضرت جویریہؓ کے بھائی عمرو بن الحارث کی روایت ہے کہ وفات کے وقت حضورؐ نے نہ درہم چھوڑے نہ دینار، نہ بکری نہ اونٹ، نہ غلام نہ لونڈی۔ ایک سفید خچر اور چند اسلحہ جنگ تھے اور تھوڑی سی زمینیں تھیں جنہیں وفات سے قبل صدقہ کر دیا تھا۔ حضورؐ کا ارشاد ہے کہ ہم انبیاء کا وارث نہیں ہوتا۔ عام مسلمان ہماری چیزوں کے حق دار ہیں۔

اسلام خوش حالی اور آسائش کی زندگی بسر کرنے سے نہیں روکتا، لیکن اتنا ضرور چاہتا ہے کہ خوش حالی اور آسائش عام ہو۔ گنتی کے خاص خاص آدمیوں کی خوش حالی اور آسائش اسلام کو ہرگز پسند نہیں ہے۔ اسلامی مملکت کا ایک ایک مسلم اور غیر مسلم پیٹ بھر کر سونے لگے تب اسلامی مملکت کا فرماں روا پیٹ بھر کر سو سکتا ہے، ورنہ فرماں روا کو بھوکا سونا چاہیے۔ ماں باپ کیسے پیٹ بھر سکتے ہیں اگر بچے بھوکے ہوں۔ عوام کی ضروریات کو ذاتی ضروریات پر ترجیح دینا ان حضرات کا مقدم اور خصوصی فرض ہے جن کے قبضے میں اسلامی مملکت کی عنان ہو۔

ظاہر ہے کہ اس قسم کے معاشرے اور اس قسم کے نظام سے عوام کتنے خوش رہ سکتے ہیں۔ خلفائے راشدین نے حضورؐ کے جملہ اعمال کی طرح اس عمل کا بھی اتباع کیا تھا۔ اسی کا نتیجہ تھا کہ اُن کے زمانے میں آدھی دنیا مسلمانوں کے زیرِ نگیں آگئی تھی اور اسلام اور اسلام کا اقتدار ساری دنیا پر چھا گیا تھا۔ حضورؐ کا یہ عمل حضورؐ کے ساتھ مخصوص نہیں تھا بلکہ مسلمان

فرمانِ رواؤں کے واسطے نمونہ اور اسوہ تھا۔

قرآنی احکام پر عمل

قرآن مجید کو آپ سمجھ کر پڑھیے اور اس پر غور کیجیے۔ ایسا معلوم ہوگا جیسے طبیب
مریض کی حالت کے مطابق نسخوں پر نسخے دے رہا ہے۔ کہیں یہ مطلب نہ لے لیجیے گا کہ پہلا
نسخہ غلط تھا اور دوسرا نسخہ صحیح۔ نہیں پہلا نسخہ مریض کی پہلی حالت کے مطابق تھا اور دوسرا
مریض کی دوسری حالت کے مطابق۔ مریض کی جیسی حالت ہو اسے ویسی دوا ملنی چاہیے
مثلاً گھٹا کسی جگہ مسلمانوں کے پیچھے پڑ گئے ہیں، لیکن مسلمانوں کے لیے اچھا یہ ہے کہ ضبط
سے کام لیں اور جو اذیت پہنچے اسے سہیں تو اس کی ہدایت بھی قرآن میں موجود ہے اور
کفار کی زیادتیاں حد سے گزر جائیں اور کفار مسلمانوں پر ہتھیار اٹھالیں تو پھر نامردوں
کی موت مرنے کی اجازت نہیں ہے۔ فرض قرار دے دیا ہے کہ ان سے لڑو اور ایسا لڑو کہ
دماغ درست کر دو۔ اب کوئی استعمال کرانے والا دوسرا نسخہ پہلی حالت میں اور پہلا نسخہ
دوسری حالت میں استعمال کرائے تو اس کا ذمہ دار اُسے ٹھہراؤ، قرآن مجید کو مت
ٹھہراؤ۔ یہ بالکل نامناسب ہے کہ دوسرا نسخہ مل جانے کے بعد پہلے نسخے کی بابت خیال
کرنے لگو کہ پہلا نسخہ بے کار تھا۔ نہیں نہیں ضبط سے کام لینا اور اذیتوں پر صبر کر لینا منسوخ
نہیں ہوا ہے سمجھی سمجھی ایسا کیا کرتے ہیں کہ بہت سے نسخے پلا کر پھر پہلا نسخہ پلاتے ہیں۔
اَفْتَوْهُمْنُوْنَ بِبَعْضِ الْكِتَابِ وَتَكَفَرُوْنَ بِبَعْضِ - کیا تم ایمان لاتے ہو کتاب
کے ایک حصے (یا نسخے) پر اور ایک حصے (یا نسخے) کا انکار کرتے ہو۔ فَمَا جَزَاءُ مَنْ
يَفْعَلُ ذَلِكَ مِنْكُمْ اَلْاٰخِرٰى فِى الْحَيٰوةِ الدُّنْيَا وَ يَوْمَ الْقِيٰمَةِ
يُرَدُّوْنَ اِلٰى اَشَدِّ الْعَذَابِ ط تو (کچھ خبر بھی ہے) جو شخص تم میں سے ایسا
کرے گا (یعنی مناسب حال نسخہ نہیں استعمال کرے گا) اُس کی سزا کیا ہے۔ دنیا کی زندگی
میں رسوائی کے سوا (اور کیا ہو سکتی ہے) اور قیامت کے دن ایسے لوگوں کو بڑا سخت
عذاب (الگ) دیا جائے گا۔ وَمَا اللّٰهُ بِغَافِلٍ عَمَّا تَعْمَلُوْنَ - اور تم جو بھی
کرتے ہو اللہ اس سے غافل نہیں ہے۔

مرحوم دلی کی یاد میں

ساتھ برس پہلے تک دلی میں رات، رات ہی ہوتی تھی۔ رات آٹھ اور لوگ باگ گھروں کو چلے۔ دن کام کے لیے تھا، رات آرام کے لیے۔ زیادہ سے زیادہ دکانیں بند ہونے تک باہر رونق رہتی تھی پھر رونق گھروں کی بڑھ جاتی تھی۔ رات کے وقت باہر پھرنا معیوب تھا، یا یہ سمجھا جاتا تھا کہ کوئی افتاد پڑی ہے۔ آج کل تجربوں کے بعد آٹھ بجے اور نو بجے دکانیں بند کرنے کے احکام جاری کیے جاتے ہیں، ساتھ برس پہلے احکام کی ضرورت نہیں تھی۔ گلیوں میں اور سڑکوں پر اندھیرا ہوتا تھا تاکہ فضول مشرگشت نہ کی جائے، گھر کے اندر بٹھا جائے۔ ۱۹۰۳ء اور ۱۹۰۴ء میں ہم دو چار ہم عمر رات کے تین بجے تھیٹر سے لوٹتے تھے تو دلی کی بڑی سڑکوں پر بہت دور دور مٹی کے تیل کی لالٹینیں ٹمٹاتی ملتی تھیں۔ گلیوں میں اللہ کا نام تھا۔ آہٹ سن کر کتے بھونکتے تھے۔

مٹی کے تیل کی لالٹینیں بھی انگریزوں کے زمانے میں نصب کی گئی تھیں، اول اول چاندنی چوک میں لگیں، پھر دوسرے اہم بازاروں میں، پھر چھوٹے چھوٹے بازاروں میں۔ جب اسی ترتیب سے سڑکوں پر بجلی کی بتیاں لگنے لگیں تو مٹی کے تیل کی لالٹینیں گلیوں میں پہنچ گئیں۔

بجلی کی روشنی کی ابتدا ۱۹۰۵ء میں ٹاؤن ہال اور ٹاؤن ہال کے ارد گرد کے تھوڑے سے حصے سے ہوئی تھی۔ جس قسم کے بلب پہلے پہل وہاں لگائے گئے تھے، وہ اب کہیں نظر نہیں آتے۔ ان کی روشنی اتنی تیز تھی کہ آنکھیں اسے برداشت نہ کر سکتی تھیں۔ ناگوار تیزی تھی، اس لیے انھیں جلد ترک کر دیا گیا۔

دلی میونسپلٹی کے قیام، یعنی ۱۸۶۳ء سے قبل دلی کے بازاروں میں تو روشنی نہیں کی جاتی تھی لیکن دلی دروازے اور درگاہ حضرت خواجہ نظام الدین اولیاء کے درمیان جگہ جگہ نیچے نیچے منارے بنے ہوئے تھے، ان پر شستریوں میں بنوے جلتے تھے۔ درگاہ شریف کے قریب مسافروں کا آخری پڑاؤ تھا، وہاں سے مسافر اگر ایسے وقت چلتا تھا کہ فصیل کے دروازے بند ہوتے ہوتے شہر پہنچ جائے تو بنووں کی روشنی رہنمائی کرتی تھی۔ فصیل ثابت تھی اور اس کے دروازے بند کیے جاتے تھے۔

میونسپل کمیٹی دلی نے شہر میں بھی بنو لوں اور کڑوے تیل ہی سے روشنی کا آغاز کیا تھا گھروں میں بھی کڑوا تیل استعمال ہوتا تھا۔ جھاڑ چھتوں میں لٹکے رہتے تھے اور فانوس دیواروں پر لٹکتے تھے۔ جھاڑوں اور فانوسوں میں موم بتیاں جلتی تھیں۔ دیوالی وغیرہ خاص خاص تہواروں اور موقعوں پر شہر کے بازاروں میں بھی چراغاں ہو جاتا تھا۔

ایک دوسرے کی مدد

کچھ خبر ہے، اللہ تعالیٰ نے آپ کے لیے کتنے خادم مقرر فرما رکھے ہیں۔ جمادات، نباتات اور حیوان نہیں، انسان۔ حضرت امام غزالی رحمۃ اللہ علیہ کا اندازہ ہے کہ قریباً ایک ہزار آدمی کام میں مصروف رہتے ہیں، تب جا کر ایک آدمی زندگی بسر کرتا ہے کسان اناج نہ بوٹے، تاجر اناج نہ خریدیں، مزدور اناج نہ ڈھوئیں۔ علیٰ ہذا سوت کتنے اور کپڑا بنے جانے کا حال ہے۔ موچی، بڑھئی، لوہار، معمار۔ غرض کہ حضرت امام غزالی کے اندازے کے مطابق قریباً ایک ہزار پیشہ ور ہیں، جو اگر نہ ہوں تو آپ چوبیس گھنٹے نہیں گزار سکتے۔ اتنی بات ہر شخص جانتا ہے کہ دنیا میں کسی کا مستقل قیام نہیں ہوتا۔ دنیا مسافر خانہ ہے۔ مسافرت کے موقع پر لوگوں کے اندر یہ جذبہ ابھر آیا کرتا ہے کہ ایک دوسرے کا ہاتھ بٹائیں۔ ایک دوسرے کو مدد دیں۔ یہی جذبہ دنیا کے پورے سفر میں کار فرما ہو جائے تو کیسا اچھا ہے، مگر کون ہے جو خلق اللہ کو فائدہ پہنچانے کی نیت سے پیشہ کرتا ہے اور کون ہے جسے خیال آتا ہے کہ اتنے پیشہ ور میری خدمت میں مصروف ہیں، میں بھی ایسا پیشہ اختیار کروں، جس سے خلق اللہ فائدہ اٹھاوے۔ ذرا سا خیال کر لینے سے مسلمان کی دنیا، مسلمان کا دین بن جاتی ہے۔

ایک حدیث کا مفہوم

ایک حدیث کا مفہوم پڑھیے حضور سرور کائنات صلی اللہ علیہ وآلہ وسلم نے صحابہؓ سے فرمایا:۔ ایسا زمانہ بھی آنے والا ہے کہ جس قدر احتیاط تم کرتے ہو اس کا دسواں حصہ احتیاط کسی نے کی تو وہ ثواب عظیم پائے گا۔ صحابہؓ نے پوچھا: یہ کیوں؟ حضور نے فرمایا: اس لیے کہ تمہیں نیکی کرنا آسان ہے۔ تمہیں نیکیاں کرنے میں اپنے ساتھیوں سے مدد ملتی

ہے۔ تمہیں مددگار میسر ہیں۔ اُن کا زمانہ غفلت کا زمانہ ہوگا۔ (اُس زمانے میں نیک آدمی کی حوصلہ افزائی نہیں کی جائے گی، لہذا، اُس زمانے میں جو جتنا کرے غنیمت ہے۔
حضورؐ نے فرمایا، یہ بات میں نے اس لیے بتادی ہے کہ آنے والے زمانے کے لوگ
یابوس نہ ہو جائیں اور سوچ میں نہ پڑ جائیں کہ اتنی احتیاط آجکل کی فضا میں کیسے کی جاسکتی ہے۔
انہیں اتنا اور بتادوں کہ جو شخص آخرت کو دنیا پر ترجیح دیتا ہے وہ بہت کچھ کر سکتا
ہے۔ ملک و مال کے حصول کی خاطر انسان کون سی مصیبت نہیں اٹھا لیتا۔ اسی طرح اگر آخرت
کی دل میں اہمیت ہے تو آخرت کی نعمتوں کی خاطر مصیبت گوارا کرنا ناممکن نہیں ہے۔

ہمارے سماجی معاملات

زبانوں کے کچھ الفاظ ایسے ہوتے ہیں جنہیں پوری قوم بولتی ہے اور کچھ ایسے جو قوم کے
طبقات میں محدود رہتے ہیں یا انہیں دوسرے طبقے کا آدمی تب ہی جان سکتا ہے کہ اُس طبقے
کے ساتھ اُٹھے بیٹھے۔ مثلاً میں غریب یا اوسط طبقے سے تعلق رکھتا ہوں، مجھے ہیرے جواہرات
سے کبھی سابقہ نہیں پڑا، ہیرے جواہرات کے الفاظ تو خیر عام ہیں، لیکن ہیرے جواہرات کی
طرح کے اور جتنے قیمتی قیمتی پتھر ہیں وہ میرے علم میں کیسے آسکتے ہیں، حالاں کہ بے پڑھے لکھے
امرا کو ان پتھروں کے نام ازبر ہوں گے۔ یا گالیاں بھی زبان کا ایک جزو ہیں۔ ہمارا بہت بڑا
طبقہ یہ زبان بے تکلف استعمال کرتا ہے لیکن مفتی کفایت اللہ اور حکیم اجل خاں کی قسم کے
متین علمائے عظام زبان کے اس جزو سے آشنا نہیں ہو سکتے۔ علیٰ ہذا بے پڑھے لکھے کاریگروں
اور دست کاروں کے اکثر محاوروں کو بڑھے لکھے لوگ نہیں سمجھتے۔

یہی حال ہر معاملے کا ہے۔ کسی معاملے کو بھی انسان نہیں سمجھ سکتا جب تک وہ اُس
معاملے میں پڑے نہیں۔ ڈاکٹر وہی ہوتا ہے جو ڈاکٹری پڑھتا ہے اور انجینیئر وہی ہوتا ہے
جو انجینیئری پڑھتا ہے۔ صرف سیاست اور مذہب دو معاملے ایسے ہیں کہ خواہ ان سے غم بھر
دور کا واسطہ نہ رہا ہو مگر لوگ اپنے تئیں ان دونوں کا ماہر خیال کرتے ہیں۔

پُرانی دلی کی وضعداری

انگلش میڈ (ENGLISH MADE) ہندوؤں اور انگلش میڈ مسلمانوں سے پہلے

ان دونوں قوموں میں کس قسم کے تعلقات تھے، اُس کا ایک نمونہ ملاحظہ فرمائیے:

۱۵۷۰ء میں سونی پت کے ایک مسلمان، میر فیض الحسن دلی کے کوتوال تھے جس بنیے کے ہاں سے میر صاحب کے ہاں آٹا دال آتا تھا اُس کا نام چھتال تھا۔ ۱۵۷۰ء کے ہنگامے کے بعد مسلمانوں کی جاٹا دیں نیلام ہوئیں تو میر صاحب نے بہت سی جاٹا د کوڑیوں کے مول چھتال کو خرید وادی اور چھتال امیر کبیر بن گیا۔

چھتال کا خاندان اب دلی کا سب سے بڑا مالدار خاندان ہے۔ میں نے چھتال کے بیٹے رائے بہادر لالہ رام کشن داس اور چھتال کے پوتے رائے بہادر شیو پرشاد سی۔ آئی۔ اسی کی شان دیکھی ہے۔ دلی کا کوئی محلہ نہیں ہے جہاں چھتال کی جاٹا د نہ ہو۔ جس دکان یا مکان پر سی۔ ایس (C.S) لکھا دیکھو، سمجھ لو کہ چھتال سالگ رام والوں کی ملکیت ہے۔ سالگ رام چھتال کا باپ تھا۔

میر فیض الحسن جب کوتوال نہیں رہے تب بھی چھتال نے میر صاحب کے احسان کو یاد رکھا اور مرتے وقت اولاد سے کہہ گیا کہ میر صاحب کے خاندان کے ساتھ اس طرح ملنا جلدنا جس طرح اپنے گنبے سے ملتے جلتے ہیں۔

میر فیض الحسن کے خاندان میں کچھ پیدا ہوتا تو سونی پت سے دلی خبر آتی اور چھتال والوں کی کوٹھی سے رقم بھیجی جاتی اور رقم کے ساتھ کوٹھی کی طرف سے بچے کا نام بھی بھیجا جاتا۔ جسے وہ لوگ بطور عرف کے استعمال کرتے تھے۔ شادی بیاہ کے موقع کے لیے چھتال کافی بڑی رقم مقرر کر گئے تھے۔ میر فیض الحسن کے پوتے میر سراج الحسن میرے خاندان میں بیاہے ہوئے تھے۔ اُن کا چھتالی عرف موتی تھا اور اُن کے چھوٹے بھائی میر شمس الحسن کا عرف پتا تھا۔

میں سنی ہوں۔ میر سراج الحسن شیعہ تھے۔ جس زمانے میں ہندوؤں اور مسلمانوں میں تفرقہ نہیں تھا اُس زمانے میں سنیوں اور شیعوں کی رشتہ داری کون سی عجیب بات ہے۔ میری تنہیال اور دھیال دونوں میں بیس فی صدی شیعہ ہیں۔ کیا کہوں، لمبی کہانی ہے کیا تھا، کیا ہو گیا۔ انقلاب زندہ باد۔

شکستِ رشتہ تسبیحِ شیخ

یہ دور بغاوت کا ہے۔ انگریز مختصر سے زمانے کی حکومت میں بہت کچھ سکھا

گئے ہیں۔ بغاوت کا سبق بھی انھوں نے سکھایا تھا۔

بغاوت سے مراد وہ ذہنیت ہے جو انگریز حکومت نے ۱۸۵۷ء سے ۱۹۴۷ء تک ہمارے ہاں پیدا کی۔ اس ذہنیت کو انگریز اپنے ہاں نشوونما نہیں دیتے۔ مشرق صرف روحانیت اور اخلاق کے اعتبار سے مغرب پر فائق رہ گیا تھا موقع پا کر مغرب نے ہماری اس فوقیت کا خاتمہ کر دیا۔ اب مغربی قومیں اس اعتبار سے بھی مشرق سے آگے ہیں، خصوصاً انگریز۔ انگریز باوجود کمزور پڑ جانے کے آجکل کا بہترین انسان ہے۔

سات آٹھ سال قبل کی بات ہے، اخباروں میں چھپا تھا کہ گیارہ بارہ برس کا ایک لڑکا لکھنؤ کے قریب ملا ہے، جسے گھٹنیوں چلنے کی عمر سے بارہ برس کی عمر تک بھیڑیوں نے پالا ہے۔ اُسے ماہر انگریز ڈاکٹروں کے سپرد کر دیا گیا تھا، لیکن وہ مایوس ہیں۔ ہزار تدریروں کے باوجود لڑکا سیدھا سو کر نہیں چلتا۔ کچا کھانا کھاتے سے جان چراتا ہے۔ کچا گوشت شوق سے کھاتا ہے۔ غرض گیارہ بارہ برس کی حیوانی تربیت نے لڑکے کو انسان نہیں بنے دیا، لیکن لڑکا بھیڑیا بھی نہیں بنا۔

اسی طرح بالکل خاص قماش کا نصاب تعلیم ہمارے لیے مقرر کیا گیا، اُس نصابِ تعلیم سے قطعی مختلف جو انگلستان میں رائج ہے، اُس کی برکت سے ہم نہ مشرقی رہے اور نہ مغربی بن سکے۔

صدر امریکا کے متعلق اور خود ملکہ برطانیہ کے متعلق آپ پڑھتے ہوں گے کہ اُن کا گر جا کا جانا نہیں چھٹا۔ لیکن ہمارا معمولی کلرک مسجد اور مندر میں قدم رکھنا خلاف شان سمجھتا ہے۔ خدا سے بغاوت اس وقت مشرق میں مغرب سے زیادہ ہے۔

مجھے معلوم نہیں ہندوؤں نے کبھی انگریزوں کے زیر تربیت آنے کی مخالفت کی تھی یا نہیں، لیکن ہندستان کے مسلمانوں کی مخالفت کا حال میں جانتا ہوں۔ پھر مسلمانوں میں انگریزی تعلیم و تربیت کا بیج میرے سامنے پھوٹا۔ اُس بیج کا درخت بننا اور پھول پھل لانا میں نے از ابتدا اتنا انتہادیکھا ہے۔ اس لیے فرق جتنا میں محسوس کرتا ہوں، مجھ سے کم عمر والے محسوس نہیں کر سکتے۔ اُستاد کا مقصد باغیانہ ذہنیت پیدا کرنا تھا۔ اُستاد جانتا تھا کہ میری اُستادی کا زمانہ تو محدود ہے، شاگردوں کی باغیانہ ذہنیت مجھے کیا ضرر پہنچائے گی۔ اس ذہنیت کا زہر خود انھیں مار ڈالے گا۔ خدا سے بغاوت کے بعد یہاں باپ سے بغاوت

کریں گے۔ بیوی میاں سے بغاوت کرے گی، میاں بیوی سے بغاوت کرے گا۔ دوست دوست سے بغاوت کریں گے۔ ایشیائی قومیں ایشیائی قوموں سے بغاوت کریں گی جتنی کہ ایشیائی حاکم محکوموں سے بغاوت کریں گے۔

مغربی سیاست کاری

انگریز یا مغرب کی اور قومیں ایشیا پر حاکم رہیں یا نہ رہیں، حکومت تو اسی طرح عارضی ہے جس طرح سکول اور کالج کے استادوں کا پڑھانا عارضی ہوتا ہے۔ اس عارضیت کو مستقل یوں کیا جاسکتا ہے کہ ایشیائی ہمیشہ بے چین رہیں اور مغرب سے برابر پوچھے جائیں کہ اے استاد! اصل بتا۔ حکومتوں کے ختم ہونے سے مغرب کا کیا بگڑتا ہے۔ مغرب کا اقتدار ختم نہ ہونا چاہیے۔

حضرت اکبر اللہ آبادی نے کس قدر صحیح فرمایا تھا۔

یوں قتل کی بچوں کے پڑتی نہ ضرورت

افسوس کہ فرعون کو کالج کی نہ سوجھی

فرعون سے نجومیوں نے کہا تھا کہ بنی اسرائیل میں ایک لڑکا پیدا ہونے والا ہے۔ اس کے ہاتھوں تیری موت لکھی ہے۔ فرعون نے یہ کیا کہ بنی اسرائیل میں جو لڑکا پیدا ہوتا اُسے قتل کر ادیتا۔ اس واقعے کی طرف حضرت اکبر نے اشارہ کیا ہے کہ فرعون نے بچوں کو قتل ناحق کرایا۔ تعلیم اور تربیت سے جیسے انسان چاہتا ڈھال لیتا۔

اپ ہندو بھی انگلش میڈ (ENGLISH MADE) ہیں اور مسلمان بھی انگلش میڈ ہیں۔ ہندوؤں کا دل مسلمانوں سے اور مسلمانوں کا دل ہندوؤں سے ایسا پھٹا ہے کہ اللہ کو ہی معجزہ ہی دکھائے گا تو دل جڑیں گے۔

ایک محلہ ایک گھر، دلی میں

میرے بزرگ بھائی خواجہ فضل احمد شیدا ایک خط میں تحریر فرماتے ہیں: ”آج سے ساٹھ بیسٹھ سال قبل تک مالدار ہندو، زوال کے مارے مسلمان شرفا کا احترام کرتے تھے۔ میرے والد کے انتقال کو تہتر برس ہونے کو آئے، اُن کے نانا کا ذاتی مکان روشن پورہ

میں نئی سڑک کے پاس تھا۔ جب میں نے والد کے انتقال کے بعد دلی آکر وہ مکان دیکھا تو اُس وقت اُس محلہ میں ہندو ہی ہندو تھے۔ مسلمانوں کا صرف ایک بہارا گھر رہ گیا تھا۔ غدر سے پہلے وہاں بہت مسلمان آباد تھے۔ ذوق کے استاد، شاہ نصیر اسی محلے کے باشندے تھے۔ ایک شعر یاد آگیا۔

بعد اُن سب کے میر صاحب نے

خوب روشن کیا روشن پورہ

کہنے کی بات یہ ہے کہ تہتر برس قبل گروپیش، آمنے سامنے، ہندوؤں کے بلند اور مرتفع مکان تھے، لیکن کیا مجال جو دن میں اُن مکانوں کی چھتوں پر کوئی مرد چڑھ جائے۔ وہ یوں کہ میاں صاحب کے ہاں کا سامنا ہوگا۔ اگر آیا گیا، نو وار دیکھی چڑھ جاتا تو میاں صاحب کے ہاں سے آواز پڑتی کہ سامنا ہو رہا ہے، اتر جاؤ۔ ادھر آواز پڑی، ادھر وہ نیچے اُترا اور مالک مکان معافی مانگنے آئے کہ مہمان تھا، اُسے خبر نہیں تھی۔

کچھ حضرت ابوذرؓ کے بارے میں

امیر معاویہؓ اور ابوذر غفاریؓ دونوں ممتاز صحابی ہیں، لیکن دونوں کی طبیعت اور ذہنیت میں زمین آسمان کا فرق تھا۔ دولت کی ریل پیل ہوئی تو کچھ حاکم مسلمانوں نے عامۃً مسلمانوں کی نسبت اپنا معیار زندگی بلند کرنا شروع کیا۔ اُن میں امیر معاویہ بھی تھے، مگر حضرت ابوذرؓ کو انفرادی ملکیت اور جاگیر داری سے اختلاف تھا۔ اُن کی رائے تھی کہ اسلام انفرادی ملکیت اور جاگیر داری پسند نہیں کرتا۔ دولت ساری قوم اور سارے ملک پر خرچ ہونی چاہیے، جیسا کہ حضور سرور کائنات صلی اللہ علیہ وسلم کیا کرتے تھے، حضور ہمیشہ سونے سے پہلے سونا چاندی ضرورت مندوں میں تقسیم فرما دیتے تھے اور خالی ہاتھ ہو کر سوتے تھے۔

ایک دن امیر معاویہ نے سوچا کہ ابوذرؓ کا امتحان لیا جائے شام کے وقت امیر معاویہ کا قاصد حضرت ابوذرؓ کے پاس پہنچا کہ یہ ہزار اشرفیاں آپ کی نذر ہیں۔ حضرت ابوذرؓ نے کہا۔ رکھ دو۔ رات گزر گئی تو علی الصبح قاصد پھر آیا اور بولا۔ وہ اشرفیاں کسی اور کے لیے تھیں، میں

غلطی سے آپ کی خدمت میں پیش کر گیا۔ اشرفیاں واپس دے دیجیے۔ امیر معاویہ سمجھتے تھے کہ اتنی کثیر رقم دیکھ کر ابوذر پر طمع غالب آ جائے گی اور وہ اسے واپس کرنے سے ہچکچائیں گے اور واپس کر بھی دیں تو ہمیں یہ پوچھنے کا موقع تو مل ہی گیا کہ دوسروں کو نصیحت کرتے ہیں کہ سونا چاندی رات بھر روکنا حرام ہے تم نے ہزار اشرفیاں رات بھر کیوں روکیں مگر حضرت امیر معاویہ کی حیرت کی انتہا نہیں رہی جب قاصد اشرفیوں کی بجائے حضرت ابوذر کا جواب لایا کہ بھائی! میں نے تو انھیں اُسی وقت مستحقین میں بانٹ دیا تھا۔ امیر معاویہ کی زبان سے بے اختیار نکلا: ابوذر جو کہتا ہے، اس کے مطابق عمل کرتا ہے۔ بڑا سچا انسان ہے۔

اُسوۂ خلفاء

حکام اور عوام میں دلی تعاون ہو تو تمام کام آسانی سے چلتے رہتے ہیں۔ اسلامی حکومت میں حاکم باپ کی جگہ ہوتا ہے اور عوام اولاد کی جگہ ہوتے ہیں۔ اولاد اپنی کمائی باپ کو دے دیتی ہے اور باپ اولاد کی پوری طرح کفالت کرتا ہے۔ اولاد کمائی میں سے اپنے واسطے بچاتی بھی ہے تو اُسی قدر جس کی اللہ، رسول اور باپ اہوازت دیتے ہیں اور وہ بچائی ہوئی کمائی باپ اور بھائیوں کی امانت سمجھی جاتی ہے۔ حضرت عثمان غنی رضی اللہ عنہ کے دورِ خلافت میں بعض حکام نے معیار زندگی بدل لیا اور اپنا رہن سہن عامۃ المسلمین سے اونچا کر لیا اور وہ پھر حکام ہی ہوتا رہا۔ ورنہ اسلامی حکومت کے ایک سفیر حضرت معاذ بن جبلؓ نے تو دربارِ روم اونچا ہی ہوتا رہا۔ ورنہ اسلامی حکومت کے ایک سفیر حضرت معاذ بن جبلؓ نے تو دربارِ روم کا کردار دیکھ کر یہ فرمایا تھا کہ ”ہمارا خلیفہ ہم جیسا انسان ہوتا ہے۔ اُس میں اور دوسرے مسلمانوں میں فرق نہیں کیا جاتا۔ چوری کرے تو اُس کا بھی ہاتھ کٹے گا۔ زنا کرے تو سنگسار کیا جائے گا۔ قتل کرے تو قصاص لیا جائے گا۔ ہمارا خلیفہ حویلیوں اور قلعوں میں چھپ کر نہیں بیٹھتا۔ وہ غرور و تکبر نہیں کرتا۔ وہ کتاب اللہ اور سنت رسول اللہ کا پیرو ہے۔ پیروی چھوڑ دے تو ہم اُسے منہِ خلافت سے اُتار دیں۔“

حضرت ابو بکر صدیقؓ کے سامنے دسترخوان پر پھوڑا سا حلوا آگیا۔ حضرت نے اہلیہ سے دریافت کیا۔ یہ حلوا کیسا ہے۔ کہا۔ ماہانہ رقم جو بیت المال سے ملتی ہے، اس میں سے کفایت کر کے کچھ پیسے بچا لیے تھے، اُن پیسوں سے یہ حلوا پکا ہے۔ حضرت ابو بکرؓ نے بقدر اُن پیسوں کے ماہانہ رقم کم کر دی۔

حضرت عمر فاروقؓ کی اہلیہ بیت المال کا مشک تول رہی تھیں۔ تول چکیں تو خوشبو بے لائقہ چادر پر مل لیے۔ حضرت عمرؓ نے چادر نہیں اوڑھنے دی، جب تک دھو کر خوشبو کا اثر زایل نہ کر دیا۔

حضرت علی مرتضیٰؓ سے اصرار کیا گیا کہ ”امیر المؤمنین! ذرا تو بہتر مکان میں رہیے۔“ حضرت علیؓ نے منظور نہیں فرمایا۔

حضرت عثمان غنیؓ کے پاس مسلمان ہونے سے قبل کی دولت بہ افراط تھی۔ اسلام کے لیے کافی رُپیہ خرچ کرنے کے باوجود اُن کے پاس رُپیہ موجود تھا، لیکن مسندِ خلافت پر ٹھکن ہوئے ہی اُنھوں نے بہت سادہ معاشرت اختیار کر لی تھی اور بیت المال کے پیسے کو تو چھو اسی نہیں۔

اعلا حکام ایسے تھے تو ماتحت حکام کیسے ہوں گے۔ اس شان کے حکام کا مرتبہ اسلام میں دوسرے سب طبقوں سے افضل مانا گیا ہے۔ عوام اور حکام میں کتنا تعادل تھا، اس کا اندازہ اُن فتوحات سے لگایا جاسکتا ہے جو ان حکام کے زمانے میں مسلمانوں نے حاصل کی تھیں۔ اُن کے زمانے کی مسلمان قوم وہ قوم تھی جس کی مثل قومِ حشیم ملک نے نہیں دیکھی۔ حضرت عثمانؓ کے زمانہ خلافت میں بعض حکام نے معیارِ زندگی بدلاتھا حضرت عثمانؓ نے نہیں بدلاتھا یا بدلاتھا تو نیچا کیا تھا، اُونچا نہیں کیا تھا۔

حضرت ابوذرؓ کی وفات

حضرت امیر معاویہؓ گورنر شام، دمشق میں اپنے لیے محل ”الخضراء“ تعمیر کرا رہے تھے۔ حضرت ابوذر غفاریؓ نے فرمایا۔ اتنے بڑے مکان کی کیا ضرورت ہے۔ ذاتی رُپے سے بناؤ تو یہ اسراف ہے اور اللہ کے مال میں سے خرچ کرو تو خیانت۔ اموال فے تو سب مسلمانوں کا حق ہیں۔ انھیں خدمِ وحشم اور شان و شوکت دکھانے کے کام میں نہیں لانا چاہیے۔ حضرت ابوذر رضی اللہ عنہ حکام کو اور اُمرا کو بہت ٹوکتے اور تنبیہ کرتے رہتے تھے۔ امیر معاویہؓ نے حضرت عثمان غنی رضی اللہ عنہ سے درخواست کی کہ انھیں میرے صوبے سے بلا لیجیے، اپنے پاس رکھیے۔ دوسرے حکام اور اُمرا بھی حضرت ابوذرؓ کے شاکھی تھے حضرت عثمانؓ نے شکایتیں ختم کرنے کے خیال سے حضرت ابوذرؓ کو حکم دیا کہ یہاں آجاؤ اور رہزہ میں جا کر قیام کرو۔

ربڑہ چھوٹی سی بستی تھی۔ حج کا زمانہ آیا تو وہاں حضرت ابو ذر اور ان کی بیوی اور لڑکی کے سوا کوئی باقی نہ رہا۔ ادھر بستی بالکل خالی ہو گئی، ادھر حضرت ابو ذر سخت بیمار پڑ گئے اور موت کے آثار نظر آنے لگے۔ بیوی ایک دن اس سوچ میں بیٹھی تھیں کہ تجہیز و تکفین کیسے کی جائے گی، کپڑا نہیں ہے اور دفن کون کرے گا، بستی والے تو سب چلے گئے۔ حضرت ابو ذر نے کہا، فکر کی ضرورت نہیں ہے۔ رسول اللہ صلی اللہ علیہ وسلم نے ایک جماعت کے متعلق میں جس میں شامل تھا، پیشین گوئی فرمائی تھی کہ تم میں سے ایک شخص سنان اور اُجڑ جگہ مرے گا، لیکن مسلمان وہاں اتفاقاً پہنچ جائیں گے اور اُس کے کفن و دفن کا انتظام کر دیں گے۔ اس جماعت کا ایک ایک فرد آباد جگہوں میں مر چکا ہے۔ فقط میں رہ گیا ہوں اور سنان اور اُجڑ جگہ مر رہا ہوں۔ لہذا وہ پیشین گوئی میری بابت تھی۔ تم خیمے کے باہر جا کر بیٹھو اور ان مسلمانوں کا انتظار کرو جن کے ذمے میرا کفن و دفن ہے۔ بیوی خیمے سے باہر چلی گئیں اور انتظار کرنے لگیں۔ بھڑمی دیر میں ایک قافلہ اُن کے قریب پہنچ کر رکا اور قافلے والوں نے پوچھا۔ اماں! تم اس طرح کیسی یہاں کیوں کھڑی ہو۔ انھوں نے جواب دیا۔ میرے شوہر کا آخری وقت ہے اور غالباً اُن کا کفن و دفن تمہارے لیے مقدر ہے۔ قافلے والوں نے پوچھا، تمہارے شوہر کا کیا نام ہے۔ جواب دیا۔ ابو ذر۔ حضرت ابو ذر کا نام سُن کر قافلے والے خیمے کے اندر داخل ہوئے۔ حضرت ابو ذر کو حضور سرور کائنات کے ارشاد پر اتنا اطمینان تھا کہ بیوی کو راستے پر کھڑا کر کے بیٹی سے گوشت کی پیلی چولہے پر چڑھوا دی تھی کہ تجہیز و تکفین کرنے والے مہمانوں کو بغیر کھانا کھلائے مت جانے دینا۔ اہل قافلہ نے جب خیمے میں قدم رکھے تو حضرت ابو ذر اُس وقت زندہ تھے۔ حضرت ابو ذر نے اہل قافلہ سے سوال کیا۔ تم میں سے کوئی حکومت کا ملازم تو نہیں ہے۔ ایک شخص کے سوا سب حکومت کے ملازم تھے۔ اُس شخص نے کہا۔ میں حکومت کا ملازم نہیں ہوں۔ حضرت ابو ذر نے فرمایا۔ تم ہی میرے حقیقی رفیق ہو۔ میرا جنازہ راستے پر رکھ دینا اور اب جو قافلہ اس راستے سے گزرے اُس سے کہنا کہ تم بھی نماز اور تدفین میں شریک ہو جاؤ۔ چناں چہ حج کو جانے والا ایک قافلہ وارد ہوا۔ حضرت عبداللہ بن مسعود رضی اللہ عنہ اس قافلے کے امیر تھے، انھوں نے حضرت ابو ذر کی نماز جنازہ پڑھائی۔

حضرت ابوذر کے خیالات

حضرت ابوذر غفاری وہ صحابی ہیں جنہوں نے سب سے پہلے محمدؐ سے کیا تھا کہ مسلمانوں میں بھی تخت منبر سے الگ ہوتا چلا جاتا ہے۔ اسلام کے برق رفتاری کے ساتھ پھیلنے اور چھا جانے کی بڑی وجہ یہی تھی کہ اسلام دنیا اور دین کو ایک کہتا ہے اسلام کے نزدیک دنیا اور دین مختلف چیزیں نہیں ہیں۔ دنیا کو اللہ کے احکام کے مطابق برتنا ہی دین ہے۔ حضرت ابوذر غفاری پہلے بزرگ ہیں جنہوں نے سمجھا کہ دنیا اور دین کی تفریق کر دی گئی تو اسلام کی رفتار سُست پڑ جائے گی۔ رفتار ترقی گم ہو جائے گی۔ مسلمانوں پر زوال آجائے گا۔ اسلام کا کام تو ہے ہی یہ بتانا کہ دنیا اور دین کی تفریق غلط ہے۔ دنیا دار اور دین دار کے الفاظ اسلام کی لغت میں کہیں نہیں ملتے۔

حضرت ابوذر کا خدشہ بالکل صحیح نکلا۔ مسلمانوں کی تباہی کا بنیادی سبب حقیقتاً صرف یہ ہے کہ انہوں نے غیر مسلموں کی طرح دنیا اور دین کو الگ الگ کر دیا ہے کسی نے راہبانہ زندگی اختیار کر لی ہے اور کوئی نماز، روزہ، حج، زکوٰۃ اور تلاوت قرآن سے بھی بے نیاز ہے۔ عیسائیوں کی طرح ہم نے چرچ اور اسٹیٹ کو دو چیزیں قرار دے لیا ہے۔ ہم دو بادشاہوں کی رعایا بن گئے ہیں۔ اللہ کا حصہ اللہ کو دیتے ہیں اور قیصر کا حصہ قیصر کو دیتے ہیں۔ ہم صنعت و تجارت اور حکومت و سلطنت وغیرہ کو دنیا تصور کرنے لگے ہیں اور نماز، روزہ، حج، زکوٰۃ کو دین، حالاں کہ نیت بخیر ہو تو صنعت و تجارت اور حکومت و سلطنت دین ہے اور نیت بخیر نہ ہو تو نماز، روزہ، حج، زکوٰۃ دنیا ہے۔

حرفِ آخر

کسی مغربی مفکر کا قول ہے کہ ہمیں اپنی سوچی ہوئی یا تحقیق کی ہوئی باتوں کے متعلق یہ نہیں سمجھنا چاہیے کہ یہ صحیح ہی ہیں۔ اس مفکر کی رائے ہے کہ حرفِ آخر تو وہ ہو گا جو آخری انسان کہے گا میں عرض کرتا ہوں کہ آخری انسان بھی حقائق کی انتہا تک نہیں پہنچ سکے گا۔ قُلْ تَوَكَّلْ عَلَى اللَّهِ إِنَّهُ يَحْكُمُ مَا نَزَّلَ وَلَوْ جِئْنَا بِمِثْلِهَا مَدَدًا۔ (اے محمد صلی اللہ علیہ وسلم تم (دنیا کے لوگوں سے) کہہ دو کہ میرے پروردگار کی

باتوں (کو لکھنے) کے لیے سمندر (کا پانی) روشناسی بن جائے تو میرے پروردگار کی باتیں ختم ہونے سے پہلے سمندر (کا پانی) ختم ہو جائے گا اور اگر ہم اُس سمندر جیسا (اور سمندر بھی) مدد کو لے آئیں (تو اللہ کی باتیں احاطہ تحریر میں نہیں آسکیں گی۔) (سورہ ۱۸ - آیت ۱۰۹)

اس کا نشانہ یہ نہیں ہے کہ اللہ کی باتوں پر غور نہ کیا جائے غور کرنے کی تاکید میں قرآن مجید بھرا پڑا ہے۔ قرآن اپنی آیتوں پر غور کرنے کی بھی دعوت دیتا ہے اور آیات کائنات پر غور کرنے کی بھی۔ اللہ کے اقوال اور افعال پر غور کیے بغیر آپ اللہ کو نہیں پاسکتے۔ اِنَّمَا يَخْشَى اللَّهَ مِنْ عِبَادِهِ الْعُلَمَاءُ - اللہ کے بندوں میں اللہ سے وہی لوگ ڈرتے (اور اُس کی قدرت اُس کی عظمت اور اُس کی سطوت و جبروت کو وہی پہچان سکتے) ہیں جو اللہ کے اقوال و افعال پر اللہ کو پہچاننے کی نیت سے غور کرتے ہیں اور اللہ کے اقوال و افعال کے (جانتے والے ہیں۔) (سورہ ۳۵ - آیت ۲۸)

کہنا بس اتنا ہے کہ غور ضرور کیجیے، مگر اپنے غور کو حرف آخر مت سمجھیے۔

اقبال کی یاد میں

علامہ اقبال کا نام میں اُس وقت سے جانتا تھا، جب اُن کی ایک نظم تیسری یا چوتھی جماعت کے کورس میں شامل کی گئی تھی اور دتی کے لڑکے اُسے مزے لے لے کر پڑھا کرتے تھے۔ نظم کا پہلا شعر تھا۔

آتا ہے یاد مجھ کو گزرا ہوا زمانہ

وہ جھاڑیاں چمن کی، وہ میرا آشیانہ

نظم کی شمولیت میرے لیے نئی سی بات تھی۔ اب تک اردو کورسوں پر میری دھمیں غالب و حالی، نذیر احمد اور محمد حسین آزاد وغیرہ کا قبضہ تھا۔ خیال نہیں گزرتا تھا کہ ان کی جگہ کوٹلی اور لے سکے گا۔

لے اللہ کے اقوال و افعال پر اللہ سے بغاوت کرنے کے لیے بھی غور کیا جاتا ہے۔ دلی میں ایک صاحب رام چندر تھے۔ انھیں قرآن مجید پر خاص عبور تھا، لیکن وہ ہمیشہ قرآن کے خلاف زہری اُگلا کرتے تھے اور اللہ کے افعال پر غور کرنے والوں سانس انوں کا حال جو کچھ ہے اُسے کون نہیں جانتا۔ اسی لیے میں نے نیت کی شرط لگاٹی ہے۔

پھر شیخ عبدالقادر صاحب کے رسالہ مخزن میں اُن کا کلام متواتر چھپنے لگا۔ علامہ اقبال بھی شیخ عبدالقادر کی طرح شروع شروع میں شیخ محمد اقبال کہلاتے تھے اور خواجہ حسن نظامی صاحب شیخ عبدالقادر اور شیخ محمد اقبال کو لاہور کے شیخین کہا کرتے تھے۔ رسالہ مخزن نے شیخ محمد اقبال کی شہرت اسکولوں سے آگے پہنچا دی۔ اقبال کو عبدالقادر، میر نیرنگ، عبدالعزیز فلک پیماء، خوشی محمد (گورنر کشمیر)، حسن نظامی، راشد الخیری، سب بام شہرت پر رسالہ مخزن کے ذریعے آئے تھے۔ مخزن ان کی نظم و نثر سے جھلکتا تھا اور یہ مخزن کی مقبولیت سے چمکتے تھے۔

رسالہ مخزن کے بعد رسالہ نظام المشائخ کا نمبر تھا، جس میں علامہ اقبال نے بہت لکھا۔ رسالہ نظام المشائخ کے اجرا کے وقت علامہ اقبال رسالوں سے بے نیاز ہو چکے تھے اور مستقل تصانیف کی طرف توجہ منعطف کر چکے تھے، لیکن خواجہ حسن نظامی کی خاطر سے نظام المشائخ انہیں اتنا یاد رہتا تھا کہ شکوہ جیسی نظم پہلی بار نظام المشائخ میں چھپی تھی۔ نظام المشائخ نے مجھے بھی علامہ اقبال سے قریب کر دیا تھا، مگر بس اس قدر کہ اُن کے حقیقی مقرب زندہ ہوتے تو مجھے قربت کا ادعا زیب نہ دیتا۔ تاہم مولائے روم کی صف کے انسان کے ساتھ تھوڑی سی قربت بھی میرے لیے موجب فخر ہے۔

نظام المشائخ کے ابتدائی پانچ سال میں نے اور خواجہ حسن نظامی صاحب نے بالکل یک جا بسر کیے تھے خواجہ صاحب نے بستی نظام الدین کی سکونت چھوڑ دی تھی اور دلی، کوچہ چیلان میں میرے ہاں رہنے لگے تھے۔ اُن سے جو ملنے آتا تھا، وہ لازماً مجھ سے ملتا تھا۔ اُن سے ملنے والوں میں علامہ اقبال بھی تھے۔ خواجہ صاحب کے اس زمانے کے ملنے والوں کو ایک ایک کر کے قضا لے گئی۔ خود خواجہ صاحب رخصت ہو گئے۔ علامہ اقبال کا قیام بیشتر حکیم اجمل خاں کے ہاں ہوتا تھا لیکن جب میرے ہاں تشریف لاتے تھے تو گھنٹوں بیٹھتے تھے علامہ اقبال کی بہت سی باتیں ذہن میں محفوظ ہیں۔

ایک دفعہ علامہ اقبال نے مجھے نصیحت فرمائی کہ انگریزی لٹریچر کا مطالعہ کرو۔ انگریزی زبان میں ایسا علمی ذخیرہ جمع ہے کہ پڑھ کر تمہیں محسوس ہو گا کہ پڑھنے میں دیر ناحق کی تھی۔ ایک دفعہ میں اور خواجہ حسن نظامی علامہ اقبال کو ریلوے اسٹیشن لینے گئے۔ اس دفعہ انہیں میرے ہی ہاں قیام کرنا تھا۔ ریلوے قلیوں کی گفت گو سن کر علامہ اقبال جھوم اٹھے۔

اُس زمانے میں دلی کے اسٹیشن پر دلی سے باہر کے قلی نہیں تھے، علامہ اقبال نے سنس کر کہا،
واحدی صاحب! آپ میری یہاں شادی کرا دیجیے۔ دلی کے قلیوں کی زبان یہ ہے تو دلی کی
شریف زادوں کی زبان کے تو کیا کہنے ہیں۔

محبوب الہی کے دربار میں

ایک دفعہ میں، خواجہ صاحب اور علامہ اقبال عصر و مغرب کے درمیان بستی حضرت
نظام الدین سے مقبرہ ہمایوں جا رہے تھے۔ یہ راستہ اب بھی سنان ہے۔ علامہ اقبال نے
فرمایا۔ مجھے اللہ اس سناٹے میں نظر آتا ہے، خصوصاً عصر و مغرب کے درمیان کے سناٹے
میں۔

سلطان المشائخ حضرت خواجہ نظام الدین اولیا محبوب الہی رحمۃ اللہ علیہ سے علامہ
اقبال کو بڑی عقیدت تھی۔ ۱۹۰۵ء میں جب بیرسٹری پاس کرنے انگلستان گئے ہیں تو حضرت
سلطان المشائخ کے مزار پر حاضری دے کر گئے تھے۔ شیخ محمد اکرم (معاون مدیر مخزن) نے لاہور
سے اور میر غلام بھیک نیزنگ نے انبالے سے دلی تک مشابعت کی۔ خواجہ حسن نظامی اور
منشی نذر محمد رڈسٹرکٹ انسپٹر آف سکولز، دہلی نے استقبال کیا۔ علامہ اقبال تنہا مزار
حضرت سلطان المشائخ کے سرہانے جا بیٹھے اور ایک نظم پڑھی۔ ساتھی، خواجہ صاحب سمیت
مُل کے مُل باہر رہے۔ پھر ساتھیوں کی خواہش پر صحن میں مزار مبارک کے سامنے کھڑے ہو کر
نظم کو دوبارہ پڑھا۔ علامہ اقبال کی آواز میں درد اور لہجہ میں رقت تھی جس نے ساتھیوں
اور مجملہ سامعین پر کیفیت طاری کر دی۔

غالب کی قبر پر

درگاہ شریف سے علامہ اقبال خواجہ صاحب کے گھر پہنچے۔ گھر کا اور لنگر کا کھانا
کھایا۔ ولایت خاں ایک نوعمر، خوش گلو اور ذہین قوال موجود تھا، وہ گاتا رہا۔ واپسی ہوئی تو
خاتم الشعر امرا اسد اللہ خاں غالب کی تربیت پر پارٹی رکی۔ میر نیزنگ مرزا غالب
کے ایک طرف بیٹھے اور علامہ اقبال دوسری طرف۔ باقی ساتھیوں نے مزار کے گرد
حلقہ سا باندھ لیا۔ دن کے دو بجے تھے اور دن ستمبر کا تھا۔ دھوپ بے حد تیز تھی اور

ہوا بند تھی، مگر گرمی کا کسی کو خیال نہ تھا۔ ولایت خاں کو بر محل سوچھی۔ بولا حضور! اجازت ہو تو مرزا صاحب کی غزل عرض کروں۔ یہاں کسے انکار تھا۔ سرود بہمتاں یاد دہانید۔ اُس نے غزل چھیڑی:

دل سے تری نگاہ جگر تک اتر گئی
دونوں کو اک ادا میں رضا مند کر گئی

اور غزل کے ان دو شعروں نے بل چل چھا دی:

اُڑتی پھرے ہے خاک مری کھٹے یار میں
بارے اب لے ہوا، ہو بس بال و پر گئی
وہ بادۂ شبانہ کی سہ مستیاں کہاں
اُٹھے بس اب کہ لذتِ خواب بھر گئی

ہوش بجا ہوئے تو پارٹی اٹھی۔ علامہ اقبال نے مرزا صاحب کی لوحِ تربت کو بوسہ دیا اور دلی کی راہ لی۔

۱۹۱۰ یا ۱۹۱۱ء میں اسلامیہ ہائی سکول، انبالہ کا افتتاحی جلسہ ہوا، میر نیرنگ صاحب نے خواجہ صاحب کو اور مجھے مدعو کیا۔ علامہ اقبال پٹیالے میں نواب سر ذوالفقار علی خاں (چیف منسٹر پٹیالہ) کے مہمان تھے۔ وہ پٹیالے سے تشریف لائے اور جلسے سے فراغت پا کر خواجہ صاحب کو اور مجھے پٹیالے لے گئے۔ مجھے اپنے چھوٹے بھائی بہن کے گارڈین (ولی) کی حیثیت سے ڈسٹرکٹ جج دہلی کی عدالت میں جائداد کا سالانہ حساب پیش کرنا تھا۔ میں نے عذر کیا، لیکن علامہ اقبال نے ڈسٹرکٹ جج کو جوابی تار بھیج کر تاریخ پیشی بدلوادی۔ سات آٹھ روز چوبیس گھنٹے تک جاری رہنے کا موقع ملا۔ سات آٹھ روز میں علامہ اقبال نے مجھے خاصا گستاخ بنالیا۔ علامہ اقبال نہایت سادہ اور بے تکلف انسان تھے۔ ایک روز میں نے کہا۔ ڈاکٹر صاحب! آپ لکھتے ہیں تو صحیح اردو لکھتے ہیں، مگر بولنے میں میری بات کاٹ کر فرمایا۔ میاں ہر وقت زبان کا دھیان رکھوں تو مرزا جی ہاؤں۔ لکھتے وقت تو میں نیگنے تراشتا ہوں۔

خواجہ حسن نظامی سے علامہ اقبال کے تعلقات مخلصانہ تھے۔ خواجہ صاحب کے نام کے ساتھ خواجہ کا لفظ ابتداءً علامہ اقبال ہی نے استعمال کیا تھا۔ یورپ جانے سے پہلے اور

آنے کے بعد تعلقات کارنگ یکساں رہا۔ ان دونوں کا ملنا میں نے دیکھا ہے اور ان کے خطوط چھپ چکے ہیں ان سے تعلقات کا ہر شخص اندازہ کر سکتا ہے۔ علامہ اقبال کی کتاب اسرار خودی شایع ہوئی تو اخلاص اور تعلق میں مقطور اسارخند ضرور پڑا تھا، مگر رخند عارضی تھا۔ چنانچہ جب علامہ اقبال پتھری کی تکلیف میں مبتلا ہوئے ہیں تو خواجہ صاحب ہی نے دلی بلا کر حکیم نابینا صاحب سے علاج کرایا تھا۔

علامہ اقبال نے خواجہ صاحب کو اطلاع دی کہ گرنے کا اپریشن کرانے سری نگر دشیر، جہارما ہوں۔ پنجاب کا سب سے بڑا انگریز سرجن آجکل سری نگر میں ہے۔ سرسکند حیات نے اُس سے میری سفارش کی ہے۔ "سرسکند حیات اس وقت پنجاب کے ایکٹنگ گورنر تھے۔ خواجہ صاحب نے علامہ اقبال کو جواب دیا کہ ذرا حکیم نابینا کا تجربہ کرتے جائیے۔ علامہ اقبال دلی تشریف لائے۔ خواجہ صاحب نے انہیں حکیم کے باغ کے پاس ایک ہوٹل میں ٹھہرایا اور حکیم نابینا صاحب کو لا کر دکھایا۔ ناقابل بیان تکلیف تھی کسی کروٹ چین نہیں تھا۔ حکیم نابینا صاحب نے دوا دی۔ اللہ کے فضل سے تین دن میں تکلیف جاتی رہی۔ پتھری ریزہ ریزہ ہو کر نکل گئی۔ آٹھویں دن حکیم نابینا صاحب نے فرمایا۔ اب آپ لاہور جانیے، دوا لاہور پہنچتی رہے گی۔

پتھری نکالنے کی دوا مفرد تھی کسی جڑ یا بوٹی کا سفوف تھا۔ لاہور مرکب دوائیں جاتی تھیں۔ میں حکیم صاحب سے دوائیں منگاتا تھا اور بھیجتا تھا۔ دو ڈھائی مہینے مرکب دواؤں کا سلسلہ جاری رہا۔ علامہ اقبال نے پتھری کی شکایت پھر کبھی نہیں کی اور علامہ اقبال وقت آخر تک حکیم نابینا صاحب اور خواجہ صاحب کے شکرگزار رہے۔

دلی میں بھک منگوں کی برادری

بھک منگوں کو تین قسموں میں تقسیم کیا جاسکتا ہے، ایک وہ جو گھر گھر جا کر اور ڈیوڑھیوں پر کھڑے ہو کر صدائیں لگاتے ہیں یا نعتیں اور مٹا جاتیں پڑھتے ہیں، دوسرے وہ جو بازاروں میں راہ چلتوں سے بھیک مانگتے ہیں۔ تیسرے وہ جو سڑکوں کے کنارے اس طرح پڑے رہتے ہیں کہ خدا ترس اور نرم دل لوگ انہیں کچھ دے بغیر قدم آگے نہیں بڑھا سکتے۔

دلی میں پہلی قسم کے بھک منگوں کی برادری سی تھی۔ ان سے ہمیشہ پوچھا جاتا تھا تو

بھیک مانگنا پیشہ بتاتے تھے۔ یہ اپنی آبادیاں الگ بساتے تھے۔ ان کی برادری کا چوہدری بھی ہوتا تھا، اور بالکل برادریوں کا سا ان کا نظام تھا یہ نسلاً بعد نسل بھیک مانگنے کا پیشہ کرتے چلے آئے تھے، خدا معلوم کب سے۔ دلی میں انھوں نے محلے بانٹ رکھے تھے۔

بچپن سے بڑھا پنے تک ایک ہی محلے کے ساتھ وضع نباہ دیتے تھے۔ عورتیں انھیں پہچاننے لگتی تھیں، کوئی دو تین ہفتے نہ آتا تو کہتیں "ہے، ہے، سائیں جی شاید بیمار ہو گئے" پچاس ساٹھ برس پہلے کمانے والوں کی کمائی میں سائیں جی کا سا جھا سمجھا جاتا تھا۔

دوسری قسم کے بھیک منگوں میں اول تو یہی پہلی قسم کے بھیک منگے ہیں، جنھوں نے اب گھروں کی بھیک سے یا یوس ہو کر بازاروں کی بھیک کو اختیار کر لیا ہے تھوڑے سے نئے شامل ہو گئے ہیں۔ بازاروں میں یہ گانے نہیں گاتے اور صدائیں نہیں لگاتے، بلکہ راہ چلتوں کو خاصا زچ کر کے پیسے وصول کرتے ہیں۔ دکان پر ایک شخص صاف ستھرا سوٹ پہنے کھڑا سودا خرید رہا ہے۔ انھوں نے اُسے اپنی طرف متوجہ کیا اور وہ متوجہ نہ ہوا تو میلے اور غلیظ ہاتھوں سے اس کی پتلون کی شکن مسلسل ڈالی۔ یا لٹخا ہے تو لٹخے ہاتھ کو کوٹ کے دامن سے ملنا شروع کر دیا۔ ان میں اکثر کی ذہنیت مجرمانہ ہوتی ہے۔

تیسری قسم کے بھیک منگے زبان سے نہیں بولتے، زبان حال سے بولتے ہیں۔ پہلی قسم کے بھیک منگوں کے ساتھ وضع داری کا معاملہ تھا، دوسری قسم کے بھیک منگے شریفوں کی شرافت سے فائدہ اٹھاتے ہیں، لیکن تیسری قسم کے بھیک منگوں پر خالص رحم کھایا جاتا ہے، اگرچہ سب رحم کے مستحق نہیں ہوتے، اکثر محض ڈھونگ بناتے ہیں اور اکثر سے اُن کے عزیز ظاہری معذوری کی تجارت کرتے ہیں، تاہم ان میں حقیقی محتاج بھی ضرور مل سکتے ہیں، لیکن محتاج ہوں یا محتاج نہ ہوں، بھیک مانگنا تو بُری ہی بات ہے اور بڑی ذلت کی بات ہے۔ ذلت کی بات بھیک مانگنے والوں کے لیے نہیں، ملک اور قوم کے لیے، بھیک دینے والوں کے لیے۔ بھیک مانگنے والے ذلت کا احساس کر سکتے تو بھیک کیوں مانگتے۔ اُن کا یہ احساس مر جاتا ہے اور مردہ احساس کو زندہ کرنا محال ہے۔ اس کی کوشش ہمیشہ رائیگاں جاٹے گی۔ البتہ بھیک دینے والوں کا احساس مُردہ نہیں، خُفتہ ہے۔ خُفتہ کو بیدار کیا جاسکتا ہے۔

بھیک کی ذلت

بھیک کی ذلت کا احساس مجھے تو اس تصور سے ہوا کرتا ہے کہ میں خود بھیک مانگنے پر مجبور ہو جاؤں تو میرا کیا حال ہو میں مالدار آدمی نہیں ہوں، تاہم میرے لیے یہ تصور اپنے متعلقین کی موت سے زیادہ جان گسل ہے، تو جو حضرات مالدار ہیں، وہ اگر یہ تصور کریں تو انھیں بھیک کی ذلت کا مجھ سے کہیں زیادہ اندازہ ہونا چاہیے۔ وہ اپنی بابت تصور نہ کریں، دُور پرے کے عزیزوں اور رشتہ داروں کی بابت تصور کریں۔ بھیک مانگنے والے بھی ہمارے تہہ دار ہیں۔ ٹوہ بگائی جاسکے تو نزدیک ہی ایک بزرگ مل جائیں گے جو ہمارے اور بھیک مانگنے والوں کے جہد ہوں گے۔ جنھیں اگر اچھٹی حالت والوں کی اچھٹی حالت سے خوشی ہو رہی ہوگی تو بھیک مانگنے والوں کی ذلیل حالت کا صدمہ ہوگا اور جو چاہتے ہوں گے کہ خوش حال اولاد بد حال اولاد کو سنبھالے۔

سگے بھائیوں میں بھی کچھ بھائی امیر اور کچھ غریب ہو سکتے ہیں اور ہوتے ہیں۔ امیر بھائی کبھی پسند نہیں کرتے کہ اُن کے غریب بھائی بھیک مانگتے پھریں، لیکن غریب بھائیوں کو بھیک مانگنے سے روکنے کے واسطے امیر بھائیوں کو انتظام کرنا پڑتا ہے۔ وہ انھیں کام پر لگانے کی فکر کرتے ہیں۔ انھیں رُپے سے مدد دیتے ہیں۔ امیر بھائی غریب بھائیوں کے بھیک مانگنے کو اپنی ذلت سمجھتے ہیں۔

اگر اس کیفیت کی آدھی بکر پاؤ کیفیت ہمارے دل میں تمام بھک منگوں کے لیے پیدا ہو جائے تو بھیک مانگنے کی لعنت ٹھہر نہیں سکتی۔ آدھی پاؤ نہیں، اتنی کیفیت پیدا ہو جائے جتنی ہمیں بھک منگوں سے نسبت ہے، جتنا ہمارا اور بھک منگوں کا رشتہ ہے۔ ہمیں فقط اتنا محسوس ہو جائے کہ بھیک مانگنے والے اور بھیک نہ مانگنے والے سب ایک ملک اور ایک قوم سے تعلق رکھتے ہیں۔ سب کا گوشت پوست ایک ہے، سب میں ایک خون دوڑ رہا ہے۔

سگا بھائی بھی بھائی کی اس حد تک مدد کرتا ہے جس حد تک اُس کی اپنی عزت محفوظ ہو جائے، برابر کا حصہ دار نہیں بناتا۔ دوسری قومیں، جنھیں عزت و ذلت کی تمیز آج ہم سے زیادہ ہے، وہ بھی ساری قوم کو ایک سطح پر نہیں لاتیں۔ اُن قوموں کے

ممتاز افراد بس قوم کی عزت محفوظ رکھنے کی حد تک ہی ایک دوسرے کی مدد کرتے ہیں۔ اُن قوموں کے بڑے نہیں چاہتے کہ ان کی قوم کا کوئی آدمی ایسی حرکت کرے جسے وہ برا سمجھتے ہیں یا ان کی قوم کے کسی آدمی کی ایسی حالت ہو جسے دیکھ کر لوگ اُن کی قوم کو ذلیل سمجھنے لگیں۔ ہمارے عزت دار چاہیں تو ہمارے ہاں بھی بھیک مانگنا رک سکتا ہے۔ انھیں ایسا بندو کرنا پڑے گا کہ بھکاری یہ نہ کہہ سکے کہ میں کام کرنے کو تیار ہوں، مجھے کام نہیں ملتا۔ لاوارث بڈھوں، بیماروں اور اپاہیوں کے کھانے، کپڑے اور رہنے کا بندوبست الگ کیا جائے اور تندرست اور مضبوط آدمیوں کو کام پر لگانے کا بندوبست الگ۔

کام میں عزت ہے

سنائے یورپ میں لنگڑوں اور ٹولوں سے بھی کام لیا جاتا ہے۔ اس طرح کہ سینے کی مشین پر ایک طرف لنگڑا بیٹھا گیا اور دوسری طرف ٹولا۔ ٹولے نے پیروں سے مشین چلائی اور لنگڑے نے ہاتھوں سے سینا شروع کیا۔ گویا ایک کے ہاتھوں اور دوسرے کے پیروں نے مل کر ایک دوسرے کی لاچاری دُور کر دی۔ سلیقہ مند لوگ مٹی کے ٹھیکروں کو کارآمد بنا لیتے ہیں، بے کار انسانوں کو کارآمد بنا کر دیا مشکل ہے۔ لنگڑوں، ٹولوں، اندھوں، بہروں، گونگوں، سب کو کام پر لگایا جا سکتا ہے، اور جو کام کے قابل نہیں رہے ہیں انھیں آرام پہنچانا ہمارا فرض ہے۔ اُن کے ورثا نہیں ہیں یا ورثا اُن کا بوجھ نہیں اٹھا سکتے تو ساری قوم اور سارے ملک کو ان کا وارث بننا چاہیے۔

کم از کم بڑے شہروں میں اس قسم کے انتظامات اشد ضروری ہیں۔ میونسپلٹیاں انتظام کریں تو میرا خیال ہے کہ معززین شہر میونسپلٹیوں کا ہاتھ بٹائیں گے۔ ہمارے معززین شہر میں عام طور پر یہ احساس تو نہیں ہے کہ اُن کے بھائیوں کے بھیک مانگنے سے اُن کی ذلت ہوتی ہے، لیکن جب سے گھروں کی بجائے بازاروں پر بھکاریوں نے ملنا بولا ہے، دکاندار بھی پریشان ہیں اور گاہک بھی چیختے ہیں۔ یہ دکاندار اور گاہک خوشی خوشی ایسے اداروں کو مدد دیں گے جو اُن کا پیچھا ان بھک منگوں سے چھڑائیں۔

خیرات کا نتیجہ

ہم خیرات کرنے سے نہیں گھبراتے۔ خیرات کرنا تو ہماری معاشرت کا جزو ہے، بلکہ

ہمارے خیرات کرنے کے غیر معمولی جذبے ہی نے آبادیوں کی آبادیوں کو بھیک مانگنے اور مفت کی روٹیاں کھانے کا مزا لگا دیا ہے، اگر کوئی منظم طریقہ خیرات کے جاری رکھنے کا ہمارے سامنے آئے گا تو ہم اسے قطعی قبول کریں گے، لیکن کوئی طریقہ سامنے آنا لازمی ہے، اور میونسپلٹیوں سے زیادہ ذمہ داری کے ساتھ اس طریقے کو رواج دینا کسی اور کے بس کا نہیں ہے۔ کام نہ ملنے کی وجہ سے جو بھیک مانگتے ہیں میونسپلٹیاں ان کے واسطے کارخانے بنائیں، محتاج خانے کا لفظ میں پسند نہیں کرتا، کارخانے بنانے چاہئیں۔ اہل شہر ان کارخانوں کو مالی امداد دینا ثواب جانیں اور پھر بھی کوئی بھیک مانگنا ترک نہ کرے تو اسے جیل بھجوائیں۔ بھیک منگنے کی جگہ کارخانہ ہو یا قید خانہ، لیکن قید خانے بھجوانے سے قبل کارخانہ اور آرام خانہ بنوانا ہوگا۔ کارخانہ تندرست اور مضبوط بھگ منگوں کے واسطے اور آرام خانہ ضعیفوں اور بیمار بھگ منگوں کے واسطے۔

ایسے بھی اللہ کے بندے ہیں جو کڑکڑاتے جاڑے کی راتیں سڑک کی پٹریوں اور معابد کی سیڑھیوں پر بسر کرتے ہیں، جن کے پاس نن ڈھکے کو کپڑا واقعی نہیں ہوتا، کوڑا کرکٹ چلا کر اپنے گرد گرمی پیدا کرتے ہیں۔ بھیک مانگنا فن بن گیا ہے جنہیں یہ فن آتا ہے وہ اچھے پڑھے، لکھوں سے زیادہ کما لیتے ہیں، لیکن جو اس کو نہیں جانتے۔ ان کی حالت بڑی دردناک ہے۔

دلی کا ایک واقعہ

دلی میں ایک روز میں صبح کے وقت اردن ہسپتال کے آگے سے گزر رہا تھا، چند حضرات نے مجھے روکا اور کہا کہ تیرہ چودہ برس کا ایک لڑکا، ہسپتال کے بڑے دروازے کے پاس پڑا ہے غالباً مرہم پی کر کے ہسپتال والوں نے اسے باہر نکال دیا ہے۔ چل پھر نہیں سکتا۔ خدا معلوم کب سے بھوکا تھا۔ ہم نے دودھ پلایا ہے تو ہوش آیا ہے۔ میں نے لڑکے کو دیکھا۔ عقل کام نہیں کرتی تھی کہ اسے کہاں پہنچایا جائے۔ ہسپتال رکھ سکتا تو پہلے ہی کیوں نکالتا۔ لڑکا ہندو تھا اور دکھانے والے بھی ہندو تھے۔ میں نے کہا، کسی ہندو یتیم خانے میں پہنچا دو۔ وہ بولے۔ یتیم خانے ایسے لڑکوں کو قبول نہیں کیا کرتے۔ اتفاق سے میرے محلے کا ایک نوجوان سائیکل پر جاتا دکھاٹی دیا۔ میں نے اس سے درخواست کی کہ تم تا نگہ کر کے اسے جہنا کے کنارے چھوڑ دو۔ جہنا کے کنارے ہندو کننگوں کی بستی ہے۔ اس کے سوا کوئی جگہ نہیں تھی جہاں اسے بھیجا جاسکتا۔

امدادی ادارے

غرضیکہ ایسے اداروں کی ہر شہر میں ضرورت ہے جو اس طبقے کے لیے جائے پناہ ہوں اور جن کی موجودگی میں بھیک مانگنے والے یہ نہ کہہ سکیں کہ صاحب! بھیک نہ مانگیں تو کیا کریں۔ ایسے ادارے کھلنے سے بھیک مانگنا ہی موقوف نہیں ہو جائے گا بے حیائی اور بدکاری کے انسداد میں بھی اس قسم کے ادارے مددگار ثابت ہوں گے اور دوسرے جرائم پر بھی ان کا اچھا اثر پڑے گا۔

گرے ہوؤں کو اٹھانا اور نیچوں کو اونچا کرنا اونچوں کا فرض ہے، جو اونچے اپنا یہ فرض نہیں بجالاتے، قدرت تیسری، چوتھی پشت میں اُن سے بدلہ لے لیتی ہے، ان کی اولاد کو نیچے پھینک دیتی ہے۔ گرے ہوؤں کو اٹھانے اور نیچوں کو اونچا کرنے کے معنی یہ نہیں ہیں کہ بھکاری آپ سے بھیک مانگے تو آپ اُسے دو چار پیسے دے دیں اور خوش ہو جائیں کہ اللہ نے آپ کو خیرات کرنے کے لائق کیا ہے، گرے ہوؤں کو اٹھانا اور نیچوں کو اونچا کرنا یہ ہے کہ نیچوں سے بری عادتیں چھڑوائیے۔ نیچوں کا اخلاق سدھاریے۔ نیچوں کو اونچوں کے بچوں کو تعلیم و تربیت دلوائیے اور نیچوں کو ایسے راستے پر ڈال دیجیے کہ وہ یا اُن کے بیٹا بیٹی آپ جیسے ہو جائیں۔ ناتوانوں کی دست گیری اس طرح کیجیے کہ ناتواں ناتواں نہ رہے اور نیم جانوں کی دعائیں اس طرح خریدیے کہ آپ کے گھر میں حقیقی بہار آجائے۔

عقل انسانی

ہر عاقل و بالغ انسان اس منزل سے گزر چکا ہے کہ ماں باپ اُسے کچھ بتاتے تھے اور بات اُس کے پتے نہیں پڑتی تھی۔ ایک زمانے تک یہی رہا کہ بات سمجھ میں نہیں آئی اور مگر مگر دیکھا کیسے۔ پھر ایک زمانہ ایسا آیا کہ بات سمجھ گئے لیکن بات کی مصلحت نہیں سمجھے۔ ماں باپ کی باتیں اور مصلحتیں سمجھنے میں انسان کا یہ حال ہے اور جب انسان بہت بوڑھا ہو جاتا ہے، تو وہ اولاد کی باتیں اور مصلحتیں نہیں سمجھتا، اولاد اُسے عقل سکھاتی ہے، مگر اُس کے جو اس قابل نہیں رہتے کہ عقل اور غیر عقل میں تمیز کر سکے۔ لہذا کبھی اگر اللہ کی کوئی بات ہماری عقل میں نہ بیٹھے تو ہمیں تعجب نہیں کرنا چاہیے۔ عام انسانوں کی عقل کیا شے ہے،

جلیل القدر انبیاء بھی اتنا ہی سمجھ سکتے تھے جتنا اللہ انہیں سمجھانا چاہتا تھا اور جب ہی سمجھ سکتے تھے جب اللہ سمجھانا چاہتا تھا۔

حضرت موسیٰ و خضرؑ

قرآن مجید میں حضرت موسیٰ اور حضرت خضرؑ کا قصہ ہے کہ حضرت موسیٰ نے حضرت خضرؑ سے کہا: ”مجھے وہ علم مقصود اساسکھا دو جو اللہ نے تمہیں سکھایا ہے۔ میں (چند دن) تمہارے ساتھ رہوں گا۔ حضرت خضرؑ نے فرمایا: تم میرے ساتھ رہ کر صبر و ضبط سے کام نہیں لے سکو گے۔ جس بات کو نہ سمجھو گے اس پر صبر و ضبط کرنا تمہارے لیے بھلا کیسے ممکن ہے۔ حضرت موسیٰ نے فرمایا: (نہیں) تم مجھے صابر و ضابط پاؤ گے۔ میں تمہاری ہدایت کی خلاف ورزی نہیں کروں گا۔ حضرت خضرؑ نے کہا: (اچھا) میرے ساتھ رہنا ہی ہے تو (دیکھو) تاؤ تھکے میں نہ بتاؤں مجھ سے پوچھنا مت کہ فلاں بات کیوں کی اور فلاں بات کیوں نہیں کی۔ (خیر قول و قرار ہو گئے) تو دونوں چلے۔ (راستے میں دریا پڑا اور دونوں کشتی میں سوار ہوئے) کشتی پر سوار ہو کر حضرت خضرؑ نے (کیا کیا) اُسے توڑ دیا (اُس کا تختہ نکال پھینکا) حضرت موسیٰ بولے، یہی کشتی کو ڈبوؤ گے۔ تم نے کشتی توڑ ڈالی۔ یہ تو تمہاری بڑی خطرناک حرکت ہے۔ حضرت خضرؑ نے فرمایا: میں نہ کہتا تھا کہ میرے ساتھ رہ کر صبر و ضبط نہیں کر سکو گے۔ حضرت موسیٰ نے معذرت چاہی اور (دوبارہ) وعدہ کیا کہ آئندہ ایسا نہیں ہوگا۔

طویل قصہ ہے کئی کام حضرت خضرؑ نے اسی قسم کے کیے کہ حضرت موسیٰ ان کی لم نہیں سمجھ سکے اور ہر دفعہ صبر و ضبط کھو بیٹھے۔ آخر حضرت خضرؑ نے کہا: بس جناب! ہذا فِرَاقُ بَيْنِي وَبَيْنِكَ۔ اپنے اعتراضوں کے جواب میں اور تشریف لے جائیے۔ میرا آپ کا ساتھ ممکن نہیں ہے۔

اس قصے کو بیان کرنے سے اللہ کا یہ منشا معلوم ہوتا ہے کہ ان باتوں پر عقل خرچ کیا کرو جن پر عقل خرچ کرنے سے فائدہ ہو، ایسی بحثوں میں پھنسنا جنہیں بڑے بڑے اہل علم نہیں سلجھا سکتے ہم عوام کے لیے مضر ہے۔ حضرت موسیٰ کو تو حضرت خضرؑ کے ذریعے سمجھا دیا گیا تھا کہ آپ اپنی لائن کی باتوں سے غرض رکھیے۔ ہمیں حضرت خضرؑ کا واقعہ پڑھ کر جان لینا چاہیے کہ ہر شخص ہر بات کی تہ تک نہیں پہنچ سکتا، حتیٰ کہ حضرت موسیٰ جیسے جلیل القدر

رسول حضرت خضر کی لاشن کی باتیں نہیں سمجھے تھے۔

قرآن پر ایمان لانے سے پہلے جتنا غور و خوض کرنا ہو کر لیجیے، اور قرآن پر ایمان لانے کے بعد بھی قرآن غور و خوض کی دعوت دیتا ہے، لیکن اپنی عقل کی بابت زیادہ خوش گمانی مت کیجیے۔ انسانی عقل ہمیشہ یکساں نہیں رہتی۔ ذرا سا بخار چڑھ جاتا ہے تو دماغ کا توازن بگڑ جاتا ہے۔ بعض اوقات انسان غور پر غور کرتا ہے اور عقدہ حل نہیں ہوتا۔

زندگی کیسے گزاریں

انسان تھوڑا سا اختیار پا کر اپنے آپ کو بالکل مختار سمجھنے لگا ہے۔ یہ مختار ہے کتنی بات میں۔ اسے فقط اتنا اختیار ملا ہے کہ دنیا کی جو چند روزہ زندگی ہے اس کو چاہے اللہ کے منشا کے مطابق گزارے، چاہے اللہ کی منشا کے خلاف گزارے۔ فَمَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ۔ زندگی بخشے وقت انسان سے مشورہ نہیں مانگا جاتا کہ تجھے زندگی دیں یا نہ دیں اور زندگی ختم کرتے وقت بھی نہیں پوچھا جاتا کہ بتا تیری روح قبض کریں یا قبض نہ کریں۔ انسان پیدائش کے اعتبار سے اللہ کا اسی طرح تابع دار ہے جس طرح جہاد، نبأ اور حیوان تابع دار ہیں۔ وَ لِلّٰهِ يَسْجُدُ مَنْ فِي السَّمٰوٰتِ وَالْاَرْضِ اور موت کے معاملے میں بھی بڑا بڑا فرعون اور شداد کل لہ قَانِتُوْنَ کا مصداق بن جاتا ہے۔ یوں تعمیل حکم کرتا ہے جیسے منہ بند مشکیزہ وہیں پانی ڈالتا ہے جہاں پانی ڈالنا ہوتا ہے۔ حیات مستعار میں نظام حیات کے ساتھ جتنی چاہے مشق سرکشی کر لیجیے اور حیات مستعار میں بھی بے شمار چیزیں ہیں جن پر انسان کا قابو نہیں ہے، مثلاً سونا، جاگنا، کھانا، پینا، پیشاب، پاخانہ۔ تھوڑا سا اختیار پا کر انسان عجیب ٹھٹھے میں پھنس گیا ہے۔ اختیار کی نعمت سے فائدہ کم انسان اٹھاتے ہیں، زیادہ انسانوں نے اس نعمت کو رحمت سے بدل لیا ہے۔ انسان میں اور باقی مخلوقات میں ایک تو اختیار اور بے اختیاری کا فرق ہے، دوسرا فرق یہ ہے کہ تمام مخلوقات کی بھی سکھائی جہنم لیتی ہے اور انسان جو کچھ سیکھتا ہے جہنم لینے کے بعد سیکھتا ہے۔ دودھ پینے والے جانور پیدا ہوتے ہی ماں کے تھنوں کی طرف پکتے ہیں۔ بکری گوشت کے قریب نہیں جاتی۔ بلی گھاس نہیں کھاتی۔ خشکی کے جانور خشکی میں غذا تلاش کرتے ہیں اور پانی کے جانور پانی میں غذا ڈھونڈتے ہیں۔ انسان کا منہ ماں کی چھاتی

کے پاس لے جایا جاتا ہے۔ انسان سے کہا جاتا ہے کہ "چاقور کھ دو، ہاتھ کٹ جائے گا۔" "مجھکو نہیں، گر پڑو گے۔" "آگ سے دور رہو، جل جاؤ گے۔" بغیر کہے اور بغیر بتائے انسان خیر و شر میں تمیز نہیں کر سکتا۔ جانوروں میں خیر و شر کا احساس ہے، لیکن انسانی فطرت کی نشو و نما بدلتی دے کر کی جاتی ہے، انسان کی ذہنیت ہدایتوں پر عمل کرنے اور نہ کرنے سے ڈھلتی ہے۔ بلے اختیار مخلوق کو سکھانے کا طریقہ اور ہے اور ذی اختیار انسان کو سکھانے کا طریقہ اور۔ خاک کے ذرے کو انسانی شکل دینے سے قبل اور طریقے سے راہ طے کرائی جاتی ہے اور انسانی شکل دینے کے بعد اور طریقے سے تربیت بہر حال خاک کے ذرے کی بھی اللہ کرتا ہے اور انسان کی بھی اللہ کرتا ہے۔ اللہ جس طرح گھٹن کھٹے بیج کو بیج کی منزل مقصود تک نہیں پہنچاتا اسی طرح اگر انسان اختیار کا غلط اور اندھا دھند استعمال کر کے اپنے اندر گھٹن لگا لیتا ہے تو انسان منزل مقصود سے محروم رہ جاتا ہے۔

بیج بھی برباد انسان کے ہاتھوں ہوتا ہے اور اپنے آپ کو برباد کرنے کا ذمہ دار بھی انسان ہے۔ انسان بیج کو بوٹے نہیں، یا بوٹے اور پانی، ہوا، سورج کی روشنی اور سورج کی تمازت متناسب اور متوازن نہ پہنچائے تو بیج گھٹیا کر یا گل سڑ کر مٹی میں مٹی ہو جائے گا۔ علیٰ ہذا انسان اللہ کے ضابطوں قاعدوں کے مطابق مراحل حیات طے نہ کرے تو انسان کی بربادی یقینی ہے۔ جس طرح گھٹن کھایا اور گلا سڑا بیج پھل پھول نہیں لاسکتا اسی طرح گھٹن کھایا اور گلا سڑا انسان پھل پھول نہیں لاتا۔ انسان کو تناسب اور توازن کی بیج سے بڑھ کر ضرورت ہے۔ تناسب اور توازن اسلام ہے اور عدم تناسب اور عدم توازن خلاف اسلام۔ انسانیت تناسب اور توازن ہی سے نکھر سکتی ہے اور بلندی کی طرف جاسکتی ہے۔ اسلام کا خدا ذی المعارج ہے، بلندی کی طرف لے جانے والی سیڑھیوں کا مالک۔ خدا عمل صالح کرنے والوں کو بلندی کی طرف لے جاتا ہے۔ وَالْعَمَلُ الصَّالِحُ يَرْفَعُهُ۔ یعنی انسان کو سر بلندی عمل صالح کے ذریعہ حاصل ہوتی ہے۔

کسی کو بغیر مقصد کے نہیں پیدا کیا گیا ہے۔ ہر شے کی پیدائش کا کوئی نہ کوئی مقصد ہے اور ہر شے کی کوئی نہ کوئی منزل ہے جہاں اسے پہنچنا ہے۔ گھٹن کھایا بیج اس لیے ہے کہ مٹی میں مل کر مٹی ہو جائے۔ اچھا بیج اس لیے ہے کہ پھل پھول لائے۔ مَا خَلَقْنَاهُمْ مَّا إِلَّا بِالْحَقِّ۔ کائنات کی دوسری چیزیں تو بلا مقصد اور بلا منزل نہ ہوں اور انسان بلا مقصد اور

بلا منزل ہو اسے عقل نہیں مانتی۔ جماد۔ نبات اور حیوان اپنی اپنی صلاحیتوں سے کام لے سکیں اور اپنی اپنی منازل پر پہنچ سکیں اور انسان کی صلاحیتوں کے ابھارنے اور ترقی دینے کا رب کائنات بندوبست فرمائے، اسے کیوں کر مان لیا جائے۔ اِنَّ الدُّنْيَا خُلِقَتْ لَكُمْ دَا اِنَّكُمْ دَخِلْتُمْ لِلْآخِرَةِ۔ اے انسانو! دنیا کی ہر شے کا مقصد پیدائش یہ ہے کہ تمہارے کام آئے اور تمہارا مقصد پیدائش حیات آخرت ہے۔ تم دنیا میں مٹ مٹا کر نہیں رہ جاؤ گے۔ تمہیں مرکز مستقل زندگی ملے گی، اور تم نے اگر دنیا میں اپنے ہم جنسوں کے ساتھ اللہ کے احکام کے مطابق عمر بسر کی ہے تو اللہ تعالیٰ تمہارے درجات عالم آخرت میں اونچے فرمائے گا، اور تم طاغوتی نظاموں کے ماتحت اپنے ہم جنسوں کو کچلتے رہے ہو تو تمہارا حشر فرعون اور شداد جیسا ہوگا۔

ایک آیت اور نماز

نماز کتنی ضروری اور اہم عبادت ہے، میدان جنگ میں بھی تو معاف نہیں کی گئی۔ ارشاد ہے: ۱۔ (اے رسول! میدان جنگ میں) جب تم مسلمانوں کے ساتھ ہو اور انہیں نماز پڑھانے لگو تو (یہ چاہیے کہ) ایک جماعت مسلمانوں کی تمہارے پیچھے (نماز پڑھنے) کھڑی ہو جائے اور (نماز پڑھنے والے نماز پڑھتے وقت اپنے ہتھیا ر پاس رکھیں۔ پھر جب وہ سجدہ کر چکیں تو تمہارے پیچھے سے ہٹ جائیں اور دوسری جماعت (اُن کی جگہ) آجائے (یعنی وہ) جنھوں نے نماز نہیں پڑھی ہے۔ (اب) وہ تمہارے پیچھے نماز ادا کریں اور اپنے بچاؤ کے سامان اور اپنے ہتھیا ر پاس رکھیں۔ کافر چاہتے ہیں کہ تم ہتھیاروں اور سازوسامان سے غفلت کرو تو تم پر یکبارگی ٹوٹ پڑیں۔ (سورہ ۴۔ آیت ۱۰۲)

ایسے خطرناک موقع پر بھی نماز نہیں چھوڑی جاسکتی۔ روزہ رکھنا بھی میدان جنگ میں فرض ہے۔ لیکن میدان جنگ میں روزہ رکھنا اتنا مشکل نہیں ہے جتنا نماز پڑھنا مشکل ہے۔ اس سے نماز کی اہمیت ظاہر ہوتی ہے۔

عوام کا فیصلہ

سیٹھ جگت نرائن اور مٹھرا ب مودھی میں ایک سوداہور کا تھا جگت نرائن کا دتی

میں سینما ہے جہاں فلم دکھائے جاتے ہیں اور سہراب مودی بھارت کے مشہور فلم ساز ہیں۔
جگت نراین کسی پچھر کے سو لاکھ روپے دینے چاہتے تھے اور سہراب مودی دو لاکھ مانگ رہے
تھے۔ سودا نہیں بیٹھتا تھا۔ آخر سہراب مودی نے فیصلہ کیا کہ پچھر میں خود دکھاؤں گا۔ پہلا
شو نہ دے ہوا۔ جگت نراین اور سہراب مودی برابر بیٹھے تھے۔ یکا یک سہراب مودی اٹھے
اور منہ پر کپڑا لپیٹ کر چار آنے والے درجے میں جا بیٹھے۔ شو کے بعد جگت نراین نے کہا،
مجھے دو لاکھ دینے منظور ہیں۔ سہراب بولے، اب تین لاکھ لوں گا۔ جگت نراین نے پوچھا، یہ
کیوں؟ جواب دیا، چار آنے والوں نے اُسے لباس کر دیا ہے۔

حکومتوں کی کام یابی اور ناکام یابی بھی چار آنے والوں کے ہاتھ میں ہوتی ہے۔ کسی
حکومت کے متعلق ادنیٰ طبقے کی رائے اچھی ہے تو اُسے کوئی نہیں ہلا سکتا اور ادنیٰ طبقہ جس
حکومت سے بیزار ہے اُسے کوئی باقی نہیں رکھ سکتا۔

اورنگ زیب کے جانشین

حضرت اورنگ زیب علیہ الرحمۃ کے جانشین عیش و عشرت میں پڑ گئے تھے اور
ملک کا دولت مند طبقہ بادشاہوں کی تقلید اور نقل کر رہا تھا۔ اور زوال سر کے اوپر منڈلا
رہا تھا، لیکن زوال تیزی سے نہیں ہوا۔ اتنے عرصے تک مسلمان یہاں حکومت کیسے کر سکے
اور پھر مسلمان حکومت کے زوال کی رفتار سست کیوں تھی، وجہ یہی ہے کہ مسلمان حکومت
سے غریبا کا طبقہ کبھی اور کہیں بیزار نہیں رہا۔

زوال کے دور میں بھی بعض مسلمان حاکم ایسے تھے جیسے سلطان حیدر علی اور ٹیپو
سلطان اور مظفر شاہ حلیم۔

سلطان حیدر علی اور ٹیپو سلطان کو آپ جانتے ہیں، مظفر شاہ حلیم کا نام ممکن ہے نہ
جانتے ہوں۔ مظفر شاہ حلیم گجرات کا حکم ناں تھا، اس کا صرف ایک واقعہ ملاحظہ
فرمائیے :

۱۔ دولت مند بادشاہوں کی تقلید اور نقل ہی کیا کرتے ہیں، بادشاہوں کے رنگ میں رنگ
جاتے ہیں۔ تکلیف اور بے چینی ہمیشہ غریبا کا طبقہ محسوس کرتا ہے۔

گجرات کا ایک حکمران

صوبہ گجرات اور صوبہ مالوہ دونوں مسلمانوں کے زیرِ نگین تھے۔ لیکن دونوں کی بنی نہیں تھی۔ مالوے والے عموماً گجرات پر چڑھ دوڑتے تھے۔ لیکن ایک وقت آیا کہ مالوہ کمزور ہو گیا۔ مالوے کے ہندو وزیر نے مسلمان بادشاہ کو الگ بٹھایا اور ہندو گردی کرنے لگا۔ مظفر شاہ حلیم اُس وقت گجرات کا بادشاہ تھا۔ مالوے میں اسلامی شعائر کے مٹنے اور کفریہ رسموں کے فروغ پانے کی اطلاع اسے پہنچی تو اس سے نہ رہا گیا، گجرات کے مسلمان بادشاہ کو ہندو وزیر کے نیچے سے چھڑانے روانہ ہو گیا۔ ہندو وزیر نے راجہ رانا سانگھا کو پکارا کہ میری مدد کو آؤ۔ رانا سانگھا راستے ہی میں تھا کہ مظفر شاہ حلیم نے پہلے اس کی خبر لی اور پھر مالوے پہنچا اور مالوہ فتح کر لیا۔

مالوہ کی حکومت کے پاس دولت بے تحاشا تھی۔ جب مظفر شاہ حلیم اور اس کے ساتھی قلعہ کے اندر گھسے تو وہ دولت نظر آئی۔ ساتھیوں نے مظفر شاہ حلیم سے عرض کیا: حضور! یہ نہ کیجیے گا کہ ہندو وزیر کو ہٹا کر واپس چلے جائیں۔ اتنا سرسبز و شاداب ملک چھوڑنا نہیں چاہیے۔ مظفر شاہ حلیم فوراً قلعہ سے باہر آ گیا اور بادشاہ مالوہ کو کہلا بھیجا کہ اس قسم کا انتظام کر دو کہ میرے ساتھی قلعہ کے اندر قدم نہ دھر سکیں۔ بادشاہ مالوہ نے درخواست کی کہ آپ تو قلعہ میں تشریف لا کر آرام کر لیجیے۔ فرمایا میں نے تمھاری مدد اللہ کی خوشنودی کے لیے کی ہے، قلعہ کے کردار سے کہیں میری نیت نہ بگڑ جائے، میں باہر ہی آرام کروں گا۔

ہمارے مطلق العنان، فرماں رواؤں کا اس قسم کا کیر کڑ تھا، غرض اس قسم کا کیر کڑ دیکھ کر اُن فرماں رواؤں کے گردیدہ ہو جاتے تھے۔

ایک راجہ کا انصاف

میرے ایک دوست ہیں، پیرزادہ لطیف الرحمن صدیقی۔ بہت دن ریاست کوٹہ بوندی میں رہے ہیں۔ اکثر ریاست کے واقعات سنایا کرتے ہیں۔ آج مالوہ اور مرشد آباد سے مسلمانوں کے بھاگ بھاگ کر پاکستان آنے کا ذکر چھڑا تو صدیقی صاحب

نے ریاست کی مندرجہ ذیل داستان بیان کی۔ وہ وہاں سب اور سیر تھے۔ کہنے لگے۔
 مہاراجہ اُمید سنگھ نے حکم دیا کہ فلاں پہاڑ پر ایسی سڑک نکالی جائے کہ ہم ادھر سے ادھر
 آسانی جاسکیں۔ دوسری طرف سیرگاہ تھی، جہاں بڑا چکر کھا کر جایا جاتا تھا۔ سڑک تیار
 ہو گئی تو مہاراج اور اُن کے مصاحب اُس جگہ آئے جس جگہ میں نے سڑک بنوانے کے زمانے
 میں اپنا ڈیرہ کھڑا کر رکھا تھا۔ بولے۔ بابو! تو بھی ساتھ چل۔ شو فرنے فوراً دروازہ کھولا اور
 میں شو فر کے برابر جا بیٹھا۔ خیر سیرگاہ میں جو جشن ہوا، اُس کا بیان مقصود نہیں ہے، بتانا یہ
 ہے کہ راجہ نواب جواتے بدنام تھے، انھیں اپنی رعایا کے دکھ کی خبر ہو جاتی تھی تو پھر اُن
 کا عمل کیا ہوتا تھا۔ مہاراجہ سیرگاہ سے جب واپس ہونے والے تھے تو انھوں نے دیکھا
 دور کوئی گنوار ہاتھ جوڑے کھڑا ہے اور چیخ رہا ہے۔ مجھ پر تیرے سپاہی مجھے تیرے کرب
 نہیں پہنچنے دیتے۔ مہاراجہ نے بکا کر پوچھا۔ کیا بات ہے۔ اس نے عرض کیا۔ میری عورت
 کو فلاں شخص نے بھاگا ہے۔ سال بھر سے تھانہ، تحصیل سب کچھ کر رہا ہوں۔ کہیں سنوائی
 نہیں ہوتی۔ آج تیرے راج کا اندھیر تجھ پر ظاہر کر کے میں تیری ریاست سے جا رہا ہوں۔
 اب تیری ریاست کا پانی بھی نہیں پیوں گا۔

پہاڑ کے دوسری طرف سیرگاہ سے ذرا آگے ریاست کو طبروندی کی سرحد تھی۔
 مہاراجہ نے فرمایا۔ جہاں سال بھر صبر کیا ہے تین دن اور صبر کرو۔ ہم تین دن میں تیری
 عورت تجھے نہ دلائیں تو چلا جائیو۔

گنوار نے مہاراجہ کو تین دن کی مہلت دے دی۔ مہاراجہ نے صدیقی صاحب
 کو حکم دیا۔ بابو! اسے اپنے ہاں رکھ جانے نہ پائے۔ مہاراجہ کو اُن تمام افسروں کے نام
 معلوم ہو سہی چکے تھے جن سے گنوار نے مدد مانگی تھی اور مدد نہیں ملی تھی اور اس شخص کا نام
 پتہ بھی معلوم ہو چکا تھا جس نے اُس کی بیوی کو بھگایا تھا۔ مہاراج نے دن رات ایک
 کر دیا، افسروں کو جامنوں کی طرح ہلا ڈالا اور تیسرے دن عورت کو لے کر صدیقی صاحب
 کے ڈیرے پر آ موجود ہوئے۔ گنوار سے کہا۔ پہچان یہی ہے تیری عورت۔ اُس نے
 عرض کیا۔ ہاں جی، یہی ہے۔ اس کے بعد مہاراج نے عورت سے کہا۔ بول، تو اس
 کے ساتھ رہنا چاہتی ہے یا دوسرے مرد کے ساتھ۔ ہم نے تیرے مرد سے جو وعدہ کیا
 تھا وہ پورا ہو گیا، لیکن رہنا نہ رہنا تیرے اختیار میں ہے۔ ہم عورت کو اُس کی مرضی کے

خلاف مجبور نہیں کر سکتے۔

عورت نے کہا۔ مہاراج! میں اس کے ساتھ رہوں گی۔ مہاراج نے مرد سے فرمایا۔ تیری عورت یوں بھاگی تھی کہ تو اسے مارتا تھا۔ آئندہ ماریومت۔ لے یہ تھوڑے سے رپے ہیں۔ ان سے اپنی زندگی نئے سرے سے شروع کر۔ پھر مہاراجہ نے صدیقی صاحب سے کہا۔ اس کا کہنا کہ تیرے راج میں اندھیر ہے اور تیری ریاست کا پانی نہیں پیوں گا۔ مجھے بے حد چھپتا تھا۔ میں تین رات سو یا نہیں، مگر آج بہت خوش اور بکاش ہوں۔

چلتی پھرتی چھاؤں

دلی کی خواتین کہا کرتی تھیں کہ انسان مُردے کو بیٹھ کر روتا ہے اور پیسے کو کھڑا ہو کر۔ یعنی کھاتے پیتے انسان پر تنگ دستی آجاتی ہے تو اُس کا پیمانہ صبر چھلک جاتا ہے اور اس کا صدمہ چھپا نہیں رہتا۔ مگر میں نے متعدد آدمی دیکھے ہیں جو میرے دیکھتے دیکھتے کہیں سے کہیں پہنچے اور پھر مفلس ہو گئے تو انھوں نے اس کی پروا نہیں کی۔

ایک صاحب تھے۔ نام بھول گیا ہوں۔ خواجہ حسن نظامی صاحب کے ہاں اُن کی زیارت ہوتی رہتی تھی۔ پھر وہ بمبئی چلے گئے۔ وہاں انھوں نے کس طرح ترقی پائی۔ یہ قصہ خاصا دل چسپ ہے۔

باشندے پنجاب کے تھے مگر بالکل غیر وجیبہ۔ قد معمولی۔ صورت شکل یوں ہی سی۔ بے پڑھے لکھے تھے۔ کسی اعتبار سے جتنے نہیں تھے۔ لیکن ملاحظہ فرمائیے، اٹھنے اُنھیں طبیعت اور قسمت کیسی دی تھی۔ انھیں دھندے کی تلاش ہوئی، وطن میں دھندانہ ملا تو بمبئی کا رخ کیا۔ بمبئی کی بابت سنا تھا کہ وہاں کام ضرور مل جاتا ہے، مگر بد قسمتی سے وہ وہاں بھی مدتوں ڈونڈا تے پھرے۔ حتیٰ کہ سو پچاس رپے جو لے گئے تھے ختم ہوئے اور جیب میں فقط دو آنے رہ گئے۔ ٹھہرنے کا ٹھکانا نہیں تھا، دن بھر ادھر ادھر کا گشت لگاتے تھے اور رات کو پٹری پر سو جاتے تھے۔

جس دن دو آنے باقی تھے اُس دن اُن کا جی چاہا کہ کھیر اکھاؤں، لیکن اللہ تعالیٰ نے فوراً سمجھایا کہ سارے رپے ختم کر چکے ہو، دو آنوں کو بھی نیگ لگا دیا تو بھیک کا پیالہ ہاتھ میں لینا پڑے گا۔ تمہیں تنگ بنانی آتی ہے، دو آنے کا کاغذ خریدو اور کھپتیاں جنگل

سے چُن لاؤ، اور پتنگیں بنا کر بیچو۔ چنانچہ اُن صاحب نے یہی کیا اور اللہ نے اُن کی حبیب میں دو آنے کے بدلے دس آنے کر دیے۔ اب انھوں نے سب سے پہلے دو آنے کے کھیرے کھائے اور باقی کھانے پینے کی اُس دن چھٹی کی، اور اٹھ آنے کا کاغذ خریدا اور یہ سلسلہ چل پڑا، یہاں تک کہ ۱۹۱۲ء کی جنگ عظیم شروع ہوئی تو حبیب میں اتنا رُپہ تھا کہ ٹاٹ کی بوریا فراہم کرنے کا ٹھیکہ لے لیا۔ اُس کے بعد دوسری چیز کا ٹھیکہ، پھرتیاری کا، پھر چوہتی کا۔ کاروبار اس قدر بڑھا کہ اُن کے کارندے دلی کے سب سے بڑے ہوٹل (میدلز) میں ٹھہرتے تھے اور ٹھیکے دینے والوں کی خاطر مدارات میں لاکھوں رُپے ماہوار خرچ کرتے تھے بیگم بھوپال حمید اللہ خاں کو بھوپال کی گدھی دیوانے لندن گئی ہیں تو اُن صاحب کے ایک کارندے بیگم صاحبہ کے ساتھ تھے تاکہ وہ بھی اپنے اثر و رسوخ سے مدد دیں، لیکن اُن صاحب نے اپنی زندگی نہیں بدلی۔ دفتر کے باہر دیسیوں موٹر کاریں حاضر رستی تھیں کہ جس کارندے کو کسی جگہ بھیجنے کی ضرورت ہو اُسے موٹر میں بھیجیں مگر وہ صاحب خود پیدل پھرتے تھے۔ فرش پر چٹائی بچھا کر سوتے تھے۔ موٹے جھوٹے کپڑے پہنتے تھے اور معمولی کھانا کھاتے تھے۔ اللہ کے بھید اللہ ہی جانے۔ ادھر جنگ ختم ہوئی، ادھر کارندوں نے اُن کا دیوالہ نکلوا دیا۔ دوسری جنگ عالمگیر کے زمانے میں اُن صاحب نے میرے مکان کے قریب چھوٹا سا کھنڈ لائے رکھا تھا اور قطعی بے کار تھے۔ پیسہ نہ رہنے کا انھیں مطلق ملال نہیں تھا۔ وہ اسے سوچتے ہی نہیں تھے کہ میں کبھی عظیم دولت کا مالک رہا ہوں، اور کیا تھا کیا ہو گیا۔ جیسے جاگتے میں نہیں، خواب میں دولت مند رہے ہوں، یا ڈرامے میں دوتمند کا پارٹ ادا کیا ہو۔ یہ بھی میں کہتا ہوں، وہ نہیں کہتے تھے۔ اُن کا دماغ اب بھی کاروباری نکتے پیدا کرتا تھا، لیکن دوبارہ کاروبار جانے کا ارادہ نہیں تھا۔

میرا خیال ہے، اُن کے اطمینان کی وجہ فقط اتنی تھی کہ انھوں نے دولت کے آنے کا اثر نہیں لیا تھا، لہذا دولت کے جانے کا بھی اثر نہیں لیا۔ وہ دیندار مسلمان تھے اور بے پڑھے ہونے کے باوجود انھیں حضرت خالد بن ولید کا واقعہ معلوم تھا کہ حضرت عمر فاروقؓ نے سپہ سالار سے ادنیٰ سپاہی بنا دیا لیکن حضرت خالدؓ کے جوش جہاد میں فرق نہیں پڑا۔ انھیں اس واقعے کا بھی علم تھا کہ حضرت کعبؓ سے حضور سرور کائنات صلی اللہ علیہ وآلہ وسلم کے حکم کی تعمیل میں تمام صحابہ نے بولنا چھوڑ دیا۔ اُن کی بیوی تک میکے چلی

گئیں۔ اس کی خبر حاکم غسان کو پہنچی تو اُس نے حضرت کعب کو خط لکھا کہ ”مسلمان تم سے علم تعاون کر رہے ہیں۔ تم یہاں آ جاؤ، یہاں تمہارے ساتھ عزت کا سلوک کیا جائے گا۔“ حضرت کعب نے خط قاصد کے سامنے ہی تندر آتش کر دیا، اور فرمایا، عیسائی کی مہربانی سے میرے آقا کی خفگی بہتر ہے۔

اُن صاحب نے دولت پانے کے بعد عیش و عشرت کی زندگی اختیار کر لی ہوتی تو وہ بھی مفلس ہو جانے کو برداشت نہ کرتے اور اس ٹائپ کا اُن کا کیرکٹر ہو جاتا کہ حاکم ہیں تو ملک سے بھی دل چسپی ہے اور قوم سے بھی دل چسپی ہے، اور حاکم نہ رہے تو یورپ میں جا بسے، یا ملک میں ٹھہرے تو ملک و قوم کی جڑیں کاٹنے لگے۔ اُن صاحب نے عیش و عشرت کا مزہ انہیں چکھا تھا۔ اُن کے مُنہ کو یہ خون نہیں لگتا تھا۔

افتراق اور مرکز

آج کل ساری قومیں مسلمانوں سے زیادہ متحد ہیں، اتحاد نہیں ہے تو صرف مسلمانوں میں نہیں ہے، حالاں کہ اتحاد کی تعلیم جتنی مسلمانوں کو دی گئی ہے اتنی کسی اور قوم کے ہاں نظر نہیں آتی۔ قرآن مجید صاف صاف کہتا ہے: ”جھگڑے مت اٹھاؤ، جھگڑنے اٹھاؤ گے تو بزدل ہو جاؤ گے اور تمہاری ہوا اکھڑ جائے گی۔“ ہو واجب قائم رہ سکتی ہے جب قوم کسی مرکز سے وابستہ رہے۔ نماز میں خانہ کعبہ کی طرف مُنہ کرنے کا حکم دے کر اللہ تعالیٰ نے فوراً فرمایا: ”یہ (کوئی اہم اور نیکی کی بات) نہیں ہے کہ تم نے (نماز میں) اپنا مُنہ مشرق کی طرف کر لیا یا مغرب کی طرف کر لیا (کیوں کہ اللہ تو ہر طرف موجود ہے) جدھر تمہارا مُنہ ہوگا اُدھر اللہ ہوگا۔ مشرق بھی اللہ کا ہے اور مغرب بھی اللہ کا ہے۔“ حقیقی مقصد و منشا یہ تھا کہ خانہ کعبہ حکومتِ الہیہ کا مرکز بنے، اور اسلامی نظام اُس مرکز کے گرد گھومے۔ چند چیزیں جو ایک قوم کو دوسری قوم سے ممیز کرتی ہیں، اُن میں اہم ترین چیز قوم کا مرکز ہے۔ جس طرح قوموں کے جھنڈے مختلف الانواع ہوتے ہیں اُسی طرح قوموں کے مرکز الگ الگ ہوتے ہیں۔ خانہ کعبہ کو مسلمانوں کا مرکز مکتے کے قیام کے زمانے میں مقرر نہیں کیا گیا تھا۔ اُس وقت وہ مشرکین کا مرکز تھا، مشرکوں سے مشابہت کیسے کی جاتی، لیکن مدینے میں مشرکوں کی مشابہت کا سوال نہیں رہا، یہودیوں کی مشابہت

سامنے آگئی، اس لیے دریے پہنچنے کے بعد یہودیوں کی مشابہت ترک کی اور بیت المقدس کی بجائے خانہ کعبہ کو مرکز قرار دے دیا۔ مرکز کی اہمیت کیا ہے، اسے آپ خلافت ترکی کے خاتمے سے بہ آسانی سمجھ سکتے ہیں۔ قسطنطنیہ کی مرکزیت بالکل بے جان اور برائے نام تھی، اسے مکہ معظمہ کی مرکزیت قدیم سے ایک بڑے لاکھ کی نسبت بھی نہیں تھی، تاہم قابو یافتہ قوموں کو وہ بھی گوارا نہ ہوئی اور قابو یافتہ قوموں نے ترکوں کو مجبور کر دیا کہ خلافت اور مرکزیت کا خاتمہ کر دیں۔

مولانا محمد علی مرحوم نے ایک دفعہ کہا تھا: ”کعبۃ اللہ کی حفاظت ہمارا سب سے بڑا اور آخری فرض ہے۔ اُس کے بچانے کے لیے ہمیں اپنی جانیں قربان کرنی ہیں۔ جب ہمارے مرکز پر حملے کی تیاری ہے اور ہمارا قبلہ ہی خطرے میں پڑ رہا ہے تو ہم یہاں سے ہجرت کر کے گرتے پڑتے اُس کی حفاظت کو جاپہنچیں گے۔ اپنے گھر ویران کر دیں گے تاکہ اللہ کا گھر محفوظ رہے۔ یہاں کی مسجدوں میں تالے ڈال جائیں گے تاکہ معبد اعظم کی رونق اور بہار میں فرق نہ پڑنے پائے۔“

اسد ملتانى مرحوم کا شعر ہے ۵

وجود ہی نہیں رہ سکتا ایسی ملت کا

جو اپنے مرکز اصلی سے انحراف کرے

آج بھی مسلمانوں کی سلطنتیں اگر مرکز کی اہمیت کو سمجھ لیں تو اُن کی قوت کہیں سے کہیں پہنچ سکتی ہے، لیکن جوں جوں مسلمان بادشاہوں کی تعداد بڑھ رہی ہے دوں دوں مسلمانوں کی قوت گھٹتی جاتی ہے اور مسلمان تتر بتر ہوتے جاتے ہیں۔

مسلمانوں کو درزانہ پانچ بار یہ سبق دوہرایا جاتا ہے کہ امیر اور غریب کا امتیاز بھول جاؤ اور کھوے سے کھوا ملا کر کھڑے ہو، ایک دوسرے کے درمیان خلائے چھوڑ دو۔ صفیں سیدھی رکھو اور سیبہ پلائی دیوار بن جاؤ۔ حج کا لباس ایک ہے۔ اُس واحد لباس کے پہننے بغیر حج نہیں ہو سکتا۔ نماز، حج اور احرام سے بڑھ کر اور کون سے ثبوت چاہئیں، جن سے یقین آئے کہ اللہ مسلمانوں کو متحد الوضع اور متحد العمل دیکھنا چاہتا ہے۔ قرآنی احکام اس قسم کے ہیں کہ مسلمانوں کی دو جماعتیں آپس میں لڑ پڑیں تو اُن میں صلح کرادو، اور جو جماعت صلح پر آمادہ نہ ہو اور دوسری جماعت سے برسرِ پیکار رہے اُسے بزورِ شمشیر ٹھیک کر دیں تاکہ وہ اللہ کے حکم کے آگے جھک جائے پھر دونوں جماعتوں میں

منصفانہ صلح کراؤ، گویا جھگڑا، مسلمان اُس سلوک کے مستحق ہیں جو اللہ کی حکومت میں ہوئے
اسکانے والے کفار سے کیا جاتا ہے۔

مذہب بیرکھنا ہرگز نہیں سکھاتا، جتنا بیر آپ پالتے ہیں، یہ نفسانیت کا کرشمہ ہے
مذہب نے تو مسلمانوں پر مسلمانوں سے اتحاد رکھنا فرض کیا ہے اور متفرق و متشدد ہو کر
اور فرقوں میں بنٹ کر اتحاد اور یک جہتی کھودینے کو مثل شرک کہا ہے، یعنی ناقابل معافی
گناہ۔ ارشاد ہے: (اے مسلمانو!) تم کہیں مشرکوں جیسے نہ ہو جانا جنھوں نے اپنے دین کو
ذاتی خواہشات کی خاطر پس پشت ڈال دیا اور ہوس پرستی میں دین کے پرچھے اڑا دیے
اور گروہ گروہ ہو گئے۔

آپ شاید کہیں کہ پھر اسلام میں اتنے فرقے کیسے ہیں، اور حضورؐ کا ارشاد بھی تو ہے
کہ میری امت تہتر فرقوں میں بنٹ جائے گی، تو جناب! کم از کم مذہبی فرقوں کے متعلق
میرا ایمان ہے کہ جن بزرگوں سے مذہبی فرقے منسوب ہیں، اُن کے وہم و گمان میں بھی نہیں
تھا کہ حضورؐ سرور کائنات صلی اللہ علیہ وآلہ وسلم کی امت کے ٹکڑے ٹکڑے کر دیں سوچنے
اور غور کرنے میں اختلاف ہو ا کرتا ہے، ایسا اختلاف تو رحمت ہے۔ اس اختلاف کو مخالفت
کی شکل اہل غرض نے دے دی ہے، ورنہ فروعی اختلافات میں مخالفت کا کیا کام، اور مٹولی
اختلافات ہیں ہی نہیں۔

خلیفہ ہارون الرشید عباسی امام مالکؒ کا متبع اور مقلد تھا اس نے ارادہ کیا کہ فقہ مالکی
کی اتباع اور تقلید پوری مملکت پر لازم کر دے۔ حضرت امام مالکؒ زندہ تھے۔ انھوں
نے اُسے روکا اور فرمایا ”خبردار، ایسا ہرگز مت کرنا“

پھر تہتر فرقوں والی حدیث یا پیشین گوئی میں یہ بھی تو ہے کہ سوائے ایک کے
تمام فرقے جہنم میں جائیں گے۔ یعنی اس افتراق کی سزا ملے گی۔ کَلْهُمْ فِي النَّارِ عربی
زبان کا محاورہ ہے جو شے کے غلط اور ناقابل قبول ہونے کی صورت میں بولا جاتا ہے، جیسے
اُردو زبان کا محاورہ ہے ”چولھے میں جھو کو“ اس کے معنی یہ نہیں ہیں کہ ایک کے سوا تمام
فرقے مستقل طور سے جہنمی ہوں گے۔ مولانا شاہ عبدالعزیزؒ نے امام غزالیؒ کا بیان نقل
کیا ہے کہ فرقہ ناجیہ کے ساتھ یہ امتیازی سلوک ہو گا کہ اُسے اُونے سے اَدلے عذاب
بھی نہیں دیا جائے گا۔ برخلاف اس کے باقی فرقے عذاب بھگت بھگت کر جنت میں

پہنچیں گے جنت سے محروم کسی فرقے کا مسلمان نہیں رہے گا۔

آج ہر فرقہ صرف اپنے آپ کو ناجی اور جنتی سمجھتا ہے اور باقیوں کو جہنمی بتاتا ہے لیکن صحابہ کرام نے اختلاف رکھنے والے صحابہ کو جہنمی کبھی نہیں کہا، اور حضرت عمر بن عبد العزیزؓ تو فرماتے ہیں کہ ”صحابہ اختلاف نہ کرتے تو دین میں تنگی محسوس ہوتی۔ صحابہ نے عمل کی متعدد راہیں کھول دی ہیں، ان میں سے جس کی پیروی کرو جائز ہے۔“

بعض علمائے سلف کے نزدیک ادنیٰ سے ادنیٰ عذاب کے بغیر جنت پانے والے فرقے سے مراد کوئی واحد فرقہ نہیں ہے، بلکہ واحد ذہنیت ہے۔ یہ ذہنیت کسی ایک فرقے کی ہے تو وہ ناجی ہوگا، اور یہ ذہنیت افراد کی ہے تو وہ ناجی ہوں گے۔ افراد اس فرقے کے ہوں یا اُس فرقے کے، اور افراد اپنی جماعت بنائے ہوئے ہوں یا جماعت نہ بنائے ہوئے ہوں انہیں فرقہ ناجی قرار دیا جائے گا۔ ذہنیت کیا ہے۔ یہ کہ مسلمانوں میں تفرقہ ڈالنے کو گناہ عظیم مانتا ہو، اور جس فرقے کو اختیار کرے نفسانیت سے اختیار نہ کرے اور اللہ کی خوشنودی کا ہمہ وقت خیال رکھے اور اللہ سے صراطِ مستقیم پر چلانے کا دل سے طلب کار رہے۔

امام غزالیؒ نے توحق کی ایسی حمایت سے بھی منع کیا ہے جس سے انسان ناحق جماعت کے ساتھ نفرت اور حقارت کا برتاؤ کرنے لگے۔ امام غزالیؒ لکھتے ہیں: باطل فرقوں کی نمایاں علامت تبص ہے۔ جو افراق کو ہوا دے اور قوم کے شیرازے کو بکھیرے وہ اہل باطل ہے اور جو اس نوع کا اختلاف کرے کہ اُس سے افراق نہ ہو اور قوم کا شیرازہ نہ بکھرے وہ اہل حق ہے۔

اسلام میں جتنے فرقے بن چکے ہیں، انہیں مٹایا نہیں جاسکتا، اور نہ ان کا مٹنا ضروری ہے۔ لہذا تمام فرقوں کو انجیزنا چاہیے اور تمام فرقوں کو مکاتب خیال (Schools of Thoughts) تصور کرنا چاہیے۔ کسی کو ہم خیال بنانا چاہو تو دوستوں اور بھائیوں کی طرح بناؤ۔

حرمِ پاک میں عنقریب تمام فرقوں اور تمام ملکوں کے مسلمان جمع ہونے والے ہیں۔ ان کے پیشِ نظر ج کے وقت ضرور اسلام ہوگا، فرقہ اور ملک نہیں ہوگا۔ اسی کیفیت کی پرورش کرنی چاہیے، اسی کیفیت کو دوام ملنا چاہیے۔ فرقہ اور ملک یقیناً محبوب

پہنیں ہیں، لیکن اسلام سے فائق نہیں ہیں۔

تمام ارکان اسلام پکار پکار کر اتحاد کی تاکید کر رہے ہیں۔ ارکان اسلام یہی ہیں تاکہ اللہ کو واحد ماننے میں سب متحد ہو جاؤ۔ حضرت محمد مصطفیٰ صلی اللہ علیہ وآلہ وسلم کی رسالت کے ماننے میں سب متحد ہو جاؤ۔ پانچ وقت نماز پڑھنے قریب کی مسجد میں جمع ہو۔ جمعہ کی نماز کے لیے اور زیادہ تعداد میں عید گاہ پہنچو۔ اور حج کے وقت مختلف ممالک، مختلف رسوم و عادات اور مختلف ذوق کے مسلمان یک جا ہوں۔ زکوٰۃ امیر ملت کو دو جو اُسے ساری ملت کی فلاح و بہبود پر خرچ کرے۔ رمضان کے روزے رکھ کر کھانے پینے کے اوقات میں متحد ہو جاؤ۔ مگر افسوس ان تاکیدوں کی طرف مسلمان دھیان نہیں دیتے۔

حرم پاک بھی، اللہ بھی، قرآن بھی ایک
کچھ بُری بات تھی ہوتے جو مسلمان بھی ایک

نعمتیں اور عذاب

ذرا غور تو کیجیے، قرآن پاک کی یہ آیت ہماری آجکل کی حالت پر کچھ صادق آتی ہے:
تم سے قبل جو اُمتیں گزری ہیں، اُن کے پاس بھی ہم نے پیغمبر بھیجے تھے، اور جب اُنھوں نے پیغمبروں کا کہا نہ مانا تو اُنھیں سختی اور صعوبت میں مبتلا کر دیا تاکہ سختی اور صعوبت سے گھبرا کر ہی (وہ ہمارے سامنے گر گڑ اٹیں۔ جب ہمارا عذاب آیا تھا تو کیوں نہ گر گڑ اٹے کہ ہم عذاب کو دفع کر دیتے۔ اس وجہ سے نہیں گر گڑ اٹے کہ دل پتھر کے ہو گئے تھے اور جو بد اعمالیاں کرتے تھے، شیطان نے اُن کی نظروں میں اُنھیں آراستہ کر دکھایا تھا۔ غرض جس مصیبت کو بھیج کر اُنھیں ہوشیار کیا گیا تھا اُسے وہ فراموش کر بیٹھے تو ہم نے مغالطے میں ڈالنے کے لیے اُن پر ہر نوع کی دنیاوی نعمتوں کا مینہ برسادیا۔ حتیٰ کہ جو نعمتیں اُنھیں ملیں اُن سے وہ مست ہو گئے اور یکایک ہم نے عذاب میں دھر کر پڑا۔ عذاب کا آنا تھا کہ بے آس ہو کر رہ گئے۔

مولانا حسن الدین خاموش

مولانا حسن الدین خاموش کا نام عرصہ دراز سے نہیں سنا۔ خدا معلوم جینے بھی ہیں۔

آخری مرتبہ جب دیکھا ہے تو ستر کے قریب عمر تھی۔ اس بات کو غالباً تیس برس ہو چکے۔ خاموش صاحب کا اصل وطن تو فتح پور مہسودہ تھا، لیکن کسی وجہ سے بھوپال میں رہنے لگے تھے۔ وہاں بالکل جنگل میں ”خاموش بسیرا“ بنالیا تھا۔

عبد النعیم خاں صاحب، مینجرتاج کمپنی، ڈھاکہ بیان کرتے ہیں: میں ایک دفعہ مولانا سے خاموش بسیرے ملنے گیا۔ موجود نہیں تھے۔ کوئی بچہ نکلا۔ اس نے کہا۔ مولانا آجکل فتحپور میں ہیں۔ نعیم صاحب نے پوچھا۔ کب تک آجائیں گے۔ بچے نے کہا۔ پرسوں۔ نعیم صاحب نے مزید اطمینان کے لیے پوچھا۔ کیا پرسوں آنا یقینی ہے؟ بچے نے معصومیت سے کہا۔ وہ کبھی جھوٹ نہیں بولتے۔ آپ پرسوں شام کو تشریف لائے۔

چنانچہ نعیم صاحب تیسرے دن شام کے وقت پہنچے۔ مولانا خاموش بیٹھے تھے۔ اس روایت سے آپ کی روح نے کچھ تازگی پائی؟

مولانا حسن الدین خاموش ایک زمانے میں خاصے مشہور اہل قلم تھے، اور جس طرح مولانا حسرت موہانی کا اہل سیاست میں خاص کیرکٹر تھا، اُسی طرح مولانا خاموش کا اہل قلم میں خاص کیرکٹر تھا۔

آجکل بازار میں اس جنس کی مانگ نہیں ہے لیکن پچاس ساٹھ برس پہلے ہر شہر اور قصبے میں دو چار آدمی ایسے دکھائی دے جاتے تھے جو خیر القرون کی یاد تازہ کر دیتے تھے۔ نعیم صاحب نے یہ ۱۹۴۲ء کا واقعہ سنایا تھا ”وہ جھوٹ نہیں بولتے“ کہنے والا بچہ اب خوب جوان ہوگا۔ اُمید ہے اُس نے مولانا خاموش کی تربیت کا ضرور اثر لیا ہوگا۔

خدا کے حکم کی تعمیل کرو

مسلمانوں کے ماں بہر کام اللہ کا نام لے کر شروع کیا جاتا ہے، اور وہ جب اللہ کا نام لیتے ہیں اور بِسْمِ اللّٰهِ الرَّحْمٰنِ الرَّحِیْمِ کہتے ہیں تو اس سے پہلے اَعُوْذُ بِاللّٰهِ مِنَ الشَّیْطٰنِ الرَّجِیْمِ بھی پڑھتے ہیں۔ یعنی راندہ درگاہ شیطان سے بچانے کی درخواست پیش کرتے ہیں کہ الہی! ہمیں شیطان کے بہکائے سکھائے میں نہ آنے دیجو۔ کسی کے دل کے اندر شیطانی حرکتوں سے بچنے کا جذبہ نہ ہو تو اُسے اللہ راہ ہدایت نہیں دکھاتا۔ میں اللہ کی بجائے غیر اللہ کا غلام بنا رہوں اور اِهْدِنَا الصِّرَاطَ الْمُسْتَقِیْمَ

— اِهْدِنَا الصِّرَاطَ الْمُسْتَقِيمَ رٹے جاؤں تو یہ متضاد اور مضحکہ خیز بات ہوگی۔
صراط مستقیم اس طرح نہیں مل سکتی۔

بے شک قرآن مجید صراط مستقیم بتانے والی اور راہ ہدایت دکھانے والی کتاب ہے
ذَالِكَ الْكِتَابُ لَا رَيْبَ فِيْهِ۔ مگر قرآن مجید سے وہی فائدہ اٹھا سکتے ہیں جو شیطانی
حرکات کرنے سے خوف کھائیں اور نیکی کی طرف جن کی طبیعتیں رجوع ہوں۔ قرآن مجید ہُدًى
لِّلْمُتَّقِيْنَ ہے۔ قرآن مجید انھیں راہ ہدایت دکھاتا ہے جنہیں ہدایت قبول کرنا آتا ہے۔
اَعُوْذُ بِاللّٰهِ مِنَ الشَّيْطَانِ الرَّجِيْمِ کا مطلب ہے کہ اے اللہ! ہمیں ہدایت
قبول کرنے کی صلاحیت دے۔

دل سے اگر اس صلاحیت کے حصول کی خواہش کی جائے تو اللہ تعالیٰ ضرور عطا فرماتا
ہے۔ اُس کا وعدہ ہے: وَالَّذِيْنَ جَاهِدُوْا فَاِنَّا لَنُهْدِيْهِمْ سُبُوْلَنَا۔
جن میں ہم تک پہنچنے کی واقعی چٹیک ہو انھیں ہم اپنا راستہ ضرور دکھا دیتے ہیں۔

جس طرح کوئی شخص بے یک وقت دو کشتیوں پر سوار نہیں ہو سکتا اسی طرح کوئی
شخص بے یک وقت دو بادشاہوں یا دو حاکموں کا حکم بردار نہیں رہ سکتا۔ میں زبان سے تو
کہے جاؤں کہ مخلوق کے لیے زندگی گزارنے کے ضابطے قاعدے خالق ہی بنا سکتا ہے لیکن
پابندی کر دوں مخلوق کے بنائے ہوئے ضابطوں قاعدوں کی، یوں مجھے کبھی فلاح اور کامیابی
میسر نہیں آئے گی۔ اور یہ اور بھی بُرا ہے کہ بعض معاملوں میں خالق کا حکم مانوں اور کثیر معاملوں میں
مخلوق کا۔ اس سے تو ایک طرف ہو جانا اچھا ہے۔ خالق کے ضابطوں قاعدوں کو اختیار کرنے
کی خالی ذہنیت رکھ کر مسلمان اگر ہزار برس دنیا پر چھائے رہے تو اپنے ضابطوں قاعدوں سے
سو ڈیڑھ سو برس انگریزوں نے بھی ڈنکا بجالیا۔ وہ ایک طرف ہو گئے، اور ہم خالق و مخلوق
دونوں کے ضابطوں قاعدوں سے آزاد ہو جانا چاہتے ہیں۔ یہ بہت خراب بات ہے۔
خَسَرَ الدُّنْيَا وَالْآخِرَةَ۔ سچے مسلمان وہی ہیں جو صرف خالق کے احکام کی تعمیل کریں۔

احکام کی تعمیل

میں حکومت اور اقتدار کے نشے میں فرد واحد پر بھی اگر دھونس جماتا ہوں تو مجھے
نزداد اور فرعون کی صفت کا آدمی خیال کرنا چاہیے، لیکن فرد واحد مجھے پیٹھ پیچھے برا بھلا

کہتا ہے، جیسا کہ اہل حکومت اور اہل اقتدار کو عموماً کہا جاتا ہے تو اس کا شمار بھی بھائی کاٹون پینے والوں کے ساتھ ہوگا۔

دونوں گناہوں کا فرق تو ایسے نہیں۔ گناہ بہر حال دونوں ہیں۔ ہاں جس نے پہل کی ہے وہ بے شک بڑا ظالم ہے۔ اَلْبَادِیُّ اَظْلَمُ۔ ظلم کی ابتدا کرنے والا زیادہ ظالم ہوتا ہے۔ اُس نے خود ہی گناہ نہیں کیا، دوسرے کو بھی گناہ کرنے کی تحریک کی۔

مجھے حق نہیں ہے کہ حکومت و اقتدار کے نشے میں آپ کی انفرادیت کو ٹھیس لگاؤں، اسی طرح آپ کو بھی اجازت نہیں ہے کہ میری غیبت کرتے پھریں۔ اسلام انفرادیت کا حامی ہے لیکن فقط آپ کی انفرادیت اسلام کے پیش نظر نہیں ہے، میری انفرادیت کا بھی اسلام تحفظ چاہتا ہے۔ اسلام ہمیں اس امر کی تعلیم دیتا ہے کہ میں آپ کی انفرادیت کو ٹھیس نہ لگاؤں اور آپ میری انفرادیت کو ٹھیس نہ لگائیں۔ میں اگر اس حیثیت میں ہوں کہ اللہ کے قانون کی آپ سے پیروی کراؤں تو میں اللہ ہی کے قانون کی پابندی کراؤں گا، اپنی نفسانیت اللہ کے قانون کے ساتھ نہیں ملاؤں گا، آپ کا بھی فرض ہے کہ اپنی نفسانیت کو نہ ابھرنے دیں۔ میری گرفت اُسی وقت کریں جب میں اللہ کے حکم کے خلاف کوئی حکم دوں۔ اُس وقت بھی غیبت نہ کیجیے، میرے مُنہ در مُنہ کہیے کہ تم نے فلاں فلاں حکم اللہ کے حکم کے مطابق نہیں دیا ہے۔ میں کیا چیز ہوں حضرت ابو بکر صدیق رضی اللہ عنہ کا ارشاد ہے کہ ”میں اچھے کام کروں تو میری اعانت کرو اور غلط کام کرنے لگوں تو مجھے منہبہ کر دو میں اللہ اور اللہ کے رسول کے احکام کا مطیع رہوں تو تم میری اطاعت کرو اور اللہ اور اللہ کے رسول کے احکام کی خلاف ورزی کروں تو تم پر میری اطاعت واجب نہیں ہے“

حضرت خبابؓ کی زندگی

حضرت خباب بن آرت رضی اللہ عنہ ان صحابہ میں ہیں جن کے لیے اَلْاَوَّلُونَ الْاَوَّلُونَ کا خطاب آیا تھا۔ حضرت سے پہلے کے مسلمان صرف پانچ ہیں، حضرت چھٹے نمبر پر ایمان لائے تھے۔ حضرت سادس الاسلام کہلاتے ہیں۔ حضرت نے اسلام کی خاطر بڑی بڑی آزمائشیں برداشت کی تھیں۔ حضرت ایک مُشرک عورت اُم انمار کے غلام تھے۔ حضرت کو کبھی لوہے کی زرہ پہنا کر دھوپ میں لٹایا جاتا اور کبھی پیٹھ ننگی کر کے انگاروں پر، اور پھر اوپر بھاری

پتھر رکھ دیا جاتا۔ اُمّ انمار پتے لوہے سے حضرت کا سر بھی داغا کرتی تھی مگر کیا مجال جو ایمان نے ذرا الغرض کھاٹی ہو۔ اُس وقت کے تمام ہی مسلمانوں کا ایمان ایسا تھا۔ قومیں اُبھرتی اور بڑھتی اسی شان کے ایمان سے ہیں یہی وہ ایمان ہے جس کے لیے علامہ اقبال علیہ الرحمۃ نے یقین محکم کی اصطلاح استعمال فرمائی ہے۔

حضرت عمر فاروق رضی اللہ عنہ نے ایک دفعہ حضرت خُباب کی پیٹھ دیکھی اور فرمایا کہ میری نظر سے ایسی پیٹھ نہیں گزری۔ حضرت خُباب نے بتایا کہ آگ پر اتنی دیر لٹایا جاتا تھا کہ پیٹھ کی چربی مہلکتی تھی اور اس قدر بہتی تھی کہ اُس سے آگ بجھ جاتی تھی۔

حضرت خُباب جیسے ایمان والے برگزیدہ بزرگ کا ایک فقرہ سنانا چاہتا ہوں جو انھوں نے موت کے وقت کہا تھا۔ کچھ صحابی اُن کی عبادت کرنے تشریف لائے اور کہنے لگے! ابو عبد اللہ! خوش ہو جیے کہ آپ کل اپنے ساتھیوں سے جا ملیں گے۔ ابو عبد اللہ خُباب کی کنیت ہے۔ حضرت خُباب نے فرمایا آہ! تم نے کن کا ذکر چھیڑ دیا۔ وہ مسلمانوں کی مالی حالت درست ہونے سے پہلے وفات پا گئے تھے اور میں اُن کے بعد بہت عرصے زندہ رہا اور دنیاوی نعمتوں سے بہرہ اندوز ہوا۔ مجھے ڈر ہے کہ یہی نعمتیں کہیں میری کچھلی اذیتوں کا بدلہ نہ قرار دے دی جائیں۔

حضرت خُباب نے جب انتقال کیا ہے تو پوری قوم مالا مال تھی اور پوری قوم ایک سی زندگی بسر کر رہی تھی۔ یہ نہیں تھا کہ کوئی کروڑ پتی ہے اور کوئی پیسے پیسے کو ترستا ہے۔ جو معیار زندگی امیر المومنین کا تھا، اُس سے بڑھ کر ہر مومن کا تھا، لیکن حضرت پھر بھی خائف تھے کہ ”میری کچھلی اذیتوں کا بدلہ کہیں یہی نعمتیں نہ قرار دے دی جائیں۔“

دولت مندی کے متعلق اسی قسم کا تصور تھا جس نے ساری قوم کو دولت مند بنا دیا تھا۔ کوئی مسلمان رُپے سے محبت نہیں کرتا تھا اور دولت کی تقسیم اتنی صحیح رہتی تھی کہ آج کل کا کمیونزم اُس کا جواب نہیں دے سکتا۔

وقت کی پابندی

جو کام پابندی کے ساتھ کیا جاتا ہے، اس کا نتیجہ اچھا نکلتا ہے اور پھل لاتا ہے۔ کبھی کبھار کی دھواں دھار بارش وہ اثر نہیں دکھاتی جو روزانہ ٹپکنے والے قطرے دکھا دیتے ہیں

بارش کا پانی بہہ جاتا ہے اور قطرے پتھر کا سینہ چیر ڈالتے ہیں۔ حضور سرور کائنات صلی اللہ علیہ وآلہ وسلم دن رات نمازیں نہیں پڑھتے رہتے تھے اور بارہ مہینے روزے نہیں رکھتے تھے، لیکن جتنی عبادت کرتے تھے، پابندی سے کرتے تھے حضور جو کام بھی اختیار فرمالتے تھے اسے پھر چھوڑتے نہیں تھے حضور کے ہر کام میں استقلال تھا جس کام کا جو وقت مقرر کر لیا جاتا تھا اسے اسی وقت کیا جاتا تھا حضرت علی کرم اللہ وجہ کی روایت ہے کہ حضور نے دن رات کے تین حصے کر رکھے تھے۔ ایک حصہ خالص اللہ کے لیے تھا۔ ایک اللہ کے بندوں کے لیے۔ ایک اپنی ذات کے لیے۔

سونے جاگنے کے اوقات مقرر تھے۔ ملنے جلنے کے انداز میں بھی پابندی تھی۔ ایک صحابی ہیں، حضرت جریر بن عبد اللہ رضی اللہ عنہ، حضور انھیں جب دیکھتے تھے تو ازراہ شفقت مسکرا دیتے تھے۔ اس مسکراہٹ میں تا دم آخر فرق نہیں آیا حضور کی حدیث ہے کہ اللہ کے نزدیک محبوب ترین عمل وہ ہے جسے پابندی کے ساتھ انجام دیا جاتا ہے۔

دوستی خدا کی خاطر

کھانے پینے، شادی بیاہ، کسب و تجارت اور ہر بات کی طرح مسلمان کا لوگوں سے ملنا جُلنا بھی اللہ کے لیے ہونا چاہیے کسی سے ملے تو اللہ کے لیے ملے اور کسی سے دُور رہے تو اللہ کے لیے دُور رہے۔ اَلْحُبُّ لِلّٰہِ وَالْبُغْضُ لِلّٰہِ۔ اسلام نے فقط غیر اللہ کی پرستش چھڑا کر اللہ کو سجدہ کرا لینے پر اکتفا نہیں کیا ہے، وہ یہ بھی دیکھنا چاہتا ہے کہ تم اچھے میاں بیوی، اچھے ماں باپ، اچھی اولاد، اچھے بھائی بہن، اچھے دوست اور اچھے ہمسایہ بھی بنے یا نہیں۔ اللہ کا بندہ اور پرستار بننے کے معنی یہ ہیں کہ زندگی کے ایک ایک شعبے میں اللہ کی خوشنودی پیش نظر رکھتی جاؤ۔ نماز، زکوٰۃ، روزہ اور حج بھی اللہ کے حکم ہی کی تعمیل تک عبادتیں ہیں۔ نماز سورج کے نکلنے وقت، یا زوال کے وقت، یا عصر مغرب کے درمیان پڑھیے تو عبادت نہیں ہوگی۔ علیٰ ہذا عید کے دن کاروزہ اور سال میں ایک کی بجائے دو حج حرام ہیں، اور زکوٰۃ بھی چند قیود کے ساتھ صرف کی جاسکتی ہے۔ بندے اور مخلوق کا فرض آقا اور خالق کی اطاعت کرنا ہے اور بس۔

اسلام میں آپس کے تعلقات کی بہت اہمیت ہے حضور سرور کائنات صلی اللہ علیہ وآلہ وسلم فرماتے ہیں: دینی بھائیوں کی مثال ایسی ہے جیسے دو ہاتھ، ایک ہاتھ دوسرے

ہاتھ کو دھوتا ہے اور ایک دینی بھائی دوسرے دینی بھائی کے کام آتا ہے۔ اور فرماتے ہیں: اللہ تعالیٰ جس کی بہتری کرنی چاہتا ہے اُسے دوست عطا کرتا ہے تاکہ وہ کبھی اللہ تعالیٰ کو بھولنے لگے تو دوست یاد دلادے اور جب وہ اللہ تعالیٰ کو یاد کرے تو دوست اس کا ساتھی بنے۔ اور فرماتے ہیں: جو شخص اللہ تعالیٰ کے لیے دوستی کرتا ہے اُسے بہشت میں اتنا رفیع درجہ ملے گا کہ اور اعمال سے اتنا رفیع درجہ نہیں ملے گا اور فرماتے ہیں:- دوستوں میں جو زیادہ محبت کرنے والا ہوتا ہے وہ اللہ کو زیادہ محبوب ہوتا ہے۔ اور فرماتے ہیں: اللہ تعالیٰ کہتا ہے، میری دوستی اُن لوگوں کا حق ہے جو میری خاطر آپس میں ملتے جلتے ہیں۔ اور فرماتے ہیں: قیامت کے دن اللہ تعالیٰ کہے گا، وہ کہاں ہیں جنھوں نے میرے لیے ایک دوسرے کو دوست بنایا تھا، آج جب کہ کہیں پناہ نہیں ہے میں انھیں اپنی رحمت کے سائے میں پناہ دوں گا اور فرماتے ہیں: اللہ تعالیٰ کے لیے دوستی اور دشمنی کرنا ایمان کی مضبوطی کی دستانہ ہے۔ اور فرماتے ہیں: اللہ کے لیے دوستی کرنے والوں کے چہرے بہشت میں اس قدر چمکیں گے کہ چہروں کی روشنی اہل بہشت پر پڑے گی۔ اور فرماتے ہیں: جب تم میں سے کوئی کسی سے دوستی کرے تو اُسے بتادے کہ میں تیرے رنج و راحت کا شریک ہوں۔ اخلاص کے اظہار سے محبت بڑھتی ہے۔

اسلام کے ارکان

مسلمانوں کے ہاں جس طرح ہفتہ بھر کے سات دنوں میں جمعہ کا دن اہم سمجھا جاتا ہے، جمعہ عید المؤمنین کہلاتا ہے، اسی طرح سال بھر کے قمری حساب سے جتنے دن بنیں اتنے دنوں میں حج کا دن بے حد اہم ہے، اور سال جس طرح ہفتے سے بڑا ہے اسی طرح حج کا دن جمعہ کے دن سے بڑا ہے۔ یوم حج اعظم الايام ہے۔ جمعہ کے دن کی اہمیت ہو یا حج کے دن کی اہمیت، اس اہمیت کا راز ان دنوں کی اجتماعیت میں پوشیدہ ہے۔ اسلام اجتماعی دین ہے۔ اسلام کے پانچ رکن ہیں۔ پانچ ستونوں پر اسلام کی عمارت کھڑی ہے (۱) کلمہ توحید (۲) نماز (۳) زکوٰۃ (۴) روزہ (۵) حج۔ سب کی اہمیت کا راز اجتماعیت میں پنہاں ہے۔

أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ

مُحَمَّدًا عَبْدًا وَرَسُولًا۔ میں شہادت دیتا ہوں کہ اللہ کے سوا کوئی قابل بندگی و اطاعت نہیں ہے۔ وہ واحد ہے اور بیکتا ہے۔ کسی اور کو اُس کی مہسری کا حق نہیں پہنچتا۔ اور میں شہادت دیتا ہوں کہ محمد (صلی اللہ علیہ وآلہ وسلم) اللہ کے بندے اور رسول ہیں۔ حضرت محمد صلی اللہ علیہ وسلم اللہ کے احکام ہمارے پاس لائے حضور نے ان احکام کے مطابق ہمیں عمل کرنا سکھایا۔ مزید احکام اب نہیں آئیں گے۔ حضور خاتم الانبیاء تھے۔ لیکن اُن کے لائے ہوئے احکام پر عمل کرانے والے ہوتے رہیں گے۔ جو بھی ہم سے اللہ کے احکام کی تعمیل کرائے گا، اُس کی بات ہم مانیں گے۔ اُس کی بات ماننا درحقیقت اللہ کی بات ماننا ہے۔ کلمہ توحید کا ان تاثرات کے ساتھ دل اور زبان سے کہنا اسلام کا دروازہ کھول کر اسلام میں داخل ہو جانا ہے۔ کلمہ توحید کہنے کا اصلی لطف جب ہی ہے کہ جب زیادہ سے زیادہ تعداد اُسے سمجھے اور کہے، سب مل کر اللہ کا دامن تھامیں، سب مل کر اللہ کی رستی پکڑیں۔

نام ہے اللہ واحد کا برائے اتحاد

دوسرا رکن نماز ہے۔ نماز گھروں میں مسجد کی نسبت خضوع و خشوع سے پڑھی جاتی ہے، مگر مسجد کی باجماعت نماز کے سامنے گھروں کی نماز کا کوئی درجہ نہیں ہے۔ فرض نماز کا بغیر عذر شرعی گھر میں پڑھ لینا اور مسجد میں جماعت کے ساتھ ادا نہ کرنا ایسا قصور ہے جس کا جواب طلب کیا جائے گا۔

تیسرا رکن زکوٰۃ ہے۔ خیر خیرات تھوڑی بہت حسب استطاعت عموماً کی جاتی ہے۔ خیرات نہ کی جائے تو یہ فقط عیب ہے مگر زکوٰۃ نہ دی جائے تو یہ جرم ہے۔ خیرات کرنا انفرادی نیکی ہے اور زکوٰۃ دینا اجتماعی نیکی۔

چوتھا رکن روزہ ہے۔ روزے بہت سے مسلمان رمضان کے علاوہ بھی رکھتے ہیں، لیکن جو فضا رمضان میں مسلمانوں کے ایک ساتھ روزے رکھنے سے نمودار ہو جاتی ہے اُسے آپ اس گئے گزرے زمانے میں ہر سال اپنی آنکھوں سے دیکھتے ہیں۔ ایک ساتھ روزے رکھنے سے رونق اور برکت کی لہر دوڑ جاتی ہے۔

رہا پانچواں اور آخری رکن حج، سو حج کی اجتماعیت تو عیاں ہے۔ حج ہمارا بین الاقوامی اجتماع ہے۔ اقوام کا لفظ میں غلط لکھ گیا۔ ہم تو ایک قوم ہیں، حج پوری قوم کا اجتماع ہے۔

حضور سرور کائنات صلی اللہ علیہ وآلہ وسلم نے ایک دفعہ صحابہ سے فرمایا، کیا میں تمہیں ایسی بات بتاؤں جو نماز، روزہ، صدقہ اور امر بالمعروف و نہی عن المنکر سب پر فایز اور غالب ہے۔ صحابہ نے عرض کیا، حضور ضرور بتائیے۔ فرمایا۔ آپس میں مل جل کر رہنا۔ مل جل کر نہ رہنے سے ہلاکت آجاتی ہے۔ میری مراد جسمانی ہلاکت نہیں ہے، بلکہ دینی ہلاکت ہے۔

حج حضرت ابراہیم علیہ السلام نے قائم کیا تھا۔ حج کی ایک اہمیت یہ بھی ہے کہ پیغمبروں کے جدِ اعلیٰ حضرت ابراہیم کی ابتلا و آزمائش کی یادگار ہے۔ حضرت ابراہیم کی ساری عمر امتحانوں میں گئی تھی۔ ایک امتحان یہ لیا گیا کہ انھیں اپنی بیوی ہاجرہ اور دودھ پیتے بیٹے حضرت اسمعیلؑ کو ایسی جگہ بسانا پڑا جہاں انسان کا نام و نشان نہیں تھا، جہاں انسان بس ہی نہ سکتا تھا، کیوں کہ پانی نایاب تھا اور سبزہ نابلود۔ حضرت ہاجرہ اور حضرت اسمعیلؑ کو حضرت ابراہیم نے اللہ کے حکم کی تعمیل میں وہاں چھوڑا تھا اور اللہ سے عرض کیا تھا کہ اے میرے رب! میں نے اپنی کچھ ذریت اس میدان میں بادی ہے، جس میدان میں گھاس کی پتی تک نہیں ہے یہی جگہ اب مکہ معظمہ اور مرکز اسلام ہے۔ اللہ تعالیٰ نے اسی بیابان میں حضرت اسمعیلؑ کو پر دان چڑھایا۔ ان کے اڑیاں رگڑنے سے چشمہ پھوٹ نکلا اور پانی لوگوں کو یہاں کھینچ لایا۔ حضرت ابراہیمؑ پھیر کرتے رہتے تھے حضرت اسمعیلؑ اہوشیار ہوئے تو حضرت ابراہیمؑ نے ان کو ساتھ لے کر اور اللہ کے حکم سے یہاں اللہ کا پہلا معبد تعمیر فرمایا اور لوگوں کو اُسے آباد کرنے کی دعوت دی۔ اُس وقت سے حج ہوتا چلا آتا تھا۔ حتیٰ کہ امت محمد رسول اللہ صلی اللہ علیہ وسلم کو یہ ورثہ عطا ہو گیا۔ **وَلِلّٰهِ عَلَى النَّاسِ حِجُّ الْبَيْتِ مَنِ اسْتَطَاعَ اِلَيْهِ سَبِيْلًا**۔ اللہ کا حق ہے لوگوں پر کہ اللہ کے گھر پہنچنے کی استطاعت رکھنے والے اللہ کے گھر کا حج کریں۔

حج حضرت ہاجرہ اور حضرت اسمعیلؑ کے جنگل بیابان میں چھوڑے جانے کی یادگار ہے۔ حج میں جوار کان ادا کیے جاتے ہیں وہ سب ان بزرگوں پر بتیے ہوئے واقعات ہیں۔ حضرت ابراہیمؑ کا شیطان پر سنگ باری کرنا۔ حضرت ہاجرہ کا پانی کی تلاش میں دوڑنا۔ **اِنَّ الصَّفَا وَالْمَرْوَةَ مِنْ شَعَارِ اللّٰهِ**۔ صفا اور مروہ اللہ کی نشانیاں ہیں۔

علامہ سید سلیمان ندوی لکھتے ہیں: مسلمان اللہ کی الہیت اور رسول کی رسالت کو سمجھیں اور نماز، زکوٰۃ، روزہ اور حج اُسی سپرٹ (SPIRIT) سے ادا کریں جو اللہ اور اس کے رسول کا منشا ہے تو ان کے نتائج آج بھی ویسے ہی پیدا ہوتے ہیں جیسے قرونِ اولیٰ

میں جو چکے ہیں۔ تاریخ گواہ ہے کہ ملت اسلامی کی حالت ہمیشہ سے زار و زبول نہیں تھی۔

ہمارے اسلاف پر ایسا وقت رہ چکا ہے کہ دین و دنیا کی سروری اور سرداری اُن کے لیے مسلم تھی۔ آسمان کی برکتوں نے اُن ہی کے دامنوں کو منتخب کیا تھا اور زمین اپنے خزانے اُن ہی کے واسطے اُگلتی تھی۔ یہ سب کچھ انھیں الہیت اور رسالت کو سمجھنے اور نماز، زکوٰۃ، روزہ اور حج کی صحیح پابندی سے حاصل ہوا تھا۔ اسلام لانے سے پہلے وہ ایک دوسرے کے دشمن اور ایک دوسرے کے خون کے پیاسے تھے، لیکن اسلام میں داخل ہوتے ہی ایک دوسرے کے غم خوار اور مددگار بن گئے۔ جب تک اسلام قبول نہ کیا تھا، اُن کی جمعیت پر آگندہ اور منتشر تھی اور وہ دنیا کی نظر میں حقیر و ذلیل تھے، لیکن خدا نے واحد کے سامنے سر جھکاتے ہی **كَانَ لَهُمُ بَنِيَانٌ مَّرْصُوعٌ** ہو گئے۔ اتنے طاقت ور، اتنے منظم اور باہم اتنے مربوط کہ اُن کی آواز سے شجاعانِ عالم لرزہ بر اندام ہو جاتے تھے اور قیصر و کسوت کے یوانوں میں زلزلہ آجاتا تھا۔ اسلام قبول کرنے سے پہلے نہ صنعت میں ان کا حصہ تھا اور نہ تجارت پر ان کا قبضہ۔ مگر اسلام قبول کرنے کے بعد تجارت ان کی کنیز تھی اور صنعت ان کی لونڈی۔ غرضیکہ اللہ کا بن جانے کے بعد اور اللہ کے احکام پر عمل کرتے ہی علم و عرفان، مال و دولت، صنعت و تجارت حکومت و سلطنت تمام نعمتوں کے دروازے اُن کے لیے کھل گئے۔

حج کے موقع پر اللہ کی یاد کے ساتھ ساتھ اسلام چاہتا ہے کہ اُس کے پیرو ایک دوسرے سے ملاقاتیں کریں اور ملاقاتوں سے فائدہ اُٹھائیں۔ بالکل ذاتی فائدے حاصل کرنے کی بھی اجازت ہے۔ (لیکن چور بازاری کی اجازت نہیں ہے) قومی فائدے سے مراد سیاسی، تجارتی، تمدنی، تہذیبی، علمی، عقلی، تاریخی اور جغرافی ہر نوع کے فائدے ہیں۔ اہل یورپ کا بیان ہے کہ مسلمانوں نے حج اور جہاد کی وجہ سے جغرافیہ کے علم کو بڑی ترقی دی تھی۔ حج کے دوران میں بڑے سے بڑے اور امیر سے امیر مسلمان کا چھوٹے سے چھوٹے اور غریب سے غریب مسلمان کے ساتھ لباس کی یکسانیت اختیار کر لینا اور مناسک کی ادائیگی میں ذرہ برابر امتیاز نہ برتنا یوں ہی نہیں ہے۔ حقیقی فلاح مسلمانوں کی امامت اور مرکزیت میں پوشیدہ ہے۔ نفاق و شقاق کا علاج اسی شفا خانے میں ہوگا اور روئے نظم و انضباط یہیں سے ملے گی۔ اپنا مرض مژمن دور کرنے کے لیے ہمیں اسی شفا خانے کی سمت قدم بڑھانا پڑے گا۔ امامت عرصہ دراز سے مفقود ہے، لیکن مرکزیت کا ایک جزو

باقی رہ گیا ہے، جسے حج کہتے ہیں۔ شاید کبھی حج ہی کرتے کرتے امامت اُبھر آئے۔ حج میں وحدتِ اطاعت کا مظاہرہ آج بھی موجود ہے۔

نئے نئے ذرائع ترقی اختیار کرنے سے اسلام منع نہیں کرتا حکمت اور عقل کی ہر بات مسلمان کی گم شدہ میراث ہے، مگر حکمت اور عقل کو کسا جائے گا اسلام کی کسوٹی پر مسلمان جب تک اسلام کے نام لیوا ہیں اُن کی فلاح اسلام کے زیر سایہ ہی ممکن ہے۔ اب وہو کے قالب میں ڈھلی ہوئی وحشت انگیز اور جنوں خیز قومیت میں دنیا ڈھل سکتی ہے، مسلمان نہیں ڈھل سکتا۔ ہمارے دین نے ہمیں کامیاب زندگی بسر کرنے کے تمام گُر سکھا دیے ہیں، خصوصاً متحد رہنے اور ایک دوسرے کے کام آنے پر جتنا زور ہمارے دین نے دیا ہے اُس کا جواب نہیں پیش کیا جاسکتا۔ نماز، زکوٰۃ، روزہ حج سب ملت کی خرابیوں کی اصلاح کے ضامن ہیں۔ اجتماع کا سبق بار بار دہرانے سے یہ نہ خیال کیجیے گا کہ واحدی انفرادی عبادت کا وزن گھٹا رہا ہے۔ انفرادی عبادتیں تزکیۂ نفس کے واسطے ضروری ہیں، لیکن انفرادی عبادتیں بھی اس غرض سے کرنی چاہئیں کہ اُن کے ذریعے اجتماعی عبادتوں کی صلاحیت بڑھ جائے بقصود اجتماعی عبادتیں ہی ہیں۔

دنیا اور آخرت

اے ایمان والو! تمہیں کیا ہو گیا ہے، (تمہارا ایمان کس قسم کا ہے) جب تم سے کہا جاتا ہے کہ اللہ کی راہ میں (کام کرنے کے لیے) نکلو تو تم زمین کے اوپر بوجھ بنے بیٹھے رہتے ہو (اپنی جگہ سے نہیں ہٹتے) کیا تم (بھی) آخرت کی نسبت دنیا کی زندگی کو پسند کرنے لگے۔ تو (ہم پھر یاد دلاؤ دیتے ہیں کہ) آخرت کی آسائش کے سامنے حیاتِ دنیوی کی آسائش (بے حقیقت اور) تھوڑی ہے۔ تم اگر رگھر گھسنا پن نہیں چھوڑو گے اور سستی برتے جاؤ گے اور اسلام کا نام بلند کرنے نہیں اٹھو گے اور گھروں سے (نہیں نکلو گے تو) اللہ کا اور اسلام کا کچھ نہیں بگڑے گا (اللہ تمہیں عذاب میں مبتلا کر دے گا اور تمہارے بدلے کوئی دوسری قوم لے آئے گا) جو اسلام کی شان برقرار رکھے گی، اور تم اُسے مطلق ضرر نہیں پہنچا سکو گے۔ اللہ ہر بات پر قادر ہے۔

اسلامی برتاؤ

مسلمانوں کو لوگوں کے ساتھ کیسا برتاؤ کرنا چاہیے، اس کے متعلق اسلام کی چند ہدایتیں سنیں:

(۱) جو چیز، یا جو بات اپنے واسطے پسند نہ کرو، اُسے کسی مسلمان کے واسطے پسند نہ کرو۔ تمھاری زبان اور تمھارے ہاتھ سے کسی مسلمان کو ایذا نہ پہنچے۔ ایک حدیث ہے کہ آنکھ کا اشارہ تک ایسا نہ ہونا چاہیے جس سے مسلمان کا دل دکھے یا مسلمان کا دل سہمے۔

(۲) کسی کے ساتھ تکبر مت کرو اور کسی کو حقیر مت سمجھو۔

(۳) کسی سے خفا ہونے کی میعاد تین دن ہے۔ (تین دن میں غصے کا زور جاتا رہتا ہے حکم ہے کہ تیسرے دن غصہ تھوک دو اور گلے مل لو۔ ایک حدیث میں تین دن سے زیادہ خفا رہنے کو حرام کہا گیا ہے)

(۴) انسان نیک ہو یا بد، تم اس کے ساتھ نیکی کرو۔ اس کی نیکی بدی نہ دیکھو۔ (ایک حدیث میں ہے کہ جس کے ساتھ تم نیکی اور بھلائی کرتے ہو، وہ اگر نیکی اور بھلائی کا اہل نہیں ہے تو نہ سہی، تم تو نیکی اور بھلائی کرنے کے اہل ہو۔ ایک حدیث ہے: سب سے بڑی عقل کی بات ایمان لانا ہے اور ایمان کے بعد عقل کی بات دوسرے سے بھلائی کرنا ہے۔ دوسرا خواہ نیک ہو خواہ بد۔ حضرت ابو ہریرہؓ کی روایت ہے کہ اگر کوئی شخص باتیں کرنے کی غرض سے حضور سرور کائنات صلی اللہ علیہ وآلہ وسلم کا ہاتھ پکڑ کر کھڑا ہو جاتا تھا تو جب تک وہ نہیں چھوڑتا تھا حضورؐ ہاتھ نہیں چھڑاتے تھے حضورؐ

لہٰذا اس کا مطلب یہ نہیں ہے کہ غیر مسلم کے واسطے وہ چیز اور وہ بات بے وجہ پسند کی جائے جو اپنے واسطے ناپسندیدہ ہے اور غیر مسلم کو زبان، ہاتھ اور آنکھ کے اشارے سے خواہ مخواہ پریشان کیا جائے۔ حقوق میں قربت اور کمی قربت کا لحاظ ضرور ہے لیکن حقوق سے محروم کوئی نہیں ہے۔ علاوہ ازیں بہتر سے برتاؤ بھی جن میں مسلم اور غیر مسلم کا امتیاز محال ہے۔

(واحدی)

۲۔ کسی کا لفظ مسلم اور غیر مسلم دونوں پر حاوی ہے تکبر کرنا اور دوسرے کو حقیر سمجھنا تو خود اپنے حق میں مضرب ہے۔ غیر مسلم کے ساتھ تکبر کیا جائے گا یا غیر مسلم کو حقیر سمجھا جائے گا تو اپنا ہی اخلاق بگڑے گا۔ یہ تمام ہدایتیں تزکیہ نفس کے واسطے ہیں۔ ان پر عمل کرنے سے دوسرے پر اثر پڑے یا نہ پڑے عمل کرنے والے کا تزکیہ بہر حال ہوتا ہے لہٰذا سوائے حالت جنگ کے مسلمانوں کو غیر مسلموں کے ساتھ سخت بننے کی اجازت نہیں ہے (واحدی)

سے جو ہم کلام ہونا چاہتا تھا حضور اُس کی طرف کامل توجہ فرماتے تھے۔ وہ کتنی دیر بھی بولے جاتا حضور نہایت سکون سے سُنتے رہتے تھے۔

(۵) کسی کی چُنی مت کھاؤ، اور نہ کسی سے چُنی سُنو۔ چُنی خوری فسق ہے۔ جو شخص تمہارے آگے اوروں کی بُرائی کرتا ہے وہ اوروں کے آگے تمہاری بُرائی کرے گا چُنیخور سے بچو۔

(۶) عمر رسیدہ لوگوں کی عزت کرو اور چھوٹوں کے ساتھ شفقت سے پیش آؤ۔ حضور سرور کائنات صلی اللہ علیہ وسلم کا ارشاد ہے کہ جو شخص بڑوں کا احترام اور چھوٹوں پر شفقت نہیں کرتا وہ میرا نہیں ہے۔ اور فرمایا: سفید بالوں کی تکریم اللہ کی تکریم ہے اور درازی عمر کی بشارت ہے۔ اللہ تعالیٰ جسے بوڑھوں کی تعظیم و تکریم کرتے دیکھتا ہے اُسے بڑھاپے تک پہنچاتا ہے تاکہ اُس کے چھوٹے اُس کی تعظیم و تکریم کریں اور بدلہ اُتر جائے۔ چھوٹوں پر حضور کی شفقت کا یہ عالم تھا کہ ایک دفعہ کوئی بچہ حضور کے پاس لایا گیا تاکہ حضور اس کا نام تجویز فرمادیں۔ حضور نے اُسے گود میں بٹھالیا۔ بچہ بیٹھتے ہی پیشاب کرنے لگا۔ حاضرین بچے کے نہچنے کو ہٹالیں۔ حضور نے فرمایا: اس کا پیشاب نہ رو کو پیشاب کرنے دو۔ پھر کپڑوں کو نہچنے کے باپ کی موجودگی میں نہیں دھویا کہ مبادا وہ محسوس کرے۔

(۷) ہر شخص کے ساتھ خندہ پیشانی سے پیش آؤ۔ حضور سرور کائنات صلی اللہ علیہ وآلہ وسلم کا ارشاد ہے کہ خندہ پیشانی اور شیریں زبانی مغفرت کی نشانی ہے۔

(۸) کسی سے وعدہ خلافی نہ کرو۔ حدیث میں ہے کہ جس کے اندر یہ تین عیب ہوں، خیانت، دروغ گوئی اور وعدہ خلافی وہ منافق ہے، خواہ نمازیں پڑھے اور روزہ رکھے۔

(۹) ہر شخص کی عزت اُس کے مرتبے کے مطابق کرو۔ جسے اللہ نے عزت دی ہے اور جو اللہ کی نظر میں معزز ہے وہ قابلِ عزت ہے۔ حدیث میں ہے کہ ہر قوم کے عزت دار آدمی کی عزت کرنی چاہیے۔

(۱۰) دو مسلمان آپس میں رُطبیٹھیں تو اُن کی صلح کرا دو۔ حضور سرور کائنات صلی اللہ علیہ وآلہ وسلم نے ایک دفعہ فرمایا: میں تمہیں نماز، روزے اور صدقے سے بڑھ کر ایک کام بتاؤں۔ وہ ہے دو مسلمانوں کی صلح کرانا۔ قیامت کے دن اللہ تعالیٰ بھی مسلمانوں سے ایک دوسرے کے قصور معاف کرائے گا تاکہ اُن کے گناہوں کا بوجھ ہلکا ہو جائے اور اُنہیں

جنت میں بھیج دیا جائے۔

(۱۱) لوگوں کے عیوب اور پوشیدہ جرائم کی ٹوہ میں نہ رہا کرو۔ اللہ تعالیٰ کا ارشاد ہے کہ عیوب اور پوشیدہ جرائم کا تجسس مت کرو۔ (اُن پر پردہ پڑا ہوا ہے تو پردہ ہی پڑا رہنے دو۔ حدیث میں ہے: جو شخص اس عالم میں مسلمانوں کی پردہ داری کرتا ہے اللہ تعالیٰ عالم آخرت میں اُس کی پردہ داری کرے گا۔ حضور سرور کائنات صلی اللہ علیہ وآلہ وسلم نے ایک دفعہ فرمایا: اے لوگو! ابھی تم محض زبان سے ایمان لائے ہو، تمہارے دلوں نے ابھی ایمان نہیں قبول کیا ہے۔ دیکھو دوسروں کے عیوب کا تجسس اور دوسروں کی غیبتیں نہ کرتے رہا کرو جو مسلمان دوسرے مسلمان کے عیوب ڈھونڈتا ہے اور انہیں اُچھالتا ہے اللہ تعالیٰ اُسے رسوا کر دیتا ہے۔ حضرت ابن مسعود رضی اللہ عنہ فرماتے ہیں کہ جب پہلے پہل چوری کے مجرم کو حضور کے سامنے پیش کیا گیا تاکہ ہاتھ کاٹنے کی اجازت لی جائے تو حضور کے چہرے کا رنگ متغیر ہو گیا۔ حاضرین نے پوچھا۔ کیا بات ہے؟ فرمایا۔ سزا دینا تو سزا دینے والے کا فرض ہے، لیکن تم اگر چاہتے ہو کہ اللہ تعالیٰ تمہارے گناہ بخش دے اور انہیں ظاہر نہ ہونے دے تو تم بھی دوسروں کے قصور معاف کر دیا کرو اور دوسروں کے قصوروں کو چھپایا کرو۔ ایک دفعہ حضور نے فرمایا: جو شخص اُن امور کی طرف کان لگاٹے جو پوشیدہ طور سے کیے جا رہے ہوں تو قیامت کے دن ایسے شخص کے کانوں میں سیسہ پگھلا کر ڈالا جائے گا۔

ہدایتیں ابھی باقی ہیں، لیکن فی الحال ان کی پابندی کر لیجیے۔ باقی ہدایتیں پھر کبھی سکھ دوں گا۔ یہ ہدایتیں حضرت امام غزالی رحمۃ اللہ علیہ کی کتابوں میں محفوظ ہیں۔

جنت، جہنم اور اعمال

ایک صحابی کو خیال ہوا کہ جب اللہ تعالیٰ کے ہاں لکھا جا چکا ہے کہ جسے جنت میں پہنچا ہے وہ جنت میں پہنچے گا اور جسے جہنم میں پہنچا ہے وہ جہنم میں پہنچے گا، تو پھر جدوجہد کس امید پر کی جائے اور کس بات کے لیے کی جائے۔ حضور سرور کائنات صلی اللہ علیہ وآلہ وسلم نے فرمایا: "اللہ کے ہاں فقط اتنا ہی نہیں لکھا کہ فلاں شخص جنت میں جائے گا اور فلاں جہنم میں بلکہ یہ بھی لکھا ہے کہ جنت میں جانے والا جنتیوں کے سے کام کرے گا اور جہنم میں جانے والا

جہنمیوں کے سے کام کرے گا۔ تمہاری قسمت میں اگر جنت ہے تو اچھے اعمال کیے بغیر تم نہیں رہ سکتے۔ تم عمل وہی کرو گے جو تمہیں یا جنت میں لے جائیں گے یا جہنم میں لے جائیں گے۔ تدبیر تقدیر سے الگ چیز نہیں ہے۔

حضرت ابوطالب اور ہرقل

حضور سرور کائنات صلی اللہ علیہ وآلہ وسلم کے چچا ابوطالب کو حضور سے جیسا قلبی تعلق تھا اُسے آپ جانتے ہیں۔ جناب ابوطالب نے حضور کے ساتھ باپ کا پارٹ ادا کیا تھا۔ ابوطالب حضور کی صداقت کے بھی معترف اور مُقر تھے۔ اُن کے تین شعر ہیں جن کا مفہوم یہ ہے کہ ”آپ نے مجھے اسلام کی دعوت دی اور صحیح دعوت دی، بے شک آپ صادق ہیں۔ لوگوں نے آپ کو امین تسلیم کیا ہے۔ میں جانتا ہوں کہ آپ کا دین تمام دینوں سے اچھا ہے۔ لوگوں کے طعن و تشنیع اور ملامت کا خوف نہ ہوتا تو میں آپ کے دین کو قطعی لبیک کہتا۔“ اس اعتراف اور اقرار اور حضور سے پدرانہ بڑاؤ برتنے کے باوجود ابوطالب کا شمار بس اسلام کے جاننے والوں میں ہے، ماننے والوں میں نہیں ہے۔ ہرقل، قیصر روم کے پاس حضرت وحیہ کلبی رضی اللہ عنہ حضور سرور کائنات صلی اللہ علیہ وآلہ وسلم کا خط لے کر پہنچے تو ہرقل نے حضرت وحیہ کلبی سے دل کھول کر باتیں کیں اور خدام کو حکم دیا کہ مکے کا کوئی اور آدمی ملے تو اُسے بھی لاؤ۔ میں اسلام کی بابت کسی غیر مسلم سے بھی بات کرنی چاہتا ہوں۔ ابوسفیان اور چند دوسرے غیر مسلم موجود تھے۔ ابوسفیان سے سوال جواب کرنے کے بعد ہرقل بولا، جس نبی کی حضرت علیؑ علیہ السلام نے بشارت دی تھی، محمدؐ وہی نبی معلوم ہوتے ہیں ابوسفیان! تمہارے جواب اگر واقعی درست ہیں تو جہاں میں بیٹھا ہوں، یہاں کے مالک محمدؐ نہیں گے۔ میرا دل چاہتا ہے کہ محمدؐ کی خدمت میں حاضر ہوں اور ان کے پاؤں دھو کر پیوں۔“ ہرقل نے اتنا کچھ کہا، مگر اسلام کا اعلان نہیں کیا، کیوں کہ اعلان کی صورت میں آئین سلطنت کے مطابق عیسائی پادری اُسے معزول کر دیتے، مسلمانوں کے ہاں بھی ہرقل کا نام مسلمانوں کی فہرست میں نہیں ہے۔

منصف مزاج مستشرق

بعض منصف مزاج مستشرقین یورپ حضورؐ کی زندگی کے وہ وہ محاسن اور کمالات

بیان کر جاتے ہیں کہ بڑے بڑے ذی علم مسلمانوں کی نظر ان تک کم جاتی ہے۔ بقول علامہ شبلی نعمانی راکھ کے ڈھیر میں سے سونے کے ذرے نکال لیتے ہیں۔ منصف مزاج نہیں، متعصب مستشرقین نے بھی صفت انبیاء کا ہیرو حضورؐ ہی کو قرار دیا ہے۔

مستشرقین کے علاوہ دنیا کے ایک ممتاز ترین سائنس دان سر جیمز جینس کے متعلق عرصہ گزرا علامہ عنایت اللہ مشرقی کی روایت پڑھی تھی۔ ۱۹۰۴ء میں عنایت اللہ صاحب بحیثیت طالب علم سر جیمز کے مکان کے قریب رہتے تھے اور دیکھا کرتے تھے کہ سر جیمز اتوار کے اتوار گر جاتے ہیں۔ عنایت اللہ صاحب نے ان سے پوچھا۔ آپ تو سائنس دانوں کے اسٹاڈنٹس ہیں، آپ کا اور گر جاکا کیا جوڑ ہے۔ سر جیمز نے جواب میں اجرام فلکی کے مہیب نظام پر بڑی ایمان افروز تقریر کی اور اللہ کی حکمت اور عظمت پر اس طرح روشنی ڈالی کہ عنایت اللہ صاحب حیران رہ گئے۔ دوران تقریر میں سر جیمز کا عجیب عالم تھا۔ آنکھیں سُرخ تھیں۔ سر کے بال کھڑے تھے اور جسم ہیبت الہی سے لرز رہا تھا۔ آخر میں سر جیمز نے فرمایا۔ عنایت اللہ! اسی ہیبت کی فراوانی کو کم کرنے کی خاطر میں گر جاتا ہوں۔ میں فرش خاک پر جبین نیاز رکھ کر جب "خدا ئے عظیم" کہتا ہوں تو یقین کر دے کہ یہ آواز میرے قلب کی گہرائیوں سے اُٹھتی ہے۔ عنایت اللہ! میں نے اللہ کے شاہکاروں پر غور کر کے ہی اللہ کی عظمت کا تصور قائم کیا ہے۔ جاہل انسان اللہ کی عظمت کا تصور کیا کرے گا۔ سر جیمز کے آخری فقرے پر عنایت اللہ صاحب نے قرآن مجید کی وہ آیت پڑھی: اِنَّمَا يَخْشَى اللَّهَ مِنْ عِبَادِهِ الْعُلَمَاءُ۔ اللہ سے اس کے وہی بندے ڈرتے ہیں جنہیں (اُس کی عظمت کا) علم ہے۔ آیت سر جیمز کے دل میں کھپ گئی۔ بے اختیار ہو کر بولے: "ہیں! تمہارے بے پڑھے لکھے نبی کو یہ راز کس نے بتا دیا کہ اللہ سے اہل علم ہی ڈر سکتے ہیں۔ یقیناً محمدؐ نبی برحق تھے۔ یقیناً قرآن اللہ کا کلام ہے۔ عنایت اللہ! مجھے اپنے نبی کے معترفین میں لکھ لو۔"

اعتراف میں کس قدر زور ہے، لیکن اعتراف اسلام کے نزدیک کافی نہیں ہے۔ اسلام ایسی تصدیق اور ایسے ایمان کا طالب ہے جو حضور سرور کائنات صلی اللہ علیہ وسلم کی اتباع اور اطاعت کا جذبہ پیدا کر دے۔ اتباع اور اطاعت رسول کا عزم اور

عہد لازمی ہے۔ اتباع اور اطاعت ناقص ہو تو ہو لیکن اتباع و اطاعت کی نیت ضروری ہے۔ اُس کے بغیر ایمان ایمان نہیں ہے۔ بندے کا کام تعمیل احکام ہے۔ تعمیل احکام نہ کی جائے تو بندہ بندہ کیسے کہلا سکتا ہے۔ تعمیل احکام کی نیت کے بغیر اپنے آپ کو بندہ یعنی مسلم کہنا بے معنی سی بات ہے۔

روح اور جسم

انسان پیدائش کے وقت کم و بیش بالشت ڈیڑھ بالشت کا ہوتا ہے۔ پھر اُس کا جسم بدلتا بھی رہتا ہے اور بڑھتا بھی رہتا ہے۔ کچھ عرصے کے بعد بڑھنا چھوڑ دیتا ہے، یا بڑھتا ہے تو لمبان میں نہیں بڑھتا، چوڑان میں بڑھتا ہے اور چوڑان میں بڑھتا ہی نہیں گھٹتا بھی ہے کیجی بڑھ جاتا ہے، کبھی گھٹ جاتا ہے۔ لمبان آخر عمر میں سکڑتی ہے۔ تناؤ کم ہو جاتا ہے اور انسان ٹھک جاتا ہے۔ یہ تو جسم کا حال تھا۔ روح بھی بڑھتی اور گھٹتی ہے، ترقی اور تنزل کی منازل طے کرتی ہے۔ روح اس عالم سے دوسرے عالم میں پہنچ کر بھی ترقی اور تنزل کرتی رہتی ہے۔ جتنی رُوحوں کی ترقی نہیں رکھتی اور دوزخی رُوحوں کا تنزل نہیں رکھتا۔ رُوحوں کی نہ ترقی کی انتہا ہے اور نہ تنزل کی۔ روح جسم کی طرح محدود نہیں ہے اور جسم کی طرح فانی نہیں ہے۔

حضرت طاؤس اور ہشام

خلیفہ ہشام بن عبد الملک مدینہ منورہ پہنچا اور بولا، کوئی صحابی زندہ ہوں تو بلاؤ جواب ملا، صحابی کو مٹی زندہ نہیں ہیں۔ خلیفہ نے کہا، کسی تابعی کو لے آؤ۔ حضرت طاؤس رحمۃ اللہ علیہ کا انتخاب کیا گیا۔ حضرت طاؤس خلیفہ کے کمرے میں گھسنے لگے تو انھوں نے جونے اُتار دیے اور فرمایا: السلام علیک یا ہشام۔ پھر کہا۔ ہشام کیسے ہو۔ خلیفہ اس بے تکلف طرز کلام کا عادی نہیں تھا، بگڑ گیا اور حکم دیا، انھیں قتل کر ڈالو۔ لوگوں نے سفارش کی کہ یہ ساکنینِ حرم میں سے ہیں اور اکابرِ علماء میں ان کا شمار ہے، اور حضرت طاؤس کو سمجھایا کہ خلیفہ سے معافی مانگیے، خلیفہ کے ساتھ آپ نے گستاخی کی ہے۔ حضرت طاؤس نے فرمایا۔ مجھے بتاؤ تو، کیا گستاخی کی ہے۔ خلیفہ خود بولا، اول تو تم پاؤں ننگے کر کے میرے پاس بیٹھے۔ دوسرے

تم نے میرا نام لیا۔ امیر المؤمنین کہہ کر مخاطب نہیں کیا۔ نام ہی لینا تھا تو کنیت استعمال کرتے تیسرے تم میرا ہاتھ چومے بغیر اور بے اجازت بیٹھ گئے حضرت طاؤس نے فرمایا :- میں رب العزت کے حضور پہنچ وقت جوتے اُتار کر اور ننگے پاؤں ہو کر بیٹھتا ہوں، رب العزت تو نہیں بگڑتا۔ امیر المؤمنین میں ضرور کہتا، مگر سارے مسلمان تیرمی سرداری سے متفق کہاں ہیں، کیا میں دروغ گوئی کرتا۔ میں نے تیرا نام لیا۔ کنیت استعمال نہیں کی، اس کا سبب یہ ہے کہ اللہ نے اپنے دوستوں کو اُن کے نام سے یاد فرمایا ہے۔ یاد اُود۔ یا یحییٰ۔ یا عیسیٰ، اور اپنے دشمنوں کی کنیت استعمال کی ہے۔ مثلاً تَبَّتْ یَدَا ابْنِ لَهَبٍ — رہا ہاتھ چومنے کا معاملہ تو میں نے حضرت علیؑ سے سنا ہے کہ بیوی اور بیٹے کے علاوہ کسی کے ہاتھ چومنے جائز نہیں ہیں۔ آخری اعتراض تو نے یہ کیا ہے کہ میں تیرے سامنے بیٹھ گیا تو حضرت علیؑ ٹہلی کا ایک اور قول سن لو حضرت علیؑ فرماتے ہیں، تم اہل دوزخ میں سے کسی کو دیکھنا چاہو تو ایسے شخص کو دیکھو جو دربار لگاٹے بیٹھا ہو اور دوسرے اُس کے سامنے ہاتھ باندھے اس طرح کھڑے ہوں جس طرح اللہ کے سامنے نماز پڑھنے کھڑے ہوتے ہیں۔

خلیفہ کا دماغ اپنی جگہ آگیا۔ کہنے لگا: مجھے نصیحت کیجیے۔ فرمایا: میں نے حضرت علیؑ سے سنا ہے کہ جہنم کے سانپ اور بچھڑا ایسے حاکم کا انتظار کر رہے ہیں جو رعایا کے ساتھ عدل نہیں برتتا۔ اتنا فرما کر حضرت طاؤس اُٹھے اور چلے گئے۔

دوستی اور وضع داری

پچاس ساٹھ برس قبل دلی میں متحد مسلمان تھے کہ اُن کی دین داری کی تو میں قسم نہیں کھاتا، لیکن اسے عادت کہہ لیجیے یا وضع داری کہہ لیجیے، یا کہیے کہ اسلام اور اسلامی آداب کا گھٹتے گھٹتے اتنا اثر باقی تھا کہ دوستی اُن کے نزدیک قریباً نکاح کے برابر اہم تھی۔ دوستی کو وہ اس طرح بنا رہے تھے جس طرح نکاح کو بنا جاتا ہے۔ دوست وہ اندھا دھند نہیں بناتے تھے، خوب پرکھ لیتے تھے کہ یہ شخص دوستی کے لائق ہے یا نہیں، مگر دوست بنا کر دوستی نہ بنا ہنا اُن کے نزدیک خیانت تھا۔ دوست بنانے کے بعد دوست کو اپنے اوپر فوقیت دیتے تھے اور اُس کا اپنے سے زیادہ خیال رکھتے تھے۔ دوست کو کبھی کہنا نہیں پڑتا تھا کہ میں تمہاری فلاں مدد کا ضرورت مند ہوں۔ اپنا سودا سلف خریدنے نکلتے تو دوست کی

کنڈی کھٹکھٹا لیتے تھے کہ بھٹی کو مٹی چیز تو نہیں منگانی ہے۔ مرجانے والے دوستوں کے اہل و عیال کی خبر گیری کرتے تھے۔ دوست کی شان میں اُن کی زبان سے بُرا کلمہ نہیں بکل سکتا تھا۔ تعلقات جاتے رہتے، تب بھی دوست کے رازوں کا افشا بدطینتی سمجھتے تھے۔

اندازہ کیجیے کہ ان سے قبل کے، اور اور قبل کے، اور بالکل دین دار مسلمانوں کی دوستیوں کا کیا حال ہوگا۔ قدیم مسلمان دوستوں میں تین وصف دیکھا کرتے تھے۔ اول عقل، دوم خلق، سوم صلاحیت۔ بے عقل اور احمق سے دوستی کرنے کو بزرگوں نے حماقت کہا ہے، بد خلق اور کج خلق سے بھلائی کی امید نہیں کی جاسکتی، اور عدم صلاحیت کی مابست قرآن مجید میں ہے: لَا تَطْعَمَنْ أَغْفَلًا اَلَمْ اَنْ لَّوْگُوں کی تابعداری مت کرو، جنہیں ہم نے اپنے ذکر و فکر سے غافل کر دیا ہے، اور جو ہواٹے نفس کے غلام ہو گئے ہیں۔

ان سے دُور بھاگو

حضرت امام جعفر صادق رضی اللہ عنہ کا ارشاد ہے کہ پانچ آدمیوں سے دُور بھاگو۔ ایک جھوٹے سے، جھوٹا نہ جانے کب دھوکا دے جائے۔ دوسرے احمق سے، احمق فائدے کو نقصان سے بدل سکتا ہے تیسرے بخیل سے، بخیل عین وقت پر دغا دے دیتا ہے۔ چوتھے بُزدل سے، بُزدل بھلا کسی کا کیا ساتھ دے گا۔ پانچویں فاسق سے، فاسق دوست کو ایک لقمے کے عوض بیچ ڈالتا ہے۔

حضرت امام غزالی رحمۃ اللہ علیہ ہدایت فرماتے ہیں کہ ملنا اُس سے چاہیے جو تمہیں دینی فائدہ پہنچائے یا تم سے دینی فائدہ اٹھائے۔ حضرت امام غزالی نے انسانوں کی تین قسمیں کی ہیں۔ بعض انسان غذا کے مانند ہیں، ان سے تو انسان الگ رہ ہی نہیں سکتا۔ بعض انسان دوا سے مشابہ ہیں، ان کی بھی انسان کو ضرورت پڑتی ہے۔ لیکن بعض انسان علت اور بیماری ہیں، اُن سے بچو، اور اُن میں پھنس گئے ہو تو اس علت اور بیماری کا علاج کرو اور چھٹکارا پاؤ۔

دوبیل

دوبیل زمین پر ایک دوسرے سے بندھے بیٹھے تھے۔ ایک بیل نے کھڑا ہونا چاہا،

دوسرا بیل بھی کھڑا ہو گیا۔ حضرت ابوالدرداء رضی اللہ عنہ دیکھ رہے تھے۔ اُن کی آنکھوں میں آنسو آ گئے۔ کہنے لگے، برادرانِ دین کھڑے ہونے اور چلنے پھرنے میں ایک دوسرے سے اتنی موافقت تو کریں جتنی بیل کرتے ہیں۔ حضرت ابوالدرداء فرماتے ہیں: دوست کی تعریف یہ ہے کہ مرنے کے بعد ورثا تو ورثہ ہانٹنے میں مشغول ہوں اور دوست دعاؤں سے مغفرت کر رہا ہو اور فکر مند ہو کہ دیکھیے مرنے والے کے ساتھ کیا معاملہ کیا جاتا ہے۔ زندوں کی دعا مرنے والوں کی قبر میں نور اور روشنی بن کر پہنچتی ہے۔

تعلق کو نباہنا ایمان کی نشانی ہے۔ ایک ضعیف حضور سرور کائنات صلی اللہ علیہ وآلہ وسلم کی خدمت میں حاضر ہوئیں۔ حضور نے اُن کی اتنی تعظیم اور تکریم فرمائی کہ صحابہ حیران رہ گئے۔ حضور نے فرمایا۔ یہ خدیجہؓ کی ملنے والی ہیں۔ اُن کے پاس بہت آیا کرتی تھیں۔ عزت و حشمت پا کر دوستوں سے آنکھیں پھیر لینا شیطان کی ہدایت پر چلنا ہے۔

إِنَّ الشَّيْطَانَ يَنْزِعُ بَيْنَهُمْ۔ شیطان ہی دونوں میں فرق ڈالتا ہے۔ حضرت جنید بغدادی رحمۃ اللہ علیہ سے کسی نے شکایت کی، حضرت! دوست نایاب ہوتے جاتے ہیں، حضرت جنیدؒ نے پوچھا۔ تمہیں ایسے دوست کی تلاش ہے جو تمہاری خدمت و غمخواری کرے یا ایسا دوست چاہتے ہو جس کی تم خدمت و غمخواری کرو۔ فاسقوں، بلکہ غیر مسلموں سے بھی دوستی کی جاسکتی ہے، بشرطیکہ نیت یہ ہو کہ اپنا اچھا نامہ پیش کر کے فاسقوں کو نیکی کی طرف اور غیر مسلموں کو اسلام کی طرف مایل کروں۔

دولت مند ہندو اور مسلمان

خواجہ حسن نظامی صاحبؒ، عموماً روزانہ تیسرے پہر بستی حضرت نظام الدین سے دلی آیا کرتے تھے۔ شہر میں گھستے ہی میرا مکان تھا، اُن کی وضع تھی کہ مجھ سے ملے بغیر آگے نہیں جاتے تھے۔

ایک دن تشریف لائے تو کوئی ہندو سادھو ہمراہ تھا۔ چپرا سکی کو آواز دی کہ انہیں جامع مسجد چھوڑ آؤ۔ لوہے پیسے۔ ٹرام میں بٹھا دینا اور جہاں کا کھٹ کہیں خرید دینا۔ سادھو چلا گیا تو میں نے پوچھا، سادھو کیا راستہ نہیں جانتا تھا، اور ٹرام میں بٹھا دینے اور کھٹ خرید دینے کا کیا مطلب تھا۔ فرمایا، سادھوؤں میں ایک فرقہ ہے جو پیسے کو ہاتھ

نہیں لگاتا۔

ہندوؤں کی دیکھا دیکھی مسلمانوں میں بھی اس قسم کے لوگ پیدا ہو گئے ہیں کہ یا تو پیسے سے اتنی محبت کرتے ہیں کہ ہندو کیا کریں گے۔ ہندو دولت مند ایسے بے شمار ہیں، جنہوں نے رُپیہ جمع تو کیا لیکن جمع شدہ رُپیہ خلیق اللہ کے لیے وقف کر دیا، مسلمان دولت مند ایسا آجکل کہیں نہیں ہے۔ یا پھر اکثر غریب مسلمانوں کو مذکورہ بالا سادھو کی طرح پیسے سے نفرت ہے۔ پیسے کو ہاتھ نہ لگانے تک تو خیر نوبت نہیں پہنچی ہے، لیکن پیسے سے بے نیازی شاید پیسہ نہ چھوٹنے والے سادھوؤں سے زیادہ ہے۔

ایک دل چسپ مثال

دو دتی والے سشن جج تھے۔ ایک ہندو، ایک مسلمان۔ ہندو نے جتنا رُپیہ کمایا پٹشن لیتے ہی سب قوم کی نذر کر دیا۔ راجس ہندو سشن جج کے باپ کا نام تھا، باپ کے نام پر دتی راجس کالج بنایا۔ کئی راجس ہائی سکول کھولے اور راجس پرائمری سکولوں کا جال بچھا دیا۔ قوم نے اُس کا ایثار دیکھا تو کالج اور اسکولوں کے لیے رُپے کا مینہ برسایا۔

مسلمان سشن جج کا اتہ پتہ کیا بناؤں۔ مسٹی کے بہت بڑے کونڈے میں مسٹی بھری رکھتے تھے، وہ کونڈا اُن کا اگلا دران تھا۔ مرے تو کونڈے کے اندر مسٹی کے نیچے لاکھوں رُپے کی اشرفیاں دبی نکلیں۔ اُنھوں نے اپنے اوپر بھی اپنی کمائی خرچ نہیں کی، اور قوم کو کبھی دھیلا نہیں دیا۔ ساری اشرفیاں جس کے مقدر کی تھیں، اُس کے پاس چلی گئیں۔

پڑھے لکھے، ملازمت پیشہ مسلمان رُپے سے محبت کرتے ہیں تو اس شان سے کرتے ہیں، لہذا بے پڑھے لکھے کاروباری مسلمان رُپے کے پیچھے جتنی جان دیں اور جتنا ایمان کھویا کم ہے۔ ہندو ایک پیسہ فی رُپیہ نفع سے مطمئن ہو جاتا ہے، مسلمان دو آنے فی رُپیہ نفع سے مطمئن نہیں ہوتا۔

غربت اور جنت

رُپے سے بے نیازی برتنے والے غربا کی شکایت فضول ہے۔ اُنھیں اُمراء اور علمائے سونے یہ فریب دے رکھا ہے کہ دنیا میں خستہ حال رہو گے تو عقبی میں جنت پاؤ گے

اور وہ بے چارے اس قدر بھولے ہیں کہ لپٹ کر سوال نہیں کرتے کہ حضرت! آپ کیوں جنت سے محروم رہے جاتے ہیں۔ آپ کیوں بھوکے نہیں مرتے۔ آپ کیوں چلتھڑے لگائے نہیں پھرتے۔ آپ کیوں جھونپڑیوں میں زندگی نہیں کاٹتے۔ آپ کیوں بچوں کو پڑھواتے ہیں۔

حقیقت یہ ہے کہ رُپے کی محبت اور رُپے سے بے نیازی، اسلام کے نزدیک دونوں عیب ہیں اور دونوں گناہ ہیں۔ اسلام اجازت دیتا ہے کہ آپ جتنا رُپیہ کما سکتے ہوں کمائیں۔ رُپیہ رکمائیں بھکومتیں قائم کریں تاکہ رُپیہ آپ کے اشاروں پر ناپے مگر رُپے کا کمانا بھی اللہ کے احکام کے مطابق ہو اور رُپے کا خرچ کرنا بھی اللہ کے احکام کے مطابق۔ جیسے بیٹا اپنی کمائی ماں باپ کے قدموں میں لا کر ڈال دیتا ہے ویسے آپ اپنی کمائی اللہ کے حضور پیش کر دیں۔ اور پھر اللہ جس قدر دوسروں کے اوپر خرچ کرنے کو کہے دوسروں کے اوپر خرچ کریں۔

مفلسی میں

کسی ماں یا کسی باپ کو اولاد کا بھوکا مرنا، چلتھڑے لگائے پھرنا، جھونپڑیوں میں رہنا اور پوتا پوتی کا جاہل رکھنا پسند نہیں آتا، اللہ اپنے بندوں کا مفلوک الحال ہونا کیسے پسند کر سکتا ہے۔ مفلوک الحال بنانے والوں کو بھولنا نہیں چاہیے کہ اس کا جواب دینا پڑے گا۔ اَلْهٰکُمُ التَّكَاثُرُ (ہر چیز کی) بہتات کی خواہش (اور چیزوں کی بہتات پر فخر) تمہیں (حقیقت سے) غافل کیے ہوئے ہے۔ حَتّٰی زُرْتُمْ الْمَقَابِرَ (حتیٰ کہ (قبریں گن ڈالتے ہو کہ ہمارے مرنے بھی دوسروں سے زیادہ ہیں اور بالآخر خود) قبروں میں چلے جاتے ہو کَلَّا سَوْفَ تَعْلَمُوْنَ ثُمَّ کَلَّا سَوْفَ تَعْلَمُوْنَ (یہ باتیں بے کار ہیں۔ عنقریب اس کا تمہیں علم ہو جائے گا۔ پھر رہم تم سے کہے دیتے ہیں کہ) عنقریب جان جاؤ گے کہ یہ باتیں بے کار ہیں۔ کَلَّا لَوْ تَعْلَمُوْنَ عَلِمَ الْیَقِیْنُ (ہاں ہاں یہ باتیں بے کار ہیں۔ کاش تمہیں (یہیں) اس کا علم اور یقینی علم ہو جاتا۔ لَتَرَوُنَّ الْجَحِیْمَ ثُمَّ لَتَرَوُنَّهَا عِیْنِ الْیَقِیْنِ ثُمَّ لَتَسْکُنُنَّ یَوْمَئِذٍ عَنِ النَّعِیْمِ (ان باتوں سے روح کی ترقی رک جاتی ہے اور انسان مایوسی کے جہنم میں جلتا ہے۔ جہنم میں پہنچ کر اس کا اندازہ ہوگا) جہنم تم (عنقریب) دیکھنے والے ہو۔ دوزخ دیکھ کر تمہیں (یقین نہیں) عین الیقین ہو جائے گا۔ پھر اس دن تم سے ان نعمتوں کے (غلط اور ناجائز استعمال، تکاثر و تشاغل کے) بارے میں سوال کر لیا

جائے گا۔ (سورہ ۱۰۲ - آیات ۸ تا ۱۰)

انسانی رُوح

انسان اور دیگر حیوانوں میں اور فرقوں کے علاوہ ایک فرق یہ ہے کہ انسان کی رُوح کی بھی نشوونما ہوتی ہے۔ اچھے اعمال رُوح کو ترقی دیتے ہیں اور بُرے اعمال سے رُوح کی ترقی رُک جاتی ہے اور رُوح پڑ مردہ ہو جاتی ہے۔ لیکن رُوح کا بڑھنا نہ بڑھنا کوئی کوئی انسان محسوس کرتا ہے، خصوصاً نہ بڑھنا تو محسوس ہی نہیں کیا جاتا، البتہ مرنے کے بعد ہر انسان محسوس کرے گا۔ ترقی یافتہ رُوحیں مرنے کے بعد بھی تا ابد ترقی کرتی رہیں گی اور ترقی اور کامیابی کا احساس انتہائی لطف و مسرت کے ساتھ کریں گی اور تنزل پذیر رُوحیں مرنے کے بعد تا ابد تنزل کرتی رہیں گی اور تنزل و ناکامی کا احساس انتہائی بے چینی اور کرب کے ساتھ کریں گی۔

دو آیتوں کا مفہوم

ہم نے تو (تمہارا بھلا بُرا سمجھانے کے لیے) اس قرآن میں ہر قسم کے مضامین طرح طرح سے (دانش طور پر اور پیرائے بدل بدل کر) بیان کر دیے ہیں (لیکن انسان کی ذہنیت کچھ ایسی ہے کہ اپنی بات کی حق کیا کرتا ہے) اور (پہلے کے جُھے ہوئے خیالات کو ایک طرف رکھ کر حق و صداقت کی تلاش نہیں کرتا)۔ انسان جھگڑنے (اور کج بحثی) میں ساری مخلوق سے پیش پیش ہے۔ (سورہ ۱۸ - آیت ۵۴)

اے رسول! ان (لوگوں نے) کیا یہ سمجھ رکھا ہے کہ (حق پرستی منہ کا نوالہ ہے) فقط اتنا کہہ کر کہ ہم ایمان لے آئے (یہ حذابِ الہی سے چھوٹ جائیں گے) اور مقاصدِ دنیا و عقبیٰ حاصل کریں گے) اور (باقی اقرار کے بعد) ان (کے ایمان) کا امتحان نہیں لیا جائے گا۔ (ایمان کے ساتھ عمل نہ ہو تو دنیا بھی خطرے میں ہے اور عقبیٰ بھی) آج کل کے مسلمانوں سے پہلے (انگلی آئینوں میں) جو (مسلمان) گزر چکے ہیں، ہم نے اُن (سب کے ایمان) کو آزمایا تھا۔ لہذا جن لوگوں نے (ایمان کا دعو کرنے میں اس وقت) صداقت برتی ہے (یا آئندہ صداقت برتیں گے) اللہ انہیں بھی ظاہر کرے گا اور انہیں بھی (ظاہر کرے گا) جو دروغ گو ہیں۔ وہ لوگ

جو بدکار ہیں کیا یہ سوچے بیٹھے ہیں کہ ہماری گرفت سے آگے نکل جائیں گے (اور ہماری نگاہ سے اوجھل ہو جائیں گے) جو کچھ یہ (سوچے بیٹھے ہیں اور جو کچھ یہ) حکم لگا رہے ہیں وہ بے حد بُرا ہے (اور حقیقت اور واقعیت سے کوسوں دُور ہے)۔ (سورہ ۲۹- آیات ۱۴ تا ۱۷)

عورتیں، سگرٹ اور سرطان

سگرٹ ایجاد کرنے والی قوموں میں سگرٹ کے خلاف مہم جاری ہے کہ سگرٹ پینے سے گلے اور پھیپھڑے کا کینسر ہو جاتا ہے، سگرٹ مت پیو، تاکہ گلے اور پھیپھڑے کے کینسر سے محفوظ رہ سکو۔ کینسر (سرطان) لا علاج مرض ہے۔

سگرٹ ایجاد کرنے والی قومیں اپنی ایجاد کے خلاف جہاد کر رہی ہیں اور ہم سگرٹ بنانے والوں کے خلاف جہاد کیا کرتے ہیں، مگر کس وقت، جب وہ سگرٹ کم بناتے ہیں یا سگرٹ چھپا لیتے ہیں۔ اسٹاک باہر نہیں لاتے اور سگرٹ پینے کو نہیں دیتے۔ پچھلے دنوں لندن سے خبر آئی تھی کہ عورتوں کو اس لیے بھی سگرٹ نہیں پینا چاہیے کہ جو عورتیں سگرٹ پیتی ہیں، اُن کے بچے سگرٹ نہ پینے والیوں کے بچوں کی نسبت چھوٹے اور ناقص رہ جاتے ہیں۔

۱۹۴۷ء سے قبل مجھے علم نہیں تھا کہ عورتیں سگرٹ پینے لگی ہیں۔ کراچی پہنچ کر بھنگیوں کے منہ میں سگرٹ دیکھے تو تعجب ہوا۔ دلی میں بھنگیوں بھی سگرٹ نہیں پیتی تھیں، لیکن اب تو ہمارے اسلامی ملک میں اُسے اونچے طبقے کی عورت سمجھا جاتا ہے جو سگرٹ پیتی ہو۔ کراچی میں یا سب سے نیچے طبقے کی عورتیں سگرٹ پیتی ہیں یا سب سے اونچے طبقے کی عورتیں غریب اور درمیانی طبقے غالباً ابھی محفوظ ہیں۔

دلی کا ایک خاندان

دلی میں ۱۹۴۷ء تک چند خاندان تھے، جنہوں نے انگریزیت کو قبول نہیں کیا تھا۔ وہی مغلوں کے زمانے کی وضع قطع، وہی رہن سہن، وہی طور طریقے۔ اُن میں ایک خاندان شیخ شجاع الحق کا تھا۔ شیخ صاحب دلی مسلم لیگ کے صدر تھے اور قائد اعظم کے معتمد، بس اتنے نئے پن کے سوا وہ بھی ۱۸۵۷ء سے پہلے ہی کے آدمی تھے، اور باقی خاندان تو قطعی

۱۸۵۷ء سے پہلے کا تھا۔

شیخ شجاع الحق کی بیوی اور میرے چچا زاد بھائی سید مسعود احمد کی بیوی حقیقی بہنیں تھیں۔ مسعود احمد شادی کے بعد ڈھائی تین برس سے زیادہ زندہ نہیں رہے، لیکن بیوہ مسعود احمد کے لیے ڈھائی تین برس کا تعلق کافی تھا۔ اول تو اس ڈھائی تین برس کی بیاسی نے عقد ثانی نہیں کیا۔ مسعود احمد نے ایک لڑکی چھوڑی تھی، اس کی خاطر اپنی جوانی نثار کر دی۔ اور نہایت پاک دامن اور وقار کے ساتھ جوانی گزاری۔ سسرال میں قریب ترین اور معزز عزیز میں تھا۔ مجھے اُن کے ہاں جانے کی کبھی توفیق نہیں ہوئی، مگر انھوں نے رشتہ نہیں توڑا، خصوصاً لڑکی کے معاملے میں میرا مشورہ، بلکہ میری اجازت لیے بغیر قدم نہیں اٹھاتی تھیں۔ ۱۹۴۱-۱۹۴۰ء میں شہرت پھیلی کہ جاپان دلی کے اوپر بم باری کرے گا تو اُن کے خاندان کا یو۔ پی میں گاؤں تھا، خاندان دہاں چلا گیا، لیکن وہ میری اجازت حاصل کر کے ہی روانہ ہوئیں۔ علی ہذا لڑکی کے عقد کے وقت بھی بڑے آبا سے اجازت لینے کی رسم بھی انھوں نے پوری کی۔ اُن کے داماد اب تو ڈپٹی چیف انجینئر ہیں جس وقت ہم لوگ کراچی پہنچے ہیں، اُس وقت بھی اگر کمیون انجینئر تھے بھادج اُن کے بنگلے میں مقیم تھیں اور میں اس بنگلے کے قریب بہت گھٹیا سے کوارٹر میں رہتا تھا، لیکن بھادج نے دلی کی وضع قائم رکھی۔ میں ان کے ہاں نہیں جاتا تھا اور وہ پھر سے پر پھیرے کرتی تھیں۔ اب اس خاندان میں بھی انگریزیت گھس رہی ہے۔ تاہم جتنے پرانے عورت مرد باقی ہیں انھیں آپ ۱۸۵۷ء سے پہلے ہی کا پائیں گے۔

پرانے عورت مرد مرتے جاتے ہیں۔ شیخ شجاع الحق جاچکے۔ میری بھادج بھی گئیں۔ میں خود لب گور میٹھا ہوں۔

سنا ہے حضرت اکبر ہیں حامی پردہ
مگر وہ کب تک اور ان کی ربا عیاں کب تک

مسلمانوں کی خصوصیت

دلی کے کسی آدمی کے سامنے دلی والوں کی بُرائی کیجیے، وہ برا مانے گا۔ پنجاب کے کسی آدمی کے سامنے اہل پنجاب پر آوازہ کیے، وہ بگڑ جائے گا۔ علی ہذا بنگالی، سندھی، سرحدی جو بھی اپنے خطے کے خلاف کوئی لفظ سُنتا ہے تو سمجھتا ہے، خاص مجھ میں کیڑے ڈالے جاتے ہیں۔

ہیں، لیکن صوبے یا شہر کی تخصیص نہ کیجیے اور عمومیت کے ساتھ مسلمانوں کے خلاف کہیے تو نہ دہلوی کو خیال آئے گا کہ مجھے برا کہا جا رہا ہے اور نہ پنجابی، بنگالی، سندھی اور سرحدی کو۔ مسلمانوں کی بُرائی کرنے اور سننے کے لیے سب مسلمان تیار ہوتے ہیں۔ میں نے مسلمانوں کے برابر اپنی قوم کی مذمت سے دل چسپی لیتے دوسری قوموں کو نہیں دیکھا۔ شرط اتنی ہے کہ برائی مسلمان کر رہا ہو اور مسلمان کے سامنے کر رہا ہو۔ مسلمان آپس میں مسلمانوں کی بُرائی شروع کرتے ہیں تو بھڑول جاتے ہیں کہ ہم بھی مسلمان ہیں۔ یا شاید سمجھتے ہوں کہ ہم مستثنیٰ ہیں۔ تمام مسلمان تو عیبوں میں مبتلا ہیں، مگر ہم چارچھ مسلمان جو ہاں میں ہاں ملا رہے ہیں بے عیب ہیں۔ مجھ سمیت ہر مسلمان اس مرض کا شکار ہے۔ میں نے اور نہیں تو مسلمانوں کا یہی مرض بیان کر دیا۔ بغیر میں اس لیے کہہ رہا ہوں کہ یہ عادت خراب اور حوصلہ شکن ہے۔ اسے ترک کرنا چاہیے۔ عیب گنوانے سے عیب دور نہیں ہو سکتے۔ وہ طریقہ اختیار کیجیے جو اپنے بچوں کی اصلاح کے واسطے کیا کرتے ہیں۔

میرا مطلب یہ ہرگز نہیں ہے کہ مسلمان بے عیب ہیں۔ بے عیب ذات تو اللہ کی ہے یا انبیاء کی تھی، لیکن کم از کم ہندستان اور پاکستان کے عام مسلمانوں کا حال مجھے معلوم ہے۔ اُن سے بہتر عوام اور قوموں میں نہیں ہیں۔ انھیں سنبھالنے والے ہوں تو مسلمان پھر دنیا پر چھا سکتے ہیں۔ نمی ملے تو اس مٹی میں بڑی جان ہے۔ خراب اگر ہیں تو مسلمان عوام کے سنبھالنے والے ہیں یعنی علما اور امرا۔ عالم اور امیر بھی گل کے گل برے نہیں ہیں۔ تاہم علم اور پیروی صحیح طریقے سے استعمال نہیں ہو رہا ہے، صحیح طریقے سے استعمال کیا جائے تو پھر مسلمان عوام میں کچھ خرابی نہیں رہ سکتی۔ مسلمان عوام کو برا کہنا ہر اعتبار سے غلطی اور غیر دانش مندی ہے۔

قرآنی آیات کا پس منظر

ہر بات جو زبان سے کہی جاتی ہے یا قلم سے لکھی جاتی ہے، اُس کا کچھ پس منظر اور بیک گراؤنڈ (BACK GRAUND) ہوا کرتا ہے۔ قرآن مجید کی آیات کا بھی پس منظر اور بیک گراؤنڈ ہے جس کے لیے شان نزول کا لفظ بولا جاتا ہے۔ لیکن اللہ جل شانہ کے پیش نظر فقط گزشتہ اور موجودہ واقعات نہیں ہیں بلکہ وہ واقعات بھی ہیں، جو قیامت اور تا ابد ظہور پذیر ہوں گے، اللہ کی باتوں کا شان نزول ہرگز نہ بھولیے، مگر انھیں شان نزول

میں محدود مدت کیجیے۔ اللہ کی بات کسی ایک پس منظر کے ساتھ ختم نہیں ہو جاتی، اللہ کی بات قیامت تک اور ابد الابد کام دے گی۔

مثلاً فرمایا: **اَلْهٰكُمُ التَّكَاثُرُ لَا حَتٰی زُرْتُمُ الْمَقَابِرَ** ۛ غافل کیا تم کو چاہہ بہتات کی نے یہاں تک کہ ملو تم قبروں سے۔ (اے لوگو! مال اور اولاد اور ہر چیز کی کثرت طلبی اور کثرت پسندی (اور اُن چیزوں کے بہ کثرت ہونے کی شیخی) تمہیں (حق سے) غافل کیے رہتی ہے، حتیٰ کہ تم (اپنی تعداد بڑھا کر دکھانے کے لیے قبروں کے مَرَدے بھی گن ڈالتے ہو اور بالآخر خود) قبروں میں جا پہنچے ہو۔

جب یہ آیت اُتر سی ہے تو اس کے مخاطب یقیناً مشرکین مکہ تھے، صحابہ کا ان معایب سے کیا واسطہ، لیکن قرونِ اولیٰ کے بعد، خاص کر اب، جس پر بھی یہ آیت صادق آئے، وہ اس سے سبق لے سکتا ہے اور فائدہ اُٹھا سکتا ہے۔ مشرکین مکہ اور شانِ نزول کے ساتھ اسے محدود کر دیا جائے تو یہ آیت گویا اب بے کار ہو گئی، حالاں کہ یہ آیت آج بھی ویسی ہی کار آمد اور سبق آموز ہے اور ہمیشہ ہمیشہ کار آمد اور سبق آموز رہے گی جیسی نزول کے وقت تھی۔ قرآن مجید کی ہر آیت ایک قاعدہ، ضابطہ، دستور اور فارمولا (FARMULA) ہے جس کا نفاذ نزول کے وقت سے تا قیامت رہے گا۔

قوت کا اثر

میرے دوست، بھتیجا احسان الحق مرحوم نے اپنی طالب علمی کے زمانے کا ایک واقعہ مجھے سنایا تھا۔ وہ میرٹھ کالج میں پڑھتے تھے۔ کالج کے انگریز پرنسپل سے مسلمان طلبانے مسلمانوں کی کسی تقریب کی چھٹی مانگی۔ تقریب غیر معروف قسم کی تھی، عید اور بقر عید کی قسم کی نہیں تھی، پرنسپل اُس سے ناواقف تھا، وہ سمجھا کہ طلباء چھٹیوں کے شوقین ہوتے ہیں، چھٹی کا بہانہ بنا رہے ہیں۔

جب سیدھی انگلیوں گئی نکلتے نہ دیکھا تو مسلمان طلباء کو غصہ آ گیا، غصہ آتے ہی پرنسپل نے چھٹی دے دی، اور کہا کہ تمہاری خوشامد سے میں غلط فہمی میں مبتلا تھا، تمہارے غصے سے تقریب کی اہمیت کا انداز ہو گیا۔ ہم انگریز خوشامدوں کا اثر نہیں بیا کرتے، ہمیں جوش اور زور کے ساتھ بات بتانے کی ضرورت ہے۔

انگریز ہی نہیں، سارے یورپ کا یہی حال ہے، اور امریکا اور روس بھی بات کی اہمیت جوش اور زور کے بغیر نہیں سمجھ سکتے۔ سمجھانے کے لیے اپنے آپ کو خطرے میں ڈالیے، حضور اور سرکار کہنے سے آجکل کی قابو یافتہ قومیں نہیں سبجتیں۔

الجزائر کی آزادی

ملاحظہ فرمائیے، مسلمانان الجزائر نے حق آزادی کس طرح تسلیم کرایا ہے۔ ساتھ ہی مسلسل خون بہوانے کے بعد فرانس نے صرف اتنا مانا ہے کہ تم آزادی پانے کے مستحق ہو۔

مسلمانان الجزائر کے پاس حکومت فرانس جیسے ہتھیار نہیں تھے، لیکن جانیں پیش کرنے کی ہمت تھی۔ وہ حکومت کو کچل نہیں سکتے تھے، مگر کچلے جانے کے لیے تیار تھے۔ انھوں نے ایسے ایسے مظالم برداشت کیے جن کی نظیر تاریخ عالم میں نہیں ملتی۔ انھیں گھروں کے اندر بھی چین میسر نہ تھا، فرانسیسی گھروں کے اندر گھس گھس کر خون بہاتے تھے۔ ظلم کی انتہا نہیں تھی لیکن انھوں نے ثابت کر دیا کہ مستقل مزاج مسلمان اب کہیں ہیں تو الجزائر میں۔ امریکا اور انگلستان اور روس جو مظلوموں کے بڑے حامی بنتے ہیں، کسی نے مسلمانان الجزائر کی حمایت نہیں کی، حتیٰ کہ ہندستان اور پاکستان کے مسلمانوں نے اتنی سہروردی کا اظہار نہیں کیا جتنی سہروردی کا متحدہ ہندستان کے زمانے میں اظہار ہوا کرتا تھا۔ مسلمانان ہندستان و پاکستان کی نئی نسل شاید جانتی ہی نہیں کہ چند برس قبل دنیا میں کہیں بھی مسلمانوں کو تکلیف پہنچتی تھی تو ہم تڑپ جاتے تھے۔ تمام مسلم ممالک خاموش رہے۔ مسلمانان عالم کا آپس کا تعلق اور رشتہ الجزائر کی جدوجہد آزادی کے دوران میں ظاہر ہی نہیں ہوا۔ کسی نے یہ تک نہ کہا کہ فرانس کی نوپوں میں کیرے پڑیں۔ مسلم حکومتوں نے خیال کر رکھا ہے کہ قابو یافتہ قوموں کی خوشامد میں عافیت ہے، حالانکہ آجکل کی قابو یافتہ قومیں الجزائر کے مسلمانوں جیسی قربانی چاہتی ہیں۔

الجزائر کے لاکھوں مسلمانوں کو شہید اور لاکھوں مسلمانوں کو گھر سے بے گھر ہی نہیں کیا گیا، انھیں عجیب عجیب ایذاؤں دی گئیں۔ کچھ قیدیوں کو چوبیس گھنٹے ٹھنڈے پانی سے بچے کھڑا رکھا، کچھ قیدیوں کو انتہائی تیز روشنی کے سامنے۔ کچھ قیدیوں کے ناخن

اکھاڑ ڈالے، مگر الجزائر کے مسلمانوں نے حق آزادی سے دست برداری نہیں دی۔
مظالم ابھی جاری ہیں۔ حکومت فرانس نے مسلمانان الجزائر کا حق آزادی تسلیم
کر لیا ہے، لیکن جتنے فرانسیسی الجزائر میں جا بسے ہیں وہ باز نہیں آ رہے، برابر مسلمانوں
کا خون بہا رہے ہیں۔

بابا فرید کا خط

حضور سرور کائنات صلی اللہ علیہ وآلہ وسلم نے سلطان جائر کے سامنے کلمہ حق کہنے کو
افضل الجہاد فرمایا ہے۔ جائز کے معنی ہیں ٹیڑھا اور کج رو۔ قرونِ اولیٰ کے مسلمانوں کا عمل
اس حدیث پر عام تھا، بے شمار مثالیں کج رو خلفاء کے مٹھ در مٹھ کلمہ حق کہہ دینے کی موجود
ہیں۔ بعد میں علمائے حق اور اولیاء اللہ نے بھی اسے اپنا مسلک بنایا۔ علمائے حق ہمارے
آپ کے زمانے میں انگریز حکام سے ٹکرایا کرتے تھے۔

مندرجہ ذیل تحریر مندرجہ بالا حدیث سے براہِ راست تعلق نہیں رکھتی، لیکن تحریر
کے ذرا تیر ملاحظہ کیجیے۔ حضرت بابا فرید الدین گنج شکر رحمۃ اللہ علیہ مطلق العنان بادشاہ
غیاث الدین بلبن کے نام سفارش نامہ لکھ رہے ہیں۔ وَهُوَ هَذَا:

”میں نے اس شخص کی ضرورت کو اللہ کے سامنے پیش کر دیا ہے، پھر تیرے
پاس بھیجا ہے۔ تو اسے کچھ دے گا تو دین اللہ کی ہوگی، اور یہ شکر گزار تیرا
بن جائے گا، اور کچھ نہیں دے گا تو روک اللہ کی طرف سے رہے گی اور تو
معذور سمجھا جائے گا۔“

خط کی اصل عبارت یہ ہے:

رَفَعْتُ قِصَّتَهُ إِلَى اللَّهِ ثُمَّ إِلَيْكَ فَإِنْ أَعْطَيْتَهُ شَيْئًا فَلَمْ تُعْطِ

لہٰذا یہ لفظ جائز ہے۔ لوگ جابر غلط پڑھا کرتے ہیں۔ سورہ نحل میں ہے: وَعَلَى اللَّهِ
قَصْدُ السَّبِيلِ وَمِنْهَا جَائِرٌ۔ (اور اوپر اللہ سے پہنچتی ہے سیدھی راہ اور بعضے ان میں
سے کج ہے) جابر بھی کج رو ہی ہوتا ہے، لیکن جبر کج روی کی ایک صنف ہے۔ جائز کج روی کی
ساری صنفوں پر حاوی ہے۔ حدیث میں جائز ہے، جابر نہیں ہے۔ (واحدی)

هُوَ اللَّهُ وَأَنْتَ الْمَشْكُورُ وَإِنْ لَمْ تَعْطَهُ شَيْئًا فَالْمَافِعُ هُوَ
اللَّهُ وَأَنْتَ الْمَحْذُورُ۔

جو سفارش کرتے وقت اتنے بے باک ہوں، ایسے ہی بزرگ کج روح کام کے سامنے
کلمہ حق کہہ سکتے ہیں۔

محبت اور صبر

اللہ تعالیٰ نے دنیا کو آباد رکھنے کے لیے دو چیزیں عجیب و غریب پیدا کی ہیں۔ ایک
محبت۔ دوسرے صبر۔

محبت نہ ہو تو کون گوشت کے ٹوٹھڑوں کی پرورش کرے، جنہیں اللہ میاں پلوانا نہیں
چاہتے وہ آخر ماؤں ہی کی مرضی سے کوڑے پر پھینکوائے جاتے ہیں۔

صبر کا بھی یہی حال ہے۔ جب کوئی اپنا دلی دوست یا عزیز مرنے لگتا ہے تو ایسا نظر
آتا ہے کہ اس کے ساتھ ہم بھی چلے، مگر ادھر موت واقع ہوئی اور ادھر سپماندگان کے غم کا
چراغ بھڑک کر آہستہ آہستہ بجھا۔ جنھوں نے دوست اور عزیز کے مرنے سے پہلے کھانا چھوڑ
رکھا تھا، انھوں نے کھانا شروع کر دیا اور جنھوں نے ہنسنا بولنا بند کر رکھا تھا، انھوں نے
ہنسنا اور قہقہے لگانا شروع کر دیا۔ صبر نہ آیا کرتا تو دنیا قائم نہ رہتی۔

محبت اور صبر دونوں نعمتیں ہماری فطرت میں سمودی گئی ہیں،
آپ کسی سے اُس کے پردادا کا نام پوچھیے۔ شجرہ دیکھ کر بتادے تو بتادے،
ویسے نہیں بتا سکے گا۔ دادا کو اکثر دیکھا ہوتا ہے۔ پردادا اور پرپوتے کے درمیان محبت
کی ضرورت نہیں پڑتی۔

دادا سے ادپر کے بزرگوں کے ساتھ اگر تعلق رہتا ہے تو فقط اس صورت میں کہ اُن
کی نسبت سے عزت بڑھے، ورنہ ایسی مثالیں ہیں کہ باپ مر گیا اور ماں نے دوسرا عقد
کیا تو بچوں نے سونیلے باپ سے رشتہ جوڑ لیا۔ ماں نے شوہر بدلا، بچوں نے ولایت بدل
ڈالی۔ اور ایسی مثالوں کی تو مطلق کمی نہیں ہے کہ باپ کے خاندان سے ماں کا خاندان اک
ہے تو باپ کا خاندان بھلا دیا گیا اور ماں کا خاندان انزیر ہو گیا۔

انسان محبت اس سے کرتا ہے جس سے اُسے کو مٹی شے ملتی ہے۔ ماں باپ کے

ذریعہ انسان کو وجود ملتا ہے، اور پھر ماں باپ پال پوس کر انسان بناتے ہیں، لہذا انسان اُن سے محبت کرنے پر مجبور ہے۔ نیز اولاد کے دل سے ماں باپ کی محبت سلب ہو جائے تو گرتے ہوئے ماں باپ کو اولاد کیوں سنبھالے۔ جب اولاد ماں باپ کی محتاج نہیں رہتی تو ماں باپ کے دل میں اولاد کی محبت کم کر دی جاتی ہے۔ جتنی احتیاج اتنی محبت محبت کے لیے احتیاج شرط ہے۔

یہی حال صبر کا ہے۔ اگر غم جم جائے تو دنیا ختم ہو جائے۔ انسان صفت ماتم ہی بچھائے بیٹھا رہے تو دنیا کے کام کیسے چلیں۔ اللہ تعالیٰ جنہیں سمجھتا ہے کہ ان کی اب دنیا کو ضرورت نہیں ہے اُن کے دل میں غم کو جما بھی دیتا ہے۔ بڑھاپے کی بیوی اور بڑھاپے کے شوہر کا غم عموماً نہیں جایا کرتا۔ بوڑھے دوست بھی ایسے ہو سکتے ہیں، جن کی تقدیریں ایک دوسرے سے وابستہ رہی ہوں، ایسے دوست کا دوست کے مرجانے پر تڑپتا رہنا بلکہ مرجانا ممکن ہے۔

حضرت امیر خسروؒ

حضرت امیر خسروؒ حضرت سلطان المشائخ خواجہ نظام الدین اولیاءؒ کے ایسے ہی دوست اور مرید تھے۔ روحانی مرتبہ حضرت مولانا نصیر الدین چراغ دہلیؒ کا حضرت امیر خسروؒ سے فائق تھا۔ حضرت چراغ دہلیؒ حضرت سلطان المشائخ کے جانشین ہوئے اور انھوں نے سلسلہ چشتیہ نظامیہ کو خوب چمکایا۔ حضرت امیر خسروؒ کا اس اعتبار سے نمایاں کارنامہ نہیں ہے۔ حضرت سلطان المشائخ کی طبیعت میں اور حضرت امیر خسروؒ کی طبیعت میں بھی زیادہ مناسبت نہیں تھی۔ حضرت سلطان المشائخ بادشاہوں کے سائے سے گھبراتے تھے اور حضرت امیر خسروؒ بادشاہوں کے مقرب اور مصاحب تھے۔ بجلی کے تاروں کی طرح ایک کی طبیعت مثبت تھی اور دوسرے کی طبیعت منفی، لیکن دونوں کا جیسا ساتھ نبھا اور دونوں ایک دوسرے سے جیسے وابستہ رہے، اُس شان کا ساتھ اور اُس شان کی وابستگی حضرت سلطان المشائخ اور حضرت چراغ دہلیؒ کے درمیان نہیں تھی، چنانچہ حضرت سلطان المشائخ کی رحلت کا جو اثر حضرت امیر خسروؒ پر ہوا وہ حضرت چراغ دہلیؒ پر نہیں ہوا۔ حضرت چراغ دہلیؒ سے اللہ تعالیٰ کو ابھی

کام لینا تھا اور حضرت امیر خسرو اپنا کام ختم کر چکے تھے۔
 حضرت سلطان المشایخؒ کی رحلت کے وقت حضرت امیر خسرو کا قیام بنگال میں تھا۔
 پورے چھ مہینے کے بعد دلی پہنچے۔ ۱۱ ربیع الثانی کو حضرت سلطان المشایخؒ کی وفات ہوئی
 تھی، ۱۲ ارشوال کو حضرت امیر خسرو دلی آئے۔ جہاں حضرت امیر خسرو کا مزار ہے، یہاں
 تک گئے تھے کہ لوگوں نے آگے بڑھنے سے روکا۔ کہا کہ حضرت سلطان المشایخؒ فرما گئے ہیں کہ
 خسرو میری قبر کے قریب پہنچ گیا تو شریعت میں رخصت پڑ جائے گا۔ حضرت امیر خسرو نے وہیں
 کھڑے کھڑے یہ شعر پڑھا۔

گوری سووے سچ پر، مکھ پر ڈارے کیس
 چل خسرو گھر اپنے، شام بھٹی چو دیس

شعر پڑھ کر گرے اور دم دے دیا۔

جنہیں زندہ رکھنا ہوتا ہے، اللہ تعالیٰ صرف انہیں صدمہ برداشت کرنے کی قوت
 عطا فرماتا ہے۔

حکومتوں سے توقعات

خواجہ ناظم الدین کے دور حکومت میں ایک وقت ایسا آگیا تھا کہ لوگ کہتے تھے اب
 یہاں خلفائے راشدین کا سارا زمانہ آنے والا ہے۔ آجکل پھر وہی چرچے ہیں۔ فیلڈ مارشل محمد
 ایوب خاں کے اعلانات نے مسلمانوں کو دوبارہ اپنے مستقبل کی طرف سے خوش گمان اور
 پُر امید کر دیا ہے۔

مسلمان متوقع ہیں کہ آئندہ کوئی بڑے سے بڑا شخص ذخیرہ اندوزی اور بلیک مارکٹ
 نہیں کر سکے گا۔ کم از کم کھانے اور پہننے کی چیزیں تو بہت جلد ٹھیک داموں بکنے لگیں گی اور
 ملنے لگیں گی۔ میخانے اور قمار خانے ابڑ جائیں گے۔ صوم و صلوة کا ترک اور بدکاری کا ارتکاب
 ناممکن ہو جائے گا۔ سزائیں اتنی کڑی مقرر ہوں گی کہ ان کے تصور سے جرم کرنے کی بہت
 نہیں پڑے گی۔ آمدنی کی بجائے اندوختے پڑکیس لگے گا۔ سودی لین دین ختم کر دیا جائے گا۔
 مذہبی اور سیاسی اکھاڑے فیلڈ مارشل بند کر دیں چکے ہیں۔ آئندہ مسلمان اپنے آپ
 کو صرف مسلمان کہیں گے اور ایک ہو جائیں گے اور اللہ کے اس حکم کی تعمیل کریں گے کہ:

”تم مشرکین جیسے مت ہو جانا، جنہوں نے اپنے دین کے ٹکڑے کر ڈالے ہیں اور جو گروہوں میں بٹ گئے ہیں، اور ہر گروہ اُس طریقے پر نازاں ہے جسے اُس نے اختیار کیا ہے“ اور اللہ کی یہ تہدید پڑھ کر کانپیں گئے کہ:

(اے رسول!) جن لوگوں نے اپنے دین میں تفرقہ ڈالا ہے اور جو گروہوں میں بٹ گئے ہیں، تم اُن سے سروکار نہ رکھو۔ اُن کا معاملہ اللہ پر چھوڑ دو۔ اللہ انہیں تباہ کر دے گا کہ وہ کیا کر رہے ہیں۔“

توقعات ہیں تو بالکل واجب اور معمولی۔ اللہ تعالیٰ توقعات کو پورا فرمائے۔

راج کمار ہر دیو اور حسن سنجرئیؒ

شہنشاہ ہند فیروز تغلق نے دولت آباد (دکن) پر فوج کشی کی۔ دولت آباد کا نام اُس زمانے میں دیو گڑھ تھا۔ دیو گڑھ کے راجہ رام دیو کو شکست ہوئی۔ رام دیو کا ایک عزیز راج کمار ہر دیو اس شکست سے بہت غمگین تھا۔ اتفاقاً اُس کی خواجہ حسن علاء سنجرئیؒ سے ملاقات ہو گئی۔ خواجہ حسن علاء سنجرئیؒ فیروز تغلق کی فوج کے افسروں میں تھے۔

خواجہ حسن علاء سنجرئیؒ کو آپ سمجھے سلطان المشائخ خواجہ نظام الدین اولیا محبوب الہیؒ کے دو بڑے محبوب مریدوں کے نام سنے ہوں گے۔ خواجہ امیر خسروؒ اور خواجہ حسن علاء سنجرئیؒ۔ دونوں مشہور شاعر ہیں۔ دونوں نے حضرت سلطان المشائخ کے ملفوظات جمع کیے ہیں۔ خواجہ حسن علاء سنجرئیؒ کے جمع کردہ ملفوظات کی کتاب ”فوائد الفوائد“ خواجہ امیر خسروؒ کے جمع کردہ ملفوظات کی کتاب ”افضل الفوائد“ سے زیادہ مقبول ہے۔ خواجہ حسن علاء سنجرئیؒ کا یہ تاریخی شعر بھی آپ کے کانوں تک شاید پہنچا ہو۔

اے حسن توبہ آں زماں کر دی

کہ ترا طاقت گستاہ نہ ماند

خواجہ حسن علاء سنجرئیؒ سے راج کمار ہر دیو نے کہا۔ میں آپ میں اور دوسرے فوجیوں میں فرق پاتا ہوں۔ اور فوجی تو بڑے اکھڑا ہیں، مگر آپ کی باتیں میرے دل کو کھینچ لے رہی ہیں۔ چند روزہ تعلقات کے بعد راج کمار ہر دیو نے فیصلہ کیا کہ اُن بزرگ کی زیارت کرنی چاہیے، جن کے مرید اتنے اچھے ہیں۔ چنانچہ وہ خواجہ حسن علاء سنجرئیؒ کے ساتھ دلی آیا اور

پھر دلی ہی کا ہو گیا۔ بستی نظام الدین میں احمد ایاز کا مقبرہ موجود ہے۔ احمد ایاز ہردیو کا اسلام نام تھا۔

ایک دن راج کمار ہردیو نے سلطان المشایخ سے عرض کیا۔ مجھے مسلمان کر لیجیے سلطان المشایخ نے فرمایا: ”بُت پرستی سے باز آؤ۔ اللہ کو ایک مانو۔ رسالت مآب صلی اللہ علیہ وسلم کی رسالت پر ایمان لاؤ، مسلمان ہو جاؤ گے۔ مسلمان کر لیجیے میں غرض، لالچ اور جبر کا شائبہ ہے مسلمان ہونے میں یہ بات نہیں ہے۔“

جانتے ہیں آپ، اس قسم کا جواب دینے والے کون صاحب تھے، وہ جن کا کام ہی تبلیغ اسلام تھا۔ ہندستان اور پاکستان کے بارہ تیرہ کروڑ مسلمانوں کے اجداد اُن کے اور اُن جیسے بزرگوں کے ہاتھ پر مشرف بہ اسلام ہوئے تھے۔ وہ فرماتے ہیں کہ میں مسلمان نہیں کرتا۔ تم مسلمان ہو جاؤ۔

یہ حضرات اپنا نمونہ اور اپنے گرد و پیش کے لوگوں کا نمونہ ایسا پیش کرتے تھے کہ طبیعت اُس دین کی طرف خود بخود مایل ہوتی تھی جس دین کے یہ حضرات مبلغ تھے۔

دلی کے یادگار زمانہ لوگ

کسی ضرورت سے کہیں زمین کھدواٹی جاتی ہے تو کھودنے والے بیج بیج میں موٹام چھوڑ دیتے ہیں تاکہ اندازہ ہو سکے کہ یہاں اتنی مٹی تھی، اتنی کھدائی کی گئی ہے۔

میں ۱۹۴۷ء میں دلی سے چلا ہوں تو دہلی کی تہذیب کے متعدد موٹام چھوڑ آیا تھا۔ مفتی کفایت اللہ شاہ جہان پور کے باشندے تھے، لیکن جوانی سے آخر وقت تک اُن کا لمحہ دلی کے گلی کوچوں میں گزرا۔ وہ تہذیب دہلی کا مکمل نمونہ تھے۔ شاہ کرار حسین، سجادہ نشین درگاہ صابریہ کی شان کا شخص بھی دلی آئندہ نہیں دیکھے گی۔ لالہ مرلی دھر شاد، فرزند سر شرمی رام اور سر شکر لال جیسے وضع دار ہندو ممکن ہے دلی میں اور موجود ہوں، مگر میں ان ہی دو سے واقف تھا، یا سر شرمی رام اور پنڈت زار اور اُن کے بیٹے گل زار سے واقف ہوں۔ سید وحید الدین بے خود تہذیب دہلی کے سب سے بوڑھے نمونہ تھے اور لالہ مرلی دھر شاد سب سے جوان نمونہ، اتنے جوان کہ دلی میں مجھ سے ملنے کا بھی خیال نہیں کر سکے، کیوں کہ میں اُن کے باپ اور دادا کا ملاقاتی تھا۔ کراچی میں لائل پور کاٹن ملز کے کاموں کے لیے تشریف

لاٹے تو میرے پاس بھی آئے اور گھنٹہ، ڈیڑھ گھنٹہ اس طرح باتیں کیں کہ دور سیاست سے قبل کے ہندو مسلمانوں کی یاد تازہ کر دی۔ شاد بخود صاحب کے شاگرد تھے۔ اُن کا ذکر فرماتے تو منہ سے پھول جھڑنے لگتے۔ حضرت اُستاد، حضرت اُستاد کہتے کہتے زبان خشک ہوئی جاتی تھی۔ اللہ تعالیٰ اور تبارک و تعالیٰ مرلی دھر شاد کی زبان سے کیسا بھلا معلوم ہوتا تھا۔

ہاں ہندوؤں میں گوپی ناتھ امن، سابق صدر، دہلی اسمبلی اور ریڈھ ویر سنگھ، سابق وزیر دہلی اسٹیٹ جیسے لوگ بھی ہیں، جو اُمید ہے جیتے جی وضع کو نباہ دیں گے۔ امن دہلوی نہیں لکھنوی ہیں، مگر دہلوی، لکھنوی اور لاہوری کا ذکر بے معنی ہے، امن تہذیب قدیم کے زندہ موٹام ہیں۔

مسٹر آصف علی، خواجہ حسن نظامی اور مولانا احمد سعید کے موٹام ہونے میں شبہ کرنا تو کفر ہے، دلی عبارت آصف علی، حسن نظامی اور احمد سعید سے تھی۔ وہ کیا مرے، دلی مر گئی۔ دلی میں اب کیا دھرا ہے۔ دلی کے تمام نمایاں حضرات کراچی اور لاہور میں ہیں۔ مگر بکھرے بکھرے۔ دلی میں جتنے نمایاں حضرات رُک گئے تھے اپنی اپنی جگہ بھاری تھے۔ پیروں تلے کی زمین نکل جانے کے باوجود ہلائے نہیں ہلتے تھے۔

ہر عمل کا ردِ عمل ہوتا ہے

غذا پر زندگی کا انحصار ہے، لیکن انسان ضرورت سے زیادہ غذا کھا لیتا ہے تو اسے سزا ملتی ہے۔ کسی کسی کو تو موت کی سزا دے دی جاتی ہے۔ ضرورت سے زیادہ غذا کھانا جو کم اور گناہ ہے۔

بعض آفتیں ایسی آتی ہیں کہ انسان جان نہیں سکتا کہ انہیں کون سے گناہ لاٹے ہیں، مگر بعض آفتوں کے ترول پر ہر انسان غور کر سکتا ہے۔ مغرب زدہ لوگ جو سزا اور عذاب کا لفظ سن کر سنس پڑتے ہیں، وہ بھی سوچیں گے تو مانیں گے کہ آفت بے وجہ نہیں آیا کرتی۔ اس وجہ ہی کو ہم لوگ گناہ کہتے ہیں، جیسا کہ میں نے ابھی عرض کیا ہے کہ ضرورت سے زیادہ کھانا کھانا گناہ ہے۔ عمل کوئی خالی نہیں جاتا، اچھا عمل ہو یا بُرا عمل، اُس کا بدلہ ملتا ہے۔ آج ملے یا کل، اور اس دنیا میں ملے یا اُس دنیا میں۔ یا تھوڑا سا یہاں اور بہت دُعاں۔ فَمَنْ يَعْمَلْ مِثْقَالَ ذَرَّةٍ خَيْرًا يَرَهُ ۖ وَمَنْ يَعْمَلْ مِثْقَالَ ذَرَّةٍ شَرًّا يَرَهُ ۖ

یہ پانی کا عذاب جس نے آزادی کے بعد سے بھارت اور پاکستان دونوں کو اپنا نشانہ بنا رکھا ہے قطعی ہمارے گناہوں کا ثمرہ ہے پچھلی دفعہ تو خاصا طوفان نوح آیا تھا۔ اسے آپ عام بد اعمالیوں کا نتیجہ نہیں مانتے، نہ مایہ، مگر سولہ سال میں کسی دفعہ یہ عذاب نازل ہو چکا ہے اسے مستقل طور سے روکنے کی کوشش نہ کرنا کیا آپ کے نزدیک گناہ نہیں ہے، یا مستقل طور سے اس کا روکا جانا محال ہے؟

چین کا دریا ٹے موت

چین کا دریا ٹے زرد ہر سال بہاؤ کا رخ بدل لیا کرتا تھا اور لاکھوں مولشیوں اور انسانوں کو موت کے گھاٹ اتار دیتا تھا، وہ چینیوں کے قابو میں آگیا یا نہیں چند سال پہلے تک چینیوں کی زبان پر اُس کا نام دریا ٹے زرد کی بجائے دریا ٹے موت تھا، لیکن اب دریا ٹے موت چینیوں کی مرضی کے مطابق بہتا ہے اور دریا ٹے زندگی بن گیا ہے۔ پاکستانیوں کو تو اللہ تعالیٰ کے اس ارشاد سے واقف ہونا چاہیے کہ آسمان اور زمین کے درمیان جو کچھ ہے اُسے ہم نے تم انسانوں کے واسطے قابل تسخیر رکھا ہے۔ **وَسَخَّرَ لَكُمُ الْاَرْضَ وَالْاَرْضَ جَمِيعًا**

ہالینڈ کا پورا ملک سمندر کے کنارے آباد ہے اور ہالینڈ کی زمین سطح سمندر سے کسی فٹ نیچی ہے۔ اس کے باوجود سمندر ہالینڈ میں گھسنے نہیں پاتا۔

آپ کی تو نگاہ سے تقدیریں بدل سکتی ہیں، دریا اور سمندر کیا شے ہیں۔
نگاہِ مردِ مومن سے بدل جاتی ہیں تقدیریں

اصلاح، مایوسی اور کفر

دنیا میں سیاحت کر کے کیا اُنھنوں نے نہیں دیکھا کہ جو لوگ اُن سے پہلے ہو گئے ہیں، اُن کا انجام کیا ہوا۔ وہ لوگ قوت میں (بھی) بڑھ کر تھے اور اُن کے آثارِ وجود دنیا میں رہا کرتے رہ گئے، ہیں (موجودہ زمانے کی نسبت) زیادہ مستحکم ہیں، (لیکن جب اُنھوں نے سرکشی اختیار کی) تو اللہ نے ان کے گناہوں کی بنا پر گرفت کر لی اور اللہ کی گرفت سے انھیں بچانے والا کوئی نہیں تھا۔
(سورہ ۴۰ - آیت ۲۱)

ناچ گانے کی محفلیں

کھیل تماشوں، ناچ گانے کی محفلوں، فلمی پوسٹروں، فحش رسالوں، جس کے مقابلوں اور آفتابی غسلوں کے دور میں کیا نوجوان لڑکوں اور لڑکیوں سے یہ توقع کی جاسکتی ہے کہ وہ پارسارہیں گے، ہم انہیں پارسارکھنے کی کوشش کیے جائیں یا مایوس ہو کر بیٹھ جائیں؟ ان باتوں کو سوچنے کے لیے کچھ دنوں بڑے بڑے عیسائی پادریوں کا ایک جلسہ ہوا تھا، جس کے سربراہ پاپائے روم تھے جسے نے فیصلہ کیا کہ بہت نہیں مارنی چاہیے اور اپنا کام کیے جانا چاہیے۔ بڑے سے بڑے حالات میں بھی پارسارہنا ممکن ہے، پارسارہنے والا برمی سے بُری فضا میں پارسارہ سکتا ہے۔

عیسائیوں نے فیصلہ ٹھیک کیا۔ جنھوں نے بے راہ روی کا احساس کر لیا ہے وہ اپنی قوم کو ضرور راہ راست پر لے آئیں گے تشخیص کے بعد مرض کا علاج دشوار نہیں ہوتا اور موت کے سوا ہر مرض کا علاج ہے، لیکن بے راہ روی کا احساس اور مرض کی خبر ہی نہ ہو، جیسا کہ ہم آج کل کے مسلمانوں کو نہیں ہے تو ہمارے حق میں تو موجودہ دور مرض الموت ہے۔ ہم کھیل تماشوں کو لہو و لعب نہیں سمجھتے۔ ناچ گانوں سے ہماری ثقافت کی تکمیل ہونے لگی ہے۔ فلمی پوسٹروں اور فحش رسالوں کے خلاف زبان کھولنا آرٹ کی توہین ہے جس کے مقابلے اور آفتابی یا ماہتابی غسل تنزل کی نہیں، ترقی کی نشانیاں ہیں۔

ہم ان چیزوں میں خرابی ہی نہیں پاتے تو ہمیں اپنے نوجوان لڑکوں اور لڑکیوں کے پارسارہنے نہ رہنے کی فکر کیوں ہو اور انہیں پارسارکھنے کا سوال ہمارے ہاں کیسے پیدا ہو سکتا ہے۔

میں مایوس نہیں ہوں۔ اسلام نے مایوسی کو کفر کہا ہے۔ اَلْیَاسُ مِنَ الْکُفْرِ۔ فرداً فرداً ہر مسلمان موجودہ حالات میں بھی اپنی اصلاح کر سکتا ہے، مگر مسلمانوں کی پوری قوم میرے اور آپ کے بس کی نہیں ہے اور جن کے بس کی ہے رونا ان ہی کے بگاڑ کا ہے۔ ہمارے اُمرا اور علما کا طبقہ درست ہو جائے تو ساری قوم درست ہو سکتی ہے اللہ تعالیٰ نے ہمیں گزشتہ قوموں کی تاریخ پڑھنے کا حکم دیا ہے اور فرمایا ہے کہ ان کی تباہی اور بربادی کے اسباب پر نظر غائر ڈالو، اور ایسی باتوں سے بچو، جنھوں نے گزشتہ قوموں کو تباہ و

برباد کیا تھا ورنہ تمہیں بھی اُن کی طرح آفات کا سامنا کرنا پڑے گا۔

پُرانے اور نئے تصورات

”اُن کو شہرت سے کیا حاصل ہوا کہ ہم کو تم کو ہو گا؟“ یہ ایک بہت مشہور اور بہت بڑے شخص کا فقرہ ہے جس کی بڑائی کا اعتراف علامہ اقبالؒ اُن الفاظ میں کر گئے ہیں۔

فکر انساں پر تری ہستی سے یہ روشن ہوا
ہے پر مرغِ تخیل کی رسائی تا کجا

اور مولانا حالیؒ نے فرمایا ہے۔

طالب و عرفی و اسیر و کلیم لوگ جو چاہیں اُن کو بھڑائییں
ہم نے سب کا کلام دیکھا ہے ہے ادب شرطِ منہ نہ کھلوائیں

غالب نکتہ داں سے کیا نسبت

خاک کو آسماں سے کیا نسبت

اب تو آپ سمجھ گئے ہوں گے، وہ مشہور اور بڑے شخص مرزا اسد اللہ خاں غالب

ہیں۔ مندرجہ بالا فقرہ اُنھوں نے اپنے شاگرد منشی ہر گوپال تفتہ کو لکھا تھا۔

غالب نے زندگی میں بھی عزت پائی اور آج بھی اُن کی قدر کی جا رہی ہے پاکستان کے اردو نوازوں سے زیادہ بھارت کے ہندی نواز اُن کی قدر کر رہے ہیں۔ بھارت کا محکمہ ڈاک اپنے ٹکٹوں پر اُن کی تصویر چھاپ چکا ہے۔ بھارت کی حکومت اُن کا مکان محفوظ کرنے والی ہے اور طرح طرح سے اُنھیں یاد رکھا جا رہا ہے۔

انسان ان ہی باتوں پر جان دیا کرتا ہے کہ زندگی میں عزت ملے اور مرنے کے بعد نام چمکے۔ غالب کا نام مرنے کے بعد جتنا چمکا ہے اتنا بادشاہوں کا نہیں چمکتا مگر غالب کہتے ہیں

”اُن کو شہرت سے کیا حاصل ہوا کہ ہم کو تم کو ہو گا؟“

حقیقت یہی ہے کہ مرنے کے بعد اگر اللہ کی خوشنودی میسر نہ آئی تو دنیا کی عزت و شہرت

سے کیا حاصل ہے۔

غالب مولوی صاحب یا شاہ صاحب نہیں تھے، لیکن سو برس پہلے کے شاعروں اور ادیبوں کے جذبات اور خیالات اس قسم کے ہوتے تھے۔

اب ذرا سو برس بعد کے شاعروں اور ادیبوں کے جذبات اور خیالات کا نمونہ ملاحظہ کیجیے :-

”امیر خاں کیلے کھاتا رہا۔ ہم پیتے رہے۔ وزیر خاں بولا۔ امیر کیوں نہیں پیتا۔ میں نے کہا۔ اُس کی مرضی۔ وزیر خاں بولا۔ یہ سالا کیسا ادیب ہے، بغیر پیے، لوگوں کو ادیب بننے کا حق کیا ہے۔ میں نے کہا۔ واقعی میری سمجھ میں بھی نہیں آتا کہ تمام اچھی اچھی چیزیں اسلام نے ممنوع کیوں قرار دی ہیں جاوید نے پوچھا، مثلاً۔ میں نے کہا، جیسے شراب۔ موسیقی۔ سنگ تراشی۔ مصوری۔“

واحدی عرض کرتا ہے :

ان نین کے یہی پر یکھ
وہ بھی دیکھا یہ بھی دیکھ
غالب بھی شراب پیتے تھے، لیکن شراب پینا اُن کے نزدیک خوبی اور وصف
نہیں تھا۔ غالب بھی کبھی جوان تھے۔ اُس وقت اُن کا تخلص اُسد تھا۔ جوانی میں اُنھوں
لے فرمایا تھا ۔

مستی کے مت فریب میں آجائیو اُسد

بوفے اور وزیر کا بوفے

یہ قریباً پچیس برس پہلے کی بات ہے، علی گڑھ کالج کے طلباء اور اولڈ بوائز پر جس زمانے
میں انگریز اور انگریزیت کا بے حد غلبہ تھا، وہاں کے ایک اولڈ بوائے مسوری پہاڑ تشریف
لے گئے۔ شام کو پہنچے۔ صبح غسل کیا اور ہوٹل کے بیرے سے فرمایا، چائے کے ساتھ کچے
شلجم لانا۔ دوپہر کے وقت اُنھیں اتنے زور کا بخار چڑھا کہ ڈاکٹر بلانا پڑا۔ ڈاکٹر نے پوچھا،
کیا کیا کھایا تھا۔ ڈاکٹر انگریز تھا، جب اُسے معلوم ہوا کہ ناشتے میں شلجم کھائے تھے تو وہ بولا کہ
انگریز شلجم اس لیے کھاتے ہیں کہ رات کو شراب پیتے ہیں۔ کچا شلجم شراب کی حد تک کم کر
دیتا ہے۔ آپ نے شراب نہیں پی تھی تو شلجم کیوں کھائے۔ ٹھنڈی جگہ، پھر صبح کی ٹھنڈک
اور صبح صبح غسل اور کچے شلجم منو نیہ ہو گیا۔ خیر اللہ نے بچا لیا۔ اُس زمانے میں منو نیہ مہلک
مرض تھا۔

جنگِ عظیم کے بعد سے کھانا کھانے کا نیا اور انوکھا طریقہ نکلا ہے، اہل جنگ کو اطمینان کے ساتھ بیٹھ کر کھانا کھانے کی فرصت نہیں ملتی تھی، انہوں نے کھڑے رہ کر کھانا کھانا شروع کر دیا اور اس کا نام رکھا بوفے (BUFFET) جس طرح کپڑے کی قلت کی وجہ سے ادھی آستین کی ٹش شرٹ پہنتے ہیں جو قمیص اور کوٹ دونوں کا کام دیتی ہے، یا گھٹنوں سے اونچا نیکر پہنتے ہیں۔

خواجہ حسن نظامی صاحب مرحوم ۵۲-۵۱ ش میں کراچی آئے تو ایک وزیر نے ان کی دعوت کی۔ میں بھی مدعو تھا۔ خواجہ صاحب اور وزیر صاحب اور چار اور وزیر الگ میز پر بیٹھ گئے اور باقی مہمانوں سے کہا گیا کہ بڑی میز پر کھانا چنا ہوا ہے اور پلیٹیں رکھتی ہیں۔ پلیٹوں میں کھانا لیتے جائیے اور کھڑے کھائیے۔ دستِ خود دہان خود۔ جس کمرے میں کھانا کھایا جا رہا تھا وہ چھوٹا سا کمرہ نہیں تھا، وزیر پاکستان کی عظیم نشا کوٹھی کا ڈائننگ ہال تھا۔ میز جس پر کھانا چنا ہوا تھا اس کے گرد اسی نوے کرسیاں بچھ سکتی تھیں، اور مہمان کل تینتیس بیٹھ سکتے تھے، لیکن کرسیاں دانستہ ہٹادی تھیں، تاکہ فرنگیوں کی تقلید کا شرف حاصل ہو جائے۔

خیر میں بونے سے بہت گھبراتا ہوں۔ وزیر صاحب کے پرائیویٹ سکرٹری نے میری گھبراہٹ محسوس کی، اور مجھے میز سے ذرا دور کرسی پر بٹھا دیا اور وہیں کھانا لالا کر کھلاتے رہے، لیکن یہ کھڑے ہو کر کھانے سے زیادہ بدتمیزی کی بات تھی کہ سب تو کھڑے ہوں اور میں بیٹھ جاؤں۔

رئیس الاحرار مولانا محمد علی کے لفٹننٹ عبدالرحمن صدیقی کا واقعہ یاد آگیا۔ صدیقی صاحب جب کلکتہ میں نیشنل کارپوریشن کے میئر تھے تو اسی شان کی دعوت سے انہیں سالیقہ پڑا تھا۔ صدیقی صاحب نے میزبان کو بتایا کہ بھائی! میں بچپن میں کبھی کھڑے کھڑے پانی بھی پی لیتا تھا تو میری اماں ڈانٹتی تھیں کہ اللہ کی نعمت کی ناقدری نہ کر دے میں کھانا کھڑے کھڑے کیسے کھا سکتا ہوں۔ میزبان نے صدیقی صاحب کے لیے فوراً کرسی منگادی صدیقی صاحب نے فرمایا۔ یہ اور زیادہ بدتمیزی ہے کہ سب کھڑے رہیں اور میں کرسی پر بیٹھوں۔ صدیقی صاحب نے کھانا نہیں کھایا۔

میرا موجودہ گھر

میں کراچی آکر پانچ سال ایک جگہ رہا اور دس سال دوسری جگہ، آجکل تیسری جگہ ہوں۔ اللہ سے دعا ہے کہ اب ہماری خانہ بدوشی کی زندگی ختم فرمادے۔ اس تیسری قیامگاہ سے ہمیں نہ نکالے بیم یہاں اطمینان اور آرام کی زندگی بسر کریں۔ ہمارے گناہ اب معاف ہو جائیں۔ حُطَّاعَنَا ذُكُوبَنَا۔

موجودہ قیام گاہ شہرے آٹھ نو میل باہر ہے، نار تھ ناظم آباد میں، جہاں آبادی ابھی چھدری ہے۔ میرے مکان سے متصل کوئی مکان نہیں ہے۔ مکان میں، مگر دور دور۔ دلی میں ساٹھ باسٹھ برس کی عمر تک ایک ہی مکان میں رہا تھا، یہاں سولہ برس میں یہ تیسرا مکان ہے۔ دلی میں آدمیوں سے اتنا گھرا رہتا تھا کہ بعض اوقات بولا اُٹھتا تھا، اب اتنی تنہائی ہے کہ بھولا بسرا آدمی آنکلتا ہے تو خوش ہو جاتا ہوں اور حیرت شملوی کا مصرع پڑھتا ہوں ۷

تم آگئے تو رونق کاشا نہ ہو گئی

بس بکھنے پڑھنے کا شغل ہے۔ یا سامنے تین منٹ کے فاصلے پر پہاڑ ہے، اُس کا نظارہ بھی دل کو بہلاتا ہے۔ خصوصاً صبح یہاں کی ایسی پر کیفیت ہے کہ صبح بنارس کیسا ہوگی۔ جاڑے میں طویل اور عریض جنگل شبِ بنم سے پٹ جاتا ہے اور گھر سے ڈھک جاتا ہے۔ گرمی میں ٹھنڈی ٹھنڈی ہوائیں چلتی ہیں۔

مکان کے اندر چاروں طرف کیاری ہے۔ اُس میں قسم قسم کے پھول ہیں۔ آج کی کلی دوسرے دن پھول بن جاتی ہے اور تیسرے دن مجھے مرے ہوؤں کی یاد دلاتی ہے۔ کچھ پھولوں کی عمر طویل ہوتی ہے، کچھ کی مختصر۔

بالکل گھانس جیسی ایک چیز ہے، اُس میں روز آٹھ ساڑھے آٹھ بجے نہایت حسین مٹلی پھول کھلتے ہیں اور دو ڈھائی بجے ایسے غایب ہو جاتے ہیں کہ پتہ نہیں لگتا کہ گئے تو کہاں گئے اور میری زبان پر حیرت شملوی کا یہ شعر آ جاتا ہے ۷

مل جائے تو بتاؤں کہ کیا ڈھونڈھ رہا ہوں

شبِ بنم میں، نسیم سحری میں، گل تر میں

اُن یہ اختلافات !

اسلامی ملک پاکستان میں ہجری تاریخ کا صرف رمضان، عید، بقرعید، محرم اور شب برات کے وقت خیال آجاتا ہے، ویسے غالباً مولوی صاحبان بھی استعمال عیسوی تاریخوں ہی کا کرتے ہیں۔ لیکن جب سے حکومت کو ہجری تاریخ سے دل چسپی پیدا ہوئی ہے، ہم دقیانوسی مشکل میں پھنس گئے ہیں۔ جو مسلمان ابھی تک بھولے نہیں ہیں کہ ہجری تاریخ کو ہمارے پیشوا کی ہجرت سے تعلق ہے وہ چکر اجاتے ہیں کہ ہجری تاریخ کون سی مائیں اور کون سی نہ مائیں حکومت کہتی ہے، پانچ جون ۱۹۶۲ء کو محرم ۱۳۸۲ھ کی دو تاریخ تھی، مولوی صاحبان کہتے ہیں، نہیں، محرم کی پہلی تھی۔ خاصی دو عملی چل رہی ہے۔

مجھے اس دو عملی سے اتنی تکلیف ہے جتنی اس خبر سے ہے کہ مصر کے صدر جناب ناصر نے بھارت کے سفیر مسٹر عظیم حسین سے وعدہ کیا ہے کہ یو۔ این۔ او میں جب کشمیر کا معاملہ پیش ہوگا تو مصر بھارت کی ہمبوائی کرے گا، پاکستان کو مدد نہیں دے گا۔ بلکہ اس قسم کی خبروں سے اتنی تکلیف کیا ہوگی، ایسی خبروں کے سننے کی تو طبیعت عادی بن چکی ہے معلوم ہے کہ مسلمان مملکتیں اپنی ڈفلی سجاتی ہیں اور اپنا راگ گاتی ہیں مسلمان حاکموں کے پیش نظر اپنی اپنی ذات ہے، اسلام، ملک اور پبلک نہیں ہے۔ لیکن ہجری تاریخ کے اختلاف کو طبیعت گوارا نہیں کرتی۔

بڑے جانیں اور بڑے اختلاف جانیں، ہم چھوٹے تو چھوٹے اختلافوں سے گھٹے جاتے ہیں۔

اچھائی اور برائی

یاد نہیں، کہاں پڑھا ہے یا بس سنا ہی سنا ہے کہ حضور سرور کائنات صلی اللہ علیہ وآلہ وسلم نے فرمایا ہے، جس مسلمان کی مرنے کے بعد چالیس آدمی بھی تعریف کر دیں، وہ جنتی ہے۔

اور خیر یہ تو حدیث ہے ہی کہ مرنے والوں کی اچھائیاں بیان کیا کرو، برائیاں نہ بیان کیا کرو۔ اذکرُوا اَمَوا تَکُم بِالْخَیْرِ۔

عام طور سے مرنے کے بعد تعریف جب ہی کی جاتی ہے جب لوگوں نے مرنے والے میں کچھ اچھائیاں دیکھی ہوتی ہیں، لیکن حضور فرماتے ہیں، مرنے والے کی اچھائیوں کو ابھارو اور برائیوں کو نظر انداز کرو۔ مرنے والے کے لیے اُس کی اچھائیوں کا تذکرہ ذریعہ بخشش بن جائے گا۔

اللہ تعالیٰ ویسے بھی بخش سکتا ہے، لیکن مرنے والے کی اچھائیاں بیان کرنے سے ایک تو تمہارا اخلاق سنو رہے گا، اچھائیاں بیان کرنا اچھی بات ہے، برائیاں بیان کرنا بُری بات۔ دوسرے ہر شخص کو خیال رہے گا کہ وہ خلق اللہ کو مطمئن اور خوش رکھے تاکہ خلق اللہ مرنے کے بعد اُسے اچھا کہے۔

ہر انسان چاہتا ہے کہ اُسے اچھا سمجھا جائے اور اچھا کہا جائے۔ یہ انسانی فطرت ہے جو اس فطرت کو ضائع کر دیتے ہیں وہ ڈھیٹ قسم کے غلط کار ہو جاتے ہیں، جیسے چور، ڈاکو، رشوت خوار، زنا کار، لیکن جو اس فطرت کو فریب کر لیتے ہیں، وہ بھی بگڑ جاتے ہیں، جیسے بعض علما، بعض مشائخ، بعض لیڈر، بگاڑ یہاں نہ کھلے، نہ سہی، اللہ کے ہاں پہنچ کر ضرور کھل جائے گا۔ خدا داد قوی اور فطرتوں کا مٹ جانا بھی بد نصیبی ہے اور انہیں اُن کی حدود سے بڑھانا بھی بد نصیبی ہے۔

انہی حد تک تعریف ہونے میں قطعی حرج نہیں ہے کہ تعریف سے اُس کام کا شوق ترقی کرے جس کام کی وجہ سے تعریف کی جا رہی ہے۔ مگر تعریفوں کے خیال میں اگر پھنس گئے تو مارے گئے۔

نیولین بہت سی فتوحات کر کے پیرس آیا تو اُس کی خوب آؤ بھگت ہوئی۔ ایک دن نیولین نے کہا، اب پھر اُسی کام میں لگ جانا چاہیے جس کام نے آؤ بھگت کرائی ہے، ورنہ آؤ بھگت ایک دن ختم ہو جائے گی، اور میں اکیلا کھڑا رہ جاؤں گا، کوئی مجھے نہیں پوچھے گا۔

تعریف کی حد

تمام چیزوں کی طرح تعریف کی بھی حد ہے۔ تعریف کا حد سے آگے نکلنا تعریف کرنے والے کو نظروں سے گرا دیتا ہے اور جس کی تعریف کی جاتی ہے اُسے سخت نقصان پہنچاتا ہے۔ قدر دانی (APPRECIATION) سے آگے تعریف کو نہیں نکلنا چاہیے۔ قدر دانی ضروری

شے ہے۔ قدر دانی سے کام کے جاری رکھنے اور زیادہ اچھی طرح کرنے کی تحریک ہوا کرتی ہے،
 نا قدری سے دل بچھ جاتا ہے، لیکن تعریف اس حد سے آگے نکلی، مثلاً آپ نے مولوی صاحب
 کے، یا شاہ صاحب کے، یا لیڈر صاحب کے ہاتھ پاؤں چومنے شروع کر دیے تو آپ
 خوشامدی کہلائیں یا نہ کہلائیں اپنے ممدوح کو آپ امتحان عظیم میں ڈال دیں گے۔ ہاتھ پاؤں
 چومے جانے کے بعد کسی کا قابو میں رہنا اور غلط فہمی اور غرور میں مبتلا نہ ہونا جنید و بایزید کا خوف
 چاہتا ہے۔ ایسے طرف ملتے ہیں، مگر کم لوگوں کو ملتے ہیں۔ ایسے لوگ بھی ہوتے ہیں جو تعریف اور
 تحریک کی منزل سے گزر جاتے ہیں، تعریف و تحریک کی فطری خواہش کو دباتے نہیں، بلکہ اس
 خواہش کی منزل سے گزر جاتے ہیں۔

تذہیر، تقدیر اور دعا

اللہ تعالیٰ کی اپنی شان تو یہ ہے کہ جب کسی کام کو کرنا چاہتا ہے، یا کسی چیز کو وجود
 میں لانا چاہتا ہے تو فرماتا ہے، ہو جا، بس وہ ہو جاتی ہے۔ اِنْعَا اَمْرًا اِذَا ارَادَ شَيْئًا
 اَنْ يَقُوْلَ لَهُ كُنْ فَيَكُوْنُ۔ لیکن انسانی کاموں میں اس نے دوسرا طریقہ رکھا ہے۔
 انسان کو احکام اور قوانین اور ضابطوں قاعدوں کی پابندی کرنا پھل دیتا ہے۔ پہلے بوڑھا اور پسینہ
 بہاؤ، پھر ایک ایک دانے کے ہزار ہزار دانے کا ٹو۔ اُسے قدرت ہے کہ بغیر بوئے فصل آگے
 دے، مگر ایسا کرتا نہیں، بلکہ قوانین زراعت کی خلاف ورزی ہوتی ہے تو فصل کو جلاؤں آتا ہے۔
 حضور سرور کائنات صلی اللہ علیہ وآلہ وسلم کا ارشاد ہے: اَلْسَعْيُ مِثْنِي وَالْاَتْمَامُ مِثْنِ
 اللہ۔ ہمارا فرض ہے کہ جدوجہد کریں، جدوجہد کو بار آور اللہ کرے گا۔ ہمیں جدوجہد کرنی
 چاہیے اور اُس کے بار آور ہونے کو اللہ چھوڑنا چاہیے۔ اس کے معنی ہیں کہ انسان کی تمنائیں
 سعی و عمل کے بغیر نتیجہ نہیں دکھائیں۔ تدبیر کیجیے اور تدبیر کرنے کے بعد دعا کے لیے ہاتھ اٹھائیے
 كَيْسَ لِلْاِنْسَانِ اِلَّا مَا سَعَىٰ۔ یہ نہیں واسطے آدمی کے مگر جو کچھ سعی کی ہے۔ وَقَالَ رَبِّكُوْ
 اَدْعُوْنِيْ اَسْتَجِبْ لَكَ۔ تمہارے رب نے کہا ہے، تم مجھ سے دعائیں مانگو میں تمہاری
 دعائیں قبول کروں گا، مگر اِنَّ الَّذِيْنَ يَسْتَكْبِرُوْنَ عَنْ عِبَادَتِيْ سَيَدْخُلُوْنَ جَهَنَّمَ دَاخِرِيْنَ۔

مگر جو لوگ متکبر ہیں اور میرے احکام کی تعمیل نہیں کرتے (اور میرے قوانین کی پابندی سے سرتابی برتتے ہیں، انہیں احکام نہ مانتے اور قوانین پر نہ چلنے کی سزا بھگتنی پڑے گی) وہ حق سب ذلیل و خوار (اور ناکام) ہو کر جہنم میں جا گریں گے۔ یہ تو کافروں کا شیوہ ہے کہ اللہ کے احکام اور قوانین کی خلاف ورزی کیے جاتے ہیں اور امید باندھتے ہیں کہ اللہ انہیں سربسز کرے گا۔ وَمَا دَعَا الْكَافِرِينَ إِلَّا فِي ضَلَالٍ

دعا کے ساتھ تدبیر ضروری ہے اور تدبیر کے ساتھ دعا ضروری۔ تدبیر یہی ہے کہ اللہ کے احکام اور قوانین اور ضابطوں قاعدوں سے سرکشی نہ کی جائے۔

اگر تدبیر کرنے کے باوجود دعا قبول نہ ہو تو سمجھ لیجیے کہ احکام اور قوانین اور ضابطوں قاعدوں کی تعمیل میں کہیں جھول رہ گیا ہے، یا پھر اللہ تعالیٰ ہمیں کوئی نعمت اس سے بہتر عطا فرمانے والا ہے۔ اللہ کسی صحیح اور اچھے عمل کو ضائع نہیں کیا کرتا۔ اُس کا ارشاد ہے اَلَا نُضِیْحُ اَجْرَ الْمُحْسِنِينَ

مشرق، مغرب اور صفائی

مذہب پرست اور روحانیت دوست ممالک ہندستان و پاکستان میں ستر فی صدی اور پچھتر فی صدی انسانوں کی جیسی خراب حالت ہے ویسی لامذہب اور غیر روحانی ملکوں میں مولشیوں کی نہیں ہے۔ یورپ، امریکا اور روس وغیرہ کے جانور ہندستان و پاکستان کے انسانوں سے بڑھ کر صاف ستھرے، تندرست اور نمودار ہیں۔ وہاں جانور لاوارثے نہیں پھرتے، یہاں انسان لاوارثے پھرتے ہیں۔ وہاں جانور کی پرورش ہے، یہاں انسان نے انسان کو بھلا دیا ہے۔ ہندستان کی دو تہائی آبادی گائے کی پجاری ہے۔ ہندو ہونے کے لیے خدا کا ماننا لازمی نہیں ہے، گائے کا ماننا لازمی ہے، لیکن اس معبود کو ہندو رکھتے کہاں ہیں؟ مکان کے کس گوشے میں ہندوؤں کی یہ مائتا رہتی ہے؟ مکان کے ایسے گوشے میں جہاں روشنی اور ہوا کا گزر نہیں ہوتا۔ جہاں اُسے دق لگ جاتی ہے۔

لامذہب اور غیر روحانی ملک جانوروں کا کام مشینوں سے لیتے ہیں، مذہبی اور روحانی

ممالک میں آپ نے جانوروں کا کام انسانوں سے لیتے اور انسانوں کو انسانوں کا گھوڑا بننے دیکھا ہوگا۔

انسان کی غلاظت انسان ہندستان اور پاکستان کے کس شہر میں نہیں اٹھاتا۔ ذرا ملاحظہ کیجیے۔ ساون کا مہینہ ہے۔ سب بارانِ رحمت سے لطف اندوز ہو رہے ہیں، مگر ایک انسان بالکل ہمارے ہی جیسا انسان، فقط مرد صورت نہیں، عورت صورت بھی سامنے سے جا رہا ہے۔ اُس کے سر پر بڑا سا ٹوکرا ہے۔ اس ٹوکرا کے میں کھا د نہیں ہے، گوبر نہیں ہے، جانوروں کی غلاظت نہیں ہے، انسانوں کی غلاظت ہے، اور وہ غلاظت بارش سے بہہ بہہ کر مٹھ پر آ رہی ہے۔

انگریز ہمیں جو چند چیزیں اچھی دے گئے ہیں، اُن میں فلش سسٹم بڑی اچھی چیز ہے۔ لیکن ہم نے اُس کی بھی مٹی پلید کر ڈالی ہے۔

پاکستان قائم ہونے سے پہلے دتی میونسپل کمیٹی کا کوئی ممبر کراچی آنکلتا تھا تو دلی واپس جا کر یہاں کی صفائی ستھرائی کے پل باندھ دیتا تھا اور دتی میونسپل کمیٹی کے محکمہ حفظانِ صحت کو خوب جھاڑتا تھا۔ میں اکتوبر ۱۹۴۷ء میں کراچی پہنچا تو میں نے بھی یہاں واقعی صفائی ستھرائی کے آثار پاٹے۔ لیکن اب کیفیت کیا ہے؟ میں کراچی شہر کے اندر منجھ میں نہیں، کراچی سے سات آٹھ میل باہر اُس جگہ بیٹھا ہوں جو قدرتی ہوا کے اعتبار سے کراچی کی بہترین جگہ ہے اور کراچی ڈیولپمنٹ اتھارٹی اور کراچی میونسپل کارپوریشن، دو جماعتیں جس کی نگران ہیں، یعنی نار تھ ناظم آباد، مگر دونوں جماعتیں اتنا انتظام نہیں کر سکتیں کہ گٹر صاف رہیں اور غلاظت ان میں سے نہ ابلے اور یہیں کہنا نہ پڑے کہ اس فلش سسٹم سے تو ڈرامائی سسٹم بہتر تھا۔

ہم غالباً ابھی یہ نہیں جانتے کہ ہسپتالوں سے زیادہ حفظانِ صحت کی طرف توجہ دینی چاہیے۔ حفظانِ صحت کی طرف توجہ کرنے سے ہسپتالوں کا خرچ گھٹتا ہے اور لوگ بیماریوں کی تکلیف سے بچ جاتے ہیں۔ بیماری میں مبتلا کر کے علاج کرنا ہرگز قابلِ تعریف نہیں ہے۔

اسلامی اور مغربی سیاست

اسلام نام ہے زندگی کے تمام شعبوں کے نظام کا، جن میں عبادات، اخلاق اور

معاملات سب چیزیں شامل ہیں۔ اسلام خالی پوجا پاٹ کا مذہب نہیں ہے، یا محض اخلاقی ضابطہ نہیں ہے۔ سیاست بھی اسلام کا ایسا ہی جزو ہے جیسا عبادت جزو ہے۔ کوئی مسلمان سیاست میں اللہ اور رسول کی راہ نمائی سے بے نیازی اور بے اعتنائی برتا ہے تو وہ اُسی طرح گناہگار ہے جس طرح ادانگی نماز میں غفلت کرنے والا گناہگار ہے۔ اسلامی حکومت قائم ہوا تو اسلامی سیاست رائج ہو تو اسلامی سیاست سے اپنی قابلیت اور حیثیت کے مطابق وابستہ رہنا مسلمان پر فرض ہے۔ اسلامی سیاست اور مغربی سیاست میں زمین آسمان کا فرق ہے، اور مغربی سیاست کا جو بدتر اہم مشرقیوں نے بنایا ہے، اس کا تو ذکر ہی کیا ہے۔ اسلامی سیاست کا ایک نمونہ ملاحظہ فرمائیے:-

میدان بدر میں ایک طرف مشرکین کے ہزار سے اوپر آدمی جمع ہیں اور دوسری طرف تین سو تیرہ مسلمان ہیں۔ جنگ شروع ہونے والی ہے، کہ ایک صحابی ادھر سے گزر رہے ہیں مشرکین نے ڈیرے ڈال رکھے تھے۔ مچے گئے تھے اور واپس لوٹ رہے تھے۔ راستے میں مشرکین کے ہاتھوں میں پڑنا ہی تھا مشرکین نے پکڑ لیا اور کہا۔ اس شرط پر چھوڑتے ہیں کہ وعدہ کرو، ہم سے لڑنے نہیں آؤ گے۔ انھوں نے وعدہ کر لیا، مشرکین نے چھوڑ دیا۔ مدینے پہنچ کر صحابی نے سوچا، مشرکین سے وعدہ خلافی کرنا گناہ نہیں ہو سکتا، وہ جنگ میں جانے کی تیاریاں کرنے لگے۔ حضور سرور کائنات صلی اللہ علیہ وآلہ وسلم نے ماجرا سنا تو فرمایا، ایفائے وعدہ ضروری ہے، تم اس جنگ میں شرکت نہیں کر سکتے۔

یہ وہ زمانہ تھا کہ جنگ کے وقت ایک آدمی کی کمی اور ایک آدمی کے اضافے کے کچھ معنی تھے، مگر حضور نے ایفائے وعدہ کے سامنے جنگی نقصان کی پرواہ نہیں کی۔ سیرت کی پاکیزگی اسلام کے نزدیک جہاد کی شرکت سے زیادہ اہم اور فایق شے ہے۔ جس کی سیرت غیر پاکیزہ ہے اس کے جہاد کو اسلام نفسانیت قرار دیتا ہے۔ اسلامی سیاست کھری اور STRAIGHT FORWARD قسم کی سیاست ہے۔

سیاست کیا ہے؟

کام چھوڑنا ہو یا بڑا، اُسے سمجھ داری اور ہوشیاری کے ساتھ انجام دینے کا نام سیاست ہے۔ سائیس گھوڑے کو سدھاتا ہے، سائیس کہلاتا ہے۔ سائیس کے معنی ہیں صاحب سیاست۔

نئی نئی شادی ہوئی ہے۔ دولہا دلہن جذبات کی رومی نہیں بہہ جاتے، شروع ہی سے عاقلانہ برتاؤ رکھتے ہیں۔ یہ بھی سیاست ہے۔ آپ اپنے گھر کو جنت بنا دیتے ہیں، پڑوسیوں کی خدمت کے لیے تیار رہتے ہیں۔ محلے والوں کے دل میں گھر کر لیتے ہیں۔ علاقے والے دیکھتے ہیں کہ آدمی ٹھیک ہے۔ وہ خود ملتی جلتی ہوتے ہیں کہ میونسپل کمیٹی میں ہماری نمایندگی فرمائیے۔

عرف عام میں اور اصطلاحاً جسے سیاست کہا جاتا ہے، میونسپل کمیٹی اُس کی ایک ابتدائی شکل ہے اور اسمبلی و پارلیمنٹ اُس کی ایک انتہائی شکل۔ اس سیاست کو اُسی انسانیت اور شرافت کے ساتھ برتے جیسا گھریلو اور محلہ داری کی سیاست کو برتنا جاتا ہے۔ اس سیاست کو بھی شریفانہ عقل اور بصیرت سے انجام دیجیے، غیر شریفانہ ہمتہ کندے مت اختیار کیجیے حضرت ابو بکر صدیقؓ اور حضرت عمر فاروقؓ کی سیاست کے نمونے آپ کے پاس ہیں، اور خود حضور سرور کائناتؐ کا اُسوہ حسنہ موجود ہے۔

حضرت عثمان غنیؓ اور حضرت علی مرتضیٰؓ سے لوگوں نے اختلاف کیا، لیکن کسی نے انہیں بد اخلاق نہیں بتایا۔ یہ دونوں خلفا بھی آپ کے لیے مثالیں ہیں۔

صاحب اخلاق مسلمان مار جاتا ہے تو حسین ابن علی کی صف میں جگہ پاتا ہے اور بد اخلاق جیت کر نیریدیوں میں کھڑا نظر آتا ہے۔ اللہ کی خوشنودی مطلوب ہے تو اللہ کی خوشنودی حضرت امام حسینؓ کی طرح شکست کھانے سے بھی حاصل ہو سکتی ہے اور عزت و درکار ہے تو عزت بھی حضرت امام حسینؓ کی طرح شکست کھانے سے مل سکتی ہے حضرت امام زین العابدینؓ حجرِ اسود کو بوسہ دینے تشریف لاتے ہیں تو حجرِ اسود کے پاس کی بھیڑ چھٹ جاتی ہے اور اُسی وقت خلیفہ ہشام حجرِ اسود کو بوسہ دینے کے لیے بڑھتا ہے تو حجرِ اسود کے پاس سے کوئی نہیں ہٹتا۔

مغربی سیاست کا استعمال

مغربی سیاست کا ہم مشرقیوں نے ایسا بُرا استعمال کیا ہے کہ سیاست مشرقِ ہندام ہے۔ سیاست بُری چیز نہیں ہے لیکن بُرے استعمال نے اُسے بُرا بنا دیا ہے۔ دلی کے ایک ممبر میونسپل کمیٹی تھے، خان بہادر ایس۔ ایم۔ عبد اللہ۔ اکپورٹ اکپورٹ اُن کا پیشہ تھا۔ انہوں نے مجھ سے فرمایا کہ میں یورپ خط لکھتا ہوں تو اس لیٹر پیپر

پر لکھتا ہوں، جس میں میری میونسپل کمیٹی کی ممبری اور خطاب یافتگی کا ذکر ہے اور ہندستان کے اندر خط و کتابت کرتا ہوں تو دوسرا لیٹر پیر لیتا ہوں جو ان امتیازات کے تذکرے سے خالی ہے۔ یورپ میں ان امتیازات کی قدر کی جاتی ہے، یہاں ان کا الٹا اثر پڑتا ہے۔

دلی کا ڈپٹی کمشنر

دلی کے ایک ڈپٹی کمشنر تھے، مسٹر ایونز۔ ایران میں رہ چکے تھے، اس لیے جدید فارسی خوب بولتے تھے اور سرمد شہید پر کتاب لکھنے والے تھے۔ دلی کا ڈپٹی کمشنر دلی کی میونسپل کمیٹی کا صدر ہوتا تھا۔ مسٹر ایونز چھ مہینے کی چھٹی لے کر لندن جانے لگے تو میں بھی انھیں رخصت کرنے ہو امی اڈے گیا۔ ممبران میونسپل کمیٹی کے علاوہ سب ججوں اور محسٹروں کا مجمع تھا۔ ایک سب جج نے مسٹر لوئس ایڈیشنل ڈپٹی کمشنر سے کہا، اب آپ کو ڈپٹی کمشنری کی ذمہ داری سنبھالنی ہے۔ مسٹر لوئس بولے، ڈپٹی کمشنری تو خیر سنبھال لوں گا، مجھے فکر علی بابا چالیس چوروں کی ہے، اُن سے کیسے منٹوں گا۔ دلی میونسپل کمیٹی کے ممبروں کی تعداد چالیس تھی۔

مسٹر لوئس اور محسٹریٹ اور سب جج مجھے نہیں پہچانتے تھے، کیوں کہ میں حکام کے ہاں نہیں جاتا تھا۔ مسٹر لوئس نے بے دھڑک میرے سامنے علی بابا چالیس چور کی بھیتی میونسپل کمیٹی کے ممبروں پر کس دی۔ مسٹر لوئس دیسی عیسائی تھے۔

اگرچہ مسٹر لوئس کو ممبران میونسپل کمیٹی کا خراب تجربہ نہیں ہوا، لیکن عام طور سے پبلک پر اور حکام پر ممبران میونسپل کمیٹی، ممبران اسمبلی اور ممبران پارلیمنٹ کا یہ اثر ہوتا ہے جس کی دو مثالیں آپ نے ملاحظہ کی ہیں۔ ممبری سے الگ رہنے والے اہل سیاست کی عزت کا بھی اعتبار نہیں۔ صبح ہے، شام تک غائب۔ مگر میونسپل کمیٹی، اسمبلی اور پارلیمنٹ کا ممبر ہو جانا تو امتحان عظیم میں پڑ جانا ہے۔

مارشل لا کے بعد

مارشل لا اٹھنے کے بعد، پاکستان میں سیاست کا جو نیا آغاز ہوا ہے، وہ دل خوش کن ہے۔ مشرقی پاکستان کے ممبران پارلیمنٹ نے اپنا مقدس ترین سیاست دان پارلیمنٹ

کی صدارت کے واسطے پیش کیا اور مغربی پاکستان کے اخباروں اور ممبران پارلیمنٹ نے اسے لٹیک کہا۔

مشرقی پاکستان والے دین دین پکارتے آئے ہیں اور دین داری کی ادائیں ساتھ لائے ہیں، اُمید ہے مغربی پاکستان والے ان اداؤں کو بھی لٹیک کہیں گے۔ سیاست پر اسلامیت غالب ہوگئی اور چھاگئی تو انشاء اللہ سیاست کی بدنامی دھل جائے گی۔ نیت اگر یہ ہو کہ اپنے گھر کی طرح اپنے ملک کو جنت بنانا ہے تو پھر اللہ ضرور مدد کرے گا۔ سیاست کا ناس نقصانیت نے کیا ہے۔

قرآن مجید پڑھو

جو شخص قرآن مجید کا ترجمہ تک نہیں پڑھ سکتا، اور مطلب مطلق نہیں سمجھتا اسے قرآن مجید کو بے سمجھے اور بغیر ترجمے ہی کے پڑھ لینا چاہیے، اور جسے قرآن مجید بھی پڑھنا نہیں آتا وہ قرآن مجید کی سطروں پر انگلی پھیرے، جیسا کہ لوگ پھیرا کرتے ہیں۔ کچھ تو تعلق اس کتاب سے رہے۔

قرآن مجید کو جہیز میں دینے اور عزیزوں کے مرنے کے بعد خیرات کرنے میں بھی بُرائی نہیں ہے بلکہ کسی نہ کسی قدر اچھائی ہے۔ طاق بے تعلق اور طاق نسیاں پر رکھ دینے کی نسبت قرآن مجید کا سچے ہوئے طاق میں رکھنا کچھ نہ کچھ تعلق ہی ظاہر کرتا ہے۔ لیکن میرے پاس ان باتوں کے لیے قرآن وحدیث کی سند کوئی نہیں ہے۔ نزول قرآن کے وقت اور حضور سرور کائنات صلی اللہ علیہ وآلہ وسلم کے زمانے میں ہر مسلمان قرآن مجید سمجھ سکتا تھا۔ لہذا ان سے تو بس اتنا کہا گیا تھا کہ اپنی زندگیاں قرآن مجید کے مطابق ڈھالو قرآن چاہتا حقیقتاً یہی ہے کہ اس پر عمل کیا جائے میں نے جو کچھ لکھا ہے بہالتِ مجبوری لکھا ہے۔ میں ایسے مسلمان کو جو قرآن کی سطور پر صرف انگلی پھیرتا ہے اُن مسلمانوں سے بہتر خیال کرتا ہوں جو کہتے رہتے ہیں کہ ہم قرآن سمجھ نہیں سکتے تو قرآن طوطے کی طرح رٹنے میں وقت کیوں کھوئیں۔

ایک کام قرآن مجید سے اور لیا جاتا ہے کہ اُس کی آیتیں تعویذوں میں لکھی اور چٹوں میں پڑھی جاتی ہیں۔ قرآن مجید میں سفلی عملیات کا ذکر ہے بچاں چہ مسلمان کہا کرتے ہیں،

جادو برحق، کرنے والا کافر، لیکن قرآن مجید میں قرآنی آیات کو بطور عملیات استعمال کرتے کا ذکر نہیں ہے۔ سورہ الفلق میں ارشاد ہے :- کہو میں اللہ کی پناہ کا طالب ہوں۔ (وہ مجھے) گنڈوں پر (پڑھ پڑھ کر) بچھونکنے والیوں (یعنی جادو گریوں) کے شر سے بچائے۔ میرے نزدیک اس ارشاد کا منشا فقط اتنا ہے کہ اس شر سے بچنے کی اللہ سے دعا مانگا کرو، تاہم اگر یہ سورت پڑھ کر دم کر دی جائے تو قرآن مجید نے اسے کہیں منع بھی نہیں کیا ہے۔ دم کرنے میں مدد تو اللہ ہی۔ مانگی جائے گی، غیر اللہ سے نہیں مانگی جائے گی۔ قرآن میں نہ سہی، احادیث میں ایسے واقعات موجود ہیں کہ صحابہؓ نے حضور سرور کائنات صلی اللہ علیہ وآلہ وسلم سے کہا کہ فلاں بیمار کو ہم دیکھنے گئے تھے اور ہم نے اس پر فلاں سورۃ پڑھ کر دم کر دی۔ حضورؐ نے یہ نہیں فرمایا کہ تم نے قرآن کا غلط استعمال کیا۔

اللہ تعالیٰ اپنے نیک بندوں کے الفاظ میں اثر دے دیتا ہے، تو اپنے الفاظ میں اثر کیوں نہ دے گا مگر بال سے زیادہ باریک معاملہ ہے، نیت بالکل صحیح ہونی چاہیے، جنہی تلی، ذرا ذہن ادھر چلا گیا کہ فلاں بزرگ میں فلاں طاقت ہے، بس مارے گئے۔ ذہن ادھر جانا چاہیے کہ فلاں بزرگ ہم سے بہتر ہیں۔ اللہ غالباً اُن سے راضی ہے، اُن کی درخواست قبول فرما لیتا ہے۔

غوث علی شاہ کا تعویذ

مذکرہ غوثیہ میں ہے کہ ایک طوائف اپنی بیٹی کو لے کر حضرت غوث علی شاہ پانی پتی رحمۃ اللہ علیہ کی خدمت میں حاضر ہوئی اور عرض کیا کہ حضور! اس کا دھندا نہیں چلتا۔ حضرت غوث علی شاہ نے تعویذ دے دیا۔ سال چھ مہینے کے بعد وہ دونوں ماں بیٹیاں پھر آئیں اور پھل اور مٹھائی لائیں۔ ہر وقت کے حاضر باشوں کی تعویذ دیتے وقت تو بہت نہیں پڑی تھی کہ پوچھتے مگر اب انھوں نے پوچھا کہ حضرت! آپ بدکاری میں کما یا اب ہونے کا تعویذ دے دیتے ہیں۔ حضرت غوث علی شاہ نے طوائف سے کہا۔ تعویذ دکھا۔

تعویذ کے ادھر پچاندی کا خول تھا، اُسے توڑ ڈالا۔ تعویذ میں لکھا تھا :

”یا اللہ اس کی قسمت میں اگر اسی ذریعے سے رزق ملتا ہے تو اسی

بابا فرید کا ٹھیکرا

حضرت بابا فرید الدین گنج شکر رحمۃ اللہ علیہ خچر پر سوار رات کے وقت کسی گاؤں میں پہنچے۔ برسات کا موسم تھا۔ ایک گنوار سے کہا کہ اپنے گھر میں رات گزارنے کی اجازت دے دو۔ گنوار نے اجازت دے دی اور بزرگ صورت دیکھ کر بیان کیا کہ میری بیوی تین دن سے دروزہ میں مبتلا ہے۔ بچہ نہیں ہوتا۔ حضرت بابا صاحب نے فرمایا، کورا ٹھیکرا لے آؤ، اور کوئلہ بھی۔ کوئلے سے ٹھیکرے پر تحریر کیا:

مراجا داد خرم را نیز جاوا

زن دہقان زاید یا نہ زاید

مجھے جگہ مل گئی، میرے گدھے کو جگہ مل گئی، اب تو چاہے جن چاہے نہ جن، اور کہا ٹھیکرا پیٹ پر رکھ دو۔ ٹھیکرے کا پیٹ پر رکھنا تھا، بچہ ہو گیا۔ ان الفاظ میں آج تک اثر ہے۔ حضرت بابا صاحب کے سلسلے کے لوگ ٹھیکرا لکھ کر اب بھی دیتے ہیں اور اثر ہوتا ہے۔ اللہ تعالیٰ کا اپنے ان اچھے بندوں پر غیر معمولی کرم تھا کہ ان کے معمولی الفاظ میں ایسا اثر بھردیا ہے کہ آج تک اثر باقی ہے، پھر کوئی اللہ کا اچھا بندہ اگر یہ کہہ دے کہ جاؤ سات دفعہ سورہ منزل پڑھ کر پانی پر دم کرو اور اس مرلیضہ کو پلا دو، جس کے علاج سے بڑے بڑے ڈاکٹر مار گئے ہیں، اور وہ پانی کا پہلا گھونٹ پیتے ہی تندرست ہو جاتے تو تعجب کیا ہے۔ میں نے ایسے کرشمے آنکھوں سے دیکھے ہیں۔ لیکن اس کے باوجود میرا رجحان طبع اسی طرف ہے کہ قرآن محض ان کاموں کے واسطے نہیں اُترا ہے، آپ قرآن کے مطابق اپنی زندگی بنالیں اور خواہ مخواہ کے دشمن پیدا کرنے کی عادت چھوڑ دیں تو تعویذ لینے اور دم کرنے اور قرآنی آیتوں کو عملیات کے طور پر پڑھنے کی ضرورت ہی پیش نہیں آئے گی۔ یہ سب باتیں قرآن کی طرف متوجہ کرنے کے لیے کی جاتی تھیں۔ مثلاً مجھ سے کہا جائے کہ لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ کا ورد رکھو، تو میں قرآن کی طرف اور قرآن کے اس مضمون کی طرف متوجہ ہوں گا اور اللہ کے سوا اور کسی کو حاکم، معبود اور موثر نہیں مانوں گا۔ اللہ ہی کی ذات کو قابلِ تسبیح و تقدیس سمجھوں گا، اور جو حکم عدولیاں اور نافرمانیاں اللہ کی کرچکا ہوں وہ ایک ایک کر کے میری نظروں کے سامنے پھرنے لگیں گی۔

مگر اب تو لوگوں نے ان باتوں کو قرآن کی طرف متوجہ کرنے کا ذریعہ بنانے کی بجائے رپیہ کمانے کا ذریعہ بنالیا ہے اور بہت سے لوگ تعویذ گنڈوں اور وظائف و اوراد ہی کو اسلام تصور کرتے ہیں۔ میں قرآن کی سطور پر انگلی پھیرنے کو قرآن سے تعلق کہتا ہوں، لیکن قرآنی آیات کے تعویذ بنا کر رپیہ کمانے کو قرآن سے تعلق نہیں کہہ سکتا۔ علمائے سلف قرآن کی تعلیم کا معاوضہ نہیں لیتے تھے، کجا قرآنی تعویذوں کا معاوضہ۔

اللہ کیسا ہے؟

پاک ہے اللہ اس چیز سے کہ بیان کرتے ہیں، سُبْحَانَ اللَّهِ عَمَّا يُصِفُونَ ہ (سورہ ۲۳-آیت ۹۱)۔ عیسائیوں کا عقیدہ ہے کہ خدا ایک تو خود ہے، اور ایک اس کا بیٹا ہے، یسوع مسیح۔ وہ بھی خدا ہے۔ باپ کا اور بیٹے کا جو ہر واحد ہے۔ ہماری نجات کی خاطر یسوع مسیح بشکل انسان ظاہر ہوا تھا اور شکروں کے ہاتھ سے کلبھیس پاکر واپس چلا گیا، اور ایک بار پھر آئے گا۔

یہودیوں کا خدا، بقول ایک مغربی مصنف کے، بڑا ظالم اور خونخوار ہے، نہ گناہگار کو دکھتا ہے، نہ بے گناہ کو، اُسے سزائیں دینے سے کام ہے۔ خون سے ہولی کھیلتا ہے، دھڑائی سے جھوٹ بولتا ہے۔

ہندؤں کے خدا لاتعداد ہیں، لیکن اہم اور اعلیٰ خدا تین ہیں۔ شیوجی، برہما، وشنو، تینوں نے انسانی روپ لیا تھا، اب اُن کے بت موجود ہیں۔ خداؤں میں اور انسانوں میں فرق یہ ہے کہ خداؤں کے بعض اعضا زیادہ ہیں، اور خداؤں کی طاقت کا انسان مقابلہ نہیں کر سکتا۔

ایک خدا (شیوجی) کے بیٹے (گنیش) کا جسم انسانی ہے مگر سر ہاتھی کا سا ہے۔ شیوجی اہم اور اعلیٰ خداؤں میں اہم تر اور اعلیٰ تر ہیں۔ شیوجی نمبر دو کے خدا (برہما) کے خالق ہیں، اور برہما نے تیسرے خدا (وشنو) کو جنم دیا تھا، اس طرح کہ پانی کا چلو بھر کر بانی پر مارا۔ اُس سے بلبلا اٹھا اور بلبلے میں سے وشنو نکلا۔ وشنو نے نکلتے ہی برہما کو بیٹا کہہ یا۔ برہما بولا، ہیں! اُلٹی بات۔ میں تیرا بیٹا ہوں یا تو میرا بیٹا ہے۔ دونوں کی بحث بڑھی تو شیوجی نے اپنا لنگ آسمان کی طرف کر دیا۔ وشنو اور برہما ستائے میں رہ گئے اور کہنے

لگے، جو اس لنگ کی ابتدا اور انتہا معلوم کر لے وہ باپ ہے اور جو معلوم نہ کر سکے وہ بیٹا ہے۔ دشمنو کچھوا بن کر پانی میں اُترا اور برہما ہنس بن کر اوپر اُڑا۔ دونوں دو ہزار برس اُترتے اور چڑھتے رہے، لیکن لنگ کی ابتدا اور انتہا نہ ملی۔ برہما نے اس سلسلے میں کچھ چالاکی برتی تھی، لہذا اُس کی پوجا نہیں کی جاتی۔ ہندؤں کے خداؤں کا سارا حال نقل کرنا دشوار ہے۔ کہنا دراصل اتنا ہے کہ مسلمانوں کی کتاب نے ان باتوں کی تردید کی ہے اور بتایا ہے کہ اللہ ان (عجیب و غریب) اوصاف سے مبرا و منزہ ہے جو عیسائیت اور یہودیت کو بدنام کرنے والوں اور مشرکین نے اپنی اپنی عقل سے گھڑے ہیں۔ سُبْحٰنَ اللّٰہِ عَمَّا یَصِفُوْنَ ۝

اللہ کیسا ہے۔ اسے تم کیوں کر سمجھ سکتے ہو۔ اللہ کی مثل کوئی دوسرا ہو تو دکھا دیا جائے کہ اللہ ایسا ہے۔ قرآن مجید کہتا ہے۔ لَیْسَ کَمِثْلِہٖ شَیْءٌ (سورۃ ۴۲ - آیت ۱۱) اُس سے مشابہ کوئی شے ہے ہی نہیں، تو مشابہت کس شے سے دی جائے۔ لَا تَدْرِکُہُ الْاَبْصَارُ (سورۃ ۶ - آیت ۱۰۴) ہماری موجودہ آنکھیں اُسے نہیں دیکھ سکتیں۔ اُن آنکھوں کا انتظار کرو جو مرنے کے بعد ملیں گی۔ فی الحال اللہ کی ذات اور اللہ کی ماہیت کو سمجھنے کے چکر میں مت پڑو۔ اُس کی صفات کو سمجھو اور وہ صفات اپنے اندر پیدا کرو، جہاں تک ممکن ہے۔

علماء، مشائخ اور حکمران

امرا و رؤسا تو بادشاہوں اور حاکموں سے ملاہی کرتے ہیں، لیکن علما اور مشائخ ہمیشہ بادشاہوں اور حاکموں سے دور رہتے تھے۔ سوائے مجدد الف ثانی رحمۃ اللہ علیہ کے کوئی بزرگ ایسا نہیں ہے جس نے دنیاوی وجاہت و اقتدار والے طبقے سے میل جول بڑھایا ہو اور پھر بھی ہر دلعزیز رہا ہو۔ جو اس طبقے سے میل جول بڑھاتے تھے وہ علمائے سوکھلاتے تھے۔

میں نے خود دیکھا ہے کہ علما اور مشائخ انگریزی حکام کی کسی تقریب میں جلتے تھے تو اُن کے ساتھ مسلمان بیروں کا بڑاؤ بگڑ جاتا تھا۔ پیرے سمجھتے تھے کہ انھوں نے انگریزی دعوے میں شرکت کر کے اسلام کی توہین کی ہے۔

لے حضرت مجدد دہا صاحب نے شہنشاہ اکبر کے دین الہی کو روکنے کی غرض سے عمائد سلطنت کے اُن آغا جانا اختیار کیا تھا۔

بیرے کا جواب

ایک تجارہ نشین صاحب لال قلعے کی سالانہ سرکاری ٹی پارٹی میں پہلی مرتبہ شریک ہوئے۔ ہزاروں آدمیوں کا مجمع تھا۔ کھانے کی چیزیں میزوں کے اوپر چن دی گئی تھیں اور پینے کی چیزیں بیرے لیے لیے پھر رہے تھے۔ تجارہ نشین صاحب نے کسی چیز کو ہاتھ نہیں لگایا۔ البتہ جب پانی کے گلاس آئے تو مسلمان بیرے سے پوچھا۔ بھائی گلاس پاک ہیں؟ بیرا برجستہ بولا۔ شاہ صاحب! یہاں ایسی باتیں نہیں پوچھنی چاہئیں۔

بھک منگا اور انگریز

یہ گھٹیا سی مثال تھی میرے زمانے کے غریب مسلمانوں کی اسلام دوستی کی۔ اونچی مثال سنئے۔ ذرا پیچھے چلنا ہوگا سو برس قبل کا واقعہ ہے۔ کوئی فرنگی جامع مسجد، دلی دیکھنے آیا۔ جامع مسجد کی سیڑھیوں پر بھک منگے بیٹھے رہتے ہیں۔ ایک بھک منگے نے اُس فرنگی کے آگے ہاتھ پھیلا دیا اور فرنگی نے جیب سے بٹوان نکال کر اُسے کچھ دیا۔ بٹوا جیب میں واپس جانے کی بجائے نیچے گر پڑا اور بھک منگے نے اٹھا لیا۔ تین چار دن بعد وہی فرنگی صاحب پھر تشریف لائے۔ بھک منگے نے انھیں پہچانا اور کہا، اُس دن آپ کا بٹوا گر گیا تھا۔ لیکن بھائیے۔ فرنگی نے سوال کیا۔ اس میں اتنی اشرفیاں تھیں، تمھاری نیت نہیں بگڑی بھک منگے نے جواب دیا۔ بگڑی تو تھی، مگر خیال ہوا کہ حضرت عیسیٰ علیہ السلام کے آگے حضرت محمد مصطفیٰ صلی اللہ علیہ وآلہ وسلم کی گردن جھک جائے گی کہ اُن کے اُمتی نے عیسا مٹی کی اشرفیاں ہتھیا لیں۔

فرنگی نے فوراً دو اشرفیاں بطور انعام پیش کیں۔ بھک منگے نے انھیں بھی قبول نہیں کیا۔ کہا، اس سلسلے میں انعام قبول کرنا بھی ہمارے پیشوا کو سبک کر دے گا۔

عالمگیر اور بہروپیا

اور پیچھے چلیے۔ شہنشاہ اورنگ زیب عالمگیر کا زمانہ ہے۔ ایک بہروپیا بار بار شہنشاہ کے دربار میں پہنچ جاتا ہے اور شہنشاہ ہر بار شناخت کر لیتا ہے کہ بہروپیا ہے۔

بالآخر ہروپیے نے درویشی لباس پہنا اور جہنا کے کنارے جھونپڑی ڈال لی اور اسی شہرت کراچی کہ شہنشاہ اُس کی خدمت میں حاضر ہوا اور کثیر رقم نذر کی۔ ہروپیے نے وہ رقم کثیر جہنا میں پھینک دی۔ جب شہنشاہ کو خوب گرویدہ بنا لیا۔ اور شہنشاہ شناخت نہیں کر سکے تو ہروپیے نے سلام کر کے عرض کیا۔ حضور! میں ہروپیہ ہوں۔

اب شہنشاہ نے اُسے انعام دیا اور پوچھا کہ اتنی بڑی رقم تم نے جہنا میں کیوں پھینک دی تھی، وہ تو انعام کی رقم سے بہت زیادہ تھی۔ ہروپیے نے کہا، رقم جہنا میں نہ پھینکتا تو درویشی کی نقل کیسے مکمل ہوتی۔ مجھے تو درویشی کا پورا پارٹ ادا کرنا تھا۔

چھوٹی لغزشیں

آپ نے دیکھا ہوگا، میعادِ بخار اُترنے کے بعد جو لوگ احتیاط سے کام نہیں لیتے، بد پریشی کر بیٹھتے ہیں، اُنہیں دوبارہ بخار آنے لگتا ہے، پھر ایک میعاد کے لیے بخار عود کرتا ہے اور دوسری دفعہ کا بخار پہلی دفعہ کے بخار سے زیادہ خطرناک بن جاتا ہے۔ اسے انگریزی میں RELAPSE کہتے ہیں، اُردو میں ابتر پلٹا۔

اسی طرح کسی نے گناہوں سے توبہ کر رکھی ہو اور وہ صالح زندگی بسر کرنے لگا ہو، اُس کے اعمال، خیالات اور جذبات میں تبدیلی پیدا ہو گئی ہو، اُس کی رُوح رُوبہ ترقی ہو اور اُس پر نیکی کی کیفیات طاری ہوں، اب اگر وہ کوئی چھوٹی موٹی لغزش بھی کر بیٹھے گا تو اُسے شدید نقصان پہنچے گا۔ رُوح ترقی کی منازل طے کرتے کرتے رُک جائے گی، بلکہ پیچھے ہٹے گی۔ SET BACK ہوگا۔ اعمال، خیالات اور جذبات میں زلزلہ آجائے گا اور گناہ گار زندگی پلٹ پڑے گی، اور دوسری دفعہ توبہ کرنا پہلی دفعہ کی توبہ کی نسبت دشوار تر ہو جائے گا۔

چھوٹی موٹی لغزش کو معمولی شے نہیں سمجھنا چاہیے۔ اس کی مثال ایسی ہے جیسے کھیت کی مینڈ۔ مینڈ نہیں ہوتی تو جانور کھیت کے اندر گھس آتے ہیں اور کھیت کا ناس کر ڈالتے ہیں۔ علیٰ ہذا چھوٹی موٹی لغزشوں کو اہمیت نہیں دی جاتی تو کبیرہ گناہوں کو راستہ مل جاتا ہے اور انسان کا ستیاناس ہو جاتا ہے۔ صغیرہ گناہ کبیرہ گناہوں کی الف بے، تے ہیں۔ انسان الف، بے، تے پڑھے بغیر علم و فضل کی طرف قدم نہیں اٹھا سکتا اور صغیرہ گناہ کیے بغیر کبیرہ گناہ کی طرف نہیں پڑھنے پاتا۔ صغیرہ گناہ اور مبادیات گناہ

سے بچنا بے حد ضروری ہے۔

مردے سنتے ہیں

”مردے سنتے ہیں یا نہیں سنتے“ یہ اسی قسم کی بحث ہے جیسی میرے بچپن میں ایک دفعہ بحثیں چلی تھیں کہ اللہ جھوٹ بول سکتا ہے یا نہیں، اور اللہ حضرت محمد مصطفیٰ صلی اللہ علیہ وآلہ وسلم کا مثیل پیدا کر سکتا ہے یا نہیں، وغیرہ وغیرہ۔ اس قسم کی بحثیں ہمارے علما کیا کرتے ہیں، میں علما کی بحثوں میں کیا دخل دوں، لیکن میرا جی ایسی بحثوں سے ضرور گھبراتا ہے۔ ان بحثوں کا دنیا میں کوئی اچھا پھل ملنا ممکن ہے تو میں اس اچھے پھل سے محروم ہوں، اور ان بحثوں پر نجاتِ اخروی منحصر ہے تو اللہ تعالیٰ مجھے معاف فرمائے اور راہِ راست دکھائے۔

”مردے سنتے ہیں یا نہیں سنتے“ کی بحث خاص میرے شہر میں چھڑی تھی جامع مسجد (دلی) سے جو سڑک مٹیا محل کی طرف جاتی ہے اس سڑک کے ادھر ادھر، قریباً آٹھ سامنے دینی علوم کے دو بڑے مدرسے ہیں۔ ایک کا نام حسین بخش کا مدرسہ ہے دوسرے کا نام مولوی محمد حسین کا مدرسہ۔ مدرسہ حسین بخش میں جمعہ کے جمعہ مولوی کرامت اللہ صاحب وعظ فرمایا کرتے تھے اور مدرسہ مولوی محمد حسین میں مولانا محمد ابراہیم صاحب۔ میں مولوی کرامت اللہ کے وعظ میں پابندی کے ساتھ جاتا تھا۔ یکا یک مولوی کرامت اللہ نے ”مردے سنتے ہیں“ کے عنوان پر بولنا شروع کر دیا۔ معلوم ہوا کہ مدرسہ مولوی محمد حسین میں ”مردے نہیں سنتے“ کے عنوان پر مولانا محمد ابراہیم گوہر افغانی کر رہے ہیں۔ ہم نوائی اور غیر ہم نوائی کی تو عمر اور قابلیت نہیں تھی، وعظوں میں شرکت کا شوق سمجھ گیا۔

مردوں کا دنیا سے تعلق

اس وقت ایک خط پیش نظر ہے۔ راقم خط نے مجھ سے دریافت کیا ہے کہ مرنے کے بعد انسان کا دنیا والوں سے تعلق رہتا ہے یا نہیں، فلاں صاحب کہتے ہیں کہ فلاں فلاں آیات سے یہ مفہوم نکلتا ہے کہ تعلق نہیں رہتا۔ میں نے جواب دے دیا کہ ”ان آیات کا تو میرے نزدیک یہ مفہوم نہیں ہے لیکن قرآن مجید میں کسی جگہ بھی ہو کہ تعلق نہیں رہتا تو بس

ٹھیک ہے۔ اس میں پریشانی کی کیا بات ہے۔ البتہ پریشانی اور فکر کی بات یہ ہو سکتی ہے کہ پسماندہ عزیز اور دوست جب وہاں پہنچیں گے تو تعلقات کی تجدید کی جائے گی یا نہیں۔ دیسے ہمیں وہاں جا کر ہی نہیں، یہاں رہ کر بھی اللہ سے تعلق بڑھانا چاہیے اور غیر اللہ سے صرف اتنا تعلق رکھنا چاہیے جتنے تعلق کا اللہ نے حکم دیا ہے۔

اس سے زیادہ میں اُن صاحب کو نہیں کچھ سکا، کیوں کہ مضمون بھی ویسا ہی ہے جس پر غور کرنا میرے بس کا نہیں ہے۔ مضمون پر غور کرتے کرتے سوچنے لگتا ہوں کہ اس پر غور کرنے سے فائدہ کیا ہے۔ وہ فائدہ کم علمی کی وجہ سے یا بد قسمتی سے مجھے سمجھائی نہیں دیتا۔

خیال پڑتا ہے حضور سرور کائنات صلی اللہ علیہ وسلم نے ایک مرتبہ صحابہ کو تقدیر پر بحث کرنے سے روکا تھا، مگر میں نے راقم خط کو حدیث نہیں بکھی، کیوں کہ انھوں نے ہدایت کر دی تھی کہ جواب قرآن مجید کے حوالے سے دیا جائے، تفسیر قرآن یا احادیث رسول کے حوالے سے نہ دیا جائے۔

اسمبلی میں

قومی اسمبلی میں ممبروں کے گروپ بن گئے۔ اللہ مبارک کرے۔ اب دیکھیں کون کون سا گروپ اللہ کی خوشنودی ملحوظ رکھتا ہے اور اس دن کی تیاری میں لگ جاتا ہے جس دن سب لوگ اپنے اپنے پیشواؤں کے ساتھ اللہ کے سامنے بلائے جائیں گے۔

يَوْمَ نَدْعُو كُلَّ اُنَاسٍ بِمَا مَكَّهُ (سورہ ۱۰۴ - آیت ۷۱)

سب سے بڑا گروپ ڈیموکریٹوں کا ہے، سب سے بڑی ذمہ داری اس گروپ پر اور اس کے امام پر ہے اور سب سے زیادہ اس گروپ سے اور اس کے امام سے باز پرس ہوگی۔ دیکھیں ڈیموکریٹک نام اختیار کر کے اس گروپ کی ذہنیت اسلامی رہتی ہے یا نہیں، یہ صدارتی کانسٹیٹیوشن پر صرف پارلیمنٹری رنگ چڑھاتا ہے یا اسلامی رنگ بھی اس کے پاس ہے اور صبغت اللہ کو بھی یہ جانتا ہے۔

خدا کرے اب ایسا نہ ہو کہ اسلامی رنگ کھٹائی ہی میں پڑا رہے اور سنت کے یقین اور عدم یقین کا چکر پھر کہو ادے کہ تو کو نہ موکو، لے چو لھے میں جھوکو۔

دلی میونسپلٹی کے ایک رکن

۱۹۳۴ء سے پہلے دلی میونسپلٹی کے ایک ممبر تھے، میر محمد حسین۔ ممبری کی دنیا میں اُن جیسا آدمی نہیں دیکھا۔ خلافت کمیٹی اور انڈین نیشنل کانگریس کے اتحاد کا دور دورہ تھا، حکیم اجمل خاں اور ڈاکٹر انصاری نے میر محمد حسین کو کانگریس کی طرف سے کھڑا کیا اور میر صاحب میونسپل کمیٹی دلی کے ممبر بن گئے۔ لیکن میر صاحب نے یہ روش رکھی کہ جو بات اُن کے ضمیر کے خلاف ہوتی تھی اُس میں کانگریس پارٹی کے ساتھ ہاتھ نہیں اٹھاتے تھے۔ دوسرے انتخاب کا موقع آیا تو کانگریس کانکٹ نہیں ملا۔ انگریز ڈپٹی کمشنر نے بریٹش پریسیڈنٹ میونسپل کمیٹی میر صاحب کی روش دیکھی تھی، اُس نے چیف کمشنر سے انھیں نامزد کرا دیا۔ حکومت کے مفاد کے معاملے میونسپل کمیٹی میں کبھی کبھار ہی آتے تھے۔ ایک دفعہ تجویز پیش کی گئی کہ میونسپل کمیٹی گاندھی جی کو ایڈریس دے۔ سرکاری نامزد ممبروں اور خان بہادر اور رائے بہادر قسم کے ممبروں کی اکثریت سے تجویز مسترد ہو گئی، لیکن سرکاری نامزد میر محمد حسین نے کانگریس پارٹی کی ہم نوائی کی، حتیٰ کہ کانگریس پارٹی نے اظہارِ ناراضگی کے لیے واک آؤٹ کیا تو میر صاحب بھی باہر چلے گئے۔ میر صاحب کا رویہ جو کانگریسی ممبر ہونے کے وقت تھا وہی سرکاری ممبر ہونے کے وقت رہا۔ میر صاحب ضمیر کے خلاف عمل کرتا نہیں جانتے تھے۔ انگریز حکومت نے میر صاحب کو نو برس نبھایا، مگر ۱۹۳۴ء میں انتخاب ہونے لگا تو ایک دن چیف کمشنر نے پوچھا: میر صاحب! سنا ہے اس دفعہ غیر سرکاری پریسیڈنٹ کی تجویز پیش کی جائے گی میر صاحب نے کہا: صحیح سنا ہے۔ چیف کمشنر نے پوچھا: آپ کی کیا رائے ہے تجویز مناسب ہے یا نامناسب۔ میر صاحب نے کہا: نہایت مناسب تجویز ہے۔

میر صاحب تفضل حسین خاں کے حقیقی پوتے تھے، جنھیں ہنگامہ ۸۵۷ء ش کے سلسلے میں دار پر چڑھایا گیا تھا، جن کی کھڑکی تفضل حسین جامع مسجد دلی کے قریب مشہور جگہ ہے۔ میر صاحب کی میرے ہاں روز کی نشست تھی، چیف کمشنر سے باتیں کر کے میر صاحب سیدھے میرے پاس تشریف لائے اور بولے: ہمارا پتہ کٹ گیا۔ سرکاری پریسیڈنٹ کے ہٹانے کو اُنھوں نے ”مناسب“ یہ سمجھ کر فرمایا تھا کہ اب نامزد نہیں ہوں گا۔

ایسا مستحکم صاف گو اور کھرتل ممبر میونسپل کمیٹی، دلی میں دوسرا کوئی نہیں تھا، لیکن

دوسرے ممبر بھی اُس زمانے میں ایسے تھے کہ ۱۹۵۸ء سے قبل پاکستان کے ممبروں کی کارگزاریاں مجھے آمادہ کرتی تھیں کہ اُن کے مقابلے میں دلی کے ممبروں کو فرشتوں کی جماعت کہوں۔ اب پھر پاکستان میں پارلیمنٹ، اور اسمبلیاں اور میونسپل کمیٹیاں چیت رہی ہیں، خدا کرے اب میں انہیں فرشتہ کہہ سکوں۔

نئے ممبروں میں اگر صرف ایک وصف بھی ہے بہت سے وصف نہیں، صرف ایک وصف، تو انشاء اللہ فرشتے ہی ثابت ہوں گے۔ وہ وصف یہ ہے کہ رشوت دے کر ممبر بنے ہوں۔ جن کی گھنٹی میں رشوت دینی اور رشوت لینا اور بے ایمانی پڑی ہو اُن سے بھلائی کی توقع نہیں رکھنی چاہیے۔

نخست اول چوں ہند معمار کج

تأثریامی رود دیوار کج

دلی میونسپل کمیٹی کے تمام ممبر رشوت دینے سے پاک نہیں تھے لیکن کچھ قطعی پاک تھے۔ اُن کا اخلاقی اثر باقی ممبروں پر پڑتا تھا۔ اسی باعث دلی میونسپل کمیٹی خاصی نیک نام تھی۔

سینما اور زمانہ

سینما میں جو ڈرامے دکھائے جاتے ہیں، اُن کی پوری کہانی کاریل چرنی پر لیٹا ہوتا ہے۔ ریل کا ایک ایک ٹکڑا، یا کہانی کا تھوڑا تھوڑا حصہ سامنے آتا ہے۔ پردہ جس پر عکس پڑتا ہے اگر بہت بڑا بنایا جائے اور پوری ریل ایک دم کھول دی جائے تو آپ دیکھیں گے کہ تمام واقعات ایک ہی وقت میں سرزد ہو رہے ہیں۔ وہی جو رنگ رلیاں منار رہا ہے، وہی ساتھ کے ساتھ دم توڑ رہا ہے۔ ایک ہی وقت ساری حالتیں نظر آجائیں گی۔

زمانے کا ریل بھی ہمارے سامنے تھوڑا کر کے کھلتا ہے، لیکن زمانے کا پورا ریل اللہ تعالیٰ کے سامنے بالکل اس طرح عیاں ہے جس طرح سینما کا پورا ریل ہمارے سامنے آجائے۔ اللہ تعالیٰ جس آن کئی فرما رہا ہے، اُسی آن حضرت اسرافیل سے صور قیامت پھنکوا رہا ہے اور اپنا تمام کام اللہ بیک آن دیکھ رہا ہے۔ اِنَّهُمْ يَرَوْنَهُ بَعِيدًا وَنَرَاهُ قَرِيْبًا وہ اُسے دُور دیکھتے ہیں، ہم اُسے قریب دیکھتے ہیں، وَمَا اَمْرُ السَّاعَةِ اِلَّا كَلَمْحِ الْبَصَرِ اَوْ هُوَ اَقْرَبُ۔ قیامت کا معاملہ اللہ کے لیے ایسا ہے گویا ایک

جھپکانے میں بھی کچھ دیر لگتی ہے قیامت اُس کے حسابوں اس سے زیادہ نزدیک ہے۔
 پورا زمانہ اللہ کے لیے اُن واحد ہے۔ یہاں اسی اُن واحد کی صدیوں، برسوں، مہینوں،
 ہفتوں اور دنوں میں تقسیم کی جا رہی ہے، اور لوگ پوچھ رہے ہیں کہ یہ اللہ نے کیا فرما دیا۔
 اللہ الَّذِیْ خَلَقَ السَّمٰوٰتِ وَالْاَرْضَ وَمَا بَيْنَهُمَا فِیْ سِتَّةِ اَیَّامٍ ہم نے
 زمین اور آسمان اور زمین و آسمان کی جملہ چیزیں چھ دن میں پیدا کی ہیں، اللہ تو دعویٰ کر
 چکا ہے، اِنَّمَا اَمْرٌۢكَ اِذَا اَرَادَ شَیْئًا اَنْ یَّقُوْلَ لَهٗ کُنْ فِیْکُوْنُ۔ اللہ ایسا
 صاحبِ قدرت ہے کہ جب اُسے کوئی کام کرنا ہوتا ہے تو فرماتا ہے، اے کام ہو جا، کام ہو
 جاتا ہے اور علامہ محمد ایوب شبہ کا جواب دے رہے ہیں کہ ہمارے سِتَّةِ اَیَّام (چھ دن)
 اللہ کے پورے زمانے کا قلیل ترین جزو ہیں۔ اللہ کے کُن فرمانے سے چشمِ زدن میں زمانہ وجود
 پذیر ہو گیا، آیتِ واسے چھ دن زمانے کے اندر ہیں، زمانے سے باہر نہیں ہیں۔ وہ تمہارے
 حساب سے چھ دن ہیں، اللہ کے حساب سے اُن کا قلیل ترین حصہ ہیں۔ میں حضرت علامہ
 کے جواب کا مطلب یہی سمجھا ہوں کہ چھ دن کا لفظ اللہ تعالیٰ نے ہمارے سمجھانے کے واسطے
 استعمال کیا ہے۔ اللہ کا حساب کُن فِیْکُوْن ہی ہے۔

عورتیں، گھر اور ملازمت

اپنی ابتدائی عمر میں اس کا مجھے کبھی تصور بھی نہیں ہوا تھا کہ تھوڑے دن بعد اُونچے
 اُونچے خاندانوں کی عورتیں نوکریاں کرتی پھریں گی۔ صرف سقنوں اور مچھیرنوں کو دیکھتا تھا
 کہ وہ لوگوں کے ہاں کھانا پکانے آتی ہیں اور تنخواہیں پاتی ہیں۔ یا کچھ عورتیں ہیں جو کپڑے
 سیتتی ہیں اور مغلانیاں کہلاتی ہیں۔ پہلی دفعہ ہندو عورتوں کے ایک جلسے میں پنڈت
 جواہر لال نہرو کی بہن وجے مکشی سے میں نے سنا کہ اب یہ ممکن نہیں ہے کہ فقط مردوں کی
 کمائی پر زندگی بسر کی جاسکے۔

میری نو جوانی تک برقعے اور ڈھ کر بس سقنیں، دھوبنیں، مچھیرنیں، تیلنیں اور
 چوڑیاں پہنانے والیاں نکلتی تھیں، یا طوائفیں برقعہ اور ہنسی تھیں۔ طوائفوں کے واسطے
 کسی کا لفظ بولا جاتا تھا۔

کسب کے معنی بُرے نہیں، مگر عورت کا کسب کرنا اور روزی کمانا

معیوب سمجھا جاتا تھا۔ اب روزی کمانا عورت کے لیے معیوب نہیں رہا ہے، لیکن کنبی اب بھی آپ کسی عورت کو نہیں کہہ سکتے۔

اونچے خاندانوں کی عورتیں جب ڈولیموں، فینسوں، ہالکیوں اور گھوڑا گاڑیوں میں سوار ہونے لگتی تھیں تو اس وقت وہ بھی برقعہ اوڑھتی تھیں، ویسے درازانہ برقعے نہیں پھڑکاتی پھرتی تھیں۔ برقعے پھڑکانا بڑا خیال کیا جاتا تھا۔ برقعے والیاں پردہ نشینوں میں شمار نہیں ہوتی تھیں، برقعے والی کا لفظ معیوب سمجھا جاتا تھا۔

مجھے اپنی والدہ کا گھوڑے گاڑی میں سوار ہونا یاد ہے۔ کراٹے کی گاڑی پھاٹک کے آگے لاکر کھڑی کر دی جاتی تھی۔ دورشتہ دار گاڑی کے ایک طرف اور دورشتہ دار گاڑی کے دوسری طرف چاندنیاں تان لیتے تھے۔ ایک آدمی سڑک کا ایک ناکارو کتا تھا اور دوسرا آدمی سڑک کا دوسرا ناکارو۔ پردے کے اس قدر انتظامات کے بعد والدہ ماجدہ برقعہ اوڑھے تشریف لاتی تھیں اور گاڑی میں بیٹھتی تھیں۔

میرا خاندان امیر خاندان نہیں تھا، اوسط حیثیت کا خاندان تھا، لیکن اوسط حیثیت کی عورتیں گھر سے چلتی تھیں تو اس شان سے چلتی تھیں، گویا ملکہ و کٹوریہ چلی ہیں اور آوازیں لگ رہی ہیں کہ خبردار کوئی قدم نہ بڑھائے۔ اندازہ کر لیجیے کہ امیر عورتوں کی شان کیا رہی ہوگی اور فیصلہ کیجیے کہ یہ عورت ذات کی عزت تھی یا بے عزتی۔

کنبے میں ایسے بھی گھر تھے، جن کے مرد مرچکے تھے۔ اُن گھروں کی عورتوں کو لاوارثہ نہیں چھوڑا جاتا تھا اور مجبور نہیں کیا جاتا تھا کہ جاؤ ماگیری کر و اور اپنا اور اپنے بچوں کا پیٹ پالو۔ کنبے کے چھوٹے بڑے انھیں مالی مدد دیتے تھے۔ غریب مردوں کی مالی امداد میں تامل ہو سکتا تھا، لیکن غریب عورتوں کی مالی امداد میں تامل نہیں ہوتا تھا۔ پھوٹیاں پھوٹیاں کر کے تالاب بھر دیا جاتا تھا۔ دو دو چار چار روپے ماہوار سے عورتوں کی عزت برقرار رہ جاتی تھی۔

یکایک حالات نے پلٹا کھایا۔ ان یکایک کے پلٹوں کی وجہ میں کیا بتاؤں، روزی مملکت خویش خسرواں دانند، یا ماہرین اقتصادیات انھیں حل کریں گے۔ بہر حال حالات نے پلٹا کھایا اور مالی مدد دینے کی ہماری عادت یکایک غایب ہو گئی۔ ہمیں اپنی اپنی پڑگئی کہ ہم مر گئے تو ہماری بیٹیوں کا کیا بنے گا۔ گئے بھائیوں سے امید نہیں ہے

کہ بہنوں کی مدد کو اٹھیں گے۔ شوہر خواہش کرنے لگے کہ بیویاں الہ دین کا طلسمی چراغ حیز میں لائیں۔ آخر ہماری بیٹیوں کا شکر کیا ہوگا۔ کیا روٹی پکانے کی نوکریاں ان کی قسمت میں تھتی ہیں۔ کم از کم اتنی لاچاری سے تو انھیں بچانا چاہیے۔ انھیں اس قابل کر دینا چاہیے کہ شوہر اگر نہیں یا بیوہ ہو جائیں تو ماما گیری نہ کریں اور بھیک نہ مانگیں۔ انھیں تعلیم تو حالات کی تبدیلی سے پہلے بھی دلانی چاہیے تھی، **طَلَبُ الْعِلْمِ فَرِيضَةٌ عَلَى كُلِّ مُسْلِمٍ وَمُسْلِمَةٍ**، علم سیکھنا ہر مسلم مرد اور ہر مسلم عورت پر فرض ہے، لیکن حالات کی تبدیلی کے بعد تو تعلیم نسواں فرض بالائے فرض ہو گئی ہے۔ اس بحث میں مت اُجھے کہ نصاب تعلیم ایسا ہے کہ اُس کو پڑھ کے لڑکے باپ کو خطی سمجھتے ہیں

لڑکیوں پر ایسے نصاب کا کیا اثر پڑے گا۔ اس بحث میں مت اُجھے اور لڑکیوں کو روٹی پکانے کی نوکریوں سے بچائیے۔ نوکریاں انھیں کرنی ہیں، نوکریاں کرنے کے سوا چارہ نہیں ہے اور ماما گیری سے نرس گیری اچھتی ہے، ایر ہوٹس ہونا اچھا ہے اور اُستانی گیری کی لیاقت آجکلے تو ہم خرماد ہم ثواب ہے۔

پردہ میرے اور آپ کے روکے نہیں رک سکتا۔ عمائد قوم کا رجحان پردے کے خلاف ہے۔ عوام عمائد کی پیروی کیا کرتے ہیں۔ میں اور آپ خالاؤں اور پھوپھوں کے گیت گائے جائیں، میری اور آپ کی اولاد عمائد کی پیروی کرے گی۔ تاہم مجھے اجازت دیجیے کہ اتنی بات ریکارڈ کرتا جاؤں کہ میں نے جن غیر تعلیم یافتہ خالاؤں اور پھوپھوں کو دیکھا ہے، ان کی شان آج کل کی تعلیم یافتہ بڑھیوں سے اعلیٰ تھی۔ میرے دیکھتے دیکھتے تعلیم یافتہ لڑکیاں بڑھی ہو چکی ہیں، تعلیم یافتہ بڑھیوں میں وہ برباری، وہ بھاری بھر کم پن اور وہ فراست نظر نہیں آتی جو ایک نسل پہلے کی غیر تعلیم یافتہ خواتین میں خالی تربیت کی بدولت نظر آتی تھی۔

یہ بھی کہیں نوٹ کر لیجیے کہ گھر کو سنبھالنے اور گھر کو جنت بنانے کی جیسی قابلیت عورت میں ودیعت کی گئی ہے وہ مرد میں نہیں کی گئی۔ اسی طرح گھر سے باہر کے کام جس خوش اسلوبی سے مرد انجام دے سکتا ہے اُس خوش اسلوبی سے عورت انجام نہیں دے سکتی۔ عورت کے جوہر گھر کے اندر کھلتے ہیں اور مرد کے جوہر گھر کے باہر کھلتے ہیں۔ عورت کا اصلی اور فطری میدان گھر کے اندر ہے اور مرد کا میدان گھر کے باہر مرد اپنے اصلی اور فطری فرائض سے غفلت برتنے لگے اور گھروں کے انتظام کرنے بیٹھ جائیں گے تو گھر ہرگز نہیں چلا سکیں گے

اور اپنی بیرونی دنیا تباہ کر لیں گے۔ علیٰ ہذا عورتیں اگر بیرونی دنیا میں ذخیل ہوں گی اور اپنے اصلی اور فطری فرائض بھول جائیں گی تو اپنا گھر بگاڑ لیں گے۔ عورت کے بغیر مرد کی زندگی ہٹلوں میں کشتی ہے اور مرنے کا ہسپتال جا کر ہے۔ اور جب عورت مردوں کے دوش پر دوش مزدوری کرنے نکلتی ہے تو آدمی اجرت پاتی ہے، نوکری کرتی ہے تو ترقی کی رفتار میں مردوں سے پیچھے رہ جاتی ہے۔ لیڈری سنبھالتی ہے تو سرجی جیسی یگانہ روزگار اور ذہین و فطین عورت جو اہر لال اور ابوالکلام سے بازی نہیں لے جاتی اور گاندھی جی کی تونگا میں دھکتی ہے۔

المختصر مرد کا مرد پن چھوڑ دینا اور عورت کا عورت پن چھوڑ دینا معاشرے کو تہ وبالا کر دے گا، مگر معاشرہ تہ وبالا ہو، یا تہ وبالا سے بھی بدتر ہو جائے۔
یہ مجھے معلوم ہے ملتی نہیں آئی ہوئی

عورتوں کی حکومت گھروں میں

میں نے اپنے دادا کو نہیں دیکھا، لیکن دادا کی ممانی کو دیکھا ہے۔ میرے دادا کی والدہ کا ۸۵۸ اش میں انتقال ہو گیا تھا، مگر دادا کی ممانی دادا سے چھوٹی تھیں، وہ ۱۹۱۰ اش تک زندہ رہیں۔

ہمارے خاندان کے بیشتر آدمی کوچ چیلان (دلی) کے باشندے ہیں، لیکن بعض صاحبان بلی ماران، فراشتخانہ اور پنڈت کے کوچے میں جا بسے تھے۔ جمعہ کی نماز ہر مرد، خواہ بوڑھا ہوتا یا جوان، جامع مسجد میں پڑھتا تھا اور نماز پڑھ کر میرے دادا کی ممانی کی خدمت میں حاضری دیتا تھا۔ کوچ چیلان جامع مسجد سے دور نہیں ہے۔

بزرگ خاتون اس دن اپنے دالان کی ذری جھڑوائیں اور چاندنی بدلوائیں اور پاندان آگے رکھ، انتظار کرنے بیٹھ جاتیں۔ خاندان کا ہر شخص ان کا ادب کرتا تھا اور ان کی دعائیں لیتا تھا۔

دو ڈھائی گھنٹے یہ مجلس جمتی۔ بزرگ خاتون خاندان کی الجھنیں سلجھاتیں، رائے اور مشورے سے معاملہ نہ سلجھتا تو ان کا حکم کافی تھا۔ کوئی ان کے حکم کو نہیں مانتا تھا۔ حکم کیا، اشارے پر بیٹا بیٹی پراٹے ہو جاتے تھے۔ فرمائیں:۔ میاں حفیظ الرحمن! مسعود اب ماشاء اللہ جوان ہے۔

کہیں اس کا رشتہ ٹھہرایا یا نہیں؟ حفیظ الرحمن کہتے: چچی اماں! آپ کے ہوتے ہم رشتہ ٹھہرانے والے کون۔ بزرگ خاتون فوراً مجید اللہ سے مخاطب ہو جاتیں۔ کیوں میاں مجید اللہ! افرورز جہاں اور مسعود الرحمن کی جوڑی کیسی رہے گی۔ میاں مجید اللہ دست بستہ اور سر تسلیم جھکا کر عرض کرتے، "جوارشاد عالی" بزرگ خاتون بڑے سے میں سے دو روپے نکالیتیں اور دو روپے کی چار سیر جلیبیاں منگا، سب کا منہ میٹھا کر دیتیں۔

نکاح سال چھ مہینے میں ہو جائے گا، نکاح کی عجلت نہیں ہے۔ بات اتنی پختی ہے کہ اب مسعود الرحمن اور افرورز جہاں کو بھی نباہنی پڑے گی، اور ہنسی خوشی نباہنی پڑے گی۔ بات دادی اماں نے طے کی ہے، اسے کون توڑ سکتا ہے۔ دادی اماں کی لاج رکھنی ضروری ہے، دادی اماں کے دم سے خاندان کا بھرم ہے۔

دادی اماں اور دادی اماں کے خاندان والے آجکل جیسے تعلیم یافتہ نہیں تھے، البتہ تربیت یافتہ تھے۔ انھوں نے حضور سرور کائنات صلی اللہ علیہ وآلہ وسلم کا یہ ارشاد بار بار سنا تھا کہ جو چھوٹوں پر شفقت اور بڑوں کی توقیر نہیں کرتا وہ ہم میں سے نہیں ہے، یعنی حضور کے مسلک سے برگشتہ ہے۔ لَيْسَ مِنَّا مَنْ لَمْ يَرْحَمْ صَغِيرًا وَلَا كَبِيرًا۔

کیسا جامع ارشاد ہے۔ کہنے کے چھوٹوں بڑوں میں اسے محدود نہ کیجیے، نوکروں اور آقاؤں، ماتحتوں اور افسروں کے پیش نظر بھی یہ ارشاد راکرے تو دنیا سے ناگواری اور آزدگی کا وجود مٹ جائے۔

بہت سنی اعلیٰ تعلیم یافتہ خواتین اس وقت میرے تصور کی آنکھوں کے سامنے ہیں، ان میں ایک بھی مجھے دادی اماں کے برابر با اثر نظر نہیں آتی۔

اگلے زمانے کی عورتیں خاوندوں کی بے شک محکوم ہوتی تھیں، وہ اپنے سے زیادہ عمر کے تمام مردوں کو اپنے اوپر فوقیت دیتی تھیں، لیکن اگلے زمانے کی عورتیں اپنے سے کم عمر کے مردوں پر حکومت کرتی تھیں۔ مردوں پر مردوں کی اتنی حکومت نہیں تھی جتنی عورتوں کی تھی۔ اور خاوند کی محکومی یا تابعداری کے معنی یہ نہیں تھے کہ بیوی سچے غلام بن گئی۔ یہ لفظ تو خاوند کے لیے تھا۔ جب نکاح کے بعد دو لہا دلہن کے گھر میں آتا تھا اور اسی مصحف کی رسم ادا کی جاتی تھی تو دو لہا کہتا تھا کہ بیوی آنکھیں کھولو، میں تمہارا غلام

ہوں، اور پھر وہ تابعدار بیوی کا واقعہ تابعدار بنتا تھا۔ دادی اماں کی میکے پر نہیں، بس سسرال پر حکومت آپ نے ملاحظہ فرمائی۔

دادی اماں کے علاوہ، پھوپھوں اور خالاؤں کو بھی میں نے حاکم پایا۔ میری بڑی پھوپھی کی عادت تھی، جہاں عزیزوں میں کوئی لاوارث رہ گیا، جھٹ اُسے اپنے ہاں لے آئیں۔ اُن کا گھر خاصا یتیم خانہ تھا، اور بیٹے کی کمائی کا غالب حصہ اُس یتیم خانے پر خرچ ہوتا تھا، مگر بیٹے کی مجال نہیں تھی کہ تیوری چڑھالے۔ یہی حال بڑی خالہ کا تھا۔ دونوں دودھین تین سال کی بیاہی بیوہ ہو گئی تھیں۔ دونوں نے ایک ایک بیٹے کی خاطر جوانی نثار کی تھی، اور پیسے کی خاصی تکلیفیں اٹھا کر بیٹوں کو پالا تھا۔ بیٹے اللہ کے فضل سے پروان چڑھے۔ پیسوں کی بجائے لُپے اور اشرفیاں ماں کے قدموں میں ڈال دیتے تھے۔ ماں اُنھیں بطور حبیب خرچ جو کچھ دے دیتی ہوں، باقی ساری کمائی ماں کی نذر تھی۔

میری خالہ کا کیا نوے بانوے سال کی عمر میں ۱۹۴۷ء کے بعد انتقال ہوا ہے میرے ماموں مجھے کراچی خط بھیجتے تھے تو پتے میں میرے نام کے ساتھ مولوی اور مکا لکھتے تھے اور خالہ ہمیشہ ڈانٹ پلاتی تھیں اور تو اور تیرے بول جاتی تھیں۔ اُن کی ڈانٹ اور تو اور تیرے کی لذت میں آپ سے کیا بیان کروں۔

فرنگی ہمارے اکثر خیالات بدل چکے ہیں، مگر تبدیل شدہ خیالات میں دو بے حد اہم ہیں۔ ایک خیال قومیت کو وطن میں محدود کر دینے کے متعلق ہے، دوسرا خیال عورتوں کی ترقی کی بابت ہے۔ اسلام نے قومیت کو وطن اور نسل کی بندشوں سے آزاد کیا تھا، اب ہم پہلے ترک ہیں اور غیر دو مسلمان۔ تورانی مسلمانوں کا ارشاد ہے کہ ہمارا کعبہ صرف توران ہے۔ مصری مسلمان فرعون مومسے پر فخر کرنے لگے ہیں۔

علیٰ ہذا اسلام عورتوں کی ترقی کا حامی ہے۔ اسلام کو یہ پسند نہیں ہے کہ مسلمان عورت کے وارث مر جائیں تو مسلمان عورت بھیک مانگتی پھرے، یا کھانا پکانے اور سینے پرولنے کی نوکری کرے۔ بیت المال موجود ہو تو مسلمان عورت کی مدد بیت المال کے ذقے ہے، ورنہ مسلمان عورت کو ایک نہ ایک ہنر ایسا سیکھنا چاہیے، جس سے اُس کی لاوارثی کی زندگی باعزت گزرے۔ اما گیری سے استانی گیری یقیناً عزت کی چیز ہے تاہم اسلام نے عورت اور مرد، سب ہی کی ترقی کی حدود مقرر کر دی ہیں۔ حدود اللہ سے باہر نہیں جانا چاہیے

وَمَنْ يَتَعَدَّ حُدُودَ اللَّهِ فَقَدْ ظَلَمَ نَفْسَهُ - جس نے حدود اللہ کو توڑا اُس نے اپنے اوپر ظلم کیا۔

اختلاف اور حزب اختلاف

آزادی مل چکی تھی، لیکن ابھی ہنگامے نہیں چھڑے تھے۔ ۱۹۴۷ء کا اگست غالباً ختم کے قریب تھا کہ ایک شام کوفیض بازار (دلی) میں علی گڑھ کے مشہور وکیل اور لیڈر مسٹر عبد المجید خواجہ نظر پڑ گئے۔ میں نے کہا۔ فرمائیے، خواجہ صاحب! اب تو آپ خوش ہیں۔ آزاد می مبارک ہو۔ بولے، جی ہاں، مبارک ہو۔ مگر ہم تو پہلے بھی اپوزیشن میں تھے، اب بھی اپوزیشن میں رہیں گے۔ آج مجھے یہ بات یاد آگئی، اور میں سوچنے بیٹھا ہوں کہ اپوزیشن کیا واقعی بہت ضروری چیز ہے، اپوزیشن کے بغیر کیا حکومتیں چل نہیں سکتیں۔ اپوزیشن کی اتنی اہمیت کیوں ہے کہ اپوزیشن پارٹی نہیں بنتی تو حکومتیں اُسے بنواتی ہیں۔ اپوزیشن پارٹی کے لیڈر کو وزیروں کی طرح تنخواہ اور سہولتیں دی جاتی ہیں۔

کہیں ایسا تو نہیں ہے کہ اپوزیشن پارٹی کی آؤ بھگت کر کے حکام دکھانا چاہتے ہوں کہ ہم اس قدر صحیح کار ہیں، خود بچا ہتے ہیں کہ ہم سے کوئی اختلاف کرے اور ہمیں غلط راستہ چلنے سے روکے اگر اس نوع کا جذبہ کسی حاکم کے دل میں واقعی ہے تو وہ حاکم قابل تحسین ہے۔ وہ حاکم مسلمان ہے تو خلفائے راشدینؓ اور حضرت عمر بن عبدالعزیزؒ کا مقلد ہے، اور جذبہ واقعہ نہیں ہے، محض دکھاوا ہے تو پھر جو تیوں میں دال نہٹتی ہے۔

حکومت کے دل میں واقعہ یہ خیال ہونا چاہیے کہ اپوزیشن پارٹی ہماری خیر خواہ ہے کہ ہم کو دوزخ میں جانے سے بچاتی ہے، اور اپوزیشن پارٹی کا فرض بھی بس اسی حد تک رہنا چاہیے، تاکہ اُن کا اختلاف مسلمان ہونے کی صورت میں اِخْتِلَافُ اُصْتَقِی رَحْمَۃً کا مصداق بن جائے۔ اپوزیشن پارٹیوں کا فرض اختلاف کرنا ہے، مخالفت کرنا نہیں ہے۔ اپوزیشن پارٹیوں کا اس فکر میں لگ جانا کہ موجودہ حکومت کا تختہ الٹ کر تخت پر قبضہ کر لیں بُرا ہے۔ پوری قوم تختہ اُلٹنے کی خواہش مند ہو تب بھی افراد کے اندر حاکم بننے کا جذبہ مکروہ ہے اور حاکم بنے رہنے کا جذبہ بھی مکروہ ہے۔ افراد کو تو مسلمان ہونے کی صورت میں حضرت خالد بن ولیدؓ کی پیروی کرنی چاہیے کہ سپہ سالار سے معمولی سپاہی بنا دیے گئے

اور تیوری پر بل اور جذبہ خدمت میں فرق نہیں آیا۔ حاکم بن جانے کے بعد حکومت چھوڑنے کو جی نہ چاہے یا اپوزیشن پارٹی میں پہنچ کر حکومت کے لیے منہ میں پانی بھرے، دونوں جذبے کراہیت کے قابل ہیں اور انسانیت کے شرف کو گھائل کرنے والے ہیں۔ حاکم بننے کے شوق ہی نے دنیا میں بے چینی پھیلا رکھی ہے اور خون خرابا برپا کر رکھا ہے۔

اہل اللہ نہیں ملتے؟

کسی بزرگ کے سامنے گلہ کیا گیا کہ حضرت! دوست مفقود ہو گئے ہیں، دوست اول خیر خواہ نہیں ملتے۔ بزرگ نے فرمایا، ایسا شخص چاہتے ہو، جو تمہارے ساتھ دوستی اور خیر خواہی کرے یا ایسے شخص کی تلاش ہے جس کے ساتھ تم دوستی اور خیر خواہی کرو۔ تمہاری دوستی اور خیر خواہی کو قبول کرنے والوں کی تو کمی نہیں ہے۔ ارے میاں! تم بھی تو دوستوں کے دوست نہیں بنتے۔ دوست ملتا ہے دوست کو خیر خواہ ملتا ہے خیر خواہ کو۔

اسی طرح ایک شکایت ہے کہ پہلے جیسے جیسے اہل اللہ گزر رہے ہیں، اب کہیں نہیں ہیں۔ اچھے آدمی کیوں نہیں ملتے۔ اس کا جواب بھی کسی بزرگ ہی نے دیا ہے کہ اچھا آدمی ملتا ہے اچھے آدمی کو۔

اپنے زمانے کے اکثر درویشوں سے میں نے سنا ہے کہ کوئی دزدق میں اضافے کی دعا مانگواتا ہے، کوئی تندرستی اور اولاد پیدا ہونے کی، غرض ہمارے پاس جو آتا ہے دنیا ہی کے مقاصد لاتا ہے، کوئی ایسا نہیں آتا جو اللہ کا طالب ہو۔ اللہ سے تعلق پیدا کرنے کی طلب اور پیٹک نہیں ہے تو اہل اللہ کیا "کام بڑھتی" کی آواز لگاتے پھریں اور آپ کے گھر پہنچ جائیں۔۔۔ علماء و مشائخ کے گرد عام طور سے جس طبقے کے لوگ جمع رہتے ہیں وہ طبقے اپنے اپنے علماء و مشائخ سے مطمئن ہیں۔ اخبارات میں روز خبریں چھپتی ہیں کہ فلاں پیر مرید کی بیٹی کو لے اڑا، فلاں پیر نے مرید کا اتنا پیسہ مار لیا۔ اخبارات یہ نہیں بکھتے کہ فلاں بد معاش نے پیر کا بہروپ بھکرا لیا ایسا کیا، اخبارات انہیں پیر ہی قرار دیتے ہیں، مگر علماء و مشائخ کے گرد رہنے والا طبقہ اخبارات کی خبروں کی پرواہ نہیں کرتا۔ اس طبقے میں جیسے علماء و مشائخ کی مانگ ہے، ویسے علماء و مشائخ اسے بہ کثرت ملتے ہیں۔ بازار میں وہی چیز آتی ہے جس کی مانگ ہو کر رہی ہے۔ تعلیم یافتہ اور سمجھ دار طبقے میں صرف شکایت ہے کہ اہل اللہ نہیں ملتے،

تعلیم یافتہ طبقے میں اہل اللہ کی مانگ نہیں ہے، اور میرے دیکھتے دیکھتے شکایت بھی کم ہوتی جاتی ہے۔ شاید کچھ دن بعد اتنا کہنے والے بھی نہیں ہوں گے کہ جیسے جیسے اہل اللہ پہلے گزرے ہیں، اب کیوں نہیں ملتے۔

عورتیں اور دوسری شادی

جب سے پاکستان کی خواتین کو معلوم ہوا ہے کہ مرد پھر کہیں دوسری شادیاں نہ کرنے لگیں، ان میں خاصی بے چینی پھیل گئی ہے۔ دوسری شادی کی شرعی اجازت سے مسلمانانِ پاکستان کا بچلا اور اوسط طبقہ فائدہ نہیں اٹھا رہا تھا۔ ان طبقوں کے مرد دوسری شادی کیا کریں گے۔ دوسری شادی کے شوقین صرف امرا ہیں، امیر خواہ مولوی ہوں، خواہ صناع و تاجر، خواہ ایم۔ اے۔ بی۔ اے۔

مولوی امیر اکاؤنٹانکلیں گے۔ صناعوں اور تاجروں کے قلوب میں رُپیہ کمانے کی خواہش اتنی ہے کہ دوسری بیوی کی خواہش کے لیے قلوب میں جگہ نہیں ہے۔ ایم۔ اے۔ بی۔ اے۔ البتہ بڑے بڑے عہدوں پر پہنچ جاتے ہیں تو انھیں ضرور سوچتی ہے کہ اب ہمارے پاس ایسی بیوی ہونی چاہیے اور ویسی بیوی ہونی چاہیے۔ اپنے معمولی زمانے کی بیوی سے دل پھر جاتا ہے، اسلام کی اور باتوں سے واسطہ رکھیں یا نہ رکھیں دوسری شادی کے لیے اسلام کا جامہ پہن لیتے ہیں۔

پاکستان بننے سے پہلے یہ طبقہ زیادہ مال دار نہیں تھا، لیکن پاکستان بننے کے بعد یہ طبقہ نسبتاً مالدار ہو گیا۔ صناعوں اور تاجروں کے مقابلے میں اسے فرصت بھی تھی۔ دھڑا دھڑا شادیاں شروع کر دیں، اور بعض نے نئی وضع کی بیویوں کی موجودگی میں شادی کر لی۔ اس ستم نے وہ حکم نافذ کرایا جسے علما مداخلت فی الدین کہتے ہیں اور ممبرانِ قومی اسمبلی کی اکثریت جسے منسوخ کرانا چاہتی ہے۔

معزز خواتین حکم کی منسوخی پر دایلا مچانے کے بجائے یہ کریں کہ خود عورتوں سے کہیں کہ عورتوں کے گھر مت اُجاڑو۔ دوسری بیوی مرد سے عورت ہو کر اور جنس بدل کر گھروں میں نہیں گھستی دوسری بیوی عورت ہی ہوا کرتی ہے۔ عورت اگر فیصلہ کرے کہ میں اس مرد سے شادی نہیں کروں گی جس کی پہلی بیوی زندہ ہے، تو اسے مداخلت فی الدین نہیں سمجھا جائے گا۔

عورتیں عورتوں کی جیسی دشمن ہیں ویسے مرد عورتوں کے دشمن نہیں ہیں۔ عورت سو کن اور اس اور بہو کی شکل میں جو جو ظلم ڈھاتی ہے وہ مرد نہیں ڈھاتا۔

۵ جولائی کے اخباروں میں خبر چھپی تھی کہ مسٹر محمد علی آف بوگرا، وزیر خارجہ پاکستان نے اعلان فرمایا ہے کہ آئندہ ترمیمی مسودہ قانون کے خلاف عورتوں کا جو جلوس نکلے گا اس میں مسز عالیہ محمد علی بھی شریک ہوں گی۔ مسز عالیہ محمد علی مسٹر محمد علی کی دوسری بیوی ہیں جنھوں نے پہلی بیوی کی موجودگی میں مسٹر محمد علی سے نکاح کیا تھا۔

شہرت اور ثواب

ایک دفعہ اصحاب رسول اللہ صلی اللہ علیہ وآلہ وسلم میں اس بات پر بحث ہو رہی تھی کہ شہرت طلبی اور تفاخر خلوص عمل کے منافی ہے یا نہیں۔ ایک صحابی نے کہا: اس نوع کے فقرے جہاد کے وقت بولے جائیں کہ ”میں فلاں ہوں اور فلاں قبیلے سے ہوں“ ذرا میرا وار روکو“ تو جہاد کا ثواب نہیں ملے گا۔ دوسرے صحابی نے کہا: میرے نزدیک اتنا کہہ دینا جائز ہے حضور سرور کائناتؐ نے سنا تو بس اتنا فرمایا کہ شہرت اور ثواب میں برہنہ ہے۔ بحث سے قطع نظر کیجیے اور صرف حضور کے الفاظ پر غور کیجیے۔ الفاظ ہیں: ”شہرت اور ثواب میں برہنہ نہیں ہے“

شہرت حاصل کرنے کی خواہش ایسی ہی چیز ہے جیسی عزت حاصل کرنے کی خواہش۔ کوئی شخص نہیں چاہتا کہ اسے عزت و شہرت حاصل نہ ہو۔ عزت و شہرت حاصل کرنے کی خواہش ہر شخص میں ہوتی ہے، کسی میں کم، کسی میں زیادہ۔ ہے فطری خواہش اور انسان کی خصوصیت۔ جانور اس خواہش سے انسان کی طرح بہرہ ور نہیں ہیں۔ مگر تمام خواہشوں کے ساتھ اسے بھی دبا کر رکھنا چاہیے اور دل کی بجائے دماغ کے ماتحت رکھنا چاہیے عزت و شہرت کی خواہش کا نہ ہونا بھی خوبی کی بات نہیں ہے اور عزت و شہرت کی خواہش کا حد سے بڑھ جانا بھی خوبی کی بات نہیں ہے۔ آپ عزت اور شہرت کے کام کریں گے تو عزت و شہرت خود بخود دہو گی۔ اپنے اچھے کاموں کو عزت و شہرت سے وابستہ مت کیجیے، اچھے کاموں کا اجر مخلوق سے نہ مانگیے، اللہ سے مانگیے۔ کام اللہ تعالیٰ کی خوشنودی کے لیے انجام دیجیے اور عزت و شہرت ملے تو عزت و شہرت کو اللہ کا انعام سمجھیے۔ اس پر اترائیے

نہیں، سجدہ سکر بجالائیے۔

جو لوگ کام عزت و شہرت کے لیے کرتے ہیں، انہیں شہرت تو مل جاتی ہے عزت نہیں ملتی، اور شہرت بھی بدنامی کی ملتی ہے۔ وہ پھوٹ کر کھے جاتے ہیں۔ دُنیا جان لیتی ہے کہ کام کچھ نہیں کیا جا رہا۔ صرف ہمیں بے وقوف بنایا جا رہا ہے۔

کام اللہ کی خوشنودی کے لیے کیا جائے اور شہرت ملے تو شہرت اور ثواب میں برکیوں ہونے لگا۔ شہرت اللہ کا انعام ہوگا۔ شہرت کا انعام انبیاء کو دیا گیا ہے اور اولیاء کو دیا گیا ہے۔ اللہ کے انعام میں دوم ہے۔ جھوٹی عزت و شہرت دوم نہیں پاتی، اور دوم پاتی ہے تو فرعون و مرد کا سا دوم پاتی ہے۔

رہنمائی اور اصلاح

آپ کو اللہ تعالیٰ نے لوگوں کی رہنمائی کا منصب عطا فرمایا ہے، آپ اخبار نویس ہیں، اسمبلی کے ممبر ہیں، لیڈر ہیں، مولوی ہیں، پیر ہیں، آپ کو لوگوں کے احساسات اور جذبات ضرور پیش نظر رکھنے چاہئیں، لیکن لوگوں کے احساسات اور جذبات کی اصلاح کرنا بھی آپ کا فرض ہے۔ آپ پیرو نہ بنیں، رہنما بنیں۔ پیروی صرف اللہ کے احکام کی کریں۔ لوگ آپ سے کوئی کام اللہ کے حکم کے خلاف کرانا چاہتے ہیں تو لوگوں سے کہیں کہ یہ کام اللہ پسند نہیں کرے گا اور جو کام اللہ پسند نہ کرے وہ تمہارے حق میں مضر پڑے گا۔ عام لوگ اللہ سے منحرف نہیں ہیں حقیقت الامر بتائی جائے گی تو عام لوگ اللہ کے حکم کے آگے سر جھکا دیں گے لیکن انہیں دھوکا نہ دیجیے۔ اللہ کا نام بیچ میں لا کر دھوکا دینا اس سے زیادہ بُرا ہے کہ ویسے ہی دھوکا دیتے رہیے اور ان کے جذبات اور احساسات سے کھیلنے رہیے۔ ہمت دکھائیے اور پھر دیکھیے کہ اللہ کی رحمت آپ پر کیسی برسی ہے۔ لوگوں کے منشا اور مطلب کی باتیں نہ کیجیے، لوگوں کے مفید مطلب باتیں کیجیے۔ لوگوں کے غلط احساسات اور غلط جذبات آپ کے پیش روؤں کے پیدا کردہ ہیں، آپ انہیں صحیح راستے سے آشنا کر دیجیے، ورنہ چار دن کی چاندنی، پھر اندھیری رات کی ضرب المثل صادق آجائے گی، جیسے پیش رو گوشہ گنہگار میں جا چھپے، آپ بھی چند روز عیش کر کے اور جھوٹا سچا دکھا بجا کر نسیا متنسیا ہو جائیں گے۔

آسودہ اور غریب مسلمان

دلی کا ہفتہ وار اخبار پیام مشرق راوی ہے کہ دلی سے غازی آباد کو جو سڑک جاتی ہے، اُس پر جب ہر دیکھیے کارخانے ہی کارخانے ہیں۔ ان کارخانوں میں ایک کارخانہ ایسا بھی ہے جس کے مالک مسلمان ہیں، لیکن اس کارخانے میں کام کرنے والا مسلمان کوئی نہیں ہے۔ حالاں کہ حکومت نے مسلم مالک پر یہ پابندی نہیں لگائی ہے کہ مسلمانوں کو ملازم نہ رکھو۔ اس کارخانے کے قریب چین بنانے کا کارخانہ ہے، اُس میں کچھ مسلمان کام کرتے ہیں۔ ہندو کے کارخانے میں مسلمان اور مسلمان کے کارخانے میں مسلمان نہیں، کتنی عجیب اور عبرتناک روایت ہے۔ پیام مشرق پر وقار اخبار ہے۔ پیام مشرق کا بیان غلط نہیں ہو سکتا۔ یہ حال ہے بھارت کے غریب مسلمانوں کا جنہیں بھارت کے امیر مسلمان بھی نہیں پوچھتے۔ اور ہی کس جگہ کے امیر مسلمان غریب مسلمانوں کو پوچھ رہے ہیں۔

پیام مشرق نے لکھا ہے کہ بھارت کے ہر شہر میں تھوڑے بہت آسودہ مسلمان ابھی موجود ہیں۔ خود دلی میں دس ہزار ایسے لکھتی مسلمان ہوں گے، جو چاہیں تو دلی کے دو لاکھ مسلمانوں کی اقتصادی ترقی کے لیے معقول رقم فراہم کر سکتے ہیں۔ اس رقم سے امداد باہمی کے اصول پر بہت سے کاروبار کیے جاسکتے ہیں۔ مسلمان اگر اچھے کاروبار کے واسطے ضروری رقم فراہم کر لیں تو حکومت بھی قطعی مدد کرے گی۔ حکومت اتنی ذلیل نہیں ہو گئی ہے کہ مسلمان کو اپریٹو سوسائٹی کی رجسٹری کرانی چاہیں تو رجسٹری محض مسلمانوں کا کاروبار ہونے کی وجہ سے نہ ہو۔

پیام مشرق لکھا کرے، آسودہ مسلمانوں کے کانوں پر جوں بھی نہیں ریگے گی۔ آسودہ مسلمانوں کی قسمت میں لکھا جا چکا ہے کہ اُن کی رُو میں اولاد کے افلاس کا صدمہ دیکھیں گی۔

ایک دل کش تہوار۔ سلوٹو

ہندوؤں کے ہاں برسات کا ایک تہوار ہوتا ہے، جس کا نام سلوٹو ہے، اس میں بہنیں بھائیوں کے راکھی باندھتی ہیں۔ راکھی یا رکشا بندھن کا مقصد اور منشا یہ ہے کہ

یہ نہیں ہر سال بھائیوں سے اپنی رکھشا اور حفاظت کا عہد لیں اور بھائیوں کے قلوب میں اپنی محبت تازہ کریں۔

آج دہلی ریڈیو اسٹیشن کھولا تو ”رکھیاں بندھاؤ بھیا“ کا گیت گایا جا رہا تھا۔ مجھے وہ واقعہ یاد آگیا جو مہارانی کرماوتی اور شہنشاہ ہمایوں کے متعلق تاریخ کی کتابوں میں درج ہے۔

رانا سانگا اور بابر عمر بھر لڑتے رہے اور بابر چوڑے فتح کرنے کا ارمان ہمایوں کو ورثے میں دے گیا، لیکن اللہ کی شان دیکھیے، گجرات کے بادشاہ بہادر شاہ سے اُس کا بھائی چاند خاں بگڑتا ہے اور مہاراجہ چوڑے (رانا سانگا) کی پناہ میں آجاتا ہے۔ بہادر شاہ مہاراجہ چوڑے سے کہتا ہے کہ چاند خاں کو میرے حوالے کر دو، ورنہ جنگ کے لیے تیار ہو جاؤ۔ مہاراجہ لڑتا ہے اور مارا جاتا ہے۔ راجپوت مرد گھبرا اٹھتے ہیں، مگر راجپوتوں کی ماں کرماوتی پناہ گزین سے منہ موڑنے پر موت کو ترجیح دیتی ہے اور یہ سوچ کر کہ بہادر بہادر کی قدر کیا کرتے ہیں، اپنے شوہر (رانا سانگا) اور اپنی حکومت (چوڑے) کے دشمن ہمایوں سے مدد مانگتی ہے۔ اتفاق سے سلونو کے تہوار کا زمانہ تھا، مہارانی کرماوتی شہنشاہ ہمایوں کو راکھی بھیجتی ہے، گویا اُسے بھائی بناتی ہے اور اس سے دشمنی ختم کرتی ہے۔ قاصد ہمایوں کو کرماوتی کی مصیبت کا حال سُنا تا ہے۔ ہمایوں اُس وقت ہندستان کو دوبارہ قبضے میں لا رہا تھا۔ اُس کا اپنا حریف اس کے سامنے تھا۔ مشیر اُسے سمجھاتے ہیں کہ اپنی آگ بجھاتے بجھاتے دوسروں کی آگ میں نہ کودیے، لیکن ہمایوں راکھی کی قیمت سے واقف تھا۔ اُس نے لشکر کا رخ اپنے حریف کے بدلے میواڑ کی طرف موڑ دیا۔ اگرچہ ہمایوں کے پہنچتے پہنچتے میواڑ کی اینٹ سے اینٹ بج چکی تھی اور کرماوتی اور بارہ ہزار دوسری راجپوتنیاں جتا میں جل کر راکھ ہو چکی تھیں، تاہم ہمایوں نے کرماوتی کی راکھ سے بھائی بنا لیا اور میواڑ بہادر شاہ سے واپس چھین کر کرماوتی کے بیٹے کو تخت پر بٹھا دیا۔

یہ تاریخی واقعہ ہے۔ آج دہلی ریڈیو اسٹیشن سے ”رکھیاں بندھاؤ بھیا“ کی آواز فضا میں گونجی تو مجھے آجکل کے حالات کا خیال کر کے دکھ ہونے لگا۔ ہمارے بڑے کتنے اونچے تھے اور ہم کتنے نیچے ہیں۔

عمل، جنت اور جہنم

انسان اپنے عمل سے اپنے لیے جنت اور جہنم دونوں بنا سکتا ہے۔ بنا سکتا نہیں، بناتا ہے، حیات موجودہ میں بھی اور حیات آخرت میں بھی۔

اسی طرح تو میں اپنے لیے دونوں چیزیں، دونوں جگہ اپنے عمل سے بناتی ہیں۔ اسلام آیا ہی اس لیے تھا کہ ہمیں وہ طرز زندگی سکھا دے جس سے ہماری دنیا سنور جائے اور اسلام کی ہدایت کے مطابق دنیا کا سنوارنا ہی عقبے کی جنت دلاتا ہے۔ دنیا کے سنورنے کا یہ تصور نہ کیجیے کہ آپ کسی انگریزی ہوٹل میں عیش کے دن اور عیش کی راتیں گزارنے لگیں۔ شرابیوں میں اور نیم برہنہ عورتوں کے ناچ دیکھیں۔ ضمیر کا آئینہ صاف ہو تو اس عیش میں توجہ جنت کی بجائے جہنم نظر آئے گا۔ وہ عیش ایسا عیش ہے جو سیدھا جہنم پہنچاتا ہے۔ وَمَا هُمْ عَنْهَا بِغَائِبِينَ (سورہ ۸۲ آیت ۱۶) اس قسم کے عیش کرنے والے تو جہنم کے بالکل سامنے ہیں۔ جہنم سے چھپے ہوئے نہیں۔ جہنم انھیں تاک رہا ہے۔

اسلام کے مطابق دنیا کا سنورنا وہ ہے جس کا نمونہ عہد خلفائے راشدین نے پیش کیا تھا۔

اللہ اور رسولؐ کے مجوزہ نظام پر عمل پیرا ہونے سے ہم عہد خلفائے راشدین کو داپس لا سکتے ہیں اور اللہ رسولؐ کے مجوزہ نظام پر عمل پیرا ہو کر ہی ہم عقبے کی جنت پاسکتے ہیں۔ عہد خلفائے راشدین کے مسلمانوں، بلکہ تمام صحابہ، تابعین اور تبع تابعین کا مسلک یہ تھا کہ اللہ کے اس حکم کو نہیں بھولتے تھے۔ وَكُلًّا مِنْهَا رَعَدًا حَيْثُ شِئْتُمْ مَخَصً وَلَا تَقْرَبُاهُذِهِ الشَّجَرَةَ (سورہ ۲- آیت ۳۵) اس میں سے جو چیز چاہو جی بھر کر کھاؤ پیو مگر فلاں فلاں شجر کے قریب مت جانا۔

مسلمان دنیا کی تمام جائز آسائشیں حاصل کر سکتے ہیں لیکن ان حرکتوں کے قریب بھی نہیں جاسکتے جن کے قریب جانے کو اللہ اور رسولؐ نے منع فرما دیا ہے۔ انھیں منکرات کے مبادیات تک سے بچنا چاہیے۔ مسلمان اگر ایسی زندگی اختیار کریں گے تو جنت کی بہاروں کا حضورؐ اس لطیف دنیا ہی میں لے لیں گے۔ باقی اصل جنت کا لطیف اور پورے لطیف

تو مرنے کے بعد ملے گا۔ اُس کافی الحال ہم ادراک اور اندازہ نہیں کر سکتے۔ فَلَا تَعْلَمُ نَفْسٌ مَّا أُخْفِيَ لَهُم مِّن قُرَّةِ أَعْيُنٍ۔ جزاء بکمال کائنات یعملون۔ کوئی نہیں جانتا کہ آنکھوں کی کیسی ٹھنڈک (اور کلیجے کی کیسی طراوت ہمارے ہاں انہیں میسر ہوگی) اُن کے واسطے اُن کے اعمال (نیک) کے بدلے (جو عیش و راحت کا سامان مہیا ہے وہ ابھی) پردہ راز میں ہے (کسی کا دلہم و گمان بھی اُس سامان تک نہیں پہنچ سکتا۔)

موت اور اُس کے بعد

موت کی بے ہوشی کا طاری ہونا تو بالکل یقینی ہے (اس میں شک اور شبہ کی گنجائش ہی نہیں ہے، اُس وقت انسان سے کہا جائے گا کہ، یہ ہے وہ (چیز) جس سے تو مٹھ موڑے رہتا تھا۔ پھر (جب قیامت کے دن) صور پھونکا جائے گا (تو موت سے غفلت برتنے والوں کو بتایا جائے گا کہ) یہ ہے وہ وعدہ عذاب کا دن۔

ہر (نافران) انسان (میدان قیامت میں) اس شان سے آئے گا کہ اُس کے ساتھ ایک ہانکنے والا (فرشتہ) ہوگا، نیز ایک (اس کے اعمال کا) گواہ (فرشتہ۔ اللہ اُس سے فرمائے گا) تو اس (دن) سے غافل تھا، لے (آج) ہم نے تیرے آگے سے پردہ ہٹا دیا۔ آج تو تیری نگاہ تیز ہے؟ (آج تو تجھے سب کچھ دکھائی دیتا ہے)

اُس کا ہم نشین (فرشتہ، جو زندگی بھر اُس کے ساتھ رہا) بولے گا کہ یہ (اعمال نامہ) جو میرے پاس ہے حاضر ہے۔ (حکم ہوگا) دوزخ میں ڈال دو، تم دونوں (فرشتے مل کر) ہر عناد رکھنے والے (دشمن ایمان اور) بھلائی سے روکنے والے (اور) حد (اعتدال) سے باہر نکل جانے والے (اور احکام دین میں) شک (اور ہچکچاہٹ) کرنے والے کافر کو، جس نے اللہ کے ساتھ دوسروں کو بھی معبود بنایا۔ اور دوزخ میں ڈال کر اُسے سخت عذاب میں مبتلا کر دو۔

(یہ پریشان کن حکم سن کر ہر ایسا شخص اپنے دنیاوی ہم نشین شیطان سے جھگڑنے لگے گا کہ تیری وجہ سے یہ روزِ بد بچھنا پڑ رہا ہے) اُس کا ہم نشین (شیطان جناب الہی میں)

عرض کرے گا کہ اے میرے پروردگار میں نے اسے نافرمان (اور گمراہ) نہیں بنایا تھا، بلکہ یہ (خود) پرے درجے کی گمراہی میں پڑا ہوا تھا۔ (اللہ) فرمائے گا، میرے سامنے کجبت مت کرو، اور (جھگڑو نہیں۔ میں نے تو پہلے ہی تم (سب) کو عذاب سے متنبہ کر دیا تھا۔ میرے سامنے بات بدلی نہیں جاسکتی (اور ہیر پھیر میں نہیں ڈالی جاسکتی۔ اب میں جو کچھ کروں گا، ٹھیک کروں گا) میں بندوں پر ظلم نہیں کرتا (بندوں کے ساتھ انصاف کرتا ہوں)

(وہ دن وہ ہوگا) جس دن ہم دوزخ سے پوچھیں گے کہ تو کیا بھڑکائی۔ وہ کہے گی (کیوں) کیا اور (دوزخی) ہیں، اور (وہ دن وہ ہوگا کہ بہشت پر ہیرگاروں کے (اس قدر) قریب لے آئی جائے گی کہ فاصلہ مطلق نہیں رہے گا۔ یہی ہے وہ بہشت جس کا تم میں سے (اللہ کی طرف) رجوع ہونے والوں (اور اللہ کے احکام کی) حفاظت کرنے والوں سے وعدہ کیا جا رہا ہے (ہمارے ہاں سزائیں ہی نہیں ہیں جزائیں بھی ہیں)۔ جو لوگ بن دیکھے اللہ تعالیٰ سے ڈرے (اور جنہوں نے عقل سے اُسے پالیا) اور (اس کی طرف) رجوع کرنے والا دل لے کر وہ بڑھے، (اُن سے ہم کہیں گے کہ) سلامتی کے ساتھ بہشت میں داخل ہو، (اُس دن سزا دی جائے گی تو ہمیشہ کے لیے دی جائے گی اور جزا دی جائے گی تو ہمیشہ کے لیے دی جائے گی) وہ ہمیشگی کا دن ہے (دنیا کی طرح عارضی سزائیں اور جزائیں نہیں ملیں گی)۔ بہشت میں اہل بہشت جو چاہیں گے (وہ انھیں) حاصل ہو جائے گا۔ ہمارے پاس اُس سے زیادہ موجود ہے جو وہ چاہیں گے۔

ہم ان (آجکل کے) سرکشوں سے پہلے بہت سی (سرکش) امتوں کو ہلاک (اور ختم) کر چکے ہیں، جو قوت میں ان (آجکل کے سرکشوں) سے بڑھ چڑھ کر تھے، (حب ہمارا عذاب نازل ہوا) تو انھوں نے شہر چچان مارے کہ سرچھپانے کی جگہ میسر آجائے (مگر انھیں کہیں جگہ میسر نہ آئی)۔

اس بیان سے وہی انسان نصیحت حاصل کر سکتا ہے جو قلب (سلیم) رکھتا ہے یا جو حضور قلب کے ساتھ (اس بیان پر) کان لگا دیتا ہے اور دلی توجہ سے اسے سنتا ہے۔

(سورہ ۵۰۔ آیات ۱۹ تا ۳۷)

دروغ مصلحت آمیز

ایک صاحب نے جو خاصے عطا آدمی ہیں، مجھ سے کہا کہ ایک لغزش ہو گئی ہے میں بیوی سے جھوٹ بولا ہوں۔ بیوی گھر کے چوکیدار کی شکایت لائی تھیں کہ صبح اپنے واسطے چاء بناتا ہے تو ہمارے کوئلے چڑا لیتا ہے۔ چوکیدار سے علاحدگی میں تحقیق کیا تو اس نے بتایا کراچی کی تیز ہوا کبھی کبھی میری لکڑیاں نہیں سلگنے دیتی۔ دو چار کوئلے لکڑیوں کی مدد کو ضرور اٹھا لیتا ہوں۔ میں نے کہا، بغیر اجازت کے دوسرے کی چیز اٹھانا خراب بات ہے تم مجھ سے بارہ آنے لو اور پانچ سیر کوئلے خرید کر کوٹھڑی میں الگ رکھو۔ گھر کے کوئلوں کو ہاتھ نہ لگاؤ۔ بیوی میری عادت جانتی ہیں۔ کوٹھڑی میں اکٹھے کوئلے دیکھے تو انھیں شبہ گزرا۔ مگر میں نے رفع شر کے خیال سے جھوٹ بول دیا کہ چوکیدار کوئلے اپنے پیسوں سے لایا ہے۔ اب فرمائیے، اس جھوٹ کی گرفت تو نہیں کی جائے گی۔ میری نیت بخیر تھی۔

میں نے کہا حضرت شیخ سعدی علیہ الرحمۃ کا فتویٰ اگر صحیح ہے تو اللہ سے اُمید ہے کہ وہ آپ کی نیت پر نظر کرے گا اور اس لغزش کی گرفت نہیں فرمائے گا۔ شیخ سعدی کہتے ہیں:

دروغ مصلحت آمیز بہ اندر راستی فتنہ انگیز

یہ جواب دینے کے بعد مجھے ایک اور صاحب یاد آ گئے، جن سے ۱۹۵۸ء میں جب میں دلی گیا ہوں، سردار دیوان سنگھ صاحب مفتون ایڈیٹر ریاست کے ہاں ملاقات ہوئی تھی وہ بھی سیکھ ہیں۔ سردار دیوان سنگھ صاحب نے تعارف کرایا کہ ۱۹۴۷ء کے ہنگامے میں انھوں نے کئی مسلمان لڑکیوں کو چھپایا تھا۔ مسلمان لڑکیاں ان کی لڑکی کے ساتھ کالج میں پڑھتی تھیں۔ بڑے راست گو آدمی ہیں۔ گاندھی جی کے پورے پیرو اور بھگت، لیکن جب ہنگامہ کرنے والے آئے تو انھوں نے جھوٹ بول دیا کہ میرے ہاں کوئی مسلمان لڑکی نہیں ہے۔ روزانہ شام کے وقت گاندھی جی کی خدمت میں حاضر ہوتے تھے۔ انھیں واقعہ سنایا اور سوال کیا کہ باپو! اس جھوٹ کو تو آپ جھوٹ نہیں سمجھتے۔ گاندھی جی نے فرمایا۔ جھوٹ تو جھوٹ ہی ہے تمہیں چاہیے تھا کہ لڑکیوں کی جان کی خاطر خود مر جاتے، لیکن جھوٹ نہ بولتے۔ یعنی سچ کے مقابلے میں لڑکیوں کی جان کی پرواہ ضروری نہیں تھی۔

دینِ فطرت جھوٹ اور سچ کے معاملے میں اس قدر سخت نہیں ہے۔ دو چیزیں

ہیں، ایک بے قصوروں کی جان بچانا، دوسرے جھوٹ بولنا۔ دونوں میں سے ایک کے اختیار کرنے پر انسان مجبور کر دیا جائے تو فطر تا وہ کون سی چیز اختیار کرے گا۔ معصوم قسم کا جھوٹ بولے گا، یا معصوموں کو مرنے دے گا۔

اللہ تعالیٰ کا وعدہ

(منافقوں سے) کہو کہ اللہ کی فرماں برداری کریں اور رسولؐ کی فرماں برداری کریں (اے منافقو!) تم اگر (اللہ رسولؐ کا) حکم نہیں مانو گے تو رسولؐ اس کا خمیازہ نہیں بھگتیں گے، رسولؐ بس ہمارا حکم پہنچا دینے کے ذمہ دار ہیں، حکم کو ماننے نہ ماننے کے ذمہ دار تم ہو۔ تم ہمارے رسولؐ کے کہنے کے مطابق چلو گے تو راہ (فلاح) پا لو گے۔ رسولؐ کے فتنے (ہمارے حکم کی) علی الاعلان تبلیغ کے سوا اور کچھ نہیں ہے۔

تم میں جو لوگ ایمان لے آئے ہیں اور جنہوں نے (ایمان لانے کے ساتھ ساتھ اللہ کے احکام کے مطابق) اچھے عمل بھی کیے ہیں، اُن سے اللہ کا وعدہ ہے کہ انہیں اللہ (اُسی طرح) اس زمین کا حکمران بنا دے گا جس طرح اُس نے اُن (ایمان و عمل والے) لوگوں کو حکمران بنایا تھا جو اُن سے پہلے گزر چکے ہیں، اور اللہ اُن کے واسطے اس دین (اسلام) کو جو اللہ نے اُن کے لیے پسند کیا ہے مستحکم کر دے گا اور اُن کا خوف (وہراس) ختم کر کے خوف (وہراس) کے بدلے انہیں (ایسا) امن (واطمینان) بخشے گا کہ (پھر) وہ (بالکل سکون سے) ہماری عبادت (و اطاعت) کیا کریں گے اور کسی کو ہمارا شریک نہیں سمجھیں گے (سمجھ جائیں گے کہ خوف وہراس دور ہو سکتا ہے تو ایمان لانے اور اللہ کی حکم برداری سے ہو سکتا ہے۔ اللہ کے علاوہ کوئی خوف وہراس دور نہیں کر سکتا۔)

جو (ہمارے) اس (وعدے) کے بعد کفر کرے (اور ہمارے وعدے کو سچا نہ جانے) تو یہی لوگ تو نافرمان ہیں۔ (خواہ اپنے آپ کو مسلمان کہتے رہیں۔ انہیں چوڑوں پر بچوٹیں کھانی ہیں اور نقصان پر نقصان برداشت کرنے ہیں)۔ (سورہ ۲۴- آیات ۵۴-۵۵)

مسلمان وہ ہیں کہ ہم انہیں زمین میں قوت و حکومت عطا فرمائیں گے تو (حق کا بول بالا کریں گے۔ نیز خود) نماز پڑھیں گے اور زکوٰۃ دیں گے (اور دوسروں سے بھی) اچھے

عمل کرائیں گے اور (دوسروں کو بھی) بڑے عمل سے روکیں گے۔ (سورہ ۲۲- آیت ۴۱)

سکیولر حکومت

بھارت کے ہندو جب بھارت کے مسلمانوں پر ظلم توڑتے ہیں تو پاکستان کے مسلمانوں کو رنج اور صدمہ ہوتا ہے۔ رنج اور صدمہ ساری دنیا کے مسلمانوں کو ہونا چاہیے لیکن اسلام کا رشتہ چوں کہ کمزور پڑ گیا ہے پاکستانی مسلمان ہی بھارتی مسلمانوں کے لیے روتے ہیں، کیوں کہ ان کے بھارتی مسلمانوں سے دوسرے رشتے بھی ہیں۔ دوستیاں، کنبہ داریاں۔ پاکستان کے مسلمان بھارت کے مسلمانوں کا دکھ درد کیسے محسوس نہ کریں گے۔ یہ احساس ظاہر کیا جاتا ہے تو بھارت کی حکومت چلاتی ہے کہ دیکھیے صاحب، ہمارے داخلی امور میں دخل دیا جاتا ہے، اُسے چلانے دیجیے۔ لیکن پاکستان میں ایسی باتیں کہی جانے لگیں جو بھارت کے مسلمانوں ہی کو پسند نہ آئیں، تو ہمیں ایسی باتیں نہیں کہنی چاہئیں جو کرنا نہیں ہے اُسے زبان سے کیوں نکالا جائے۔ لَوْ تَقْوُلُوْنَ مَا لَا تَفْعَلُوْنَ۔

علیٰ ہذا بھارت کے ممتاز اہل علم اور اہل قلم بھارت کے حالات کے پیش نظر کچھ تحریر فرماتے بیٹھیں تو براہ کرم مسلمانانِ پاکستان کا نیک و بد نہ بھولیں۔ پاکستان کے مسلمانوں کا نیک و بد جس میں مسلمانانِ بھارت اثر انداز ہو سکتے ہیں فقط ایک ہے، دینی حکومت اور لا دینی حکومت۔

دارالعلوم دیوبند کے مشہور فاضل مولانا سعید احمد اکبر آبادی، ایم۔ اے نے جو مسلم یونیورسٹی (علی گڑھ) میں شعبہ دینیات کے صدر ہیں ایک مضمون شائع کیا ہے جس کا خلاصہ درج ذیل ہے:

”الجزائر پر آزادی اور خود مختاری کی پوچھتی نظر آئی تو مسلمانوں کے ایک بڑے طبقے نے الجزائر میں مسلمانوں کو ”مجاہد فی سبیل اللہ“ کہا۔ غازی اور شہید کا لقب دیا اور اُن سے توقعات قائم کر لیں کہ اب یہ لوگ آزاد ہوتے ہی اسلامی حکومت قائم کریں گے اور اس کے نتیجے میں یہ ہوگا اور وہ ہوگا۔ لیکن کچھ دنوں الجزائر میں حکومت کے نمائندے نے نئی دہلی میں اعلان کیا کہ الجزائر میں سکیولر جمہوری حکومت قائم کی جائے گی تو اتنا سنتے ہی ان سب حضرات پر اوس سی پڑ گئی ہے، اور انہیں ایسا محسوس ہونے لگا ہے کہ

گویا الحزب اثر کے فداکارانِ حریت نے آزادی کی خلعتِ فاخرہ زیب تن کرتے ہی اپنا رخ بجائے کعبہ کے دیر و کلیسا کی طرف کر لیا ہے۔

سوچنے کی بات یہ ہے کہ سب ملکوں کی حالت یکساں نہیں ہے۔ بلکہ کہیں مسلمان اکثریت میں ہیں اور کہیں غیر مسلم۔

اس کے بعد مولانا سعید احمد صاحب فرماتے ہیں:

”پھر جہاں مسلمان اکثریت میں ہیں، وہاں سب ہی ایک عقیدے اور ایک خیال کے نہیں ہیں۔ اُن میں سُنی بھی ہیں اور شیعہ بھی، آزاد خیال بھی ہیں اور قدامت پرست بھی، پختہ کار اور صادق بھی ہیں اور نام کے مسلمان بھی۔ ان اختلافات سے قطع نظر، مشاہدہ تو یہ ہے کہ ایک ہی مسلک و مشرب (مثلاً احناف) کے علما چند جدید مسائل پر متفق نہیں ہو سکتے۔ اب جس ملک میں مسلمانوں کی اکثریت ہے، وہاں اسلامی حکومت بنالی گئی تو آخر اُس کی شکل و صورت کیا ہوگی؟ وہ سنی ہوگی یا شیعہ۔ اُس کے قوانین کی بنیاد قرآن مجید کی کس تفسیر اور حدیث کی کس شرح پر رکھی جائے گی اور فیصلے کیوں کر ہوں گے؟ عددی اکثریت سے؟ تو سُنی یا شیعہ جو فرقہ بھی اقلیت میں رہ جائے گا وہ محسوس کرے گا کہ اُس پر ظلم ہو رہا ہے۔ اور اگر ہر فرقے کو آزادی دی گئی کہ اپنے اپنے مسلک فقہ کے مطابق عمل کرے تو انفرادی زندگی میں تو یہ چیز نہجہ سکتی ہے، لیکن کیا اجتماعی مسائل میں اس آزادی سے بد نظمی اور افراتفری نہیں پیدا ہوگی؟ پھر وہ اسلامی حکومت ہی کیا ہوگی جو متعہ اور سودی کاروبار جیسی چیزوں کو بند نہ کر سکے، صرف اس لیے کہ مسلمانوں کے بعض فرقے ان کے جواز کے قائل ہیں۔“

”علاوہ ازیں سوال یہ ہے کہ اچھا اگر اپنی اکثریت کے ملکوں میں مسلمانوں نے اپنی حکومت کو اسلامی قرار دے بھی دیا (اس سے قطع نظر کہ وہ درحقیقت اسلامی ہے یا محض برائے نام ہے)، تو اب فرمائیے کہ جن ملکوں میں مسلمان اقلیت میں ہیں وہاں کس قسم کی حکومت قائم کی جائے؟ عیسائی، یہودی، بودھ، ہندو، جینی، پارسی یا سکھوں کے؟ اگر پہلی صورت منظور ہے تو اپنے حوصلہ و ظرف کے گریبان میں منہ ڈال کر بتائیے کہ آپ اس غیر مسلم مذہبی حکومت کو برداشت کر لیں گے؟ کیا آپ کو اُمید اور بھروسہ ہے کہ اس حکومت میں آپ کی اسلامی زندگی اور اُس کے مفادات محفوظ رہیں گے؟ اور اگر اس کے برعکس دوسری صورت یعنی سکولرزم آپ کو پسند ہے تو یہ دیکھیے کہ جن جن ملکوں میں آپ اقلیت میں ہیں وہاں کی اکثریتوں کا دل کبھی

آپ کی طرف سے صاف ہو سکتا ہے؟ وہ کہیں گی نہیں کہ مسلمان عجب خود غرض اور موقع پرست لوگ ہیں، جہاں اقلیت میں ہوتے ہیں، وہاں مطالبہ کرتے ہیں کہ حکومت سکیولر جمہوریہ ہو، جس میں کسی مذہب کے ساتھ ترجیحی سلوک نہ کیا جائے اور جہاں ہر شخص کو شہری حقوق یکساں حاصل ہوں، لیکن جس ملک میں مسلمانوں کی ذرا سی اکثریت ہوتی ہے، وہاں مسلمان جھٹ اپنی حکومت کے "اسلامی" ہونے کا اعلان کر دیتے ہیں۔ غور کیجیے، مختلف ملکوں کی غیر مسلم اکثریتوں کے دل اور دماغ میں اگر یہ خیال جم گیا تو دنیا کے تمام مسلمانوں کو بہ یک وقت سامنے رکھ کر ارشاد فرمائیے کہ مجموعی طور پر دو چار ملکوں کی حکومت کو اسلامی کہہ دینے سے مسلمانوں کو فائدہ زیادہ پہنچے گا یا نقصان؟

آگے چل کر مولانا سعید احمد صاحب نے دو ٹوک فیصلہ دے دیا ہے کہ "اگر غیر مسلم اکثریت کے ملکوں نے سکیولر جمہوریت قائم کی ہے جس کا فائدہ اُن ملکوں کی مسلم اقلیت کو پہنچ رہا ہے اور اس حد تک پہنچ رہا ہے کہ دستوری اعتبار سے ایک مسلمان بھی اُن ملکوں کا صدر جمہوریہ اور وزیر اعظم اور کمانڈر انچیف ہو سکتا ہے تو اس کے جواب میں مسلم اکثریت کے ملکوں کو بھی چاہیے کہ وہ اپنے لیے ایک ایسی طرز اختیار کریں جس کے تحت اُن ملکوں میں غیر مسلم اقلیتوں کو وہی مراعات اور وہی حقوق حاصل ہوں جو مسلمان اقلیتوں کو غیر مسلم اکثریت کے ملکوں میں حاصل ہیں، یعنی وہاں سکیولر جمہوریت ہو تو یہاں بھی وہی ہو۔"

اگرچہ سارا مضمون الجزارٹر کے متعلق ہے، لیکن الجزارٹر میں اسے کون پڑھے گا۔ سبق تو اس سے اُردو داں لے سکتے ہیں اور فائدہ تو اس سے پاکستان کے وہ لوگ اٹھا سکتے ہیں جو پاکستان میں دینی حکومت نہیں چاہتے۔

خواجہ ناظم الدین کی وزارت کے زمانے میں مولانا احتشام الحق نے پاکستان کے شیعہ، سنی، مقلد، غیر مقلد، سب فرقوں کے بڑے بڑے اکتیس عالموں کو جمع کیا تھا جنہوں نے فروعی اختلافات کے حل تلاش کر لیے تھے، وہی حل مولانا سعید احمد کی اس تشویش کا جواب ہیں کہ "اسلامی حکومت بنی تو آخر اس کی شکل کیا ہوگی، وہ سنی ہوگی یا شیعہ؟"

مولانا سعید احمد اُن عالموں کے حل سے متفق نہ ہوں تو پھر صاف صاف اُس جماعت کی تائید کریں جو بار بار بتا چکی ہے کہ "اسلامی حکومت قائم کرنے والے مسلمان غیر مسلم حکومتوں سے

اُن کی مسلمان رعایا کے لیے بس اتنی مراعات مانگیں گے جتنی مراعات وہ غیر مسلم رعایا کو دیں گے۔“

اُس جماعت نے بار بار یہ بات دہرائی ہے کہ ”اتنی مراعات ہانے کے بعد آپ دیکھیے گا کہ غیر مسلم حکومتوں کی مسلمان رعایا کیا سے کیا ہو جاتی ہے۔ اگر بھارت کی سکیولر حکومت آج بھارت کی اقلیتوں کو وہ حقوق و مراعات دے دے جو قرآنی حکومت میں غیر مسلموں کو حاصل ہوتے ہیں تو بھارت کے مسلمانوں کی مصیبتیں باقی نہیں رہ سکتیں۔“

اسی جماعت کی طرف سے ایک سوال اور کیا جاتا ہے کہ سورہ ۲۴ اور سورہ ۲۲ کی جن آیات کا میں نے اوپر مفہوم درج کیا ہے، اُن کی بابت مولانا سعید احمد صاحب کا کیا خیال ہے۔ آیا قرآن مجید کی مندرجہ آیات وقتی تخصیص اور اب ناقابلِ عمل اور منسوخ ہیں؟

اختلاف کی وجہ معلوم کرو

کسی شخص کے بچوں کا ایک دوسرے سے دل بگڑ جائے اور وہ شخص ہو حواس، تو اُس کے لیے بچوں کا اختلاف مصیبت بن جاتا ہے۔ سگے بھائی بہن ہی نہیں، اللہ تعالیٰ تو کہتا ہے کہ تمام قرابت داروں کے ساتھ سلوک اور محبت سے رہا جائے۔ قرابت کے سلوک و محبت کو اللہ تعالیٰ نے حضور سرور کائنات صلی اللہ علیہ وآلہ وسلم کی تعلیم دینِ حق کا معاوضہ قرار دیا ہے۔ اس سے زیادہ سلوک و محبت کی اہمیت اور کیا ہو سکتی ہے۔ ارشاد ہے: (اے محمدؐ! مسلمانوں سے) کہو کہ میں (دینِ حق کی تعلیم کا) تم سے کوئی معاوضہ نہیں مانگتا، الا یہ کہ قرابت داروں کے جو حقوق ہوتے ہیں وہ مت بھولو، آپس میں سلوک اور محبت سے رہو۔ (قرابت داروں کے ساتھ تعلقات قائم رکھنا بڑی نیکی ہے اور جو شخص نیکی کرے گا، اُس کی نیکی میں ستم مزید حُسن پیدا کر دیں گے۔ (کسی قسم کا شبہ نہ کرو) بلاشبہ اللہ (گناہوں کا) بخشنے والا (اور نیکیوں کی) قدر کرنے والا ہے۔ (سورہ ۴۲ - آیت ۲۳)

بچوں کے اختلاف سے تڑپ نہییں، تڑپنے سے کیا حاصل ہوگا۔ یہ سوچو کہ اختلاف کی وجہ کیا ہے۔ سوچو گے تو تمہارا ہی قصور نکل آئے گا۔ تم نے بچوں کی تربیت میں کچھ نہ کچھ کسر چھوڑی ہے، یا اپنا نمونہ اُن کے سامنے ایسا پیش کیا ہے جس کا اثر اور عکس آج دیکھ رہے

ہو، وَمَا آصَابَكُمْ مِنْ مُصِيبَةٍ... وَمَا لَكُمْ مِنْ دُونِ
 اللہ مِنْ وَّائِيٍّ وَلَا نَصِيرٍ۔ تم پر جو مصیبت آتی ہے تمہارے ہاتھوں آتی ہے۔ اللہ
 تو تمہاری بہت سی (غز شوں اور غلطیوں کو) معاف (اور نظر انداز) کرتا رہتا ہے اور
 یہ اُس کا فضل و کرم ہے، ورنہ تم (یہاں) دنیا میں (بھی) اُسے عاجز و مجبور نہیں کر سکتے۔
 اب بھی اگر اُس کی ہدایات کے مطابق زندگی گزارنے لگو تو اللہ مدد کو موجود ہے۔ یقین مانو
 اللہ کے سوا تمہارا حقیقی مددگار دوسرا کوئی نہیں ہے۔ (سورہ ۴۲ - آیات ۳۰ - ۳۱)
 اپنی غلطیوں کی تلافی کرو اور اللہ سے کہو ۵

اے نوح کی کشتی کے نگہبان! بچالے
 میری بھی ہے اک کشتی امید بھنور میں

مصنوعی بارش

امریکا والے آج کل کوشش کر رہے ہیں کہ سمندر کے کھاری پانی سے میٹھا پانی نکالا
 جائے جس طرح سمندر کی بھاپیں اُٹھنے سے بادل بنتے ہیں اور بادلوں سے میٹھا پانی برسا ہے،
 اسی طرح سمندر کا سارا پانی کہیں روک کر غالباً بھاپیں اُٹھائی جائیں گی اور بادل برسائے جائیں گے۔
 ایسی کوششوں کی اسلام نے دعوت دی ہے۔ اللہ کی ہر صنعت غور کرنے اور کام لینے کے لیے
 ہے۔ اللہ کی صنعتوں ہی سے اللہ کا پتہ لگتا ہے اور نئی نئی ایجادوں کی تحریک ہوتی ہے افسوس
 میں نے ابتدائے عمر اور طالب علمی کے زمانے میں یہ بات نہیں سمجھی، ورنہ سائنس ضرور پڑھتا اور
 اسلام کی یہ دعوت قبول کرتا، ایجادوں کی وجہ سے موجدوں کا اتر ا جانا اور بے آپے ہو جانا
 بُرا ہے۔ اُنہیں سوچنا چاہیے کہ وہ کھاری پانی سے میٹھا پانی تو نکال سکتے ہیں، مگر کھاری پانی
 بہر حال اللہ ہی کے سمندر سے لینا پڑے گا اور اللہ ہی کی بارش سے سیکھنا پڑے گا کہ کھاری
 کو میٹھا کیسے بنایا جائے۔ تمام ایجادوں کی بنیاد اللہ کی صنعتوں پر ہے۔ اس بنیاد کو نہیں
 بھولنا چاہیے، اور اس حقیقت کو بھی نہیں بھولنا چاہیے کہ انسان اللہ کی صنعتوں سے سبق
 لے سکتا ہے، اللہ کی صنعتوں کا مقابلہ نہیں کر سکتا۔ ہوا کا رخ نہیں پھیر سکتا۔ جہاز اور کشتیاں
 بنا سکتا ہے، اُن کے واسطے لکڑی اور لوہا نہیں پیدا کر سکتا۔

۱۹۶۰ء میں چرچا ہوا تھا کہ حکومت پاکستان نے محکمہ موسمیات کو حکم دیا ہے کہ مصنوعی

بارش برسانے کا تجربہ کیا جائے۔ اچھی خبر تھی۔ پتیلی سے بھاپیں اٹھتی ہیں تو بڑے برتن سے بھاپیں کیوں نہ اٹھیں گی، اور بھاپیں بادلوں کی شکل اختیار کر لیں تو تعجب کیا ہے، لیکن اول تو ہر بادل برسا نہیں کرتا، دوسرے ہوا بالکل اللہ کے قبضے میں ہے۔ آپ نے مصنوعی بادل کو لاہور میں برسانا چاہا اور ہوا اُسے امرتسرے اُڑی تو کیسی رہے گی، یا ساتھ کے ساتھ طوفان بھی آگیا تو کیوں نہ مٹتیے گا۔

جس طرح قیامت کا وقوع فقط اللہ کے علم میں ہے اور یہ کہ فلاں انسان کل کیا کر سکے گا اور یہ کہ فلاں انسان کہاں مرے گا، سب امور فقط اللہ جانتا ہے، انسان کو اپنے مستقبل اور اپنی موت کا علم نہیں دیا گیا ہے، اسی طرح اس کا علم کہ پیٹ میں لڑکا ہے یا لڑکی، اور گھٹا یہاں برسے گی یا دھاں، اس کا علم بھی اللہ کے ساتھ مختص ہے، آپ صرف ٹامک ٹوٹیے مار سکتے ہیں، جو کبھی ٹھیک نکلیں گے، سمجھی غلط۔

عکس رینز (X Ray) کے ذریعے بچے کا سر، پیر، آنکھ، ناک تمام اعضا دیکھ لیجیے مگر پیٹ میں بچے کی نشست اللہ تعالیٰ نے ایسی رکھتی ہے کہ پتہ نہیں چلتا کہ لڑکا ہے یا لڑکی۔ علیٰ ہذا بادل شاید آپ تیار کر لیں، لیکن انھیں مرضی کے مطابق برسانا محال ہے۔ اِنَّ اللّٰهَ عِنْدَهُ عِلْمُ السَّاعَةِ ۚ وَيُنَزِّلُ الْغَيْثَ ۚ وَيَعْلَمُ مَا فِي الْاَرْحَامِ ۚ وَمَا تَدْرِى نَفْسٌ مَّا ذَا تَكْسِبُ غَدًا ۚ وَمَا تَدْرِى نَفْسٌ مَّا بَآئِىْ اَرْضٍ تَمُوْتُ ۚ ط اس لیے کھاری پانی سے کسی اور طرح میٹھا پانی نکال کر نہریں ہی بہانی مناسب ہوں گی۔ پانی برسانے کا خیال شاید ابھی قبل از وقت ہے۔

دولت اور اقتدار کا نشہ

دو نشے تمام نشوں سے زیادہ خطرناک ہیں، ایک دولت کا نشہ، دوسرے اقتدار کا نشہ۔ دولت کے اعتبار سے یا اقتدار کے اعتبار سے انسان ذرا سا اونچا ہو جاتا ہے تو پھر اُس سے اپنا آپا نہیں منجھلتا۔ افراد کے اور قوموں کے ظرف کو جانچنے کی کسوٹی میرے نزدیک صرف یہی ہے کہ دولت اور اقتدار کی اُس میں کتنی سہا رہے۔

جس کے پاس دولت و اقتدار ہے ہی نہیں، اُس کی بابت کہا گیا ہے
گدا گر تو اضع کند خوئے دوست

غریب آدمی انکسار برتا ہے اور لوگوں کے ساتھ اچھی طرح پیش آتا ہے تو کیا کمال کرتا ہے، تعریف کے مستحق حقیقتاً وہ دولت مند اور حاکم ہیں جو غریب آدمی کو آدمی سمجھتے ہیں اور اللہ تعالیٰ کا یہ ارشاد ملحوظ رکھتے ہیں کہ قَوْلٌ مَّعْرُوفٌ وَمَغْفِرَةٌ خَيْرٌ مِّنْ صَدَقَةٍ يَتَّبِعُهَا أَذًى ط ر بات اچھی اور بخش دینا بہتر ہے اُس خیرات سے کہ پیچھے اُس کے ہوا یدنا۔ جن کی زبان سے اُن کے دست نگر اور ماتحت محفوظ رہتے ہیں۔

گر یہ دولت برسی مست نہ گردی مردی

دولت اور اقتدار حاصل ہو اور نشہ نہ چڑھے تو مردانگی یہ ہے۔

دولت مندوں اور حاکموں کا بے آپے پن دیکھ کر کہا جاتا ہے۔

چہ گو نہ شکر ایں نعمت گزارم

کہ زور مردم آزاری نہ دارم

ایسے دولت مندوں سے دُور بھاگنے کا حکم ہے۔

جس کو ہو دین و دل عزیز اُس کی گلی میں جاٹے کیوں

قدیم درویش صرف ان دولت مندوں اور حاکموں سے ملا کرتے تھے جو ان کے

ہاں پہنچ جاتے تھے، وہ دولت مندوں اور حاکموں کے ہاں کے کاوے نہیں کاٹتے تھے۔

خدا معلوم حدیث رسولؐ ہے یا قول صحابہ کہ وہ امیر بہت اچھا جو درویش کے دروازے

پر دکھائی دے اور وہ درویش بہت بُرا جو امیر کے دروازے پر نظر آئے۔ نَحْمَدُ

الْأَمِيرَ عَلَى بَابِ الْفَقِيرِ وَبِئْسَ الْفَقِيرُ عَلَى بَابِ الْأَمِيرِ۔ اپنے

اور اپنے اللہ کے درمیان انبیاء اور اولیاء کے سوا کسی کی بڑائی نہ ماننے والا اور اِيَّاكَ

نَعْبُدُ وَ اِيَّاكَ نَسْتَعِيْنُ دل سے کہنے والا دولت مندوں اور حاکموں کے گھر کا

طوان کیسے کر سکتا ہے۔

قرآن مجید کی صداقت

ہمارے مذہب سے پہلے کے جتنے مذاہب دنیا میں آج موجود ہیں ہم مسلمان

ان سب کو مانتے ہیں۔ کچھ کا نام لے کر اقرار کرتے ہیں، اور کچھ کا نام نہیں لیتے، یہ کہتے

ہیں کہ انہیں بھی ضرور کسی نبی نے پہنچایا ہوگا۔ اس عقیدے کے بغیر مسلمان مسلمان نہیں بن

سکتے۔ مسلمانوں کے سوا کوئی اور قوم ایسی نہیں ہے جو سب مذاہب کو ماننتی ہو اور ان پر اپنے خاص مذہب کا اضافہ کرتی ہو۔ دوسری قومیں فقط اپنے ہی مذہب کی قابل ہیں، دوسرے مذاہب سے غرض نہیں رکھتیں، انھیں از سر تا پا جھوٹا سمجھتی ہیں۔ لہذا ہمارا معاملہ تمام مذاہب کے ساتھ اس نوعیت کا ہے کہ ہم ان مذاہب سے منہ نہیں چھپائیں گے ان کے سامنے سرخرو جائیں گے۔

کتنی آسانی اللہ اور اللہ کے رسول محمد صلی اللہ علیہ وسلم نے ہمارے لیے کر دی ہے۔

حضرت محمد صلی اللہ علیہ وسلم کا لایا ہوا دین ہرگز دعوای نہیں کرتا کہ میں نبی دین ہوں اُس کا کہنا صرف اتنا ہے کہ شروع سے آخر تک جتنے دین آئے، ان کا نام اسلام تھا، میں اسلام کا آخری ایڈیشن ہو۔ میرے بعد اور دین نہیں آئیں گے۔

ایک دین کے بعد دوسرے دین کی ضرورت یوں پڑتی رہی کہ ہر دین میں تحریف اور آمیزش کر دی جاتی تھی۔ نیز نوع انسان طفل سے جوان، اور جوان سے پختہ ہوتی گئی۔ طفل کے نصاب تعلیم کو جوانی کے وقت اور جوانی کے نصاب تعلیم کو پختگی کے وقت بدنا ہی چاہیے تھا۔ اب دور پختگی چلے گا۔ دین میں گڑ بڑ کی بھی گئی تو دین کی بنیاد اب اتنی مضبوط ہے کہ گڑ بڑ کرنے والے اُسے ہلا نہیں سکیں گے۔ اللہ تعالیٰ نے اُس کی حفاظت کا وعدہ کر لیا ہے اور اُس وعدے کی صداقت چودہ سو برس سے ثابت اور قائم ہے۔

چودہ سو برس کا زمانہ بہت طویل زمانہ ہے۔ اتنا وقفہ دو نبیوں کے درمیان کہیں نہیں دکھائی دیتا۔ اتنے عرصے تک اور نبی کا پیدا نہ ہونا بھی قرآن کی صداقت کی دلیل ہے سوائے چودہ سو برس نبی یا ظلی نبی کے پیدا نہ ہونے کو مرزا غلام احمد صاحب قادیانی کے متبع بھی تسلیم کرتے ہیں۔ نیز مرزا صاحب کے متبعین کا خاصا بڑا حصہ مرزا صاحب کو ظلی نبی کی بجائے مجدد بتاتا ہے۔ بہر حال چودہ سو برس کے طویل عرصے میں قرآن کا محفوظ رہنا اور نبی یا ظلی نبی کا نہ آنا قرآن مجید کی صداقت کی عظیم ترین دلیل ہیں۔

آزادی کی نعمت

یہ سمجھ جانے کے بعد کہ برصغیر تقسیم ضرور ہوگا، مالدار ہندوؤں اور سکھوں نے

مسلم لیگ کے حصے میں آنے والے علاقوں کو چھوڑنا شروع کر دیا تھا اور وہ جوق درجوق وہاں پہنچ رہے تھے جہاں ہندوؤں کی اکثریت تھی۔ مالدار ہندو اور سکھ پوری جمع پونجی لے کر پہنچتے تھے اور فوراً کاروبار جمایتے تھے۔ ابھی برصغیر کی تقسیم ہوئی نہیں تھی اور ابھی آزادی ملی نہیں تھی کہ ایک دن دلی کے ایک ہندو نے مجھ سے کہا کہ یہ آزادی ہمیں کہیں کا نہیں رکھے گی۔ شرنا رہتی تھی جب سے ہمارے گلی، کوچوں اور بازاروں میں گھسے ہیں، نہ ہماری بہو بیٹیاں محفوظ ہیں اور نہ ہماری تجارت کی خیر ہے۔ شرنا رتھیوں نے ہمیں ناک چنے چبوا دیے ہیں۔ میں ۱۹۵۸ء میں دلی گیا تو معلوم ہوا کہ بعض قدیم ہندو خاندانوں نے ۱۹۴۷ء سے اپنی خواتین کو پردے میں بٹھا دیا ہے۔ اُن کی خواتین حتی الامکان باہر نہیں نکلتیں، اور نکلتی ہیں تو بڑے اہتمام کے ساتھ نکلتی ہیں۔

ہم ہوئے کافر تو وہ کافر مسلمان ہو گئے

مسلمان دُور اندیش نہیں تھے، مسلمان اُس وقت چلے، جب بھگت پوچی۔ اُن کا استقبال پاکستان کے قدیم باشندوں نے اُسی طرح کیا جس طرح پنجاب کے ہندوؤں اور سکھوں کا بھارت کے قدیم باشندوں نے کیا تھا۔

میں بالکل شروع کی بات نہیں کہہ رہا۔ شروع میں بھارت کے ہندوؤں نے شرنا تھیوں کو اور پاکستان کے مسلمانوں نے مہاجرین کو سرانگھوں پر بٹھایا تھا۔ اُس جذباتی دور کے بعد ۱۹۴۸ء میں کراچی کے قدیم مسلمان غریب مہاجروں کو طعنے دیتے تھے کہ چھ آلے میں قورمے، چپاتی اور فیرفی سے پیٹ بھر جاتا تھا، تم لوگوں نے آکر ہر چیز مہنگی کرادی۔

غرض بھارت اور پاکستان، دونوں جگہ کچھ روز بعد سے آزادی کو بُرا بھلا کہا جانے لگا تھا۔ خوش نصیب تھے گاندھی جی کہ آزادی دلا کر جھٹ پٹ سدھار گئے اور اللہ کا کرم تھا قائد اعظم اور قائد ملت پر کہ پاکستان بنا کر انھیں جلدی بلایا گیا، ورنہ پنڈت نہرو کا حشر دیکھ لیجئے اُن کی محبوبیت اور ہر دل عزیزی اب اتنی نہیں ہے جتنی وزیر اعظم بننے سے قبل تھی۔

آزادی کے ابتدائی ایام ہمیشہ سخت ہوا کرتے ہیں۔ آزادی کی ابتدا میں قوم کے عوام تکلیفیں اور مصیبتیں اٹھاتے ہیں اور قوم کے خواص ہر دل عزیزی کھودیتے ہیں۔ آزادی نہ آزادی پانے والوں سے سنبھلتی ہے اور نہ آزادی دلوانے والے آزادی سنبھلوانا جانتے ہیں۔ طویل عرصے تک جوتیوں میں دان ٹٹتی ہے۔ سوائے اُس انقلاب کے جسے حضور سرور

کائنات صلی اللہ علیہ وآلہ وسلم کے مبارک اور مقدس ہاتھوں نے رونما کیا تھا آپ کسی انقلاب کی بابت نہیں بنا سکتے کہ فلاں انقلاب سے پہلے ہی دن کام یا بی اور کامرانی کی لہر دوڑ گئی تھی۔ آزادی کا جو لطف امریکا میں آج ہے کیا وہ آزادی ملنے کے دن سے ہے۔ بھارت اور پاکستان کے پندرہ سولہ برس جیسے گزرے ہیں، یہ ایسے ہی گزرنے چاہیے تھے۔ ابتدا میں آزادی کی تکلیفوں اور مصیبتوں سے واسطہ پڑنا ہی تھا تیرنا سیکھتے وقت ڈبکیاں کون نہیں کھاتا۔

آزادی کا لطف ہمیں ملے یا نہ ملے، ہماری اولاد کو انشاء اللہ ملے گا۔ آزادی کا استعمال کبھی نہ کبھی تو آئے گا کبھی نہ کبھی تو ہوش کی آنکھیں کھلیں گی۔ نو تعمیر مکان کی پارٹیں کھٹنے دو اور کوڑا کرکٹ ہٹنے دو، مکان جگ جگ جگ کرے گا۔ اس قسم کی باتیں فضول اور غلط ہیں کہ آزادی اُس وقت ملنی چاہیے تھی جس وقت آزادی کے استعمال کی قابلیت پیدا ہو جاتی۔ آزادی کے استعمال کی قابلیت آزادی کا استعمال کرنے سے پیدا ہوتی ہے، غلامی کی حالت میں نہیں پیدا ہوتی۔ غلامی کا زمانہ تو جس قدر اور طول پکڑتا اُسی قدر آزادی پانے کے ابتدائی زمانے کو زیادہ گننا کرنا جو کچھ ہوتا رہا ہے، وہ آزادی کا نتیجہ نہیں ہے، غلامی کا ثمرہ ہے۔

اہل کتاب

کیا تم نے اُن (لوگوں کے حال) کا خیال نہیں کیا، جنہیں (اللہ کی) کتاب کا حصہ ملا ہے، (جنہیں اللہ نے ضابطہ حیات بنا کر دے دیا ہے، مگر) وہ (تو تم پرستی میں مبتلا ہیں اور) بے حقیقت چیزوں اور شیطان کو مانتے ہیں۔ (اللہ کے عطا کردہ ضابطہ حیات کو چھوڑ کر غیر اللہ کے من گھڑت ضابطہ حیات کو اپنا شیطان ہی کا مانتا ہے)۔ یہی لوگ ہیں، جن پر اللہ نے لعنت بھیجی ہے (جن پر اللہ کی پھٹکار ہے) اور جس کو اللہ پھٹکا رہے تو (یقین رکھو کہ) پھر اُس کا تمہیں کوئی مددگار نہیں ملے گا۔ (سورہ ۴- آیات ۵۱-۵۲)

دوستی کا امتحان

آپ کو اپنے کسی دوست کا اندازہ کرنا ہو کہ اُسے آپ سے کتنا تعلق ہے تو اُس

کی اولاد اور اُس کے گھر والوں کے برتاؤ پر غور کیجیے۔ وہ آپ کے دوست کے تعلق اور اخلاص کی کسوٹی ہیں۔

دوست کے ظاہری برتاؤ پر مت جائیے بلکہ دیکھیے کہ اس نے اپنے اہل و عیال کے دلوں میں آپ کے متعلق کیا بیج بویا ہے۔ اُس کے اہل و عیال کا برتاؤ آپ کے ساتھ کیا ہے۔

اسی طرح اگر آپ یہ اندازہ لگانا چاہیں کہ فلاں شخص کا نفس کیسا ہے، تو اُس کی امارت اور غربت سے اندازہ لگائیں۔ امیر ہے تو غرور کا ہونا اور غرور کا نہ ہونا نفس کا حال بتا دے گا اور غریب ہے تو خود داری کا ہونا اور خود داری کا نہ ہونا پتہ دے دے گا کہ نفس کیسا ہے۔

غرور کا وجود اور خود داری کا فقدان اہل علم میں بھی ہو سکتا ہے اور ہوتا ہے اور اس کسوٹی پر سب ہی کا نفس پرکھا جاسکتا ہے، لیکن جیسی صحیح کسوٹی یہ اہل زرا اور اہل اقتدار اور محروم زرا اور محروم اقتدار لوگوں کے لیے ہے ویسی اوروں کے لیے نہیں ہے۔ اہل زرا اور اہل اقتدار اور محروم زرا اور محروم اقتدار کے نفوس کا جال اس کسوٹی سے سو فی صدی صحیح معلوم ہو سکتا ہے۔

اہل زرا اور اہل اقتدار عموماً بھلاوے میں جلدی آجاتے ہیں۔ غرور کے معنی بھلائی کے ہیں۔ علمی آدمی اتنی بات سمجھ سکتا ہے کہ میرے علم کا سلب کیا جانا ممکن ہے اور جو اتنی بات بھی نہیں سمجھتا وہ علمی آدمی نہیں ہے، اُس کے اوپر کتنا بس لدی ہوئی ہیں۔ اہل زرا اور اہل اقتدار میں جس کا نفس خراب ہے وہ اندھا ہو جاتا ہے اور سمجھتا ہے کہ زرا اور اقتدار اُس کا ساتھ کبھی نہیں چھوڑیں گے۔ یَحْسَبُ أَنَّ مَالَهُ أَخْلَدَ ۝ (سورہ ۱۰۴ آیت ۳) اہل زرا اور اہل اقتدار زرا والوں کو بے زر ہوتے اور اقتدار والوں کو اقتدار کی کرسی سے اترتے دیکھتے ہیں لیکن اُن کی آنکھیں نہیں کھلتیں۔ نفس خراب ہے تو اہل زرا اور اہل اقتدار موت تک کو بھول جاتے ہیں، حالاں کہ موت کا آنا ہی نہیں، موت کے بعد اعمال کا حساب لیا جانا بھی یقینی ہے اور قرآن مجید سمجھا رہا ہے۔ اِنَّ وَعْدَ اللّٰهِ حَقٌّ فَلَا تَغُرَّنَّكُمُ الْحَيٰوةُ الدُّنْيَا وَلَا يَغُرَّنَّكُمُ بِاللّٰهِ الْغُرُورُ ۝ وعدہ الہی (یعنی قیامت کا آنا) برحق ہے۔ (کہیں) تم کو دنیا کی (چند روزہ) زندگی بھلاوے میں نہ ڈال دے (اور

زادِ آخرت مہیا کرنے سے نہ روک دے) اور اللہ (کی یاد) سے دھوکا دینے والا (شیطان) غافل نہ کر دے۔ (سورہ ۳۱- آیت ۳۳)

اہل زرا اور اہل اقتدار کے نفس کی کسوٹی غرور و عدم غرور ہے، اور غرور و عدم غرور کی کسوٹی آنکھیں ہیں۔ مغرور اور غیر مغرور، نیز خود دار اور غیر خود دار کی آنکھ الگ پہچانی جاتی ہے۔

صداقت اور وہم

فَقَدْ لَبِثْتُ فِيكُمْ عُمُرًا مِّن قَبْلِهِ أَفَلَا تَعْقِلُونَ ۝ انسان قرآن مجید کی فقط اس آیت پر غور کر لے تو دین کی ساری الجھنیں سلجھ جائیں۔ اللہ تعالیٰ فرماتا ہے: (اے محمد! اہل مکہ سے کہو کہ) میں نبوت کے دعوے سے قبل رد و چار نہیں، چالیس برس، یعنی قریباً پوری عمر تمہارے (ہی) ساتھ بسر کر چکا ہوں۔ کیا تم اتنی بات بھی نہیں سوچ سکتے (کہ جس شخص نے کبھی لوگوں کے معاملے میں جھوٹ نہیں بولا وہ اب بڑھاپے کے وقت اللہ کے اوپر بہتان باندھے گا کہ وحی نہ آتی ہوگی اور کہے گا کہ وحی آتی ہے)۔

یہ آیت حقیقتاً انھوں نے ہی سمجھی تھی جو اس کے مخاطب اول تھے۔ صحابہ کو حضور سرور کائنات صلی اللہ علیہ وسلم کی صداقت کا ایسا یقین تھا کہ حضور سے چون و چرا نہیں کیا کرتے تھے، اور حضور کی باتوں میں مین میخ نہیں نکالتے تھے۔ علامہ اقبالؒ نے جو کہا ہے:

خرد کی گتھیاں سلجھا چکا ہوں
مرے مولا مجھے صاحب جنوں کر

اُس جنون سے صحابہ کی وہ کیفیت مراد ہے کہ شادی کی پہلی رات تھی، نوجوان دو لہا دہن کے پاس تھا کہ آواز آئی حضور جہاد کے واسطے روانہ ہو رہے ہیں۔ دو لہا دہن کو چھوڑ جہاد میں شریک ہو گیا اور جام شہادت پی کر قبر میں جا سویا، کیوں کہ صادق نبیؐ نے اللہ کا پیغام پہنچایا تھا کہ شہید کا بڑا مرتبہ ہے۔

صحابہ نے بس ایک بات پر ضرور غور کیا تھا کہ حضور کا دعوا صحیح ہے یا غلط۔ اُس کے بعد وہ دہیوں اور شہوں میں نہیں پڑے صَدَقْتَ يَا رَسُولَ اللَّهِ ہی کہتے رہے۔

اس ایمان کا صلہ انھیں اللہ کے ہاں جو ملا ہوگا وہ تو ملا ہی ہوگا، دنیا میں بھی وہ چند سال کے اندر آدھی دنیا کے مالک بن گئے تھے۔ تاہن اُن کے سے یقین محکم کی مثال پیش نہیں کر سکتی

اور نہ اُن کی طرح دنیا پر اس قدر جلد چھا جانے کی مثال پیش کر سکتی ہے۔

ہندستان اور پاکستان میں

کسی شاعر نے اپنی بیوی کے متعلق کہا تھا یا لکھا تھا کہ پچاس سال سے ایک بٹری پاؤں میں پڑی ہوئی ہے۔ شاعر غالباً مرزا غالب تھے۔ اُن کا ایک بیوی کو دیکھتے دیکھتے جی گھبرا گیا ہوگا۔ غالب اب تک زندہ رہتے تو ممکن ہے پنڈت نہرو اور اُن کی کانگریس کی بھی بٹری کہنے لگتے اور جوش ملیح آبادی کی طرح پاکستان چلے آتے۔ یہاں ماشاء اللہ سولہ برس میں اتنی حکومتیں بدل چکی ہیں کہ تعداد بتانی مناسب نہیں ہے۔ اللہ نظر بد سے بچائے۔ اقلیتوں کو کچلنے کے معاملے میں بھارت نے ریکارڈ قائم کر دیا ہے اور حکومتیں بدلنے

کے معاملے میں پاکستان اپنا آپ جواب ہے۔ مجھے صرف دو چیزیں، دونوں ملکوں میں مشترک دکھاٹی دیتی ہیں، ایک تو یقین دلانا کہ ہم نے جو قدم اٹھایا ہے وہ عوام کے بھلے کے لیے اٹھایا ہے۔ دوسرے اس یقین دہانی کے باوجود عوام کے اغلاس کار و زافروں بڑھنا اور خواص کی دولت مندی کا حد و حساب نہ رہنا۔ حکومت نہ بدلنے کی وجہ سے بھارت کے عوام پاکستانی عوام کی نسبت زیادہ مایوس ہیں۔ کہ نہ پنڈت نہرو اور کانگریس کی حکومت ہٹے گی اور نہ ہماری حالت درست ہوگی۔ پاکستانی عوام کی حکومتیں بدلنے کی وجہ سے ڈھارس بندھ جاتی ہے کہ فلاں پارٹی کی یا فلاں قسم کی حکومت ہماری حالت درست نہ کر سکی تو کیا ہے ماشاء اللہ نئی حکومت حالت درست کر دے گی۔ بھارتی اخبارات چیخ اُٹھے ہیں کہ بھوک کے بم سے ڈرو۔ بھوک جب اپنا پرچم لہراتی آتی ہے تو تخت الٹ جاتے ہیں اور تاج اُڑ جاتے ہیں، لیکن الحمد للہ ہماری امیدیں ابھی ایسی متزلزل نہیں ہوئی ہیں۔ حکومتیں بدلتے رہنے کا اتنا احسان کیا کم ہے۔ اہل حکومت ممکن ہے مطمئن نہ ہوں لیکن اہل دول تو مطمئن ہیں۔

بھارت کی بابت بھارت کا ایک اخبار رقم طراز ہے:

”بھوک کی آندھیاں چل رہی ہیں۔ مفلسی کا طوفان زوروں پر ہے۔ زندگی بچکولے کھا رہی ہے۔ اچھے اچھے گھر بد حالی میں مبتلا ہیں اور جس خوش حالی کا ہم نے خواب دیکھا تھا اُس کی تعبیر اب تک نہیں ملی ہے۔“

مسلمانوں کی پہلی آزادی

اسلام کے ابتدائی تیرہ سال مسلمانوں پر بے حد کھٹن گزرے تھے۔ ہجرت سے قبل کا زمانہ مسلمانوں کی مغلوبیت کا زمانہ تھا۔ ہجرت کے بعد مسلمانوں نے پناہ شروع کیا، اور فتح مکہ کے بعد مسلمان مغلوبیت سے آزاد ہو گئے۔ یہ آزادی مسلمانوں کو حضور سرور کائنات صلی اللہ علیہ وآلہ وسلم کے زیر سایہ و زیر قیادت حاصل ہوئی تھی، اور ہمارے لیے اسوہ حسنہ ہے۔ ہجرت کر لینے اور وطن سے بے وطن ہو جانے کے باوجود مشرکین مکہ نے مسلمانوں کا پیچھا نہیں چھوڑا تو مسلمان ان کا مقابلہ اور اپنی مدافعت کرنے نکلے۔ کئی جنگیں ہوئیں۔ ان جنگوں میں فتح زیادہ تر مسلمانوں کی رہی۔ آخر مشرکین مکہ اور مسلمانوں میں ایک معاہدہ طے پایا، جو صلح حدیبیہ کہلاتا ہے۔ اس میں علاوہ اور باتوں کے تین باتیں حسب ذیل تھیں:

- ۱۔ جو جس قبیلے کے ساتھ دوستی رکھنی چاہے رکھ سکتا ہے۔

- ۲۔ مسلمانوں کے حلیفوں کا غیر مسلم لحاظ کریں گے اور غیر مسلموں کے حلیفوں کا مسلمان لحاظ کریں گے۔

- ۳۔ دس سال تک کوئی فریق جنگ کا نام نہیں لے گا۔

دو سال معاہدہ ٹھیک چلا، لیکن شہر میں ابو جہل کے بیٹے عکرمہ نے بنو بکر کو ابھار دیا کہ مسلمانوں کے حلیف قبیلہ بنو خزاعہ سے جا بھڑو۔ قبیلہ بنو بکر نے قبیلہ بنو خزاعہ پر حملہ کر دیا اور مشرکین مکہ نے بنو بکر کی ہتھیار وغیرہ سے مدد کی اور منہ نقاب سے چھپا چھپا کر لڑائی میں حصہ لیا۔

بنو خزاعہ کے لوگ بھاگ کر اور پناہ گاہ سمجھ کر خانہ کعبہ آئے، مگر خانہ کعبہ میں بھی انہیں قتل کیا گیا۔ وہ خدا کا واسطہ دیتے۔ **إِلَهِكَ إِلَهِكَ** پکارتے اور امان مانگتے تو جو اب طے **لَا إِلَهَ إِلَّا هُوَ** آج خدا نہیں ہے۔ بنو خزاعہ کے چالیس آدمی بچتے بچتے حضور سرور کائنات صلی اللہ علیہ وآلہ وسلم کی خدمت میں حاضر ہوئے اور انھوں نے کہا ہمیں خشک گھاس کی طرح روند ڈالا ہے۔ حضور نے فرمایا حلیف قبایل کی حفاظت کرنا اور معاہدے کی پابندی کرنا میرا فرض ہے، میں تمہاری داد دے رہا ہوں گا۔

حضور نے مشرکین مکہ کے پاس پیغام بھیجا کہ بنو خزاعہ کے مقتولوں کا خون بہاؤ اور ان کو

یا بنو بکر سے علاحدہ ہو جاؤ۔ دونوں باتیں منظور نہ ہوں تو پھر کھل کر کہو کہ معاہدہ حدیبیہ ٹوٹ گیا۔
مشرکین مکہ نے جواب دیا، آخری بات منظور ہے۔ معاہدہ حدیبیہ منسوخ۔

ابوسفیان اُس وقت مشرکین مکہ کے بہت بڑے لیڈر تھے۔ کہنے کو تو کہہ گئے کہ معاہدہ منسوخ کرتے ہیں لیکن سوچا تو فیصلہ غلط نظر آیا۔ ابوسفیان نے تجدید کی کوشش کی۔ حضور نے جواب نہ دیا تو ایک طرف اعلان کر کے مکے میں جا بیٹھے کہ میں معاہدہ حدیبیہ کی تجدید کرتا ہوں۔
ادھر مشرکین مکہ دھکڑ پکڑ میں تھے کہ تنہا ابوسفیان کے اعلان کو کیا سمجھیں، صلح یا جنگ،
ادھر حضور نے ۱۰ رمضان ۳ھ کو دس ہزار صحابہ کا لشکر لے کر مکہ کی طرف کوچ کر دیا۔

راستے میں دیکھا کہ ابوسفیان اور عبد اللہ بن ابوامیہ معافی مانگنے کے ارادے سے آرہے ہیں۔
انھیں خبر نہیں تھی کہ حضور لشکر لے کر چل چکے ہیں۔ حضور نے ان دونوں کو دیکھ کر منہ پھیر لیا۔
اُمّ المؤمنین حضرت اُمّ سلمہ ہم راہ تھیں، انھوں نے سفارش کی کہ ابوسفیان اور عبد اللہ آپ کے چچا زاد اور بھوپتی زاد بھائی ہیں، ان کے قصوروں سے درگزر فرمائیے، مگر سفارش کا اثر نہیں ہوا۔ اور کس کی مجال تھی کہ عرض معروض کرتا۔ حضرت علی مرتضیٰ کو البتہ بڑی اچھی تدبیر سوچھی۔ ابوسفیان سے کہا، حضور کے سامنے وہ الفاظ دوہراؤ جو حضرت یوسف علیہ السلام کے سامنے اُن کے مجرم بھائیوں کی زبان سے نکلے تھے اور قرآن میں موجود ہیں۔ تَاللّٰہِ لَقَدْ اٰتٰہُ اللّٰہُ عَلَیْمًا وَاِنْ کُنَّا لَخٰطِئِیْنَ۔ اس تدبیر نے کام کیا، حضور نے وہی جواب دے دیا جو حضرت یوسفؑ نے اپنے مجرم بھائیوں کو دیا تھا۔ لَا تَثْرِیْبَ عَلَیْکُمْ الْیَوْمَ یَغْفِرُ اللّٰہُ لَکُمْ وَہُوَ اَرْحَمُ الرَّاحِمِیْنَ۔ ابوسفیان نے معافی ملتے ہی چند شعر فی البدیہہ کہے، جن کا مطلب ہے کہ ”جس زمانے میں جنگ کا پرچم میں اس خیال سے اٹھاتا تھا کہ لات (بُت) کی فوج محمدؐ کی فوج پر غلبہ حاصل کرے اُس زمانے میں میری مثال اُس خارِ پشت کی سی تھی جو تار یک رات میں مارا مارا پھرتا ہے، اب وہ زمانہ آگیا کہ مجھے ہدایت ملے اور میں سیدھا راستہ اختیار کروں۔ مجھے اللہ کا راستہ اس نے دکھایا ہے جس سے میں نے بے رنجی بردہ تھی اور جسے میں نے چھوڑے رکھا تھا۔“ حضور نے فرمایا۔ ہاں، تم نے مجھے بہت عرصے چھوڑے رکھا۔

اسلامی لشکر کے سردار حضرت سعد بن عبادہؓ نے ابوسفیان کو چڑانے کی غرض سے نعرہ لگایا۔ آج گھسان کا دن ہے۔ آج کعبہ کو حلال کیا جائے گا۔ یعنی آج کعبہ میں نون ریزی

جائزہ ہے۔ حضورؐ نے فرمایا۔ نہیں، آج کعبے کی عظمت کا دن ہے۔ حضورؐ نے حضرت سعد کا طرزِ عمل پسند نہیں کیا، علم اُن سے لے لیا اور اُن کے بیٹے کو دے دیا۔ حضرت سعد کا طرزِ عمل چڑاؤنا تھا۔ چڑاؤنی باتیں حضورؐ تا پسند کرتے تھے۔

حضورؐ کی خواہش تھی کہ مکے میں خاموشی سے داخل ہوا جائے، کسی کو داخلے سے پہلے خبر نہ ہو، تاکہ جنگ کی نوبت نہ آئے۔ سو اللہ تعالیٰ نے ایسا ہی کر دیا کہ اہل مکہ بے خبر رہے اور مسلمان جب تک مکے کی سرحد پر نہیں پہنچ گئے کسی کو کانوں کان خبر نہیں ہوئی۔

رات بھر آرام کر کے صبح حضورؐ نے حکم فرمایا کہ مختلف اطراف سے مکے میں داخل ہو، اور جو تعارض نہ کرے اُسے مت چھیڑو، جو گھر میں بیٹھا رہے اُسے امن سے بیٹھا رہنے دو، جو بھاگے اُس کا پیچھا نہ کرو، جو کعبے میں پناہ لے وہ تو پناہ میں ہے ہی، جو ابو سفیان اور حکیم بن حزام کے ہاں پناہ لے وہ بھی پناہ میں ہے۔ مقابلہ کر کے کوئی زخمی ہو جائے یا قیدی بن جائے تو بس اتنا کافی ہے۔ اُسے قتل نہ کرنا۔

فتح میں شانِ عبودیت

اللہ کے فضل سے جدال و قتال کی نوبت نہیں آئی۔ صرف ایک معمولی سی جھڑپ ہوئی تھی، جس میں تین صحابیوں نے جامِ شہادت پیا اور تیرہ مشرک مارے گئے۔ اتنی جھڑپ بھی حضورؐ کی منشا کے خلاف تھی، چنانچہ کمانڈر کا جواب طلب کیا گیا۔ دفاعی سیاست کی اس سے بہتر مثال تاریخ پیش نہیں کر سکتی۔

حضورؐ ناقہ پر سوار تھے حضورؐ کے پیچھے حضورؐ کے آزاد کردہ غلام حضرت زیدؓ کے فرزند حضرت اسامہؓ بیٹھے تھے حضورؐ کا سر ٹھککا ہوا تھا، اور حضورؐ سورہ فتح کی تلاوت کر رہے تھے۔ مکہ فتح کرتے وقت یہ شانِ عبودیت تھی۔ ادھر ادھر کہیں نہیں رُکے۔ مکے میں داخل ہو کر سیدھے خانہ کعبہ گئے۔

جس گھر کو سب سے بڑے بُت شکن حضرت ابراہیم علیہ السلام نے بنایا تھا اُسے تین سو ساٹھ بُتوں نے گھیر رکھا تھا، حضورؐ نے کمان کی نوک سے ایک ایک بُت گرا دیا۔ گراتے جاتے تھے اور پڑھتے جاتے تھے۔ جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا۔ حق کی حقانیت عیاں ہو گئی اور باطل مٹ گیا۔ باطل مٹنے ہی کے لیے

ہوتا ہے۔ جَاءَ الْحَقُّ وَمَا يُبْدِي الْبَاطِلُ وَمَا يُعِيدُ۔ حق آگیا اور باطل کی تو نہ کبھی کوئی حقیقت تھی اور نہ کبھی کوئی حقیقت ہوگی۔

بُت گرا چکے تو کعبہ کے کلید بردار کو بلوایا۔ کلید بردار کا نام عثمان بن طلحہ تھا۔ کبھی لے کر حضور نے کعبہ کا دروازہ کھولا اور کونے کونے میں پھر کر اللہ اکبر کہا اور پشانی زمین پر رکھ دی، نماز شکر ادا کی۔

حضرت عباسؓ نے کہا، کبھی کسی ہاشمی کے سپرد کر دیجیے۔ فرمایا۔ الْيَوْمَ يَوْمُ الْبِرِّ وَالْوَفَا۔ آج کا دن اچھا برتاؤ کرنے اور انعام دینے کا دن ہے۔ کبھی حضور نے عثمان ہی کو عطا فرمادی، اور کہا کہ تم سے کبھی وہ لے جو ظالم ہو۔

حضور نے عثمان بن طلحہ سے ایک دفعہ ابتدائے نبوت میں خواہش کی تھی کہ ذرا کی ذرا کعبہ کو کھول دو۔ عثمان نے انکار کر دیا تھا۔ حضور نے اُس وقت فرمایا تھا کہ یہ کبھی ایک دن میرے ہاتھ میں آئی ہے۔ عثمان نے کہا تھا کہ قریش کیا اتنے بے جان اور ذلیل ہو جائیں گے۔ خیر یہ فقرہ تو بس فقرہ ہی تھا۔ آج حضور کے سامنے وہ تمام عمائد قریش کھڑے تھے جنہوں نے حضور کو اور مسلمانوں کو تیرہ سال مسلسل سخت ترین ایذا میں دی تھیں اور ہجرت کرنا بھی پیچھا نہیں چھوڑا تھا۔ حضور نے اُن سے خطاب کیا :-

”یا معشر القریش! اللہ تعالیٰ نے تمہاری جاہلانہ نخوت کا خاتمہ کر دیا۔ یاد رکھو، سب انسان آدم کی اولاد ہیں اور آدم مٹی سے بنائے گئے تھے۔ اللہ تعالیٰ فرماتا ہے، ہم نے تم سب کو مرد اور عورت سے پیدا کیا ہے۔ خاندان اور قبیلے تو محض پہچان کی خاطر ہیں۔ (غریب مسلمانوں پر طنز کرنا اور اپنے خاندان اور قبیلوں پر اترانا بے معنی حرکت تھی۔ اللہ کے نزدیک زیادہ معزز وہ ہے جو زیادہ متقی ہے۔ جاؤ، تم آزاد ہو۔ تم سے بدلہ نہیں لیا جائے گا۔

احمدانہ محبت

کسی بادشاہ نے ایک بندر پال رکھا تھا اور اُسے یہ تربیت دی تھی کہ رات کو خنجر ہاتھ میں لے کر بادشاہ کے پلنگ کے گرد پھرتا رہے اور اُس کی جان کی حفاظت کرے۔ بندر بے حد وفادار تھا اور بادشاہ سے اتنی محبت کرتا تھا کہ ساری رات جاگ کر گزارتا تھا اور اپنی نظر بادشاہ پر سے نہیں ہٹاتا تھا۔

ایک رات بندر حسب معمول خنجر تانے حاضر تھا کہ چیونٹیاں چھت پر سے ٹپکیں اور بادشاہ کے سینے کے اوپر ریگنے لگیں۔ بندر تمللا اٹھا۔ اُس سے چیونٹیوں کی گستاخی برداشت نہ ہوئی۔ اُنھیں قتل کرنے کے لیے فوراً خنجر کا بھرپور ہاتھ مارا اور پورا خنجر بادشاہ کے سینے میں اُتار دیا۔ چیونٹیوں کی بجائے بادشاہ کی جان لے لی۔ بندر نے جب اپنی احمقانہ خیر خواہی کا نتیجہ دیکھا تو اُس کے رنج کی انتہا نہ رہی۔

بالکل اسی طرح کا واقعہ فرانس کی کسی امیر زادی کے متعلق پڑھا ہے اُس نے شیر کا بچہ پالا تھا۔ وہ درندہ بھی اسے دل سے چاہتا تھا۔ امیر زادی جب جوان ہو گئی اور شادی کر کے سسرال چلی تو عزیزوں رشتہ داروں سے مل ملا کر شیر کے بچے کے پاس بھی پہنچی اور لپٹ لپٹ کر اُسے خوب پیار کیا۔ بچہ سمجھ گیا کہ جدائی کی گھڑی سر پر کھڑی ہے۔ بچے نے وداع ہونے والی لڑکی کو روکنے کی کوشش کی اور اُسے اپنی طرف اتنے زور سے کھینچا کہ شانہ ٹوٹ گیا اور لڑکی نے تڑپ تڑپ کر وہیں جان دے دی۔ شیر کا بچہ بہتیرا تصدق ہوتا رہا اور موٹے موٹے آنسو بہاتا رہا، مگر جو ہونا تھا وہ ہو چکا تھا۔ لڑکی دشمن کے ہاتھوں نہیں محبت کرنے والے کے ہاتھوں مر چکی تھی۔

ممکن ہے دونوں قصے من گھڑت ہوں، لیکن کیا حقیقت نہیں ہے کہ ہمیں اس قسم کے بے وقوفوں سے اکثر سابقہ پڑتا رہتا ہے، جن کے جذبات محبت تو جذبات محبت ضرور ہوتے ہیں، مگر وہ اُسی شخص کو یا اُسی مقصد کو بے وقوفی کی حرکات سے نقصان پہنچا دیا کرتے ہیں، جس کی محبت کا دم بھرتے ہیں۔

پاکستان اور بھارت میں دو چار یادیں ہیں نہیں، ہزاروں ماں باپ موجود ہوں گے جو بچوں کے ٹیکہ نہیں لگواتے کہ اُنھیں تکلیف پہنچے گی۔ چنانچہ جسم نازک سوتھوں کے چھنے سے تو بچ جاتا ہے مگر چیچک کے مہیب دانوں سے بھر جاتا ہے اور پھر کوئی بچہ مر جاتا ہے اور کوئی اندھا ہو جاتا ہے۔ صورت تو کم از کم ضرور ہر بچے کی بگڑ جاتی ہے۔

بچے کو پڑھنے لکھنے کی تکلیف سے بھی دُور رکھا جاتا ہے۔ بچے نے چوری کر لی ہے تو ماں شریک جرم بن جاتی ہے تاکہ باپ سزا نہ دے۔ یہ سب اُس محبت کی مثالیں ہیں جو تاج کے اعتبار سے مہلک ہے۔

لوگ اپنے مذہب اور مسلک سے بھی عموماً اسی نوع کی محبت کیا کرتے ہیں اور مذہب

اور مسلک کی بربادی کا باعث بن جاتے ہیں۔ انسانی نفوس کی اصلاح کے واسطے جس دن کے مذہب نے دنیا میں قدم رکھا ہے اُسی دن سے اس کے ایسے عشاق بھی پیدا ہو رہے ہیں، جن کے عشق نے مذہب کو رسوا کر دیا ہے۔ مذہب کی جڑیں ہمیشہ دشمنوں سے زیادہ دوستوں کے ہاتھوں سے اکھڑتی ہیں۔

ازمنہ وسطے میں یورپ کے مسیحی پیشواؤں نے مذہب کی آڑ میں اور مذہب کا نام لے لے کر جیسی جیسی ناپاک اور بہیمانہ حرکتیں کی تھیں اُن کے بیان سے تاریخ اشرفی ہے اور انھیں پڑھ کر اور سن کر رُوح لرز جاتی ہے۔

مذہبی کتابوں میں کتنی ہی اچھی باتیں لکھی ہوں اُن کو کوئی نہیں دیکھتا، دیکھنے والے مذہب کے پیروؤں کو دیکھا کرتے ہیں۔ عیسائیوں نے اپنے پادریوں کی حرکتیں دیکھیں تو وہ پادریوں اور گرجاؤں سے نفرت کرنے لگے۔ نفرت آہستہ آہستہ دشمنی میں بدلی اور آخر کار عوام نے ہمت کر کے اُس لاد مذہبیت کے خلاف جسے مذہب کے نام سے روارکھا جا رہا تھا کھلم کھلا بغاوت کر دی اور اُس نفرت اور عداوت کی بنیاد پر گئی جو اس وقت یورپ کے تعلیم یافتہ طبقے اور مذہب کے نام لیواؤں کے درمیان رونا ہے۔ ارباب علم و عقل کا پادریوں کی حرکات سے ناراض ہو کر مذہب سے برگشتہ ہو جانا علم اور عقل کے منافی ہے، لیکن بہر حال تعلیم یافتہ لوگ فرشتے نہیں تھے، اُن کے سامنے جو شے مذہب کے نام سے پیش کی جاتی تھی، وہ یقیناً بُری تھی، اور چوں کہ اُسی کو مذہب کہا جاتا تھا اُن کا مذہب سے ہزار ہو جانا عجیب نہیں ہے۔

بدقسمتی سے یہی حالت اب دوسرے مذاہب کی ہو رہی ہے۔ ہمارے پاکستان اور بھارت میں تو اہل سیاست بھی مذہب سے کھلتے ہیں۔ ۱۹۴۷ء میں جو کچھ ہوا مذہب کے نام سے ہوا اور اہل سیاست نے کرایا۔ ہندوؤں، سکھوں اور مسلمانوں، سب میں جھوٹے رہنماؤں اور پیشواؤں کی تعداد بے وزافروں ترقی پر ہے، جو اپنی شکم پرستی اور حصول جاہ کی خاطر مذہب کے نام سے وہ کام کر رہے ہیں اور دوسروں سے وہ کام کرا رہے ہیں، جن سے روکنا حقیقتاً مذہب کا اصل مقصود ہے۔

جنگ اور خون ریزی انسان کی فطرت نہیں ہے۔ گو بعض ناگزیر حالات سے مجبور ہو کر انسان اپنے بنی نوع سے کبھی کبھی جنگ کرتا ہے، پھر بھی بالطبع انسان جنگ اور خون ریزی کو اچھی چیز قرار نہیں دیتا۔ ہندوؤں، سکھوں اور مسلمانوں کی فطرت بھی عام انسانوں سے مختلف

نہیں ہے۔ لہذا کیسے ممکن ہے کہ وہ مستقل طور پر ایسی صورت حال سے مانوس ہو سکیں جس میں ہر وقت انھیں اپنی فطرت کے خلاف قتل و غارت سے واسطہ رہے۔ آج ہندو، سکھ اور مسلمان مذہب کو انتہائی تعظیم اور وقعت کی نگاہ سے دیکھتے ہیں، لیکن ان کے مذہبی اور سیاسی پیشواؤں نے مذہب کو اسی طرح کھلونا بنائے رکھا تو وہ دن دور نہ سمجھیے کہ پیشواؤں کے سپرد اور مذہب کے عشاق یورپ کے عیسائیوں کی طرح ہمارے ہاں بھی مذہب کے دشمن ہو جائیں گے، اور ایک دفعہ نفرت اور عداوت اگر چل نکلی تو اسے روکا نہ جاسکے گا۔

آج جنھیں یہ سبق پڑھا دیا گیا ہے کہ تمھارے سوا دنیا میں کسی اور کو رہنے کا حق نہیں ہے وہی کل مذہب سے بے تعلق ہو کر فرزانے تو خیر کیا بنیں گے، البتہ مسئلے بن جائیں گے۔ ہندو اور سکھ اسلام کو اتنا نقصان نہیں پہنچا سکتے اور نہ مسلمان ہندو اور سکھ ازم کو اتنا نقصان پہنچا سکتے ہیں جتنا تمام مذاہب کو مذاہب کے دوست نما دشمنوں سے پہنچ رہا ہے۔

مذہب کے دشمن فقط وہی نہیں ہیں، جو فتنہ و فساد پھیلاتے ہیں بلکہ ہر وہ شخص مذہب کا بدترین دشمن ہے جو مذہب کا نام لے کر ایسے کام کرتا ہے جن سے مذہب نے روکا ہے۔ ہر وہ شخص جس کے افعال اور اعمال دیکھ کر نفرت پیدا ہو، اپنے مذہب کا بدخواہ اور بری ہے، کیوں کہ کہنے والے ہمیشہ اُس کے مذہب کو برا کہنے لگتے ہیں۔ یہ کہنے کی بجائے کہ فلاں شخص ایسا ہے یہ کہتے ہیں کہ مسلمان ایسے ہوتے ہیں اور ہندو ایسے ہوتے ہیں اور سکھ ایسے ہوتے ہیں۔

جس قدر نفرت جس کسی دل میں بھی اسلام یا ہندومت اور سکھمت کے خلاف پیدا ہوگی، اُس کی ذمہ داری ان مسلمانوں، ہندوؤں اور سکھوں پر ہے جن کی حرکتیں ناشائستہ اور قابل نفرت ہیں۔

مذہبی متفرک کا سیلاب ابھی بھارت اور پاکستان میں رواں نہیں ہوا ہے، اور ابھی وقت ہے کہ اس کا بند باندھ لیا جائے، اس لیے مذہب کے سچے اور مخلص متبع اگر چاہتے ہیں کہ وہ خوفناک گھڑی نہ آئے کہ لوگ مذہب اور اہل مذہب کو علی الاعلان برا کہیں تو اس کی روک تھام انھیں شروع کر دینی چاہیے۔ روک تھام یہی ہے کہ مذہب کے نام پر لانا مذہبیت نہ پھیلنے دیں اور صحیح مذہبی تعلیم عام کر دیں۔

یہ بات خوب ذہن نشین کر لیجیے کہ جو لوگ قابلِ نفرت حرکتوں کو مذہبی رنگ دیتے ہیں وہ دوسروں کے مذہب کے نہیں، اپنے مذہب کے دشمن ہیں، وہ اپنے مذہب کی جڑیں کاٹتے ہیں۔

قانون اور بے راہ روی

بد اعمالی اگر ختم ہو سکتی ہے تو فقط اللہ کا قانون ماننے سے ہو سکتی ہے، انسانوں کے ساختہ قانون بد اعمالی کو ختم نہیں کر سکتے۔

انسانوں کے پیشِ نظر قانون بناتے وقت عموماً ذاتی مصلحتیں رہتی ہیں اور ان کے قانون سے کسی جگہ گناہ کا زخم بھر بھی جاتا ہے تو گناہ کا مواد دوسری جگہ سے راستہ کر دیتا ہے۔ یورپ و امریکا میں پیشہ ور بدکار عورتیں نہیں ہیں، لیکن وہاں بدکاری کیا ختم ہو گئی ہے۔

ہمارے ہاں، پاکستان میں اور بھارت میں، جہاں جہاں میونسپلیٹیوں نے حکم صادر کیا کہ پیشہ ور بدکار عورتیں شہر سے دُور رہیں گی وہیں پیشہ ور بدکار عورتیں محلوں اور گلیوں میں گھس آئیں اور گندگی ایک جگہ کے بدلے دسیوں جگہ پھیل گئی۔

کہاں انسانی قانون کا ڈر اور کہاں اللہ کے قانون کا ڈر، وہی انسان جو قانون بناتے ہیں اپنے قانون کی پرواہ نہیں کرتے، دوسرے اُن کے قانون کی کیا پرواہ کریں گے۔ چھوٹوں کی بدی ہی بدی نہیں ہوتی، بڑوں کی بدی بھی بدی ہے اور بڑی بدی ہے۔

انسان کو اپنی غلطیوں پر زیادہ افسوس کرنا چاہیے یا دوسروں کی غلطیوں پر۔ دوسرے کی غلطی سے ہمیں نقصان پہنچنے لگے تو ہمارا چراغ پا ہونا قدرتی امر ہے، لیکن معقول لوگ ایسے وقت بھی سوچتے ہیں کہ دوسرا یہ غلطی کسی میری غلطی کی وجہ سے تو نہیں کر رہا ہے۔

اپنی غلطیوں کو غلطی نہ سمجھنا اور دوسرے کی غلطیوں پر شور مچا دینا عاقلانہ حرکت نہیں ہے۔ اس سے بجائے اچھا اور مفید نتیجہ نکلنے کے بُرا اور مُضر نتیجہ نکلتا ہے۔ آپ اپنی آنکھیں بند کر سکتے ہیں، دنیا کی آنکھیں نہیں بند کر سکتے۔ دنیا سب کچھ دیکھتی ہے۔ اور اللہ کے دیکھنے کا تو ذکر ہی کیا ہے، اللہ دوسرے کی غلطی پر دوسرے کو بھی سزا دے گا، مگر آپ کو اُس سے کیا حاصل، آپ کو تو اپنی غلطی کا فکر ہونا چاہیے۔ آپ اپنی غلطی کی وجہ سے کہیں سزا کے مستحق نہ ٹھہر جائیں۔ اور آپ کی غلطی کی وجہ سے دوسرے نے غلطی کی ہے تو آپ اپنی غلطی کی بھی

سزا پائیں گے اور دوسرے کی سزا میں بھی حصہ پائیں گے۔

فرض کیجیے ایک شخص اپنی بے راہ روی کی وجہ سے اتنا ذلیل ہو گیا ہے کہ جس کا جی چاہتا ہے اُسے ٹھوکر مار دیتا ہے۔ وہ شخص محض ٹھوکر مارنے والوں کی نامعقولیت ثابت کر کے قعرِ ذلت سے باہر نہیں آ سکتا۔ حرکاتِ ذلت کی موجودگی میں عزت کا مطالبہ کبھی پورا نہیں ہوا کرتا، بلکہ مزید ذلت کا موجب ہوتا ہے، اور انسان دنیا میں بھی خسارہ اٹھاتا ہے اور آخرت میں بھی عذاب بھگتنا ہے۔ قعرِ ذلت سے باہر آنے کی تدبیر صرف ایک ہے کہ بے راہ روی چھوڑی جائے۔

مامون الرشید کے دربار میں

ایک دفعہ مامون الرشید عباسی کے کسی درباری شاعر نے مامون الرشید کی شان میں قصیدہ پڑھا اور اُس میں کہا: "اے امیر المومنین! آپ رسول اللہ صلی اللہ علیہ وسلم کی وفات کے وقت ہوتے تو خلافت کا جھگڑا نہ اٹھتا، آپ بالاتفاق خلیفہ منتخب کیے جاتے۔ سب آپ کے ہاتھ پر خوشی خوشی بیعت کر لیتے۔ ذرا سا بھی اختلاف نہ رہتا۔" درباریوں ہی میں سے کوئی باہمت درباری بولے: "یہ بات تو صحیح نہیں ہے۔ امیر المومنین کے بعد مجد حضرت عباس رضی اللہ عنہ اُس وقت موجود تھے، اُن کا انتخاب کیوں نہ کر لیا گیا؟" کیسی سخت گرفت تھی، لیکن مامون الرشید نے اسے برداشت کیا، بلکہ فرمایا: "بہت اچھی گرفت کی ہے۔"

خلفائے بنو امیہ (بہ استثناء حضرت عمر بن عبدالعزیزؓ) اور خلفائے بنو عباس اور بعد کے جملہ خلفائے خلفائے راشدین کا نقش قدم چھوڑ دیا تھا۔ وہ خلفا کیا تھے، بادشاہ تھے۔ مگر مسلمان بادشاہ بھی ایسے ہوا کرتے تھے۔

صحابہ کے فیصلے

۱ حضرت عائشہ صدیقہ رضی اللہ عنہا کے سامنے کسی صحابی نے حضور سرورِ کائنات صلی اللہ علیہ وآلہ وسلم کا ایک ارشاد دوبارہ کہ مرنے پر نوحہ کرنے سے مردے کو عذاب دیا جاتا ہے۔ حضرت عائشہ رضی اللہ عنہا نے فرمایا: "یہ حضور کا ارشاد نہیں ہے۔ کیوں کہ قرآن کہتا ہے: لَا تَزِرُ وَازِرَةٌ وِزْرَ أُخْرَى۔ ایک کے کیے کی سزا دوسرا نہیں بھگتتا۔ صحابہؓ

نے اور جمہور مسلمین نے اُم المؤمنینؓ کی رائے سے اتفاق نہیں کیا اور کہا کہ مردہ اگر اپنی زندگی میں نوحہ کرنے سے گھر والوں کو نہیں روکتا تھا تو وہ سزا کا مستحق ہے۔ نوحہ کرنے سے روکتا رہتا تو اس کے مرنے پر بھی نوحہ نہ کیا جاتا۔ گھر کا سر دھرا گھر والوں کی ہر عادت کا ذمہ دار ہے۔

ایسے اختلافات صحابہ کرام میں یقیناً تھے، مگر ان کی وجہ سے ان میں تفرقہ کبھی نہیں پڑا۔ اصول میں اختلاف خلافت اسلام ہے۔ فروعی مسائل کے اختلافات کی بابت حضرت عمر بن عبد العزیزؓ کا قول دل پر نقش کر لینے کے قابل ہے۔ فرماتے ہیں: ”میں صحابہؓ کے اختلافات کا معترف ہوں۔ صحابہ اختلاف نہ کرتے تو بعد کو تنگی محسوس کی جاتی۔ ان کے اختلافات نے دین میں عمل کی مختلف راہیں کھول دی ہیں۔ تمام صحابہ ہمارے مقتدی تھے۔ ان میں سے کسی کا بھی اقتدا کیا جائے جائز ہے“

صحابہؓ کے اختلافات سے بعض اعمال کی جو مختلف شکلیں پیدا ہو گئی ہیں وہ سب صحیح ہیں۔ صحابہ کا منشا دین میں وسعت دینا تھا۔ ایک فرقے کے مسلمانوں کو دوسرے فرقے کے مسلمانوں سے غیریت نہیں برتنی چاہیے۔ غیریت وہ ڈلاتے ہیں جن کی روزی غیریت ڈلوانے پر منحصر ہے۔

تقدیر الہی

حضرت عمر فاروق رضی اللہ عنہ دمشق جا رہے تھے۔ راستے میں معلوم ہوا، وہاں وبا کا زور ہے۔ حضرت عمرؓ نے ساتھیوں سے مشورہ کیا۔ رائے قرار پائی کہ واپس چلنا چاہیے شہر کے اندر جانا ٹھیک نہیں ہے۔ حضرت ابو عبیدہؓ اس رائے کے خلاف تھے۔ وہ کہنے لگے۔ کیا تقدیر الہی سے بچ کر بھاگتے ہو۔ حضرت عمرؓ نے جواب دیا، نَحْنُ نَفِرُ مِنْ قَدَرِ اللَّهِ إِلَى قَدَرِ اللَّهِ۔ ہم تقدیر الہی سے تقدیر الہی کی طرف جائیں گے۔ حضرت عمرؓ نے مثال دے کر سمجھایا کہنا: ”چرا وہ ہے کے پیش نظر دو جنگل ہوں۔ ایک خشک اور ایک سرسبز، تو چروانا اپنے ڈھوروں کو خشک جنگل میں لے جائے گا یا سرسبز جنگل میں۔ یہ بھی تقدیر الہی ہے۔“ تدبیر تقدیر الہی سے باہر کی چیز نہیں ہوتی۔ صحابہؓ نے اور جمہور مسلمین نے حضرت عمرؓ کے اس فیصلے کو تسلیم کیا ہے۔ مسلمانوں کا عمل حضرت عمرؓ کے اجتہاد پر ہے۔ حضرت ابو عبیدہؓ کی بات پر نہیں ہے۔ مسلمان و باکی جگہ نہیں جایا کرتے۔

دوزخ کس کے لیے؟

(نبیؐ) مجرموں سے پوچھیں گے، تمہیں کن باتوں نے دوزخ میں لا ڈالا (تو وہ) جواب دیں گے، (ایک تو) ہم (اللہ کے آگے سر نہیں جھکاتے تھے اور نماز نہیں پڑھتے تھے، اور دوسرا قصور سہارا یہ تھا کہ) ہم مساکین کو کھانا نہیں کھلاتے تھے، اور (تیسرا قصور یہ تھا کہ) ہم کچ بچتی کرنے والوں کے ساتھ مل کر (حق پرستوں سے) کچ بچتی کیا کرتے تھے، اور (چوتھا قصور یہ ہے کہ) روزِ جزا کو جھٹلاتے تھے یہاں تک کہ ہمیں موت آگئی (اور موت کے بعد حقیقتِ حال ہم پر ظاہر ہو گئی۔
(قرآن پاک)

دولت کی چمک اور ایمان

اہلِ دول کے ہاں جانے سے کوفت کے سوا کچھ نہیں ملتا۔ حضور سرورِ کائنات صلی اللہ علیہ وآلہ وسلم فرماتے ہیں کہ اہلِ دول کی رنگ رلیاں دیکھ کر وہ پاک روزی جو اللہ نے تمہیں دے رکھی ہے بُری لگنے لگتی ہے اور حضرت عیسیٰ علیہ السلام کا ارشاد ہے کہ اہلِ دول کی دنیاوی چمک دمک اور روشنی، ایمان کی حلاوت کھودیتی ہے۔

بادشاہ یا حاکم کی بابت یقین ہوا ہے کہ سفارش سن لے گا تو اہل اللہ سفارش کرنے ضرور چلے گئے ہیں، مگر اہل اللہ ان سے رسم نہیں بڑھاتے تھے۔ رسم بڑھانے میں ایمان کے ڈمکھانے کا امکان رہتا ہے۔ بادشاہ یا حاکم طلب کرتا تھا اور نہ جانے میں خطرہ نظر آتا تھا تو جاتے تھے ورنہ از خود نہیں جاتے تھے۔ اہل اللہ کا دل اہلِ دول کی طرف کھینچ نہیں سکتا۔ بادشاہ اور حاکم دین دار ہوں اور اہل اللہ کے پاس آئیں تو ان سے اخلاق برتنے کا حکم ہے۔ ہر بادشاہ اور حاکم آئے گا ہی نہیں، وہی آئے گا جسے اللہ سے اور دین سے لگاؤ ہوگا۔ ایسا بادشاہ اور حاکم عزت اور بہت افزائی کا مستحق ہے، بالکل اسی طرح جس طرح ظالم بادشاہ اور حاکم امانت اور بہت شکنی کا مستحق ہے۔

نذر وغیرہ تو اکثر بزرگ اچھے بار شاہوں اور حاکموں کی بھی نہیں قبول کرتے تھے حضرت حماد بن سلمہ رضی اللہ عنہ کا واقعہ حضرت مقابل بن صالحؒ بیان فرماتے ہیں کہ میں حضرت حماد کی خدمت میں حاضر تھا، کسی نے کُنڈھی کھٹکھٹائی۔ پوچھا کون ہے معلوم ہوا خلیفہ وقت

محمد بن سلیمان ہیں اندر بلا لیا۔ خلیفہ نے چار ہزار درہم پیش کیے۔ حضرت حماد نے لینے سے انکار کیا۔ خلیفہ نے قسم کھائی کہ میری میراث حلال کے درہم ہیں۔ حضرت حماد نے کہا۔ مجھے تو ضرورت ہی نہیں ہے۔ خلیفہ نے کہا۔ اچھا اپنے ہاتھ سے فقرا میں بانٹ دیجیے۔ حضرت حماد نے فرمایا۔ میں کتنے بھی انصاف سے بانٹوں، معترض نہیں چوکیں گے اور بدگمانی کرنے کے گناہگار ہوں گے۔ میں نہیں چاہتا کہ میری وجہ سے کوئی گناہگار ہو۔

حق پرست اور حق شکن ہر جماعت، ہر قوم اور ہر زمانے میں رہے ہیں جس خاندان سے یزید تھا اُسی خاندان سے حضرت عمر بن عبدالعزیز رحمۃ اللہ علیہ بھی تھے، جنہوں نے حضرت عمر فاروق رضی اللہ عنہ کی یاد تازہ کر دی تھی۔

مطلق العنان بادشاہوں میں سچے اور درویش صفت مسلمان ملتے ہیں۔ علماء و مشائخ نیک خصلت بادشاہوں کا ساتھ دیتے تھے۔ بد خصلت بادشاہوں کا ساتھ نہیں دیتے تھے۔ بد خصلت بادشاہوں کے معاون علمائے سوء اور مشائخ سوء کہلاتے تھے۔ حضور سرور کائنات صلی اللہ علیہ وآلہ وسلم نے بد خصلت حکام اور بد خصلت اُمرا کی علامتیں بتائی ہیں اور فرمایا ہے کہ ایسے حکام اور اُمرا سے مسلمانوں کو بھی کبھی نہ کبھی سابقہ پڑے گا، جو ان کا ساتھ دے گا وہ ان ہی جیسا ہو جائے گا اور جو ان سے دور رہے گا وہ نجات پائے گا۔ ان کا ساتھ دینے والا میرا ساتھی نہیں ہے۔

ایک اور حدیث ہے کہ علماء بادشاہوں سے خلط ملط نہ ہوں تو پیغمبر کے امانت دار ہیں اور خلط ملط ہوں تو انھوں نے امانت میں خیانت کی، ان علماء کے قریب مت جاؤ۔ حضرت عبداللہ ابن مسعودؓ کہتے ہیں :- آدمی بھلا چنگا دین لے کر بادشاہوں کے ہاں جاتا ہے اور بے دین ہو کر واپس آتا ہے۔ پھر وہ بادشاہوں کی رضا جوئی کے آگے اللہ کی خوشی ناخوشی کا دھیان نہیں رکھتا۔

حضرت فضیلؓ کہتے ہیں :- عالم جس قدر بادشاہ کا قُرب حاصل کرتا ہے اُسی قدر اللہ سے لجید ہو جاتا ہے۔

حضرت وسیب بن منبہؓ کہتے ہیں :- جو علماء بادشاہوں کے پاس جاتے ہیں وہ مسلمانوں کو بادشاہ کے مصاحبوں سے زیادہ نقصان پہنچاتے ہیں۔

حضرت محمد بن سلمہؓ فرماتے ہیں :- نجاست پر بیٹھی ہوئی مکھی اس عالم سے بہتر ہے جو

پہنچلت بادشاہوں کے ہاں آمد و رفت رکھتا ہے۔

بڑے سخت اقوال ہیں۔ اس قدر سختی کا سبب حضرت امام غزالی لکھتے ہیں، یہ ہے کہ بادشاہوں کے ہاں جلنے والوں کجاہد شاہ کی نازیبا حرکات کو نازیبا کہنے کی ہمت نہیں ہوتی، انہیں ازراہ خوشامد نازیبا کو زیبا کہتا پڑتا ہے۔ حدیث یہ ہے کہ جو شخص تو نگروں کے ساتھ محض اُن کی تو نگری کے باعث عاجزی و فروتنی برتتا ہے اُس کا دین ناقص ہو جاتا ہے۔ فقط ایسے لوگوں کا ادب کرنا چاہیے جو دینی اعتبار سے مستحق ادب ہوں۔ اُن میں عادل حکمران شامل ہیں۔ ظالم کا تو سلام لینے کی بھی بعض بزرگانِ سلف نے ممانعت کی ہے تاکہ اُسے محسوس ہو کہ ظلم اُسے ذلیل کر رہا ہے۔ ظالم کو درازی عمر کی دعا نہیں دی جاسکتی، کیوں کہ اس کی عمر کی درازی دور ظلم کی درازی ہے۔ اپنے مخالفوں سے تو انسان بیزاری کا اظہار کرے اور اللہ کے مخالفوں سے رغبت رکھے، اسی کو کہتے ہیں کہ دل میں نورِ اسلام نہیں رہا۔

انسان احتساب نہ کر سکے تو کم از کم اللہ کے مخالفوں کا ہم نوا تو نہ بنے۔ احتساب بیشک مشکل کام ہے، لیکن دیباہ داری کا کیا فائدہ ہو سکتا ہے۔ اسی مثالیں بہت کم ہیں کہ دربار داری یا سرکاری عہدہ قبول کرنے پر کسی کو مجبور کیا گیا ہو۔ یہ سارا نوٹ حضرت امام غزالی رحمۃ اللہ علیہ کی تحریرِ دل کا خلاصہ ہے۔ ہاں،

ایک بات اور سن لیجیے۔ مالدار ہونا اسلام کے نزدیک جرم نہیں ہے۔ خلفائے راشدین میں حضرت عثمان رضی اللہ عنہ بہت زیادہ مالدار تھے۔ نیز جب یہ کہا جاتا ہے کہ اسلام دولت کی تقسیم کا حامی ہے تو اس کے معنی یہ نہیں ہوتے کہ سب کی مالی حالت بالکل یکساں کر دی جائے۔ ایسا کبھی نہیں ہوا اور ایسا کبھی نہیں ہوگا۔ جرم ہے مال کے پیچھے اللہ کو بھولنا، ناجائز طریقوں سے مالدار بننا اور مال پر سانپ کی طرح بیٹھ جانا۔ اُسے گنہگار، قوم اور ملک کے لیے وقف نہ رکھنا اور اللہ کے بتائے ہوئے کاموں میں خرچ نہ کرنا اور مال کو معیارِ عزت سمجھنا۔ اوپر جو کچھ لکھا گیا ہے بڑے مالداروں، بڑے حاکموں اور بڑے بادشاہوں کے متعلق ہے، اچھے مالداروں، اچھے حاکموں اور اچھے بادشاہوں کے متعلق نہیں ہے۔ بادشاہت اور ملوکیت بذاتِ خود غلط شے ہے، لیکن شمس الدین التمش اور عالم گیر اورنگ زیب جیسے بادشاہ اور ملوک بھی ہوں تو انہیں مستثنیٰ کیا جاسکتا ہے۔ غیر بادشاہت تو اب قریباً ہی نہیں اور ہے تو ختم ہونے والی ہے۔

مال کو معیارِ عزت سمجھنے پر ایک واقعہ یاد آئے۔ حضرت جنید بغدادیؒ کے والد مالدار

آدمی تھے اور حضرت جنیدؒ کے ماموں غریب تھے، ایسے غریب کہ زکوٰۃ لیں حضرت جنیدؒ کم عمر تھے اور پڑھ رہے تھے بکرب سے گھر تشریف لائے۔ تو دیکھا والد کچھ اداس ہیں حضرت جنیدؒ نے سبب پوچھا۔ معلوم ہوا، ماموں کو زکوٰۃ کی رقم بھیجی تھی، انھوں نے واپس کر دی۔ حضرت جنیدؒ نے کہا، آپ اداس نہ ہوں، میں ماموں کے پاس جاتا ہوں۔ انشاء اللہ زکوٰۃ کی رقم لے لیں گے۔

حضرت جنیدؒ نے ماموں کی خدمت میں حاضر ہو کر عرض کیا، والد نے اللہ کے حکم کی تعمیل کر دی اور زکوٰۃ نکال دی۔ آپ زکوٰۃ لے لیں تو آپ بھی اللہ کے حکم اور اللہ کے منشا کی تعمیل کریں گے۔

گویا زکوٰۃ دینا اور زکوٰۃ لینا دنیا کے ڈرامے کے دو ایکٹنگ (ACTING) ہیں کسی سے اللہ یہ پارٹ ادا کر رہا ہے کسی سے وہ۔ والد ارہونے اور زکوٰۃ دے سکنے کی کوئی اہمیت نہیں ہے۔ چنانچہ بتائیے حضرت جنیدؒ کے دولت مند والد کا نام کیا تھا اور حضرت جنیدؒ کے غریب ماموں حضرت سری سقطیؒ تھے انھیں ساری دنیا جانتی ہے اور ان کی ساری دنیا عزت کرتی ہے، وہی حضرت جنیدؒ کے پیر بھی تھے۔

مال معیار عزت نہیں ہے۔ مال معیار عزت ہوتا تو حضرت عثمان کی عزت حضرت ابو بکرؓ حضرت عمرؓ اور حضرت علیؓ سے بڑھ جاتی۔

ایک تصویر

ایک موقر اخبار میں تازہ تازہ گروپ فوٹو دیکھا۔ دو مسلمان میاں بیوی اپنے بھانوں کا استقبال کر رہے ہیں۔ دونوں ماشاء اللہ جوان ہیں۔ بیوی کا ہاتھ کوئی ادھیر عمر کا فرنگی دبائے ہوئے ہے اور ہاتھ کی طرف اس طرح جھکا جاتا ہے جیسے ہاتھ کا بوسہ لے گا۔ ادھیر فرنگی کے چہرے پر وہی کیفیت ہے جو اپنے وقت ہوئی چاہیے۔ عورت بھی خوشی کے مارے نہال نہال ہے۔ میاں کی مسکراہٹ میں البتہ تصنع اور کھسیا نہ پن ہے، خدا جانے کیوں! یہ میاں صاحب پاکستان کے بہت بڑے آدمی ہیں۔ سب پاکستانیوں کے لیے فخر کا موجب۔ پاکستان بنانے کے تو شاید مدعی نہ ہوں لیکن اب پاکستان کے صفِ اول کے خیر خواہ سمجھے جاتے ہیں اور ان لوگوں میں شامل ہیں جن کے نقوش قدم پر مسلمانانِ پاکستان کو جبراً نہیں

فطرنا چلنا ہے۔ عوام اپنے عمائد کا پورا دین اختیار کیا کرتے ہیں۔ تصویر ہذا ترقی یافتہ دین کا چھوٹا سا نمونہ ہے۔ اعلیٰ نمونے روز نظر آتے ہیں اور ترقی یافتہ (PROGRESSIVE) دین کے نام سے نظر آتے ہیں کون کہہ سکتا ہے کہ پاکستان نے دین کی بجالی کا وعدہ ایسا نہیں کیا۔

ڈاکٹر انصاری کا مجسمہ

ڈاکٹر انصاری، علی برادران اور حکیم اجمل خاں کے ساتھی اور ہندو مسلم اتحاد کے زمانے کے لیڈر تھے۔ ان کا انتقال ہوا تو دلی میونسپلٹی میں کانگریس پارٹی نے تجویز پیش کی کہ جس سڑک پر ڈاکٹر صاحب کی کوٹھی ہے اُس سڑک کا نام انصاری روڈ رکھا جائے اور ڈاکٹر صاحب کا بت بنوایا جائے۔ سڑک کا نام بغیر اختلاف کے منظور ہو گیا۔ بت والی تجویز بھی شاید اکثریت سے پاس کر لی جاتی، مگر میں نے کہا کہ بت آپ لوگ ڈاکٹر صاحب مرحوم کی عزت افزائی کے لیے بنوانا چاہتے ہیں، نامناسب نہ ہو تو ڈاکٹر صاحب کے بڑے بھائی حکیم نابینا صاحب سے پوچھ لیجیے کہ وہ اسے عزت افزائی سمجھتے ہیں یا نہیں۔ حکیم نابینا صاحب ہی نے ڈاکٹر انصاری صاحب کو پڑھوایا لکھوایا تھا، حکیم نابینا صاحب ڈاکٹر انصاری صاحب کے باپ کی جگہ تھے۔ میونسپل کمیٹی نے فیصلہ کیا کہ واحدی اور لالہ دیش بندھو گپتا رائیڈ سٹروں پر انج (حکیم نابینا صاحب سے استصواب کر لیں۔ چنانچہ میں اور گپتا جی میٹنگ کے فوراً بعد حکیم نابینا صاحب کے پاس پہنچے۔ میں گپتا جی کا تعارف کر ا کر خاموش بیٹھ گیا اور گپتا جی نے حکیم صاحب کو شیشے میں اتارنے کی کوشش شروع کی۔ حکیم نابینا صاحب نہایت سکون سے گپتا جی کی باتیں سنتے رہے۔ گپتا جی کنوینسنگ ختم کر چکے تو حکیم نابینا صاحب نے دریافت فرمایا۔ بت کہاں نصب کیا جائے گا۔ گپتا جی نے جواب دیا، سکیم کے باغ میں ٹاؤن ہال کے سامنے۔ حکیم نابینا صاحب نے کہا۔ آپ بت نصب کر دیجیے، میں اُسے اپنے ماتھے سے توڑ دوں گا۔

تجویر دھڑام سے نیچے آگری۔

انسان کا حق انسان پر

آپ بوڑھے ہو چکے ہیں تو ضرور کبھی نہ کبھی یہ سوچتے ہوں گے کہ

کس لیے آئے تھے اور کیا کر چلے

نماز بھی پڑھتے ہوں گے اور پابندی سے پڑھتے ہوں گے۔ رمضان آپ کا رمضان کی طرح گزرتا ہوگا۔ زکوٰۃ دینے اور حج کرنے کی طاقت ہے تو ان فریضوں کو آپ نے ادا کر دیا ہوگا۔ یہ باتیں بنیادی ہیں، لیکن فقط ان پر اسلام کا انحصار نہیں ہے۔ بنیادوں پر دیواریں بھی تو اٹھتی چاہئیں، چھتیں بھی تو پڑنی چاہئیں۔ پوری عمارت بننی چاہیے۔ خالی بنیادیں بھر دینا اور ان پر عمارت کھڑی نہ کرنا کافی نہیں ہے۔ بنیاد ہے حقوق اللہ کی ادا نگی اور عمارت ہے حقوق العباد کی ادا نگی۔ جو شخص اللہ کے حقوق ادا نہیں کرتا اور بندوں کے حقوق ادا کرتا ہے وہ بغیر بنیاد کے عمارت کھڑی کرتا ہے۔ ایسی عمارت ڈھس جاتی ہے، اور جو شخص اللہ کے حقوق ادا کرتا ہے اور بندوں کے حقوق ادا نہیں کرتا، وہ گویا سَمِعْنَا وَ اطَعْنَا کی بجائے سَمِعْنَا وَ عَصَيْنَا کہتا ہے، یعنی اے اللہ! میں نے (تجھے مان لیا اور) تیرے احکام سن لیے مگر ان کی تعمیل نہیں کروں گا۔ میں تو ایسے احکام کی تعمیل کروں گا، جن کا تعلق تیری ذات سے ہو، نماز روزہ کیا، چلے کھنچو اے، ریاضتیں اور مجاہدے کرائے، مگر یہ نہ کہہ کہ میری مخلوق کے فائدے کے کام انجام دو۔ اسے کسی قسم کا دکھ اور نقصان مت پہنچاؤ۔ میں رشوت لے سکتا ہوں تو رشوت لوں گا۔ چور بازاری کر سکتا ہوں تو چور بازاری کروں گا۔ خون پی سکتا ہوں تو خون پیوں گا، چاہے غیبتیں کر کے پیوں، چاہے زور اقتدار دکھا کر پیوں۔ حضور! میں حقوق العباد کے چکر سے معافی کا خواہاں ہوں۔ یہ باتیں زبان سے نہ سہی، زبان حال سے کہی جاتی ہیں اور اللہ تعالیٰ ایسے شخص کا نماز روزہ اس کے منہ پر مار دیتا ہے اور پھر دھیان مرتے مرتے ادھر نہیں جانے پاتا کہ

کس لیے آئے تھے اور کیا کر چلے

حالاں کہ مرنے کے قریب تو اتنا احساس ہوتا ہی چلے گی کہ ہم اللہ کے کامل بندے ثابت نہیں ہوئے۔ ہماری بندگی اور عبادت ناقص رہی۔

خلق اللہ کے فائدے کے کام کرنا ہر شخص کے بس کا نہیں ہے، لیکن خلق اللہ کو دکھ اور نقصان نہ پہنچانا ہر شخص کے بس کا ہے۔ پھر فائدہ پہنچا سکنے والے فائدے پہنچانے کے پرے میں نقصان پہنچائیں تو بُری بات ہے۔

رحمت اور بندگی

اللہ تعالیٰ کا احسانِ عظیم ہے کہ اُس نے ہمیں عدم سے نکالا اور معدوم سے موجود کر دیا، اور فرزند و چرند و پرند اور حشرات الارض نہیں بنایا، انسان بنایا، مسجود ملائک انسان۔ ہم میں وہ قابلیت رکھی کہ چاہیں تو ملائک سے واقعی بڑھ جائیں۔ ہمارے ہوش اور حواس قائم کیے۔ ہمیں کان دیے کہ سنیں، آنکھیں دیں کہ دیکھیں اور دل و دماغ دیے کہ سمجھیں اور سن کر دیکھ کر اور سمجھ کر انسانیت کے لیے جو باتیں لازمی ہیں انہیں سیکھیں اور اُن سے اپنی انسانیت کو ترقی دیں، انسانیت کو ڈیولپ (DEVELOP) کریں۔ انسان تو بنانا لیکن ہوش و حواس اور سننے دیکھنے اور سوچنے سمجھنے کی قوتیں نہ دیتا تو ہم اللہ کا کیا بگاڑ لیتے۔ پاگل پیدا ہونا یا پیدائش کے بعد پاگل ہو جانا کیا آپ کی نظر سے نہیں گزرا۔ وہ پاگل میں بھی تو ہو سکتا تھا۔ صحیح و سالم پیدا کر کے اور سلامت طبعی اور سلامت روی عطا فرما کر ہمارے جسم اور روح کی پرورش اور نشوونما کرنا کیا کچھ کم احسان ہے۔ اللہ کے احسانات پر انسان غور کرتا ہے تو رحمن اور رحیم کے معنی جان جاتا ہے اور بے اختیار پکار اٹھتا ہے۔

تو اگر مجھے نوازے تو تر اکرم ہے ورنہ
تری رحمتوں کا بدلہ مری بندگی نہیں ہے

مدد اللہ سے مانگو

إِيَّاكَ لَعْبُدُ وَإِيَّاكَ نَسْتَعِينُ (سورہ ۱۔ آیت ۴) (اے اللہ! تو رحمن ہے کہ تو نے ہمیں معدوم سے موجود کر دیا۔ تجھ پر ہمارا کیا حق تھا کہ تو ہمیں وجود ضرور دیتا، اور اے اللہ! تو رحیم ہے کہ وجود بخشنے کے بعد تو نے ہمیں فراموش نہیں کیا، برابر ہماری پرورش اور نگہداشت فرما رہا ہے۔ اے اللہ! بندگی کا مستحق بھلا تیرے سوا اور کون ہو سکتا ہے اور تیرے سوا کون ہے جو ہمیں مدد دے سکے۔ سب تیرے دستِ نگر ہیں، ہم تیری ہی بندگی کرتے ہیں اور تجھ ہی سے مدد چاہتے ہیں۔

آج بھی، دنیا میں خرویدوں اور فرعونوں کی کمی نہیں ہے۔ نرود اور فرعون کھلم کھلا اپنی بندگی کراتے تھے، آج کے اکثر دولتمند اور ذی اقتدار ہیر پھیر سے خواہاں ہیں کہ اللہ کے

احکام پس پشت ڈال دیے جائیں اور ان کے حکم چلیں۔ جو حاکم اور بادشاہ اللہ کے احکام کی تعمیل کرتا ہے، اُس کی اطاعت اللہ کی اطاعت ہے اور جو حاکم اور بادشاہ اللہ کے احکام کو پس پشت ڈالتا ہے اور اپنا حکم چلاتا ہے، وہ گویا بازار میں کھوٹا سکہ پھیلاتا ہے۔ اللہ کی اطاعت کر انیں گے تو حاکم اور بادشاہ ہی، اللہ خود اطاعت کرانے نہیں آئے گا، ہم اگر ذی علم نہیں ہیں تو کم از کم ہماری نیت قطعی ہونی چاہیے کہ ہمیں اللہ کی اطاعت کرنی ہے۔ حاکم اور بادشاہ یا علما ہماری صحیح راہ نمائی نہیں کریں گے تو ذمہ داری اُن پر رہے گی۔ ہم صرف اس نیت کی وجہ سے کہ ہمیں اللہ کی اطاعت کرنی ہے شاید سزا سے بچ جائیں یا زیادہ سے زیادہ جہالت کی سزا پائیں۔

إِيَّاكَ نَسْتَعِينُ میں بھی یہی صورت ہے کہ اللہ براہ راست مدد نہیں دیا کرتا۔ ایک مخلوق کو دوسری مخلوق سے مدد دلواتا ہے۔ کسی کے دماغ میں یہ خناس نہیں سمانا چاہیے کہ میں دوسرے کو مدد دے سکتا ہوں۔ بڑے سے بڑے آدمی کو کبھی کبھی چھوٹے سے چھوٹے آدمی کی مدد کی ضرورت پڑ جاتی ہے۔ بادشاہ دواؤں کا محتاج ہوتا ہے، لیکن دواؤں میں اثر بھرنے اور ایک انسان سے دوسرے انسان کو مدد دلانا اللہ کا کام ہے۔ مدد کے لیے آمادہ رہی کرتا ہے۔ لہذا حقیقی مددگار وہی ہے۔ جب کسی سے مدد کی درخواست کر دو تو پہلے اللہ سے دعا مانگو کہ یا اللہ! تو اُسے میری مدد پر آمادہ فرما دے، اُس کے ہاتھ سے میرا کام کرا دے۔ مدد دینے والے انسان کے شکر گزار ہو، مگر اُسے قاضی الحاجات ہرگز نہ مانو۔ قاضی الحاجات اللہ ہے، اور یہی إِيَّاكَ نَسْتَعِينُ کے معنی ہیں۔

اس عقیدے میں اتنی پختگی پیدا ہو جانی بھی ممکن ہے کہ آپ کو غیر اللہ کے آگے ہاتھ پھیلانے کی نوبت نہ آئے۔ مدد دینے والا اُسا آپ کے پاس پہنچ جائے اور آپ سے مدد کا طلب گار بن جائے۔ بادشاہوں کو اہل اللہ سے مدد کی طلب کرتے آپ نے سنا ہوگا۔ اہل اللہ ضرورتیں اس قدر محدود کر لیتے ہیں کہ انہیں غیر اللہ کے آگے ہاتھ پھیلانے کی حاجت نہیں رہتی۔ پھر وہ مستجاب الدعوات ہوتے ہیں، اللہ اُن کی دعا سنتا ہے اور بادشاہ اُن سے دعا کرتے ہیں۔ لیکن غیر اس وقت ان کا ذکر چھوڑیے آپ تو إِيَّاكَ نَسْتَعِينُ کا مطلب ذہن میں بٹھائیے کہ حقیقی مددگار اللہ ہے، وہ نہیں ہے جو بظاہر آپ کی مدد کر رہا ہے وہ تو مثل دوا کے ہے۔ دوا کبھی اثر کرتی ہے کبھی نہیں کرتی، اور اللہ جو چاہتا ہے وہ ہو کر رہتا ہے

انسانیت کا بہترین نمونہ

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ (آسمان کی طرف اُڑنا چاہتے ہو تو چیل کوؤں سے اُڑنا سیکھو اور سمندر میں تیرنا چاہتے ہو تو مچھلیاں سبق پڑھا سکتی ہیں۔ انسانیت کے مدارج طے کرنے ہیں تو انسانیت کا ہر نمونہ اور) بہترین نمونہ تمہارے لیے صرف محمد (رسول اللہ صلی اللہ علیہ وسلم کی حیاتِ طیبہ میں ہے۔

تم اُن جملہ مراحل سے نہیں گزر سکتے جن سے رسول اللہ صلی اللہ علیہ وسلم گزرے تھے۔ تم اگر حج ہو تو جنرل نہیں ہو، تم اگر تاجر ہو تو حاکم نہیں ہو، وغیرہ وغیرہ حضور سرور کائنات صلی اللہ علیہ وسلم سب کچھ تھے۔ زندگی کا کوئی شعبہ ایسا نہیں ہے جس سے حضور کو واسطہ نہ رہا ہو، تمہیں جس شعبے میں رہنمائی کی ضرورت پڑے حضور کی زندگی اُس میں تمہاری رہنمائی کرے گی۔

تم حج کی قابلیت سے کر پیدا ہوئے ہو تو سپہ سالاری کے پیچھے مت دوڑو، ویسے حج بنو جیسے حضور سرور کائنات صلی اللہ علیہ وسلم تھے تم سپہ سالار ہو تو سپہ سالار رہو اور اپنے آپ کو حضور کی سپہ سالاری کے نمونے پر ڈھالو۔ حضور کی طرح تجارت کرو، حضور کی طرح حکومت چلاؤ۔ عام انسان حضور سے عام اخلاق سیکھ سکتے ہیں اور ممتاز انسان حضور سے ممتاز اخلاق سیکھ سکتے ہیں۔

اللہ تعالیٰ یہ نہیں کہہ رہا کہ بالکل رسول بن جاؤ۔ رسول تو ابو بکر و علی نہیں بنے تھے، ہم آپ کیا نہیں گئے۔ رسول بس رسول ہی ہوتا ہے۔ ہمیں اپنی محدود زندگی کو حضور کے نمونے کے مطابق بنانے کا حکم ہے۔ زندگی کے متعدد شعبوں میں غمربنی کمال حاصل نہیں کر سکتا میں متعدد شعبوں میں گھسنے کا قایل نہیں ہوں۔ مولانا ابوالکلام آزاد میرے زمانے کے ذہین ترین انسان تھے۔ اللہ تعالیٰ نے انہیں وہ قلم عطا فرمایا تھا کہ اگر قلم ہی سے کام لیتے تو اُن کا نام ہمیشہ ابن تیمیہ کے ساتھ لیا جاتا، جس طرح علامہ اقبال کا نام مولانا رومی کے ساتھ لیا جائے گا۔ لیکن مولانا ابوالکلام تحریر کو چھوڑ کر تقریر کی جانب متوجہ ہو گئے اور انہوں نے مذہبیات کی بجائے سیاسیات کی راہ اختیار کر لی۔ مولانا سیاسیات میں بھی بیکار نہ نکلے۔ پنڈت جواہر لال نہرو وزارتِ عظمیٰ کے بعد اُن کے سامنے زانوئے ادب نہہ کرتے تھے اور ۱۹۴۷ء

سے پہلے تو پنڈت جی کا قول تھا کہ میں نے سیاست سبقاً سبقاً پڑھی ہے، میں عملی سیاست اور علمی سیاست دونوں سے واقف ہوں اور سیاست کے علم کو تازہ کرنے دوسرے تیسرے سال یورپ جاتا ہوں، مگر جب یورپ سے واپس آتا ہوں تو مولانا کو اپنے سے آگے ہی پاتا ہوں۔

مولانا نے سیاست میں نام پیدا کیا، لیکن سیاست نے اُس نام سے محروم کر دیا جو تنہا قلم پیدا کر سکتا تھا۔

کچھ اپنے بارے میں

میری زندگی بے حد یکساں گزری ہے، اتار چڑھاؤ سے خالی۔ یہ مطلب نہیں کہ اب دیکھ سکتا ہوں اور سن سکتا ہوں تو پیدائش کے پہلے دن بھی دیکھتا تھا اور سنتا تھا — فطری تبدیلیاں تو ہوئیں بچپن گیا، جوانی آئی۔ جوانی گئی، بڑھا پڑا آیا۔ اب نہ دیکھتا اور نہ سننا پیدائش کے وقت کا سا پھر قدم بڑھا رہا ہے، پیدائش کے وقت کی سی بے حواسی و بے خبری پھر طاری ہونا چاہتی ہے — فطری تبدیلیاں تو ہوئیں مطلب یہ ہوا کہ عام طور پر لوگوں کو جیسے مدوجزر کا سامنا کرنا پڑتا ہے، ویسے مدوجزر کا سامنا کرنا نہیں پڑا۔ عادتیں اور خصلتیں یکساں رہیں۔ مشاغل یکساں رہے۔ تندرستی یکساں رہی۔ مالی حالت یکساں رہی۔ پیدائش کے وقت تانبے کا چمچ ملا تھا، وہ الحمد للہ کبھی نہیں چھننا، اور تانبے کے چمچے کا ایسا عادی ہو گیا ہوں کہ اُسے اپنے لیے چاندی کے چمچے سے بدلتا خطرناک سمجھتا ہوں اور تام چینی کے چمچے سے بدلتا تکلیف دہ۔

شکر کی ہمیشہ سے مشق ہے۔ صبر سے ۱۹۴۷ء تک نا آشنا تھا۔ ۱۹۴۷ء کی انقلابی شہزادی نے زندگی کی یکسانیت میں فرق ڈالا، دلی چھڑوا دی، تو میں نے جانا کہ صبر کیا شے ہے۔ ۱۹۴۷ء میں فقط دلی چھٹنے کا سد مہ تھا۔ بال بچے بے فضلہ تعالے سب آنکھوں کے سامنے تھے، ۱۹۵۹ء کے انقلاب، یعنی دارالسلطنت پاکستان کی تبدیلی نے کسی بچوں کو روکنا پہنچا دیا اور اچھتی طرح صبر کا مزہ چکھا دیا۔

۱۹۵۹ء اس کا مطلب کوئی صاحب یہ نہیں کہ میں دارالسلطنت کی تبدیلی کے خلاف ہوں۔ ایسی باتیں پر غور کرنے کی مجھے فرصت ہی نہیں ہے میرے مضمون تو صرف مذہب ہی یا معاشرہ۔

ان دو انقلابوں کے سوا میں نہیں جانتا کہ زندگی کن کن انقلابوں سے گزرتی ہے۔ میری زندگی بالکل مشینی زندگی رہی ہے۔ صبح طلوع آفتاب سے گھنٹہ بھر قبل جاگنا، دن بھر مسلسل کام کرنا، اور مغربی پاکستان کی گھڑیوں کے مطابق رات کے ساڑھے نو اور پونے دس کے درمیان سو جانا، وقت پر کھانا کھانا، وقت پر چہل قدمی کرنا۔

علی الصباح جتنے بجے آپ مجھے اپنے مصنوعی دانت صابون سے دھوتے آج ملاحظہ فرمائیں گے اتنے ہی بجے کل ملاحظہ فرمائیں گے۔ میرے دانتوں کے دھونے سے اور میرے ہر کام سے آپ گھڑی درست کر سکتے ہیں۔

میں جو کام کر رہا ہوتا ہوں، اُس کی بابت روز سوچتا ہوں کہ اسی وقت کل بھی یہی کر رہا تھا۔ آج میں نے سوچا کہ یوں ہی کل پہ کل آئی چلی جاتی ہے۔ کل کی کل آج تھی۔ آج کی کل کل ہوگی۔ کل کی کل پر سوں۔ یوں ہی کل کا سلسلہ چلے جائے گا، یہاں تک ایک کل ایسی آئے گی کہ میں دنیا میں نہیں ہوں گا۔

اُس کل میں اور کل والی کل میں کیا فرق ہے۔ وہ عین میں ایسی ہی کل ہوگی جیسی کل کی کل آج ہے۔ کیا خبر ہے کہ کل کی کل ہی وہ کل ہو۔ کون واقف ہے کہ کل کی کل میری زندگی میں آتی ہے، یا میرے مرنے کے بعد آتی ہے۔ اعتبار تو دوسرے سانس کا نہیں ہے، آتا ہے یا نہیں آتا۔

خیر اس وقت ایک تجربہ بیان کرنا ہے کہ میری جیسی یکساں زندگی گزارنے والا آدمی نا تجربہ کار رہ جاتا ہے۔ اُس کا شمار خواجہ حسن نظامی اور سردار دیوان سنگھ مفتون جیسے تجربہ کار آدمیوں میں نہیں ہو سکتا۔ وہ مصائب برداشت نہیں کر سکتا۔ وہ جرات اور بہادری نہیں دکھا سکتا۔ اُس سے میدان جہاد میں اُترنے کی توقع نہیں کی جاسکتی۔ وہ زندگی کا حقیقی نطفہ نہیں اُٹھاتا۔

مثل ہے کہ بیاہ نہیں کیا، مگر باراتیں تو دیکھی ہیں۔ میری زندگی کو بچکولے نہیں لگے، مگر میں نے بچکولے کھانے والے خواجہ حسن نظامی اور سردار دیوان سنگھ مفتون کو دیکھا ہے کسی کی دعاؤں کا صدقہ ہے جو میں یکساں زندگی گزارنے کے باوجود آپ سے باتیں کر لیتا ہوں۔ میرے والد حضرت مولانا شاہ فضل الرحمن صاحب گنج مراد آبادی علیہ الرحمۃ کے مرید تھے، انھوں نے مجھے دعائیں دی تھیں۔

حضرت امیر خسرو کا منڈھا

حضرت امیر خسرو علیہ الرحمۃ کا ایک گیت ہے جسے منڈھا کہتے ہیں۔ دلی میں دلہنیں عموماً رات کے پچھلے پہر وداع کی جاتی تھیں۔ وداع کے وقت ڈومनियाں بھیر دیں کے سروں میں منڈھا لگاتی تھیں، اور ایک سماں باندھ دیتی تھیں۔ آنکھوں سے ساون بھادوں کا مینہ برسے لگتا تھا اور بڑی بوڑھیوں کو اپنا دنیا سے رخصت ہونا دکھائی دینے لگتا تھا۔ ممکن ہے دوسرے شہروں میں بھی یہ منڈھا لگایا جاتا ہو، مجھے دوسرے شہروں کا علم نہیں ہے۔ اب تو غالباً دلی والے بھی بھول بھلا گئے ہوں گے۔ برسہا برس سے کانوں میں منڈھے کی آواز نہیں پڑی بساط ہسی آلٹ چکی۔

نادر شاہ تیرے ہولوں سے

چرخے لگ گئے کوہوں سے

مجھے منڈھے کا کوئی کوئی بول یاد ہے۔ فرماتے ہیں:-

(۱) ہم تو بابل تیرے گھر کی چڑیاں، چرس، چکیں، اڑ جائیں۔

(۲) اوئے رے کوئے گریاں چھوڑیں اور چھوڑا سہیلا ساتھ رے۔

(۳) ہوتے نہ دینی بابل زہر کی گھٹی اب کیا من پچھاؤ رے۔

قریباً ساڑھے چھ سو برس سے حضرت امیر خسرو کا منڈھا لگایا جا رہا ہے۔ ساڑھے

چھ سو برس میں زبان کہیں سے کہیں پہنچ گئی، لیکن آجکل کی زبان اس ابتدائی زمانے کی زبان کا مقابلہ نہیں کر سکتی۔ حضرت امیر خسرو کی زبان میں بڑی حلاوت ہے۔

حضرت امیر خسرو اردو زبان کے مؤجد اور بانی ہیں۔ سلطان المشائخ حضرت خواجہ نظام الدین اولیا رحمۃ اللہ علیہ نے ان سے فرمایا تھا کہ ایسی زبان ایجاد کرو جسے فاتح مسلمان اور مفتوح ہند دونوں بولیں جس کے ذریعے دونوں ایک دوسرے کے قریب آئیں، ربط ضبط بڑھائیں اور ایک دوسرے کو سمجھیں۔ حضرت امیر خسرو نے "خالق باری" لکھ کر پیش کی۔ حضرت سلطان المشائخ نے کتاب کی تعریف فرمائی، مگر کہا ایسے اشعار لکھو جنہیں گانے پر لوگ مجبور ہو جائیں، چناں چہ حضرت امیر خسرو کی پہیلیاں اور کہ مکرنیاں اور منڈھا، سب آج تک زبان زد خاص و عام ہیں۔ حضرت امیر خسرو کے تمام کلام میں حضرت سلطان المشائخ کی دعاؤں کا اثر ہے۔

انسان اور لباس

الْإِنْسَانُ بِاللِّبَاسِ۔ انسان لباس سے پہچانا جاتا ہے کہ شہری ہے، یا قصباتی، یا دیہاتی۔ پڑھا لکھا ہے یا بے پڑھا لکھا۔ ثقہ ہے یا غیر ثقہ۔ ایک زمانے میں ہندو مسلمانوں کا لباس ایک تھا، لیکن پھر بھی انگرکھے کی چولی سے پہچان لیے جاتے تھے کہ ہندو ہیں یا مسلمان۔ ہر طبقے کا لباس الگ الگ تھا، قدیم خاندانوں کا الگ، علما کا الگ، صوفیا کا الگ۔

لباس کا فرق نئی چیز نہیں ہے۔ حضور سرور کائنات صلی اللہ علیہ وآلہ وسلم اپنے زمانے کے شرفا کا لباس پہنا کرتے تھے۔ اُمرا کا نہیں، شرفا کا اور ثقہ طبقے کا لباس۔ اُس زمانے میں اُمراء عرب کا تہ بند نیچا لٹکاتا رہتا تھا۔ زمین کی مٹی اُسے چھوتی تھی۔ اُمرا دکھاتے تھے کہ ہم امیر ہیں، ہمیں تہ بند کے خراب ہوتے کی پرواہ نہیں ہے۔ خراب ہوتا ہے، ہو جائے۔

حضور سرور کائنات صلی اللہ علیہ وآلہ وسلم کو حکم تھا کہ تمہیں تکلف اور کسرتی کرنے کی اجازت نہیں ہے، بے دھڑک کہو کہ ہم پیغمبر ہیں، ہم پر وحی اُترتی ہے اور جو کچھ ہم سے کہا جائے دوسروں تک ضرور پہنچاؤ۔ **يَبْلُغُ مَا أُنْزِلَ إِلَيْكَ**۔ اس کے باوجود حضورؐ میں تفاخر اور تکبر مطلق نہیں تھا، حتیٰ کہ حضورؐ اہل تفاخر اور اہل تکبر کا لباس نہیں پہنتے تھے۔ حضورؐ ہجرت کر کے مدینے پہنچے ہیں تو حضورؐ کا اور حضرت ابوبکر صدیق رضی اللہ عنہ کا لباس یکساں تھا، اتنا یکساں کہ مدینے والے فرق نہ کر سکے تھے کہ رسول اللہ کون ہیں۔ جب

دھوپ پھیلی اور حضرت ابوبکر صدیقؓ نے حضورؐ پر چادر سے سایہ کیا تب مدینے والوں نے جانا بغرض کہ انبیاء کا کوئی مخصوص لباس نہیں تھا، انبیاء اپنے زمانے کے شرفا کا لباس پہنتے تھے۔ حضورؐ نے اپنا کوئی مخصوص لباس الگ تجویز نہیں فرمایا تھا۔ مخصوص لباس طبقے اختیار کر سکتے ہیں افراد نہیں کر سکتے۔ چنانچہ ابتدائے اسلام ہی میں

خلفاء اور اُمراء نے خلفائے راشدین کی اور روشیں چھوڑنے کے ساتھ سادہ لباس ترک کیا اور بھڑک دار لباس پہنا تو ثقہ طبقے نے صوف کا لباس اختیار کر لیا، اور صوفی کہلانے لگے۔ اُن کا مقصد موٹا جھوٹا اور کمبل جیسا لباس پہن کر تفاخر اور تکبر تو ہو نہیں سکتا تھا، اُن کا مقصد خلاف سنت لباس سے بیزارمی ظاہر کرنا تھا۔ موٹے، جھوٹے اور کمبل جیسے کپڑے پہن کر بھی تفاخر و تکبر کا شائبہ آجائے تو بھڑک دار لباس والوں کے تفاخر و تکبر سے زیادہ

برتا ہے۔

لباس کے معاملے میں ہوتا یہ رہا ہے کہ جس لباس کو غیر ثقہ طبقے نے اپنا یا ثقہ طبقے نے اُسے ترک کر دیا۔ بھڑک دار لباس ڈوموں اور میراثیوں نے پہنتا شروع کیا تو پھر بھڑک دار لباس اُمرا کے جسموں سے اُتر گیا۔

آج کل جس قسم کی تنگ پتلون ٹیڈی لڑکے پہنتے ہیں، اس قسم کی پتلون پچاس برس پہلے عام تھی، مگر اب بدن سے چمٹی ہوئی پتلون شرفا پہننے کے لیے تیار نہیں ہیں۔ اسی طرح ممکن ہے ایسا زمانہ بھی آئے کہ حقیقی صوفیا مخصوص لباس سے پناہ مانگیں، کیوں کہ مصنوعی صوفیوں نے اُن کے لباس کی ساکھ بگاڑ دی ہے۔ حقیقی صوفیا تو اشارے کنائے سے بھی نہیں بنانا چاہتے کہ وہ اللہ کے عام بندے نہیں ہیں، خاص بندے ہیں۔ خاص بندوں کے لیے خاص لباس لازمی کہاں لکھا ہے۔ حقیقی صوفیا کو تو بس رَضِیَ اللہُ عَنْہُمْ وَ رَضُوا عَنْہُ کا مصداق بننا چاہیے، یعنی اللہ اُن سے راضی اور وہ اللہ سے خوش۔

خدا کی حکمت

ریاست جو دھپور میں ایک جگہ ہے، لا کر ولی۔ وہاں ایک تالاب تھا، جسے مولوی عبدالقادر خاں مصنف وقائع عبدالقادر خانی نے بتایا ہے کہ ”دس بارہ کوس میں پھیلا ہوا ہے اور اس کے کنارے سچتے ہیں“ تالاب، ممکن ہے اب بھی ہو۔

مولوی عبدالقادر خاں لکھتے ہیں: اس میں مچھلیاں بے شمار ہیں۔ جب غلہ ڈالا جاتا ہے تو پانی کے اوپر آجاتی ہیں، مگر چوئیں کہ ہندوؤں کا مندر نزدیک ہے، کوئی شخص انھیں پکڑ نہیں سکتا۔ سیگڑوں بگلے تالاب کے اوپر منڈلاتے رہتے ہیں، وہ خوب شکار کرتے ہیں اور انسانوں سے زیادہ مچھلیاں کھا لیتے ہیں۔ اس تحریر کی تاریخ ۱۸۲۱ء ہے۔

حکیم مطلق کی حکمت دیکھیے کہ مچھلیوں کو انسان نہیں کھا سکتے تو بگلے کھا جاتے ہیں۔ جہاں مچھلیاں پکڑنے کی اجازت ہے، وہاں اتنے بگلے نہیں ہوتے جو انسانوں کے شکار نہ کرنے کی کمی پوری کر دیں اور مچھلیوں کی تعداد اتنی رکھیں جتنی پانی میں گنجائش ہے، ورنہ مچھلیاں مر گئی تو ضرور، اپنی موت مر کر پانی میں سٹریں گی، اور آب و ہوا خراب کریں گی اور وبا پھیلے گی۔

خاکی جانوروں کے ساتھ بھی اسی طرح کا معاملہ ہے۔ حلال جانوروں اور حرام جانوروں کی تعداد کا مقابلہ کر لیجیے۔ ویسے بھیڑیں، بکریاں، کتوں کے برابر بچے نہیں دیتیں، اس کے باوجود بھیڑ بکریوں کے ریوڑ کے ریوڑ آپ کے لیے حاضر ہیں۔ گائے، اونٹ، گھب، حلال جانوروں پر نظر ڈال جائیے۔ جنگلوں میں نیل گائے اور ہرن پاڑے کی جیسی کثرت ہے ویسی شیر، بھیڑیے اور ہاتھی کی نہیں ہے۔

ہاں ایک بات اور لائق غور ہے۔ آپ جو چیزیں نہیں کھاتے، گوشت خور جانور بھی اُن چیزوں کو ہاتھ نہیں لگاتے۔ پرندوں کا حال بھی آبی اور خاکی جانوروں جیسا ہے۔ قربان جانیے اُس کے، جس کے قبضے میں نظام عالم ہے۔

مسلمان کہاں ہیں؟

بے پڑھے لکھے مسلمانوں میں نہیں، ایسے پڑھے لکھے مسلمانوں میں، جنہوں نے سیکڑوں کتابیں پڑھی ہوں گی اور دو چار شاید لکھی بھی ہوں گی، اس وقت غالباً ایک فی صد نہیں ہیں، جو یہ دعو اکر سکیں کہ ہم نے کبھی قرآن مجید کو از اول تا آخر سمجھ کر پڑھا ہے۔ جنہیں دین سے لگاؤ نہیں ہے، اُن کا تو کہنا کیا، دین دار قسم کے مسلمان ایک فی صد بہ مشکل نکلیں گے۔ میرا اندازہ غلط ہے تو مجھے متنبہ کر دیجیے، لیکن ذرا سا غور کرنے کے بعد۔ خدا کرے آپ ایک فی صد ہی ہیں ہوں۔ اپنے گرد و پیش نظر ڈالیے۔ دوستوں اور عزیزوں سے دریافت کیجیے کہ انہوں نے پورا قرآن کتنی دفعہ سمجھ کر پڑھا ہے۔

یہ بُرا تجسس نہیں ہے۔ نیک نیتی کی جستجو ہے۔ اس جستجو سے آپ اُس مرض کی تشخیص کر سکیں گے، جس میں دُنیا بھر کے مسلمان مبتلا ہیں۔

اکبر الہ آبادیؒ نے کہا تھا ہے

اک شور ہے بپا کہ مسلمان ہیں تباہ

میں پوچھتا ہوں تم سے مسلمان ہیں کہاں

خدا کو کیسے پہچانیں؟

سیدنا علی مرتضیٰ کرم اللہ وجہہ کا بہت مشہور قول ہے: عَرَفْتُ رَبِّي بِفَسْحِ الْعَزَائِمِ۔

میں نے اپنے رب کو فسخ عزائم سے پہچانا۔ میرے ارادے اور منصوبے جب ٹوٹے تو مجھے پتہ چلا کہ انہیں کام یاب کرنے والا کوئی اور ہی ہے۔ گویا یہ بھی ایک نعمت ہے کہ انسان کے سب ارادے اور منصوبے پورے نہ ہوں۔ سب ارادے اور منصوبے پورے نہ ہونے لگتے ہیں تو انسان اللہ کو بھول جاتا ہے۔ ارادوں اور منصوبوں کو کبھی کبھی ٹوٹتا اور ناکام ہوتا رہنا چاہیے تاکہ اللہ فراموش نہ ہو اور اللہ سمجھ میں آئے۔ جو لوگ ناکامی سے گھبرا جاتے ہیں اور دماغی توازن کھو بیٹھتے ہیں، اُن کا ذکر نہیں، ذکر اُن کا ہے، جنہیں اللہ ناکام کرنے کے بعد توفیق صبر عطا فرمانا ہے اور جو سوچ سکتے ہیں کہ یہ کیا ہوا۔ ہم نے تو بڑے بڑے اہتمام کیے تھے اور بڑی بڑی آمیدیں باندھی تھیں۔ ہماری اسکیمیں دھری کی دھری رہ گئیں۔ غفلت کا پردہ گھبرانے اور فکر مند ہونے سے نہیں ہٹے گا، غور اور فکر سے ہٹے گا۔ غور و فکر ہی سے معلوم ہو گا کہ ناکامی اللہ کا عرفان ہی نہیں کراتی دنیا میں بھی کام یابی کے دروازے کھلتی ہے جن کے سب ارادے اور منصوبے پورے ہو جاتے ہیں اُن کی دنیاوی ترقی بھی رُک جاتی ہے اور جو گر کر گرنے کی پرواہ نہیں کرتے اور پھر قدم بڑھاتے ہیں، پھر اسکیم بناتے ہیں، وہ کہیں کے کہیں پہنچ جاتے ہیں۔ یگانہ بکھنوی کس قدر صحیح بات کہہ گیا ہے۔

بجز ارادہ پرستی، خدا کو کیا جانے

وہ بد نصیب جسے بخت نارسا نہ ملا

جو ہمیشہ کامران و کام گار رہے اُسے خوش نصیب نہ سمجھیے، اُس پر تو محمود طاری ہے وہ کشمکش حیات سے بے خبر اور بے گمان ہے، اور اس سے زیادہ بد نصیبی کیا ہوگی کہ اُسے اپنے خالق اور پروردگار کی بابت سوچنے کا موقع میسر نہیں آتا۔ اللہ کو پہچاننے کے لیے اور دینی و دنیاوی ترقی کرنے کے لیے جھٹکے لگنے چاہئیں۔ بخت نارسا اور بخت نارسا کو ساتھ ساتھ چلنا چاہیے۔ مسلسل کامیابیاں خدا پرست بنانے کی بجائے ارادہ پرست بنا دیتی ہیں۔ انسان سمجھنے لگتا ہے کہ میں جو چاہوں گا وہ ہو جائے گا۔ میرے ارادے سے مراد مجھ انہیں رہ سکتی۔ جو شان اللہ کی ہے وہ اُسے اپنے اندر دکھائی دینے لگتی ہے۔ ایسا انسان خدا کو کیا پہچانے گا۔

اسلامی مملکت کی آمدنی

جو مال جنگ میں ہاتھ آئے اُسے مالِ غنیمت کہتے ہیں، اور جو مال جنگ کے بغیر

حاصل ہو وہ مال فئے کہلاتا ہے۔ مال غنیمت کے پانچ حصے کیے جاتے ہیں، چار حصوں کو جنگ کرنے والوں میں تقسیم کر دینے کا حکم ہے، اور پانچواں حصہ باقی مسلمانوں کے لیے رکھا جاتا ہے۔ مال فئے سب کا سارا اکل مسلمانوں کا ہوتا ہے۔ اُس میں جنگ کرنے والوں اور جنگ نہ کرنے والوں کا سوال ہی نہیں ہے۔ معمولی سی برائے نام جنگ ہونے کے بعد صلح ہو جائے اور صلح کی صورت میں کچھ مال ملے تو وہ بھی فئے ہے، غنیمت نہیں ہے۔

یہودیوں کے قبیلہ بنی نضیر سے جب حضور سرور کائنات صلی اللہ علیہ وآلہ وسلم نے فرمایا کہ مدینہ خالی کرو اور خیبر جاؤ، تو بنی نضیر اس فرمان کی تعمیل کے لیے آمادہ نہیں تھے حضور نے چڑھائی کی تو آمادہ ہو گئے جنگ کی نوبت نہیں آئی تھی، صرف گھیرا ڈالا تھا اور چاروں طرف کے درختوں کو کاٹنا اور آگ لگانا شروع کیا تھا تاکہ بنی نضیر قلعہ بند نہ رہ سکیں اور مدینہ جلد چھوڑ دیں۔ اللہ تعالیٰ نے فرمایا: وَمَا آفَاءَ اللَّهِ..... وَاللَّهُ عَلَىٰ كُلِّ شَيْءٍ قَدِيرٌ (سورہ ۵۹ - آیت ۶) جو (سامان اور زمین وغیرہ) اللہ نے اپنے رسول کو ان سرکشوں سے دلائی ہے (اُس کا چڑھائی کر لے والو اور مالدار مسلمانو! تم کیوں مطالبہ کرتے ہو) تم نے یہودیوں پر گھوڑے تو دوڑائے نہیں (تھے) اور نہ (تم نے) اونٹ لے کر ان پر دھاوا بولا تھا۔ بلکہ یہ سامان تو اللہ نے اپنے رسول کو بے مشقت دیا ہے اور اللہ اپنے رسولوں کو جس مال کا چاہتا ہے قابض بنا دیتا ہے اور جس پر چاہتا ہے اسی طرح بغیر لڑے غلبہ دے دیتا ہے، اللہ سربات پر قادر ہے۔ مَا آفَاءَ اللَّهِ.....

بَيْنَ الْأَغْنِيَاءِ مِنْكُمْ (سورہ ۵۹ - آیت ۷) جو مال اللہ نے اپنے رسول کو ان بستیوں واروں سے دلایا ہے وہ مال اللہ اور رسول کا ہے، اور (رسول کے) قرابت اور اولیت میں، محتاجوں اور مسافروں کے واسطے ہے، تاکہ دولت مندوں کے قبضے میں نہ جائے، (اور دولت مندوں کے پھندے میں نہ پھنسے) وَمَا أَتَاكُمْ الرَّسُولُ فَخُذُوهُ..... إِنَّ اللَّهَ شَدِيدُ الْعِقَابِ (سورہ ۵۹ - آیت ۷) (تمہاری فلاح و بہبود اسی میں ہے کہ ہر اعتبار سے اپنے اللہ اور رسول کی فرماں برداری کرو، جھگڑو نہیں)

لے رسول کے قرابت داروں پر زکوٰۃ حرام ہے۔ مال فئے حرام نہیں ہے، بلکہ مال فئے میں انہیں دوسرے ضرورت مندوں پر سبقت دی جاتی ہے۔

رسول مجتہد کو دیں اُسے لے لو اور جس کے لینے سے روکیں اُسے چھوڑ دو۔ اللہ سے ڈرتے ہو۔
 بے شبہ اللہ کی پکڑ سخت ہے۔ **لِلْفُقَرَاءِ الْمُهَاجِرِينَ الَّذِينَ**
أُولَئِكَ هُمُ الصَّدِيقُونَ (سورہ ۵۹ - آیت ۸) مال فتنے اور ضرورت مند
 مہاجرین کا حق ہے جو اپنے گھروں سے نکال دیئے گئے ہیں (اور) اپنے مال (و متاع) سے
 محروم ہو گئے ہیں اور اللہ کے فضل اور اللہ کی رضا مندی کے متلاشی ہیں اور اللہ اور اُس
 کے رسول کی مدد کرتے ہیں۔ یہی لوگ (قول کے) سچے (اور ایمان کے) پکے) ہیں۔ **وَالَّذِينَ**
تَبَوَّءُوا الدَّارَ **هُمُ الْمُقْلِحُونَ** (سورہ ۵۹ - آیت ۹)
 (نیز مال فتنے) اُن کا (حق) ہے جو دارالاسلام والايمان (مدینہ) میں ان (مہاجروں کے
 ورود) سے پہلے کے باشندے ہیں (یعنی انصار) جن کے پاس مہاجر ہجرت کر کے پہنچتا ہے تو
 وہ اُس سے محبت کرتے ہیں، اور مہاجروں کو کوئی چیز دی جاتی ہے تو اُس کا بُرا نہیں مانتے اور
 اپنے دلوں میں تنگی نہیں پاتے، خواہ خود اپنے اوپر فاقہ کیوں نہ ہو۔ انصار مہاجرین کو اپنی ذات
 سے مقدم سمجھتے ہیں (مسلمانو! یاد رکھو) جو شخص نفس کے بخل سے محفوظ ہے (وہی اللہ کانیک
 بندہ ہے، اور) ایسے ہی لوگ (دنیا و عقبہ میں) فلاح یاب ہوں گے (حرلیں و بخیل اور
 خود غرض و خود پرست لوگوں کے لیے فلاح نہیں ہے، وہ آج نہیں ڈوبے، تو کل
 ڈوبیں گے) **وَالَّذِينَ جَاءُوا** **رَعُوفٌ رَّحِيمُونَ** (سورہ ۵۹ -
 آیت ۱۰) اور (مال فتنے) اُن کا (حق) ہے جو ان (مہاجرین) کے بعد (ایمان لائے اور) یہ دعائے
 ہوئے آئے کہ اے ہمارے پروردگار! ہمیں اور ہم سے قبل ایمان لانے والوں ہمارے
 بھائیوں کو بخش دے اور ہمارے دلوں میں اہل ایمان سے بے راہ و بغض نہ رکھ۔ اے ہمارے
 پروردگار! تو ہماری سُن لے، تو ہی (بے کسوں پر) مہربان اور (لاچاروں پر) شفیق ہے۔
 خلاصہ یہ نکلا کہ ازر و قرآن اسلامی مملکت کی آمدنی مملکت کی پوری آبادی پر خرچ
 ہونی چاہیے۔ مال فتنے تو سب کے لیے ہے، مال غنیمت کی بابت بھی شیخ ابو بکر رازی احکام
 القرآن میں لکھتے ہیں کہ چار حصے جنگ کرنے والوں کو منقولہ مال میں سے دینے ضروری ہیں،
 غیر منقولہ مال غنیمت امام وقت اپنے اختیار سے تقسیم کر سکتا ہے۔ مصلحت سمجھے تو جنگ کرنے
 والوں کو چار حصے دے دے اور مصلحت نہ سمجھے تو کل غیر منقولہ مال غنیمت ضروریات عامہ کے
 لیے رہنے دے۔

آج کل تو مندرجہ بالا آیات سے یہ سیکھنا ہے کہ روپے کا بہاؤ صرف چند خاندانوں کی طرف نہ رہنا چاہیے۔ دولت مندوں کا زیادہ دولت مند ہوتا جانا غریبوں کو زیادہ غریب بناتا ہے۔

مولانا آزاد جوانی میں

میں نے اس شکل کے ابوالکلام کو دیکھا ہے۔ میں اور خواجہ حسن نظامی کھنٹو سے واپس جا رہے تھے۔ کانپور کے اسٹیشن پر گاڑی بدلنے کے لیے اترے۔ دیکھتے کیا ہیں، چھریا بدن، نہایت حسین چہرہ، ڈاڑھی مونچھیں ایسی صاف کہ گویا ابھی مسیں نہیں بھیگیں، اپنے کپڑے کی اور اچھی تراش کی شیردانی، علی گڑھی فیشن کا پاجامہ، پیروں میں بمپ شو، سر پر ایرانی ٹوپی۔ جیبوں میں ہاتھ ڈالے اور شیردانی کے دامن اُونچے کیے، ایک جوان رعنا چلا آتا ہے۔ خواجہ صاحب کی زبان سے نکلا، ابوالکلام — اور ابوالکلام آٹا خواجہ صاحب کہتے ہوئے خواجہ صاحب کی طرف بڑھے — یہ ۱۹۱۰ کا واقعہ ہے — ۱۹۱۰ میں مولانا ابوالکلام بالکل ایسے تھے جیسی تصویر ابوالکلام کی کہانی میں جناب شورش کاشمیری نے چھاپی ہے۔

میں اور خواجہ صاحب انٹرکلاس میں تھے اور مولانا فرسٹ کلاس میں راستے بھر ہمیں اُن کی اور اُنھیں ہماری خبر نہیں لگی۔ میرے لیے مولانا کی یہ پہلی دید تھی۔ مولانا نے فرمایا۔ یہاں کب تک گاڑی کا انتظار کیجیے گا۔ گاڑی کا وقت تو رات کے دس بجے ہے اور ابھی دن کے گیارہ بجے ہیں۔ میرے ساتھ حافظ حلیم کی کوٹھی چلیے۔ اُن ہی کے ہاں مقیم ہوں۔

حافظ محمد حلیم چمڑے کے بہت بڑے تاجر تھے۔ مولانا کو جو کمرہ اُنھوں نے دے رکھا تھا وہ چمڑے کی بدبو کی بجائے عطر کی خوشبو سے مہک رہا تھا، اور بے حد آراستہ تھا۔

مولانا اُس کم عمری میں شہرت حاصل کر چکے تھے۔ اُن کے علم اور اُن کی ذہانت اور طباعی کی دھوم تھی۔ اپنے سے وگنی اور تنگنی عمر کے علما کے ساتھ اُن کا اُٹھنا بیٹھنا تھا۔ خواجہ

۱۹۱۱ء میں مولانا ابوالکلام آزاد ہندستان کے ممتاز عالم کی حیثیت سے جارج پنجم کے دربار کی بعض تقریبات میں بلائے گئے تھے۔ علما و شایخ اور پنڈتوں اور سادھوؤں کو ہاتھیوں پر بٹھا کر جارج پنجم کے سامنے لے جایا گیا تھا۔ مولانا اس تقریب میں شامل تھے۔ (واحدی)

صاحب نے مولانا کی باتیں اکثر سنائی تھیں، میں سن کر متاثر تھا، دیکھ کر مرعوب ہو گیا۔
مولانا رعب بٹھاتے نہیں تھے، لیکن رکھ رکھاؤ اس قدر سنجیدہ، پاؤں اور غیر مصنوعی ہاتھ رعب
خود بخود پڑتا تھا۔ مولانا مجھ سے چند مہینے چھوٹے تھے، لیکن کوئی چیز تھی جو انہیں بڑا سمجھنے
پر مجبور کر رہی تھی۔ ابوالکلام سے زیادہ رعب دار بوڑھے میری نظر سے گزرے ہیں لیکن ابوالکلام
سے زیادہ رعب دار نوجوان میری نظر سے نہیں گزرا۔ امام المہند بننے والا نوجوان۔

گاندھی جی سے مولانا ۱۹۲۰ میں ملے تھے، جبکہ مولانا بتیس سے زیادہ کے نہ ہوں گے اور
گاندھی جی سچاس اور ساٹھ کے درمیان تھے۔ گاندھی جی کے پرائیویٹ سیکرٹری مہادیو ڈیساٹی
کا بیان ہے کہ گاندھی جی نے کہا، میں مولانا ابوالکلام آزاد سے مرعوب ہوا۔ انگریزوں میں
بھی ایسے دماغ کا انسان نہیں ہے۔ میں اس نوجوان کی راہنمائی میں اپنی منزلیں طے کروں گا۔

قرآن اور دوسری زندگی

يَا أَيُّهَا النَّاسُ إِن كُنْتُمْ فِي رَيْبٍ مِّنَ الْبَعْثِ
وَ أَنْبَأْتُ مِنْ كُلِّ زَوْجٍ بَهِيمٍ ۝ (سورہ ۲۲ - آیت ۵) اے لوگو! تمہیں اگر
(مرنے کے بعد) دوبارہ جی اُٹھنے میں شک ہے۔ (تمہاری سمجھ میں نہیں آتا کہ ریزہ ریزہ ہوجانے
کے بعد جسم پھر کیسے جڑ جائے گا اور کیوں کراؤں گے زندگی مل جائے گی، تو اپنی پیدائش پر غور کرو،
پیدائش سے پہلے تو ریزہ ریزہ جسم بھی نہیں تھا، ہم نے تمہیں (اس طرح) پیدا کیا (کہ) مٹی
سے (اناج اور پھل اگاٹے) پھر (اناجوں اور پھلوں کو نطفے کی شکل دی، اور) نطفے سے (تم
آدمی بننے لگے۔ نطفہ خون بستہ ہو گیا) خون بستہ سے (گوشت کا بوٹا) پھر گوشت کے بوٹے
سے (کبھی) ڈھلا ڈھلایا (آدمی) اور (کبھی) بے ڈھلا، تاکہ تم پر (اپنی قدرت) ظاہر کر دیں۔
(نطفے کو آدمی کی شکل دینا نہ دینا ہمارے قبضے میں ہے اور توالد کا یہ سارا ہی طریقہ ہماری قدرت
کا بتیں کرشمہ ہے) ہم (جس مضغہ گوشت کو چاہتے ہیں) نام تمام گرا دیتے ہیں (اور) جسے چاہتے
ہیں وقت مقررہ تک (ماؤں کے) پیٹ میں ٹھہرائے رکھتے ہیں، پھر تمہیں سچے سانکالتے ہیں،
پھر (تمہارے جسم کی تربیت و گرائی کرتے ہیں) تاکہ تم بھرپور جوانی کو پہنچو، اور تم میں سے کوئی
ایسا ہے کہ (چھوٹی عمر میں) وفات پا جاتا ہے اور کوئی ایسا کہ بڑھا چھونس کہ دیا جاتا ہے (اتنا
بڑھا چھونس) کہ وہ سمجھ داری کی منازل طے کر کے (دوبارہ) نام سمجھ ہو جاتے ہیں۔ (سوچو کہ

انہیں کس نے شعور دیا تھا اور کس نے ان کا شعور واپس لے لیا۔ یہ جیسے بے شعور دنیا میں آئے تھے، ویسے ہی بے شعور دنیا سے چلے۔ جو شعور دے کر شعور واپس لے سکتا ہے اور زندگی دے کر زندگی واپس لے سکتا ہے وہ کیا زندگی واپس لے کر دوبارہ زندہ نہیں کر سکتا۔ شعور کو واپس آتے تو بار بار دیکھا ہوگا۔ ارے انسان! تو (روز) دیکھتا ہے کہ زمین مردہ پڑی ہوئی ہے اور جہاں ہم نے اُس پر مینہ برسایا، جی اٹھتی ہے اور لہلہا اٹھتی ہے اور اس کی پیداوار اوپر کو اٹھتی ہے۔ (اُس میں) قسم قسم کی رونق دار (خوش نما، فرحت افزا) نشاط انگیز چیزیں اُگ آتی ہیں۔

ان سب باتوں پر غور کر کے بھی دوسری زندگی میں شک رہے تو معلوم ہوتا ہے کہ اللہ کی یہی مرضی ہے کہ تم شک کیے جاؤ۔

فقہی اختلافی مسائل

بہت سے دینی معاملے ایسے ہیں جن میں مسلمان فرقے ایک دوسرے سے متفق نہیں ہیں مثلاً طلاق کے مسلمان فرقوں نے الگ الگ طریقے اختیار کر رکھے ہیں۔ کہا جاتا ہے کہ اسلامی قانون کون سے اسلام کا نافذ کیا جائے۔ شیعوں کے اسلام کو لیتے ہیں تو سُنی بگڑتے ہیں اور سُنیوں کے اسلام کو تسلیم کرتے ہیں تو شیعہ شاکی ہوتے ہیں۔ پھر سُنیوں کے اسلام میں اہل حدیث اور اہل فقہ کا قصہ ہے، اور صرف فقہ کو بنیاد بنائیں تو حنفی، مالکی، حنبلی، شافعی کس کی فقہ کو بنیاد بنائیں۔ خواجہ ناظم الدین جب پاکستان کے وزیر اعظم تھے تو مولوی احتشام الحق صاحب نے مختلف فرقوں کے اکتیس جتید اور بااثر علما اپنے ہاں اکٹھے کیے تھے اور اُن سے اس مشکل کا حل تجویز کرایا تھا۔ معلوم نہیں، وہ حل کیا تھا۔ علما کا اجتماع چوں کہ خواجہ ناظم الدین کے ایما پر ہوا تھا وہ وزارتِ عظمیٰ کی کرسی سے اتار پھینکے گئے اور غالباً اُس حل کی عام اشاعت کی نوبت نہیں آئی۔ بہر حال اب اُسے شائع کر دینا چاہیے۔

مذہب میرٹھمنون ہے، لیکن مذہب میں مجھے جتنا ایمانیات سے لگاؤ ہے اتنا اس قسم کے مسائل سے نہیں ہے۔ ورثہ کے مسئلے اور کتنا کتنا ملتا ہے، میں پوری طرح نہیں جانتا، تاہم میرے نزدیک مندرجہ مشکل کا ایک ہی حل ہے کہ مختلف فیہ معاملات میں فی الحال نہ پڑاجائے، یا انہیں فی الحال پر سنل لا رہے دیا جائے، جیسا کہ انگریزوں کے زمانے میں

تھا۔ اور بے شمار دینی معاملات ایسے ہیں، جن میں مطلق اختلاف نہیں ہے، جن کی اچھا نئی اور بُرائی قرآن مجید سے براہ راست اور صاف صاف ثابت ہے، پہلے ان سے کی جائے مثلاً مسلمانوں کے پاکستان کے قیام کے بعد سے مسلمان شراب زیادہ پینے لگے ہیں۔ ہوٹلوں میں برہنہ یا نیم برہنہ عورتیں ناچتی ہیں، بازاروں میں عورتیں بے محابا تبرج جاہلیت کا مظاہرہ کرتی ہیں۔ سود خواری کا زور ہے۔ زنا کاری کا زور ہے، امیروں کی امارت اور غریبوں کی غربت تیزی سے بڑھتی جاتی ہے، سینماؤں نے شرافت کو ڈبو دیا ہے، ریڈیو میں حزب اخلاق گانے گائے جاتے ہیں، وغیرہ وغیرہ، ان سب باتوں کا قرآن مخالف ہے۔ آپ پہلے خالص قرآنی احکام کو پکڑ لیں۔ آپ کا ہاتھ کوئی نہیں روکے گا۔ اسلامی فضا پیدا کر دیجیے، اللہ تعالیٰ مختلف فیہ معاملات کا بھی کچھ نہ کچھ حل نکال دے گا، فَهَدَى اللَّهُ الَّذِينَ آمَنُوا لِمَا اخْتَلَفُوا فِيهِ مِنَ الْحَقِّ بِإِذْنِهِ ط اللہ ان کو جو ایمان لاتے ہیں راور واقعی ہدایت حاصل کرنی چاہتے ہیں، ان معاملوں میں جن کی نسبت لوگ اختلاف کیا کرتے ہیں اپنی کتاب (قرآن) ہی کے ذریعے حق کے ساتھ صحیح راہ نمائی کر دیتا ہے (سورہ ۲ - آیت ۲۱۳) مختلف فیہ معاملوں سے قوانین سازی کا کام شروع ہونا فرض نہیں ہے، متفق علیہ معاملوں سے کام شروع کیجیے۔

قرآن مجید کا دعوا ہے کہ قرآن میں تضاد اور اختلاف نہیں ہے، مگر خیر جن آیات قرآنی کی تعبیر میں اختلاف ہو اس وقت انہیں بھی نہ چھیڑیے۔ جن آیات کی تعبیر میں اختلاف نہیں ہے، وہ کام کے آغاز کے واسطے کافی ہیں۔

تمام پبلک لاز کی اصلاح مجلس قانون ساز کے دو چار سیشنوں میں نہیں ہو جائے گی لہذا تھوڑے دن پرسنل لاز اور باقی رہیں تو کیا حرج ہے۔

سوچ سوچ میں فرق

موجودہ دور کیا منصوبہ بازی کا دور نہیں ہے؟

ہٹلر کا منصوبہ تھا کہ انگریزوں کی صاحبی ختم کر کے دنیا پر جرمنوں کا سکہ بٹھائے۔

انگریزوں کے پیش نظر تھا کہ ۱۹۴۴ء کے خاتمے سے پہلے ہٹلر کا خاتمہ کر دیں۔ ہندو کہتے تھے

کہ ہماری تعداد ہندوستان کی آبادی کی تین چوتھائی ہے، ہم بڑے بن کر رہیں گے۔ مسلمانوں

نے ٹھانی تھی کہ یا گھی سے کھائیں گے یا جی سے جائیں گے۔ اچھوت سوچتے تھے کہ ہندو مسلمان دونوں حکومت کر چکے، اب حکومت کا مزا ہمیں ملنا چاہیے۔ انگریز حکام ایک اسکیم کے معنی تھے جس سے ہمیں کھانے پینے، پہننے، اوڑھنے اور رہنے سہنے کی وہ سہولتیں ملنے والی تھیں جو خود انگریزوں کو حاصل تھیں۔ ۱۹۴۶ء میں ہندوستان کے چند عظیم سرمایہ داروں نے اعلان کیا تھا کہ ہم ایسی اسکیم تیار کر چکے ہیں جس سے پندرہ سال کے اندر اندر سارا ملک خوش حال بن جائے گا۔ اس آخری منصوبے کو پڑھ کر مجھے اپنا تصور کرنا یاد ہے۔ میں نے ۱۹۴۶ء میں سولہ سال بعد کا، یعنی ۱۹۶۲ء کا تصور کیا تھا کہ ۱۹۶۲ء میں ہندوستان کا ایک ایک فرد خواندہ ہو گیا ہے۔ کوئی ہندوستانی نہیں ہے جسے کھانے، پکڑنے، رہائش، اولاد کی تعلیم و تربیت اور اولاد کے مستقبل کی پریشانی ہو۔ زراعت پیشہ اپنی جگہ پیٹ بھرے ہیں۔ تجارت پیشہ اپنی جگہ سیر۔ دست کار، اہل سیف اور اہل قلم سب مطمئن ہیں اور سب یک زبان ہیں کہ ہم عوام کو اور چاہیے کیا تھا۔ اب چاہے انگریزوں کا بول بالا ہے، چاہے سرمایہ داروں کی جے ہو۔ ہمارے سرمایہ دار مزدور کو اپنے برابر لے آنے کی فکر میں بے چین ہیں تو پروردگار ان ہی کی فتح کیوں نہ کرے۔ انگریز تو غیر ہیں۔ انگلستان چلے جائیں گے۔ حاکم و محکوم کا فرق چند روز کی بات ہے۔ دنیا بدلنے والی ہے۔ دنیا کی ڈھنیت بدلنے والی ہے۔ لیکن اسی وقت اخبار ریاست میں ایک خبر چھپ گئی کہ پنجاب گورنمنٹ اپنے صوبے میں نئے جیل تعمیر کرنے کے مسئلہ پر سنجیدگی کے ساتھ غور کر رہی ہے، کیوں کہ اس صوبے کے جیلوں میں سولہ ہزار قیدیوں کی گنجائش تھی اور اب ان میں کس ہزار قیدی ہیں۔ گورنمنٹ کا خیال ہے کہ جنگ کے بعد بے کاری بڑھے گی اور بے کاری کے باعث جرائم کا اضافہ ہوگا، لہذا جیلوں کے اضافے کی بھی ضرورت ہے۔

منصوبے باندھنا ایسے لوگوں کا کام ہے، جن میں زندہ رہنے کی قوت، دایمی ٹیلیٹی (VITALITY) بھرپور ہو۔ انسان بچپن اور جوانی میں جیسے جیسے منصوبے باندھتا ہے بڑھاپے میں ویسے نہیں باندھ سکتا۔ بچاق و چوبند قوموں کے منصوبوں اور مضحکہ خیز قوموں کے منصوبوں میں فرق ہوتا ہے۔ انگریز کے منصوبوں کو ہندو مسلمان دونوں نہیں پہنچے تھے۔ منصوبے حسب حیثیت اور حسب ہمت ہر شخص باندھتا ہے۔ حاکم اپنی شان کے مطابق، محکوم اپنی شان کے مطابق۔ امیر اپنی ہمت کے مطابق اور غریب اپنی ہمت کے مطابق۔

ایک زمانہ تھا کہ ہم مسلمانوں کے ارادے سے مُرادِ خدا نہیں ہوا کرتی تھی۔ ادھر ارادہ کیا، ادھر وہ چیز جس کا ارادہ کیا ہے لاکھ جوڑے حاضر ہوئی۔ ہمارے ان صاحبِ عزم بزرگوں کے طرف کا کبھی کبھی اللہ تعالیٰ امتحان بھی لے لیتا تھا اور منصوبہ پورا نہ ہونے دیتا تھا تا کہ انھیں اس حقیقت کا احساس رہے کہ قصد اور ارادے مقصود اور مراد کو اللہ کے فضل اور کرم سے پاتے ہیں۔ حضرت علی کرم اللہ وجہہ کا قول ہے: عَرَفْتُ رَبِّي بِفَسْخِ الْعَزَائِمِ۔ یعنی میں نے ارادوں کے پورا نہ ہونے سے اپنے رب کو پہچانا۔ منصوبوں کے ٹوٹنے سے مجھے پتہ چلا کہ انھیں پروان چڑھانے والا اور انھیں کام یاب کرنے والا میں نہیں ہوں بلکہ اللہ ہے۔

منصوبہ بازی اچھی بات بھی ہے اور بُری بات بھی۔ جس کے دماغ میں کوئی منصوبہ نہیں ہے وہ مُردے کے مثل ہے، یا کَالَا نَعَامِ ہے۔

ماہرِ نفسیات، مسٹر ولیم مولٹن نے تین ہزار آدمیوں سے سوال کیا تھا کہ آپ کا مقصد زندگی کیا ہے۔ دو ہزار آٹھ سو بیس نے جواب دیا کہ فی الحال تو بغیر کسی مقصد کے جی رہے ہیں ایک سو اسی نے مقصدِ زندگی بتایا تھا۔

ولیم مولٹن کا سوال اپنی زندہ قوم سے تھا، ہندوستانیوں اور پاکستانیوں یا ایشیائیوں سے نہیں تھا۔ اُن سے سوال کیا جاتا تو چورانوے فی صدی کی بجائے سو فی صد جواب دیتے کہ ہم نے تو کاغذ کی ناؤ بہا کر چھوڑ رکھی ہے، کسی طرف بھی نہ جاؤں۔

ولیم مولٹن کے ہم قوموں نے اتنا اور کہا تھا کہ آپ نے توجہ دلائی ہے تو مقصدِ زندگی کو آئندہ ضرور سوچیں گے۔ انھوں نے مستقبل میں مقصدِ زندگی سوچنے کا وعدہ کیا تھا۔ انھیں بس ”کل“ کا انتظار تھا کہ آج ”گز رے اور“ کل“ آئے تو مقصدِ زندگی سوچیں، ہم ایشیائی ”کل“ کے بھی منتظر نہیں ہیں۔

سوچا صرف ”آج“ جا سکتا ہے، خیر کل بھی سہی، لیکن ہم تو نہ آج سوچنے پر آمادہ ہیں اور نہ کل سوچنے پر۔

منصوبہ بازی بُری اس اعتبار سے ہے کہ مقصدِ زندگی سوچیں یا نہ سوچیں، آج یہ کریں گے اور کل وہ کریں گے تو اکثر صاحبانِ سوچتے رہتے ہیں، مگر اُن کا سوچنا عموماً شیخِ چلتی کا سا سوچنا ہوتا ہے۔

اچھی اور بُری عادت

حضرت رابعہ عدویؒ نے حضرت سفیان ثوریؒ جیسے بزرگ سے ایک دن فرمایا، آپ دنیا کے طالب نہ ہوتے تو واقعی اچھے آدمی تھے۔ حضرت سفیان نے کہا۔ مجھ میں دنیا کی طلب کیا دیکھ لی۔ فرمایا۔ آپ حدیثیں روایت کرنے کے بڑے شوقین ہیں۔ مراد یہ تھی کہ گھڑی گھڑی حَدَّثْنَا حَدَّثْنَا کہنے والے کا جی چاہنے لگتا ہے کہ لوگ اُسے مسند پر بٹھادیں۔

حضرت فضیلؒ فرمایا کرتے تھے کہ رات کی تاریکی میرے لیے خوشی لاتی ہے، میں سوچتا ہوں کہ اب میں ہوں گا اور میرا اللہ ہوگا۔ دن کی روشنی اس خوشی کو کھودیتی ہے، خلقت مجھے میرے خالق سے غافل کر دیتی ہے۔

ایک بزرگ تھے، جو ہمہ وقت کُتُبِ مینی میں مصروف رہتے تھے، یا قبرستان چلے جاتے تھے۔ اُن کا کہنا تھا کہ میں نے تنہائی سے زیادہ کہیں سلامتی نہیں دیکھی اور قبر سے بڑھ کر کوئی واعظ نہیں دیکھا اور کتابوں سے بڑھ کر کوئی مولف نہیں پایا۔

واقعی میل جول والے کے لیے غیبت، امر بالمعروف اور نہی عن المنکر سے اجتناب اور ریا و نفاق، یہ چند گناہ منہ کھولے رہتے ہیں۔ روز صبح مصمم ارادہ کیجیے کہ آج سے اللہ کی مرضی کے خلاف کام نہیں کروں گا، اور اللہ کی خوشنودی کا خیال رکھوں گا، اور روزِ رات کو سوتے وقت جائزہ لیجیے کہ ارادے پر کہاں تک عمل کیا تو جو گناہ نمایاں نظر آئیں گے، وہ یہی ہوں گے، غیبتیں کرنا یا کم از کم سننا۔ امر بالمعروف و نہی عن المنکر سے اجتناب اور ریا و نفاق۔

جس صحبت میں بھا کر بیٹھے وہاں غیبتیں سنیں۔ سننے سننے اپنا بھی جی چاہ گیا کہ دو چار غیبتیں تم بھی کر ڈالو۔

امر بالمعروف اور نہی عن المنکر کی اول تو کسی میں ہمت ہی نہیں، اور ہمت ہے تو اُن میں ہے جو دیگران را نصیحت خود را نصیحت کے مصداق ہیں، یا جو نصیحت کرتے ہیں تو ایسے جو نڈے پن سے کرتے ہیں جیسے ساس بہو کو کچھ کے دیتی ہے۔

علیٰ ہذا مدارات میں ریا و نفاق دخل نہ پائے، یہ امر بھی دشوار ہے۔ دو آدمی آپ سے

میتے ہیں، جو ایک دوسرے کے دشمن ہیں۔ آپ دوسری باتیں کیے بغیر دونوں کو راضی نہیں رکھ سکتے۔

میل جول کی ایک خرابی اور ہے، مال کی حرص پیدا ہو جاتی ہے۔ مال تو ملتا ملا تا نہیں دین میں رخصت پڑ جاتا ہے حضور سرور کائنات صلی اللہ علیہ وآلہ وسلم فرماتے ہیں کہ جو شخص باعتبار مال تم سے زیادہ ہو اُس کی طرف نظر اٹھا کر مت دیکھو ورنہ جو نعمت اللہ نے تمہیں عطا فرمائی ہے وہ تمہاری نظروں سے گر جائے گی۔ قرآن مجید میں بھی ہے کہ ان زنا فرماؤں کے مختلف الاقسام لوگوں کو جو دولت و ثروت ہم نے دے رکھی ہے تم اپنی آنکھیں اُس (دولت و ثروت) کی طرف نہ دوڑاؤ۔ وَلَا تَمُدَّنَّ عَيْنَكُمْ إِلَىٰ

ایک مصیبت یہ ہے کہ صحبت کا اثر ضرور پڑتا ہے۔ آپ محسوس نہیں کرتے، لیکن ملاقاتیوں کی اچھائیاں، برائیاں دل کے اندر جذب ہوتی رہتی ہیں۔
صحبتِ صالح ترا صالح کند
صحبتِ طالح ترا طالح کند

دوسروں کی نحو، خصلت، عادت، اخلاق بچہ کتنی جلدی سیکھتا ہے۔ بچے ہی کی خالصیت نہیں ہے، بڑی عمر کے انسانوں کی بھی فطرت ہے۔ اس فطرت میں عمر کے ساتھ کمی بے شک آتی ہے، لیکن فطرت مبدی نہیں ہے۔ اس فطرت کو دبانے کی ایک ہی ترکیب ہے کہ اللہ اور رسول سے اتنے متاثر ہو جائیے کہ اغیار کا اثر قبول کرنے کی گنجائش باقی نہ رہے۔

حضرت عبداللہ بن مسعود رضی اللہ عنہ کی روایت ہے کہ حضور سرور کائنات صلی اللہ علیہ وآلہ وسلم نے فرمایا، ایک زمانہ ایسا آئے گا کہ انسان اپنا دین بچانے کے واسطے اس طرح چھپتا پھرے گا جس طرح لومڑی چھپتی پھرتی ہے۔ صحابہ نے پوچھا، یا رسول اللہ! وہ زمانہ کب آئے گا۔ فرمایا، جب روزی گناہ کیے بغیر نہیں ملے گی۔ اُس وقت گوشہ نشینی حلال ہے، اُس وقت انسان کا دین ماں باپ کے ہاتھوں خراب ہوگا، زن و فرزند کے ہاتھوں خراب ہوگا اور خویش و اقارب کے ہاتھوں خراب ہوگا۔ سب اُس سے ایسی چیزیں طلب کریں گے جنہیں ایمان سلامت رکھ کر وہ مہیا نہیں کر سکے گا اور اُس کا ایمان غارت ہو جائے گا۔

حضور کی ایک اور حدیث ہے کہ بد لوگوں میں بیٹھا ایسا ہے جیسے لوہار کی دوکان

میں بیٹھ گئے، اور کچھ نہ ہوگا تو کپڑوں کو دھواں تو لگ ہی جائے گا اور نیک لوگوں میں بیٹھنا ایسا ہے جیسے عطار کی دکان میں بیٹھ گئے کہ مشک ملے یا نہ ملے مشک کی خوشبو ناک تک ضرور پہنچ جائے گی۔

مستقل گوشہ نشینی کی تو اسلام نے اجازت نہیں دی ہے، لیکن گوشہ نشینی کا مقصد اگر بُری صحبت سے بچنا ہو تو گوشہ نشینی بُری صحبت سے یقیناً بہتر ہے حضور سرور کائنات صلی اللہ علیہ وآلہ وسلم کا ارشاد ہے کہ جس شخص کی صحبت تمھیں اللہ سے غافل کر دے اُس سے بچو۔

زبان پر قابو رکھنا

گوشہ نشینی اختیار کرتے وقت نیت یہ ہونی چاہیے کہ اول لوگوں کو اپنے شر سے محفوظ رکھنا ہے اور چہر لوگوں کے شر سے خود بچنا ہے۔ خود اپنے شر سے بچنے کے لیے ہفتے میں یا مہینے میں ایک دن مقرر کر لینا چاہیے یا روزانہ دن میں تھوڑی دیر پابندی وقت کے ساتھ مثلاً عصر اور مغرب کے درمیان کسی ایسی جگہ ہو اخوری کے لیے چلا جانا چاہیے جہاں کامل تنہائی ملے، یا گھر ہی میں عصر اور مغرب کے درمیان بولنا جائے، تو کم از کم زبان پر قابو رکھنے کی خاصی مشق ہو سکتی ہے۔ نوے فی صدی گناہ زبان کا ہے قابو پن کرایا کرتا ہے۔ حضور سرور کائنات صلی اللہ علیہ وآلہ وسلم فرماتے ہیں: جو شخص زبان کا استعمال اللہ کے احکام کے مطابق کر لے وہ آخرت میں مجھ سے اس قدر قریب ہوگا جس قدر ہاتھ کی انگلیاں آپس میں قریب ہوتی ہیں۔

زبان پر قابو رکھنے کی مشق یا اور روحانی مشقیں بالکل جسمانی ورزشوں کے مانند ہیں۔ جسمانی ورزشوں سے جسم کو فائدہ پہنچتا ہے اور روحانی مشقوں اور ورزشوں سے رُوح کو۔ ورزش اور ریاض ہم معنی الفاظ ہیں۔ ورزش اور ریاضت بذاتِ خود مقصود نہیں ہوتے مقصود جسم کا یا رُوح کا فائدہ ہوتا ہے۔

لب بہ بند و چشم بند و گوش بند
گر نہ بینی ستر حق بر ما بچند

(حضرت امام غزالیؒ سے استفادہ)

اچھی صحت اچھی بیوی

واشنگٹن (امریکا) کے ایک ماہنامے کا نام جو گریفک میگزین ہے۔ اس میں جغرافیائی مضامین چھپتے ہیں۔ میرے دوست لطیف الرحمن صدیقی صاحب کے پاس یہ ماہنامہ آتا ہے۔ وہ کبھی کبھی مجھے دکھا دیا کرتے ہیں۔ ایک دفعہ جو گریفک میگزین میں حج بیت اللہ کے متعلق بڑا مبسوط اور باتصویر مضمون چھپا تھا۔ گھر بیٹھے حج کے تمام مناظر سامنے آ گئے تھے۔ یہ مضمون امریکا سے کسی مسلمان طالب علم کو بھیج کر اور ہزار ہا پیسہ خرچ کر کے لکھوایا گیا تھا۔ حال میں میگزین کے بانی اور ایڈیٹر ڈاکٹر گلبرٹ پیچین برس خدمت میگزین انجام دینے کے بعد ریٹائر ہو گئے ہیں، ریٹائر ہوتے وقت انھوں نے اپنے عملے کے سامنے تقریر کی تھی، اس کا خلاصہ پیش کرتا ہوں۔ پڑھنے کے لائق ہے۔ ایڈیٹر صاحب نے کہا: ”جب میگزین کا پہلا پرچہ شائع ہوا تھا تو خریدار اتنے کم تھے کہ پتے میں نے اپنے ہاتھ سے لکھے تھے، اور سارا پرچہ ڈاک خانے خود پہنچایا تھا۔ اب اشاعت اتنی ہے کہ برابر برابر الماریاں کھڑی کی جائیں اور کسی مہینے کے پرچوں کو ان میں رکھا جائے تو الماریوں کی قطار دس میل لمبی جائے گی۔“

”میری کامیابی کی بڑی وجہیں دو ہیں، ایک یہ کہ میں ہمیشہ تندرست رہا اور دوسری یہ کہ مجھے بیوی ایسی ملی جس نے میرے چاروں طرف سکون اور اطمینان کی فضا پیدا کر دی اور کام میں پورا ہاتھ بٹایا۔ میگزین کی ادارت سنبھالنے کے سال بھر بعد ہماری شادی ہوئی تھی۔ میگزین اس وقت مضمون نگاروں کو ہزار ہزار ڈالرز تک معاوضہ پیش کرتا ہے میگزین کی حالت نہایت مستحکم ہے۔“

زندہ قوموں کے اخبار اور رسالے ایسے ہوتے ہیں۔ جو گریفک میگزین نہایت ثقہ رسالہ ہے۔ ثقہ رسالے کی کرڈروں اشاعت ہے تو امریکا کے غیر ثقہ رسالوں کی اشاعت کتنی ہوگی۔ غیر ثقہ رسالے تو بھارت اور پاکستان میں بھی کامیاب ہیں۔

دوسری بات جو نوٹ کر لینے کی ہے وہ طبیعت کے مطابق جوڑے کا ملنا ہے۔ ایڈیٹر صاحب جو گریفک میگزین کو سکون و اطمینان کی فضا پیدا کر دینے والی اور کام میں ہاتھ بٹانے والی بیوی میسٹر نہ آتی تو میگزین اتنی ترقی نہیں کر سکتا تھا۔

میاں بیوی اور اسلام

میاں بیوی میں الفت و محبت کا ہونا اللہ کا احسان عظیم ہے، اللہ نے اسے بطور احسان بنایا ہے۔ وَجَعَلَ بَيْنَكُمْ مَوَدَّةً وَرَحْمَةً إِنَّ فِي ذَلِكَ لَآيَاتٍ لِّقَوْمٍ يَتَفَكَّرُونَ ۝ (سورہ ۳۰ - آیت ۲۱) تم (میاں بیوی) میں باہم اُلفت اور محبت رکھ دو (تاکہ تمہاری اُن کی اچھی طرح گزر بسر ہو)۔ لاریب اس میں سوچنے والوں کے لیے (اللہ کی قدرت کی) نشانیاں ہیں۔

میاں بیوی ہوتے ہی ایک دوسرے کے سکون و اطمینان کے واسطے ہیں۔ وَمِنْ آيَاتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا لِتَسْكُنُوا إِلَيْهَا رُوحَةً ۝ (آیت ۲۱) اللہ کے نشانات (قدرت) میں سے (ایک) یہ (نشانی بھی) ہے کہ اُس نے تمہارے واسطے تمہاری ہی جنس کے جوڑے پیدا کیے تاکہ تم اُن سے سکون (اور اطمینان) حاصل کرو۔

اللہ تعالیٰ نے بھیں مشرک عورتوں اور مشرک مردوں سے رشتے کرنے کی اسی لیے ممانعت کی ہے کہ مسلمان اور مشرک ہم رنگ اور ہم آہنگ نہیں ہو سکتے۔ ایسے رشتوں کو اللہ جہنم قرار دیتا ہے، اور فرماتا ہے: أُولَٰئِكَ يَدْعُونَ إِلَى النَّارِ وَاللَّهُ يَدْعُوا إِلَى الْجَنَّةِ (سورہ ۲ - آیت ۲۲۱) وہ تمہیں جہنم کی طرف کھینچتے ہیں اور اللہ تمہیں جنت کی طرف لے جانا چاہتا ہے۔

جن گھروں میں میاں بیوی ہم خیال اور ہم مذاق ہوتے ہیں، ان پر اللہ کی رحمت برتی ہے اور جن گھروں میں میاں بیوی بھٹیاریوں اور بھٹیاریوں کی طرح جھگڑتے رہتے ہیں ان پر نخواست چھا جاتی ہے۔

پُرانی اور نئی عمارت

وَلَوْ نَشَاءُ لَطَمَسْنَا عَلَىٰ أَعْيُنِهِمْ وَمَنْ تَعْمُرْهُ نَنكِسْهُ فِي الْخَلْقِ ط أَفَلَا تَعْقِلُونَ ۝ (سورہ ۳۶ - آیات ۶۴-۶۸) ہم چاہیں تو ان کی آنکھیں مٹم کر دیں۔ (پھر) یہ راستے کی طرف چلیں تو انہیں راستہ کیسے

نظر آئے۔ ہم چاہیں تو یہ جہاں ہوں، وہیں انھیں مسخ (اور تہس نہس) کر کے رکھ دیں۔
(پھر) یہ نہ آگے بڑھ سکیں اور نہ پیچھے ہٹ سکیں۔

رکھا اس قسم کے واقعات لوگوں کے سامنے نہیں ہیں کہ جس شخص کی عمر ہم زیادہ بڑھا دیتے ہیں اُس کے طبعی حالات اُلٹے کر دیتے ہیں اُس کے قوے ناتواں ہو جاتے ہیں اور وہ ترقی کی بجائے تنزل کرنے لگتا ہے کیا کسی کے طبعی حالات ہم جوانی میں نہیں اُلٹ سکتے، کیا لوگ اتنی بات نہیں سمجھتے۔

بنانا اور بگاڑنا قطعی اللہ کے قبضے میں ہے، افراد کا بھی اور اقوام کا بھی۔ البتہ اللہ تعالیٰ بنواتا اور بگڑواتا افراد کو اور اقوام کو خود اُن کے اپنے ہاتھوں سے ہے۔ اللہ کے قوانین کے مطابق زندگی بسر کرنے سے افراد اور اقوام میں جان رہتی ہے اور اللہ کے قوانین کی خلاف ورزی کرنے سے جان نکل جاتی ہے۔ وَمَنْ نَعْمَرْدُهٗ نَنكِسْہٗ

ہر بناٹے کہنہ کا باداں کند

اول آل بنیاد را دیراں کند

غیر مسلموں کے پاس خدائی قوانین کے نام سے خدائی قوانین نہیں ہیں، لیکن وہ نادانستہ طور پر تھوڑے سے خدائی قوانین کی پابندی کرتے ہیں۔ مسلمانوں کے پاس خدائی قوانین کا خزانہ ہے، مگر انھوں نے خدائی قوانین سے منہ موڑ لیا ہے۔ تھوڑے سے خدائی قوانین کا نتیجہ غیر مسلموں کے ہاں دیکھ لیجیے۔ مسلمان اگر تمام خدائی قوانین کی پابندی کریں تو نتیجہ کتنا خوش گوار ہو۔

غیر مسلموں کی مثال ایسی ہے جیسے کوئی ملازم آقا زادے کو ہوا کھلانے کھلے میدان میں روزانہ جائے تو ملازم بھی بغیر ہوا کھانے کی نیت کے ہوا ضرور کھاٹے گا اور ہوا کھانے کا اثر آقا زادے ہی پر نہیں پڑے گا، ملازم پر بھی پڑے گا۔

مسلمان مثل آقا زادے کے ہیں کہ آقا زادہ فقط ہوا نہیں کھاتا دوسری بہت سی نعمتیں اُسے ملتی ہیں تو اُس کی صحت ملازم سے بہتر ہونی چاہیے یا بدتر۔ علیٰ ہذا تمام خدائی قوانین کی پابندی کرنے والوں اور تھوڑے سے خدائی قوانین کی پابندی کرنے والوں کی بابت سچ لیجیے لیکن مسلمان تو اب تھوڑے سے خدائی قوانین کی بھی پابندی نہیں کرتے۔

چند لیڈروں کی یاد

دلی میں میرا مکان اور مولانا محمد علی کا مکان ایک سڑک پر تھا۔ فیض بازار (دریا گنج) سے کوچ چیلان کے اندر جانیے تو پہلے میرا مکان آئے گا، اور پھر مولانا محمد علی کا۔ میں جس کمرے میں بیٹھتا تھا، وہ سڑک کے کنارے تھا اور اس کے دروازے اور کھڑکیاں سڑک کی طرف کھلتی تھیں۔ گاندھی جی مولانا محمد علی کے ہاں تشریف لاتے تھے تو بالکل سامنے سے گزرتے تھے گاندھی جی کے ساتھ پٹیل اور راجندر پرشاد جیسے دوسرے درجے کے لیڈروں کا چھوٹا سا قافلہ نہ در ہوتا تھا جو ازراہ ادب و تعظیم اُن کے پیچھے پیچھے چلتا تھا۔ برابر چلتے میں نے صرف حکیم اجمل خاں کو دیکھا ہے۔ پٹیل اور راجندر پرشاد کا شمار اُس وقت دوسرے درجے کے لیڈروں میں تھا۔ گاندھی جی کے ہم مرتبہ ہندو تو تھے پنڈت موتی لال نہرو۔ سی۔ آر۔ داس اور راج گوبال اپجاریہ وغیرہ اور مسلمان ہم مرتبہ تھے مولانا محمد علی، مولانا شوکت علی، حکیم اجمل خاں، اکٹر انصاری، مولانا عبد الباری، مولانا محمود الحسن، مفتی کفایت اللہ اور مولانا ابوالکلام آزاد۔

مولانا ابوالکلام آزاد

مولانا ابوالکلام آزاد اگرچہ عمر میں سب سے کم تھے اور بہت کم، لیکن اُنھوں نے اس قسم کا موقع کبھی نہیں دیا کہ دیکھنے والے اُنھیں گاندھی جی یا کسی صفِ اول کے لیڈر سے کم سمجھیں۔

مولانا محمد علی جب تک کانگریس میں رہے اُن کا اثر گاندھی جی پر ہر ہندو مسلمان لیڈر سے زیادہ تھا، مولانا ابوالکلام سے بھی زیادہ۔ مولانا ابوالکلام نے مولانا محمد علی کی جگہ مولانا محمد علی کے بعد لی ہے، مگر گاندھی جی مولانا محمد علی کو یا مولانا محمد علی گاندھی جی کو ایسے لیے پھر سکتے تھے، مولانا ابوالکلام کو لے کر پھرنا آسان نہیں تھا۔ مولانا ابوالکلام کے سوا اتنی کم عمر کا کوئی شخص کانگریس کی صفِ اول میں پہلے دن نہیں پہنچا، حتیٰ کہ پنڈت جواہر لال نہرو کو پہلے دن صفِ اول میں جگہ نہیں ملی تھی اور خود گاندھی جی نے بہندریج صفِ اول میں جگہ پائی تھی۔

انگریزی اور امریکی سرپرستی

اس قسم کا صرف ایک واقعہ انگریزوں کے زمانے کا میرے علم میں ہے کہ کوئی لڑکا انگلستان پڑھنے گیا تھا اور اس کا وہاں سے واپس آنے کو جی نہیں چاہتا تھا، ماں باپ نے اسے جبر کر کے بلایا تھا، لیکن انگریز خداجانے چلتے وقت کیا جادو کر گئے ہیں کہ اب جو لڑکا انگلستان جاتا ہے، واپس نہیں آتا۔ بلکہ اب تو انگریزوں کے ساتھ امریکیوں نے بھی ہمارے سر پر ہاتھ دھر دیا ہے، جو لڑکا امریکا پہنچتا ہے وہ امریکا کا بہورہتا ہے اور ماں باپ سے ہمیشہ کے لیے جیتے جی چھٹ جاتا ہے۔ ماں باپ غیر معمولی دولت مند ہوں تو دولت میں تو کشش ہے، باقی ماں باپ میں کشش نہیں رہی ہے۔ سولہ برس سے یہی سن رہا ہوں کہ جو گیا، پلٹا نہیں۔

واعظوں کی فیسیں

دوسری بات نئی یہ دیکھی ہے کہ دین و مذہب سے بے گانگی اور بیزاری کے باوجود واعظوں کی فیسیں بے حد بڑھ گئی ہیں۔ ۲۶ اگست ۱۹۶۲ء کے نوائے وقت میں خبر چھپی ہے کہ موضع سالم (پھلرواں) کی یونین کونسل نے سرگودھا کے ایک عالم دین سے درخواست کی کہ ہمارے گاؤں تشریف لائے اور یونین کونسل کو نیکی کی تلقین کیجیے۔ اُن عالم دین نے فرمایا۔ دو گھنٹے کی تقریر کا معاوضہ چار سو روپے لیا کرتا ہوں، تم نیکی کی تلقین کرانی چاہتے ہو تو چار سو روپے پیش کرو۔

مشہور ہے کہ کراچی میں واعظوں کی اس سے زیادہ فیسیں ہیں۔ صرف دو تین صاحبوں کے متعلق کہا جاتا ہے کہ فیس نہیں لیتے۔ وعظ سے پہلے یا وعظ کے بعد فیس پوچھی جاتی ہے تو کہہ دیتے ہیں کہ پیسہ دینا ہی ہے تو فلاں دینی مدرسے میں دے دو۔ میرا خیال ہے کہ اس میں کچھ برائی نہیں ہے، اور واعظوں کو تھوڑا سا نذرانہ بھی ملے تو جائز ہے۔ واعظ آخر بیوی بچے رکھتے ہیں، بغیر روپے کے کیسے زندگی بسر کریں، لیکن وعظ کی فیس مقرر کرنا اور چار چار سو، پانچ پانچ سو روپے فیس مقرر کرنا نہایت نازیبا حرکت ہے۔ قدیم علماء دین کو پیشہ نہیں بناتے تھے اور دینی علوم سے پیسہ نہیں کماتے تھے۔ پیسہ کمانے کے اور ذرائع

اختیار کرتے تھے۔ دین کی تعلیم کا معاوضہ لینا قدیم زمانے میں ناجائز سمجھا جاتا تھا۔ موجودہ حالات نے اُسے جائز ضرور کر دیا ہے، لیکن اتنا لینا چاہیے کہ ضروریات پوری ہو جائیں۔ روحانی معالجوں کو جسمانی معالجوں کی سطح پر نہیں آنا چاہیے، ورنہ وعظ کی محفلیں اور قوالی کی محفلیں ایک سطح پر آجائیں گی۔

قرانی ہدایت

فَإِنَّ تَذْهَبُونَ ۝ رَبُّ الْعَالَمِينَ ۝ (سورہ ۸۱ آیات ۲۹ تا ۲۹) کہہ رہے ہیں۔ یہ (قرآن) سارے جہان کے لیے ہدایت نامہ (اور مکمل دستور العمل) ہے۔ جو تم میں سے راہِ مستقیم پر چلنا چاہے (اُسے قرآن راہِ مستقیم پر چلا تا ہے اور جسے راہِ مستقیم کی پرواہ نہ رہے اُسے ہدایت نہیں دیتا۔ وہ تو راندہ درگاہ ہے۔ اُس کو کج رو رکھنے کا اللہ فیصلہ کر چکا ہے) تم (قرآن سے فائدہ اٹھانا) جب ہی چاہو گے جب اللہ رب العالمین چاہے گا (کہ تم قرآن سے فائدہ اٹھاؤ) إِنَّ الَّذِينَ كَفَرُوا سَوَاءٌ عَلَيْهِمْ ؕ وَلَهُمْ عَذَابٌ عَظِيمٌ ۝ (سورہ ۲ آیات ۷۶ و ۷۷)۔ (اللہ نہ چاہے تو پیغمبر بھی انسان میں قرآن سے فائدہ اٹھانے کی صلاحیت اور استعداد نہیں پیدا کر سکتے۔ جن لوگوں کی طبیعت مائل بہ الحاد ہے اور جو (جہلی سرکشی اور سوء تربیت کے سبب) اللہ کو را اور اللہ کے احکام کو نہیں مانتے (اور ہمارے پیش کردہ راستے پر نہیں آتے) انہیں (اے محمد صلی اللہ علیہ وسلم) تم نے (عذابِ الہی سے) ڈرایا (تو کیا) اور نہ ڈرایا (تو کیا)۔ انہیں (دونوں برابر ہیں۔ وہ ایمان نہیں لائیں گے۔ اللہ نے اُن کے دلوں پر اور اُن کے کانوں پر (غفلت کی) مہر لگا دی ہے اور اُن کی آنکھوں پر پردہ پڑ گیا ہے (حق و ناحق کو پہچاننے اور صحیح و غلط راستے میں فرق کرنے کی قابلیت اُن سے سلب کر لی گئی ہے) اُن کے واسطے تو سخت عذاب (تیار) ہے۔ جس طرح جمادات میں بلور روشنی قبول کرتا ہے اور سنگ موسیٰ روشنی قبول نہیں کرتا اور نباتات میں کھجور کا درخت پھل لاتا ہے اور سرو پھل پھول نہیں لاتا اور حیوانات میں موطا انسانی بولیاں سیکھ جاتا ہے اور کو آکائیں کائیں سے آگے نہیں بڑھتا اسی طرح انسانوں میں بحفاظت افتاد طبیعت بعض ایسے ہوتے ہیں جو ہدایت قبول کر لیتے ہیں اور بعض ایسے ہوتے ہیں کہ ہدایت قبول نہیں کرتے۔

طہارت کیلئے

حضرت امام غزالی رحمۃ اللہ نے معتمدوں اور مرشدوں کو ہدایت فرمائی ہے کہ شاگردوں کو فقط کپڑے کی طہارت نہ سکھایا کرو، آنکھ، کان، زبان، ہاتھ اور تمام اعضا کی طہارت بھی سکھایا کرو۔ اگر شاگرد اعضا کی طہارت سیکھنے سے اکتائے اور علم فتاویٰ اور علم کلام سیکھنے کی جلدی کرے تو سمجھو کہ وہ علم کا طالب نہیں ہے، جاہ کا طالب ہے۔ فَقَدْ اخَذَ إِلَهَهُ هَوَاهُ۔ اُس نے اپنی خواہشات کو معبود بنالیا ہے۔ اُس کا شر بڑا خطرناک ہے۔ وہ شیطان سے لڑنا نہیں چاہتا، بلکہ حنفی ہے تو شافعی سے لڑنا چاہتا ہے اور شافعی ہے تو حنفی سے لڑنا چاہتا ہے۔ ایسے آدمی کو علم سکھانا راہزن کے ہاتھ میں تلوار دینا ہے۔ ایسے آدمی سے پناہ مانگنی چاہیے۔ جس عالم کا عمل قول کے مطابق نہ ہو وہ زہر قاتل ہے۔

امام غزالیؒ نے کہا

حضرت امام غزالیؒ ایک دفعہ مسلسل سال بھر گوشہ نشین رہے۔ اُن کا بیان ہے کہ سال بھر میں مجھے صرف تین باتیں معلوم ہوئیں۔ ایک یہ کہ اللہ ایک ہے، دوسری یہ کہ حضور سرور کائنات صلی اللہ علیہ وآلہ وسلم سچے تھے۔ تیسری یہ کہ قیامت برحق ہے۔ حضرت امام غزالیؒ گوشہ نشینی سے قبل بھی امام تھے، مگر گوشہ نشینی سے قبل کا علم کچھ اور تھا اور گوشہ نشینی کے بعد کا علم کچھ اور۔ زبان سے ماننے اور دل سے ماننے میں فرق ہوتا ہے اور دل سے ماننے اور پوری کیفیت کے ساتھ ماننے میں مزید فرق ہو جاتا ہے۔ ماننے کی کیفیت ہر شخص کو میسر نہیں آیا کرتی، جسے میسر آئے وہی تو ولی اللہ ہے۔

حضر۔ امام غزالیؒ فرماتے ہیں کہ علم دین پڑھے بغیر گوشہ نشینی اختیار نہیں کرنی چاہیے۔ جاہل تو بیمار کی مثل ہے، بیمار اپنا علاج آپ نہیں کر سکتا۔ علم سکھانے والا بھی گوشہ نشین ہونے لگے تو دس دفعہ سوچے کہ اُس کے حق میں گوشہ نشینی بہتر ہے یا علم سکھانے جانا بہتر ہے۔ گوشہ نشینی میں علم نہیں سکھایا جاسکتا اور جاہل تو گوشہ نشینی میں عالم بن ہی کیسے سکتا ہے۔ جاہل تو بس اچھی صحبت کا متلاشی رہے اور بُری صحبت سے بچے۔ جاہل کا اندھا دھند گوشہ نشینی اختیار کر لینا مستحسن فعل نہیں ہے۔

گوشہ نشینی

گوشہ نشینی میں جہاں اللہ تعالیٰ سے جی ملنا ممکن ہے، وہاں اللہ تعالیٰ سے جی آچاٹ ہو جانے کا بھی امکان ہے۔ دوسرے آکر گوشہ نشین کو تباہ کر سکتے ہیں۔ گوشہ نشینی کھیل نہیں ہے کہ ذرا بیوی بچوں سے روٹھے اور گوشہ نشین ہو گئے۔ یہ تو بیوی بچوں سے روٹھنا نہیں ہے اللہ سے روٹھنا ہے۔ جو شخص بیوی بچوں اور جملہ خلقت کی جفا قفا پر صبر کرے اس کا بڑا مرتبہ ہے۔ صبر کی ریاضت گوشہ نشینی سے بدرجہا افضل ہے، اور بیوی بچوں کو بے سہارا چھوڑ کر گوشہ نشینی اختیار کرنا تو گناہ عظیم ہے۔ گوشہ نشینی فقط انہیں زیب دیتی ہے جو خلقت سے عارضی طور پر جدا ہوں تو اس جذبے کے ساتھ جدا ہوں کہ گوشہ نشینی سے اس نور کا کوئی ذرہ حال ہو جائے جو حضور سرور کائنات صلی اللہ علیہ وآلہ وسلم نے غارِ حرا کی گوشہ نشینی میں پایا تھا۔ مستقل گوشہ نشینی تو ہمارے ہاں جائز ہی نہیں ہے۔ **لَا رُهْبَانِيَّةَ فِي الْإِسْلَامِ**۔ انسان پیدا ہونے سے فائدہ کیا اگر انسان انسانوں کے دکھ درد میں شریک نہ ہو اور انسانوں سے دُور جا بیٹھے۔ عارضی گوشہ نشینی اختیار کر کے بھی ثواب اور عذاب دونوں کماٹے جاسکتے ہیں۔ گوشہ نشینی کی اہم ترین خرابیاں دو ہیں۔ ایک یہ کہ باہمی میل جول سے جو انسانی حقوق ادا ہوا کرتے ہیں اُن سے گوشہ نشین محروم ہو جاتا ہے، دوسرے کبھی کبھی گوشہ نشین میں ایک جذبہ ابھرتا ہے کہ میں لوگوں کے پاس نہ جاؤں، لوگ میرے پاس آئیں۔ گوشہ نشینی بس بعض حالات میں ٹھیک ہے جس طرح بعض مجبوریوں کی وجہ سے نکاح نہ کرنا ٹھیک ہے۔

خلاصہ یہ نکلا کہ انسان کو ملنے بچنے میں بے حد محتاط رہنا چاہیے۔ ملنا جلنا چھوڑا بھی نہیں جاسکتا اور ملنے بچنے کے نقصانات سے بچنا بھی نہایت ضروری ہے۔

حضرت اسماعیلؑ اور ابن زبیرؓ

ہمارے جن بزرگوں نے ناحق کے آگے تادمِ مرگ تسلیم خم نہیں کیا، اُن میں حضرت عبداللہ بن زبیر رضی اللہ عنہ بہت ممتاز ہیں۔ حضرت ابن زبیر کو بھی اس پلیڈ شخص سے سابقہ پڑا تھا جس نے اسلامی نظام کا شیرازہ بکھیرنے کی بنیاد ڈالی تھی، یعنی یزید بن معاویہ۔

یزید حضرت ابن زبیر کو زیر نہیں کر سکا اور مر گیا، لیکن یزید کا ہم خاندان عبد الملک بن مروان تخت نشین ہوا تو اس نے چالیس ہزار فوج سے حضرت ابن زبیر پر چڑھائی کی۔ حجاج بن یوسف، مشہور ظالم و سفاک، فوج کا سپہ سالار تھا۔ حضرت ابن زبیر کے ساتھی اس کے مظالم کی تاب نہ لا سکے اور گھبرا گئے۔ حضرت ابن زبیر اپنی والدہ حضرت اسماء رضی اللہ عنہا کی خدمت میں آئے۔ حضرت اسماء وقت تنہا سے اوپر تھیں۔ یہ سیدنا ابوبکر صدیق رضی اللہ عنہ کی وہ بیٹی ہیں، جنہوں نے انتہائی خطرہ مول لے کر حضور سرور کائنات اور حضرت ابوبکر کو غارتھ میں کئی روز کھانا پہنچایا تھا۔ حضرت ابن زبیر نے حضرت اسماء سے عرض کیا۔ اماں! میرے ساتھیوں میں بھوک پیاس کی وجہ سے مقاومت کی طاقت نہیں رہی ہے۔ دشمن کہتا ہے۔ اب بھی اطاعت قبول کر لو تو اچھا سلوک کروں گا۔ آپ کے مشورے اور رہنمائی کی ضرورت ہے۔ حضرت اسماء کے سب بیٹا بیٹی مر چکے تھے اور زندگی کا یہ ایک ہی سہارا باقی تھے، مگر اسماء نے فرمایا۔ بیٹا! حق کی خاطر لڑ رہے ہو تو کسی بات کی پراہ نہ کرو۔ لڑنا اور مرجاؤ۔ اطاعت کا کیا کام ہے اور معذوریوں کے کیا معنی ہیں۔ اور لڑائی حکومت حاصل کرنے کے شوق میں شروع کی تھی، تو تم بڑے آدمی ہو، تم نے اپنے تئیں بھی تباہ کیا اور اپنے ساتھیوں کو بھی تباہ کر دیا۔ اہل حق اس بات کی فکر نہیں کیا کرتے کہ ان کے مددگار کتنے ہیں اور کتنے ان کا ساتھ دیتے ہیں۔ جاؤ تہا لڑو اور موت کو لبیک کہو۔ اطاعت کا تصور بھی دل میں مت لاؤ۔

حضرت ابن زبیر نے عرض کیا۔ جان کی ہر گز پرواہ نہیں ہے۔ خیال صرف یہ ہے کہ میری لاش کا ناس بنایا جائے گا۔ ایک ایک عضو الگ کریں گے اور کتوں کو کھلائیں گے۔ آپ ان زیادتیوں کو کیسے دیکھ سکیں گی۔ حضرت اسماء مسکرائیں اور بولیں۔ بیٹا! روح ہی تمہارے جسم میں نہ رہے گی تو پھر جسم کا جو چاہیں بنائیں۔ مجھے اس سے اتنا دکھ نہیں ہوگا جتنا غیر حق کے آگے سر جھکانے سے ہوگا۔ حضرت ابن زبیر کھڑے ہو گئے اور میدان جنگ کی طرف چلے۔ حضرت اسماء نے انہیں گلے لگایا اور پیار سے ان کی پیٹھ پر ہاتھ پھیرا۔ پیٹھ پر سخت سی چیز محسوس ہوئی۔ پوچھا، یہ کیا ہے؟ حضرت ابن زبیر نے عرض کیا۔ زرہ ہے۔ حضرت اسماء نے فرمایا۔ تو ابوبکر کا نواسہ اور زبیر کا بیٹا ہو کر زندگی پر فریفتہ ہے۔ شہادت کے طالب کو زرہ کی کیا ضرورت ہے۔ زرہ پھیلتا ہے اور بہاؤروں کی طرح مرجا، فرشتے

تیری روح حضور خداوندی میں پیش کرنے کے منتظر ہیں۔ حضرت ابن زبیر نے زرہ اُتار دی اور کشتوں کے پٹے لگا کر جام شہادت پیا۔ حجاج نے سر کاٹ کر عبد الملک کو بھیج دیا اور لاش لٹکا دی، اور خود حضرت اسما کے پاس پہنچا اور بولا: اسماء تم نے بیٹے کا حشر دیکھ لیا۔ حضرت اسماء نے فرمایا، ہاں دیکھ لیا۔ تو نے اس کی دنیا خراب کر دی اور اس نے تیری عقبہ بھاڑ دی۔

مسلمان حکومتوں کو ڈیفنس پر بے تحاشا پیسہ خرچ کرنے کی بجائے حضرت اسماء جیسی عورتیں اور حضرت ابن زبیر جیسے مرد پیدا کرنے چاہئیں۔

علمائے حق اور حکمران

خلیفہ سلیمان بن عبد الملک کے زمانے میں ایک بہت بڑے بزرگ تھے، حضرت ابو حازم رحمۃ اللہ علیہ۔ ایک دفعہ خلیفہ نے اُن سے پوچھا۔ بتاؤ، ہم موت سے کیوں گھبراتے ہیں۔ فرمایا۔ تم لوگوں نے دنیا کی رونق بڑھالی ہے اور سخت ویران کر رکھی ہے رونق کی جگہ سے ویرانے کی طرف جاتے ہوئے ہر شخص گھبراتا ہے۔ خلیفہ نے پوچھا۔ لوگ حق تعالیٰ کے سامنے پہنچیں گے تو اُن کا کیا حال ہوگا۔ فرمایا۔ نیک اس طرح آئیں گے جیسے سفر ختم کر کے گھبراتے ہیں اور گھر والوں، عزیزوں اور دوستوں سے ملتے ہیں اور بڑا اس طرح آئیں گے جیسے بھگوڑے غلام تھے اور کپڑے لائے گئے اور مالک کے روبرو پیش کیے جا رہے ہیں۔ خلیفہ نے کہا، کاش میں جانتا کہ میرا حشر کیا ہوگا۔ فرمایا، قرآن مجید میں جواب موجود ہے: **إِنَّ الْأَبْرَارَ لَفِي نَعِيمٍ وَإِنَّ الْفُجَّارَ لَفِي جَهَنَّمَ** نیکوکار جنت میں ہوں گے اور گناہگار دوزخ میں۔ خلیفہ نے پوچھا۔ اللہ تعالیٰ کی رحمت کہاں ہوگی؟ فرمایا: **قَرِيبٌ مِنَ الْمُحْسِنِينَ**۔ نیکوکاروں کے قریب ہوگی۔ علمائے حق بادشاہوں کو اسی دنگ پنے سے نصیحتیں کیا کرتے تھے، اور علمائے سوء بادشاہوں کی حرکات کے شرعی حیلے تراشتے رہتے تھے۔

امرا بالمعروف ونہی عن المنکر

حق بات کی تبلیغ کرنا اور تبلیغ کرنے میں تکلیف اٹھانی پڑے تو اُس پر صبر سے کام

لینا مسلمان کی شان ہے اور ہمیشہ سچے مسلمانوں کا شعار رہا ہے، اور جو شخص حق بات اختیار کرنے کو کہے گا وہ ظاہر ہے کہ بری بات کرنے سے روکے گا بھی، اسی کا نام امر بالمعروف والنہی عن المنکر ہے۔

ایک حدیث ہے حضور سرور کائنات صلی اللہ علیہ وآلہ وسلم فرماتے ہیں، اُس ذات کی قسم جس کے ہاتھ میں میری جان ہے، یا تو تمہیں امر بالمعروف والنہی عن المنکر کرنا پڑے گا اور تم بدکار کا ہاتھ پکڑ لو گے اور اسے حق کی طرف پھیر دو گے، یا پھر اللہ کے قانون فطرت کا نتیجہ ظاہر ہوگا کہ بدکاروں کا اثر تمہارے قلوب قبول کر لیں گے۔

تَوَاصَوْا بِالْحَقِّ عہد صحابہ تک محدود نہیں رہا۔ بہت بعد کے مطلق العنان بادشاہوں کی بابت اس قسم کی روایتیں ملتی ہیں کہ وہ اہل اللہ سے خود درخواست کیا کرتے تھے کہ ہمیں کچھ نصیحت کیجیے۔

لیکن امر بالمعروف والنہی عن المنکر نماز روزے کے درجے کا فرض نہیں ہے فرض کفایہ ہے۔ کسی جگہ ایک آدمی بھی امر بالمعروف والنہی عن المنکر کرنے والا نہ رہے تو دماں کے بے شک سارے مسلمان پکڑے جائیں گے، ورنہ حکم یہ ہے کہ ہر جگہ تم میں ایک جماعت ہونی چاہیے جو خیر کی دعوت دے، اچھے کاموں کے کرنے کو کہے اور برے کاموں کے کرنے سے روکے۔ وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ۔

سارے کے سارے مسلمان اس جماعت کے فرد کہلانے کے اہل بن جائیں تو سبحان اللہ، عہد صحابہ میں یہی صورت تھی، مگر آج کل یہ صورت ممکن نہیں ہے۔ غالباً امر بالمعروف والنہی عن المنکر کو فرض کفایہ آج کل ہی کے سے زمانے کا خیال کر کے قرار دیا گیا، کیوں کہ اہمیت کے بغیر امر بالمعروف والنہی عن المنکر کا فرض اپنے ذمے لے لینا ایسا ہے جیسے نادان بچے نے اُسترا اٹھالیا، یا کوٹی بے عقل شراب کے دھتے کو نجس پانی سے دھونے لگا۔ زبان میں امر بالمعروف والنہی عن المنکر کرنے کی صلاحیت ہونی چاہیے اور سخت گیری اور سختی تو فقط اسلامی حکومت کے مقرر کردہ محتسب ہی کر سکتے ہیں۔

صحابہ ایک دوسرے کو امر بالمعروف والنہی عن المنکر اس طرح کیا کرتے تھے جس طرح طالب علم مل کر استاد کا بتایا ہوا سبق دوہراتے ہیں اور امتحان کے لیے تیار ہوتے

ہیں۔ غیر اسلامی قوانین کی تعمیل کرانے میں جتنی سخت گیری اور سختی کی ضرورت پڑا کرتی ہے اتنی اسلامی قوانین کی تعمیل کرانے میں نہیں پڑتی۔ سچے مسلمان اسلامی قوانین کی تعمیل کو ثواب سمجھتے ہیں۔

غیر سرکاری احتساب بالکل دو دوستوں کا سا ہونا چاہیے، بلکہ آپس میں طے ہی کیوں نہ کر لیا جائے کہ ہم ایک دوسرے کو صحیح راستے پر چلائیں گے اور بڑے راستے سے بچائیں گے اس صورت میں یہ شرط قطعی ضروری نہیں رہتی کہ انسان جس بات کی تلقین کرے اس پر خود پورا عامل ہو، ہاں یہ شرط ضروری ہے کہ اخلاق اور اخلاص سے تلقین کی جائے اور نفسانیت اور شیخت کی چھینٹ نہ پڑنے پائے۔ تلقین کرنے والا یہ دعوے نہ کرے کہ میں معصوم ہوں وہ تو یہ کہے کہ میں نے تمہیں راستہ دکھا، اتم مجھے راستہ دکھاؤ۔ وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ يَأْتِرُونَ بِالْمَعْرُوفِ وَيَنْهَوْنَ عَنِ الْمُنْكَرِ مومن مرد اور مومن عورتیں ایک دوسرے کے مددگار ہیں۔ وہ ایک دوسرے کو نیکی کرنے کو کہتے ہیں اور بدی کرنے سے روکتے ہیں۔

حضور سرور کائنات صلی اللہ علیہ وآلہ وسلم سے صحابہ نے دریافت کیا کہ ہم خود کسی بات کے پورے پابند نہ ہوں تو اس کے لیے دوسروں سے کہیں یا نہ کہیں حضورؐ نے فرمایا۔ ضرور کہو، امر بالمعروف ونہی عن المنکر اپنے آپ بھی تو نیکی ہے۔

مختب اور احتساب

معصوم انبیا کے سوا کوئی نہیں ہوتا۔ بعض احتساب ایسے ہیں کہ فاسق پر بھی واجب ہیں۔ مثلاً فاسق دیکھے کہ چند آدمی فساد کرانے کے درپے ہیں تو اسے یہ نہیں سوچنا چاہیے کہ میں فاسق ہوں، انہیں کیسے سمجھاؤں۔ نہیں وہ ضرور سمجھاٹے۔ ویسے اچھا یقیناً یہی ہے کہ مختب کے اعمال اچھے ہوں اور مختب زبان اور قلم سے زیادہ اپنے کردار سے امر بالمعروف ونہی عن المنکر کرے۔

احتساب کے لیے ٹوہ میں رہنا درست نہیں ہے۔ چھپ چھپ کر عیب دیکھنے نہیں چاہئیں، یا پڑوسیوں سے نہیں پوچھنا چاہیے کہ فلاں شخص میں کیا فلاں عیب ہے عیب مختب کے علم میں سیدھے بھاؤ، بغیر تجسس کے آجائے تب ہی احتساب کیا جائے حضور سرور کائناتؐ

فرماتے ہیں کہ مجھے لوگوں کے دل چیر کر دیکھنے اور لوگوں کے بطون کے پیچھے پڑنے کا حکم نہیں دیا گیا ہے۔

مسلمانوں کے مسلمہ فرقوں میں جو مختلف طریقے برتے جاتے ہیں، اُن پر بھی ایک فرقے والا دوسرے فرقے کا احتساب نہیں کر سکتا، کیوں کہ اس سے فتنہ پیدا ہوتا ہے۔ علیٰ ہذا غیر مسلموں کو امر بالمعروف و نہی عن المنکر کرنے میں نفسانیت کی آمیزش گناہ ہے بلکہ مسلمانوں کو چراغ الہیمپ بجلی کے قمقمے کی طرح روشنی پہنچائیے تو غیر مسلم کے واسطے آفتاب ماہتاب جیسے فیاض بن جائیے۔ للہیت کی حدود سے باہر قدم نکالنے کی اسلام اجازت نہیں دیتا۔ نفسانیت کے شمول کے ساتھ امر بالمعروف و نہی عن المنکر کا عذاب لینا ہے اور للہیت کے ساتھ احتساب کرنے میں اگر جان بھی جاتی رہے تو باقی رہے۔ احتساب کے آداب میں صبر شامل ہے جو شخص رنج و مصیبت میں صبر نہیں کر سکتا وہ احتساب نہیں کر سکتا۔

آج کل نہ احتساب کرنے والے احتساب کرنا جانتے ہیں اور نہ احتساب برداشت کیا جاتا ہے۔ اچھے زمانے میں لوگ احتساب سے ممنون ہوا کرتے تھے۔ آپ میں سے بہت سوں نے دیکھا ہوگا کہ کئی کوچوں کے بزرگ چھوٹوں کو غلطی پر ٹوکتے تھے تو چھوٹے اُن کی بات سر جھکا کر سنتے تھے، اور احتساب کا طریقہ یہ تھا کہ مثلاً کوئی شخص مسجد میں آنا چھوڑ دیتا تو نمازی اُس کے گھر جاتے تھے اور بس اتنا کہتے تھے کہ آپ کئی وقت سے مسجد میں نہیں تشریف لائے۔ طبیعت کیسی ہے۔ تمام اسلامی شعاروں کی طرح امر بالمعروف و نہی عن المنکر کا رنگ بھی بہ تدریج بدلا ہے۔

احتساب کی خوبی یہ ہے کہ جس کا احتساب کیا جائے وہ سمجھے کہ میرا غلط مجھے انتہائی دلسوزی کے ساتھ سمجھا رہا ہے۔ کسی نے خلیفہ مامون الرشید عباسی سے سخت لہجے میں احتساب کیا تھا۔ خلیفہ نے فرمایا: تم سے بہتر شخص (حضرت موسیٰ علیہ السلام) کو مجھ سے بدتر شخص (فرعون) کے پاس بھیجتے وقت اللہ تعالیٰ نے ہدایت کی تھی کہ فرعون کو نرمی سے سمجھانا۔ فَقُولَا لَهُ قَوْلًا لَّيِّنًا۔

کمانا اور خریچ کرنا

ہماری جان ہی ہماری ملکیت نہیں ہے تو ہمارا مال ہماری ملکیت کیسے ہو سکتا ہے

جان دی دی ہوئی اسی کی تھی
حق تو یہ ہے کہ حق ادا نہ ہوا

ہمارے پاس جو کچھ ہے اُس کا مالک اللہ ہے۔ ہم جان و مال اللہ کی راہ میں خرچ کریں تو احسان کیا ہے۔ مال تو مرنے کے بعد عارضی ملکیت بھی نہیں رہتا اور ساتھ نہیں جاتا۔ نیز جیتے جی بھی لوگ مفلس ہو جاتے ہیں اور تیسری نسل تک عموماً مال ویسے ہی خالصے لگ جاتا ہے۔ لہذا مال کا اللہ کی راہ میں خرچ کرنا کوئی بڑی بات نہیں ہے، مگر اللہ کا کرم ملا سکتا ہے۔ اللہ تعالیٰ اپنی راہ میں، یعنی اپنے حکم کے مطابق اور اپنی مخلوق پر خرچ کرنے کو قرض سے تعبیر فرماتا ہے اور کہتا ہے: مَنْ ذَا الَّذِي يُقْرِضُ اللَّهَ وَلَکُمْ أَجْرٌ کَرِیْمٌ (۵۱۱) کون ہے ایسا، کہ اللہ کو قرض دے (مگر سودی قرض نہیں) قرض حسنہ (اللہ کی راہ میں خرچ کرتے وقت یہ خیال دل میں نہ لائے کہ اس کا بڑھ چڑھ کر نفع حاصل ہوگا، یہ سوچے کہ اللہ کا ہے، اللہ کے حضور پیش کر رہا ہوں) پھر اللہ (خود بغیر تمہاری طلب کے) اُسے (دنیا میں) دوگنا کر دے گا، اور (عقبے میں) ثواب (جو) ملے گا اور عزت افزائی (جو) ہوگی (سوالگ)۔

ثواب اور عقبے کی عزت ظاہر ہے اہل ایمان کا حصہ ہے، لیکن دنیا میں مال کا مضاعف در مضاعف ہونا ایمان کے ساتھ مختص نہیں ہے۔ قانون الہی ہے، سب کے لیے عام۔

دیوان چند کی مثال

نئی دہلی بنانے والوں میں ایک شخص دیوان چند تھا، پنجاب کا باشندہ، بہت تھوڑی سی پونجی لے کر دہلی پہنچا اور چھوٹے چھوٹے ٹھیکے لینے شروع کیے۔ ٹھیکوں کے نفع کا پچیس فی صد وہ خیرات فنڈ میں ڈال دیتا تھا۔ اللہ تعالیٰ نے اُسے اتنا عروج بخشا کہ تھوڑی سی پونجی کروڑوں روپے ہو گئی۔ دیوان چند کی ایک عظیم یادگار دیوان مال چاندنی چوک کے نکتہ پر لال قلعے کے سامنے میں نے دیکھی ہے اور نہ جانے چار آنے فی روپیہ کتنی اور عمارتیں وقف کی ہوں گی اور کتنا روپیہ نقد خیرات کیا ہوگا۔

”کنجوس“ ہندوؤں میں اس طبیعت کے دو متمند بہ کثرت ہیں، اور اہل مغرب کے

محدود میں تو بے شمار ہیں، البتہ ”شاہ خرچ“ مسلمانانِ پاکستان میں مرحوم باوانی کے سوا مجھے کسی کا نام معلوم نہیں ہے۔ باوانی سُنّا ہوں کہ کمانے میں بھی محتاط تھے اور خرچ سچے مسلمانوں کی طرح کرتے تھے۔ اور بھی ضرور ہوں گے مگر زیادہ قطعی نہیں ہیں۔ حالاں کہ مسلمان کی شان یہ ہونی چاہیے کہ یَوْمَ تَرَى الْمُؤْمِنِينَ وَالْمُؤْمِنَاتِ ذَٰلِكَ هُوَ الْفَوْزُ الْعَظِيمُ (۵۴) قیامت کے دن تم دیکھو گے کہ مومنین اور مومنات (کے خیر خیرات) کی روشنی ان کے آگے آگے اور اُن کے دائیں (دائیں) دوڑتی ہوئی چلتی ہے اور انھیں خوش خبری دی جاتی ہے کہ تمھارے واسطے اب باغ ہی باغ ہیں، جن کے نیچے نہریں بہتی ہیں۔ ان میں تم سدا سدا رہو۔ (مسلمانو!) بڑی کامیابی یہی ہے کہ اللہ کے روبرو تم سرخرو جاؤ۔

حضرت عمرؓ کی عظمت

حضور سرور کائنات صلی اللہ علیہ وآلہ وسلم وفات پا گئے اور خلافت کا سوال اٹھا تو حضرت عمر فاروقؓ نے اپنے لیے اشارے اور کناٹے سے بھی کوشش نہیں کی، بلکہ حضرت ابوبکر صدیقؓ کا نام پیش کر دیا کہ انھیں خلیفۃ المسلمین اور امیر المومنین منتخب کرو۔ حضرت عمرؓ کا مرتبہ حضرت ابوبکرؓ سے کم نہیں تھا۔ حضرت عمرؓ حضرت ابوبکرؓ سے زیادہ کم عمر بھی نہیں تھے۔ حضرت ابوبکرؓ کا جلد انتقال ہو گیا، ورنہ شاید حضرت عمرؓ کو خلافت ملتی ہی نہیں۔ اُن کی خلافت کی نوبت نہ آتی۔

حقیقت یہ ہے کہ حضور سرور کائنات صلی اللہ علیہ وآلہ وسلم نے اپنے ہم نشینوں کی تربیت ایسی فرمائی تھی کہ انھیں دوسروں کے بڑھانے میں مراءات تھا، وہ ایثار کر کے خوش ہوتے تھے، اعزاز کے پیچھے پیچھے پھر کر خوش نہیں ہوتے تھے۔ حضرت عمر فاروقؓ تو عمر فاروقؓ ہیں، حضرت عمر بن عبد العزیزؓ کا حال کیا نہیں پڑھا۔ اُن کو جب یہ شبہ ہوا ہے کہ چچا نے اپنے بیٹے کی بجائے مجھے جانشین تجویز کیا ہے تو گھبرا گئے تھے اور چاہتے تھے کہ فیصلہ کسی طرح بدلا دوں اور فیصلہ نہیں بدلا تو منبرِ خلافت پر انھیں زبردستی اور گھسیٹ کر بٹھایا گیا تھا۔

حضرت عمر فاروقؓ کی ذہنیت کا اندازہ اُس واقعے سے بھی ہوتا ہے کہ زندگی کی اُمید ابھی اور حضرت نے کہا کہ میرے نزدیک فلاں فلاں اس قابل ہیں کہ ان میں سے کوئی خلیفہ ہو

تو لوگوں کے توجہ دلانے کے باوجود ابن عمر کا نام اُس فہرست میں شامل نہیں فرمایا بولے کہ میں
اسی خلافت کے حساب کتاب سے منٹ جاؤں تو اللہ کا کرم ہے بیٹے کو میں امتحان میں ڈالنا
پسند نہیں کرتا۔

حضرت علی رضی اللہ عنہ کی بابت جو صاحبان سوچتے ہیں کہ انھیں خلیفہ اول نہ
بننے کا رنج تھا وہ حضور سرور کائنات صلی اللہ علیہ وآلہ وسلم کے ہم نشینوں کی ذہنیت سے
واقف نہیں ہیں۔ حضرت خالد بن ولید کا ندڑی سے معمولی سپاہی کے درجے پر آتا رہیے
گئے تو انھوں نے تو برا نہیں مانا تھا، حضرت علی جن کی عمر حضور کی زیر نگرانی گزری تھی خلیفہ
نہ ہونے کا برا مانتے، میری عقل میں تو بات آتی نہیں۔

خلفائے راشدین خلافت کو بڑی ذمہ داری کا کام سمجھتے تھے، انھوں نے خدمت
کے جذبے پر حکومت کے جذبے کو کبھی غالب نہیں کیا۔ اُن کی زندگیاں دکھیے بیت المال
سے عیش کرتے کہیں دکھائی دیتے ہیں؟ حکومت کا نشہ تو اُس وقت چڑھتا ہے جس وقت
حاکم خیال کرتا ہے کہ میرا ہاتھ پکڑنے کی کسی میں طاقت نہیں ہے۔ خلفائے راشدین
کے پیش نظر ہاتھ پکڑنے والا ہر آن رہتا تھا۔ خلفائے راشدین نے اللہ کو فراموش نہیں
کیا تھا اور اُن حضرات کو اپنے گرد جمع رکھا تھا، جن سے توقع تھی کہ ہم غلطی کریں گے تو یہ
غلطی بتانے میں جھکچکائیں گے نہیں۔

خلفائے راشدین جیسی اسلامی حکومت ہو تو اپوزیشن پارٹی کی ضرورت نہیں پڑتی،
صرف مخلص مشیروں کی ضرورت پڑتی ہے۔ پارٹیاں غیر اسلامی یا فرضی اسلامی حکومتوں میں
البتہ ضروری ہیں، اور یقیناً ضروری، ورنہ اسلامی حکومت میں تو اسلام ہی خود پارٹی ہے۔
ایک پارٹی کفر اور ایک پارٹی اسلام۔

میاں بشیر احمد اور دہلی والے

میاں بشیر احمد جو لیاقت علی خاں کے زمانے میں پاکستان کی طرف سے سفیر بنا کر
ترکی بھیجے گئے تھے، جب بیرسٹری پاس کر کے لاہور واپس پہنچے تو انھوں نے بیرسٹری کا پیشہ
اختیار نہیں کیا، بلکہ بہایوں کے نام سے ایک ماہوار رسالہ نکالا، بہایوں اُن کے والد میاں
شاہ دین رنج ہاشمی کورٹ، پنجاب کا تختلص تھا۔ بہایوں جاری کر کے میاں بشیر احمد دلی تشریف

لائے اور مجھ سے بھی ملنے آئے۔ باتیں کرتے کرتے فرمانے لگے۔ میں چاہتا ہوں کہ دلی والوں کو دیکھوں۔ غالباً دلی کا یہ پہلا سفر تھا۔ میں نے کہا۔ بالکل ٹھیک جگہ دلی والوں کو دیکھنے کی خواہش کی ہے۔ کھڑکی سے سر باہر کر لیجیے اور سڑک پر نظر رکھیے۔ جامع مسجد سے دلی دروازے تک دھوبیوں، سقوں، مچھروں اور چاروں، حلالخوروں کے کٹھرے بھی بہ کثرت ہیں اور جامع مسجد سے دلی دروازے تک ٹھیٹ دلی والے بھی بے شمار ہیں۔ متوسلین قلعہ سے زیادہ دلی والا کون ہو سکتا ہے۔ یہاں متوسلین قلعہ ہی نہیں رہتے، خود اہل قلعہ یہیں ہیں اور صرف یہیں ہیں۔ ادھر کا حصہ چوں کہ قلعے کے قریب تھا، شہر کے بعد شہزادے یہیں آباد ہو گئے تھے۔ اب سڑک پر نظر رکھیے، اور دروازے سے مبالغے کے ساتھ میں نے کہا، جو مسلمان شیروانی پہنے گزرے، اُسے سمجھ لیجیے کہ خالص دلی والا نہیں ہے۔ بھتی کفایت اللہ دکھائی دیں تو اُن کا اصلی وطن شاہجہان آباد کب ہے شاہجہان پور ہے۔ مسٹر آصف علی دکھائی دیں تو وہ بے شک دلی میں پیدا ہوئے اور دلی میں پلے بڑھے، مگر اُن کی ناناں دلی کی تھیں اور ناناں دلی کے تھے۔ میرے جسم پر بھی شیروانی ہے، مجھے اپنے متعلق شبہ ہے کہ میری دہلویت میں کہیں نہ کہیں نقص ہوگا۔

اس سڑک پر سے دھوبی، سقے، مچھرے، چمار، حلالخور اور ٹھیٹ دلی والے سب ہی گزریں گے۔ جنھیں آپ چاروں اور حلالخوروں سے زیادہ خستہ حال اور دھوبی، سقوں اور مچھروں سے زیادہ مضحک پائیں، بس وہ ٹھیٹ دلی والے ہیں، بادشاہوں کی اولاد اور امیروں و زبیروں کی اولاد۔ ان کی دوسری پہچان مگر اچھی اور دل خوش کن ہے۔ ٹھیٹ دلی والے بولیں گے تو منہ سے پھول جھڑیں گے۔ دلی کے دھوبی، سقے، مچھرے، چمار اور حلالخور اُن جیسی زبان نہیں بول سکتے۔ تھوڑے سے شہزادے بستی حضرت نظام الدین میں جا بسے تھے، خواجہ حسن نظامی نے اُن ہی کے بچوں سے زبان سیکھی ہے۔

شاہجہاں نے دلی بساتے وقت تھوڑی سی پُرانی دلی بھی اپنی دلی میں شامل کی تھی وہ تھوڑی سی پُرانی دلی ادھر ہی ہے۔ کلاں مسجد اور رضیہ سلطانہ کی قبر وغیرہ شاہجہانی فصیل کے اندر ہیں۔ لہذا ادھر فقط شاہجہاں کے زمانے کے لوگوں کی اولاد نہیں ہے، پٹھانوں کے زمانے کے لوگوں کی اولاد بھی ہے۔ مال دار ہندو اور مال دار مسلمان شہر کے وسط میں آباد ہیں اور غریب مسلمان شہر کے

کناروں پر پڑے ہیں فصیلوں کے قریب غریب مسلمانوں ہی کی آبادی ہے۔ شہر کے اس کنارے مرزا مظہر جان جاناں، خواجہ میر درد، حکیم مومن خاں مومن، سر سید احمد خاں کی قسم کے حضرات نمودار ہوئے لیکن وہ بھی مالدار نہیں تھے۔

مسلمان اور مسلمان

ایک تو ہوتا ہے مسلمان، جو اللہ کو مانتا ہے اور اللہ کے پاس واپس جاکر حساب دینے کو مانتا ہے، اور محمد رسول اللہ صلی اللہ علیہ وآلہ وسلم کے لائے ہوئے اللہ کے ضابطوں قاعدوں کی پابندی کرتا ہے۔ ایک ہوتا ہے کافر، جو اللہ کے متعلق دل سے باتیں گھڑتا ہے اور اچھائی بُرائی اور نیکی بدی کا معیار خود بناتا ہے۔ اور ایک ہوتا ہے منافق، خدا پرست کی بجائے موقع پرست، یہ مسلمانوں سے فائدہ اٹھانے کے لیے اپنے تئیں مسلمان کہتا ہے، حقیقتاً مسلمان نہیں ہوتا ہے۔ **وَإِذَا لَقُوا الَّذِينَ آمَنُوا قَالُوا آمَنَّا وَإِذَا خَلَوْا إِلَىٰ شُيَاطِينِهِمْ قَالُوا إِنَّا مَعَكُمْ لَا إِنَّمَا نَحْنُ مُسْتَهْزِءُونَ** (سورہ ۲- آیت ۱۴) یہ جب مسلمانوں سے ملتے ہیں تو کہتے ہیں، ہم مسلمان ہیں اور جب اپنے شیطانوں کے درمیان تنہا بیٹھتے ہیں تو کہتے ہیں ہم تمہارے ساتھ ہیں۔ مسلمانوں سے تو ہم تمسخر کیا کرتے ہیں۔ **اللَّهُ يَسْتَهْزِئُ بِهِمْ وَيَمْدُدُّهُمْ فِي طُغْيَانِهِمْ يَعْمَهُونَ** (سورہ ۲- آیت ۱۵) (منافق کیا تمسخر کریں گے) اللہ نے انہیں خود فریبی میں مبتلا کر دیا ہے۔ اللہ (ڈھیل دے دے کر) ان (عقل کے اندھوں) کی سرکشی میں اضافہ کرتا رہتا ہے (اور) یہ بہکتے ہیں۔ **أُولَٰئِكَ الَّذِينَ اشْتَرَوُا الضَّلَالَةَ بِالْهُدَىٰ صَ فَمَا رَبُّهُمْ بِرَحْمَةٍ مِّنَ رَبِّهِمْ وَأُولَٰئِكَ هُمُ السَّادِقُونَ** (سورہ ۲- آیت ۱۶) یہ وہ لوگ ہیں کہ انہوں نے ہدایت کے بدلے گمراہی مول لی ہے۔ (اللہ کے دیے ہوئے ضابطہ حیات کو چھوڑ کر خود غرض اور نفس پرست انسانوں کے ساختہ ضابطوں کو اپنا لیا ہے) لیکن ان کی تجارت نفع آور نہیں ہوئی اور (خالی) زبانی ایمان کا اقرار کرنے سے (انہیں) کوئی راستہ (بھی) نہیں ملا۔ (دنیا میں خواہیں اور آخرت میں تباہ ہوں گے۔ دنیا میں بھی دغلے لوگوں کی کیا عزت ہو سکتی ہے۔ یہ کافروں سے بدتر ہیں) **مَثَلُهُمْ كَمَثَلِ الَّذِي اسْتَوْقَدَ نَارًا جَ فَلَمَّا أَضَاءَتْ مَا حَوْلَهُ**

ذَهَبَ اللَّهُ بِنُورِهِمْ وَتَرَكَهُمْ فِي ظُلُمَاتٍ لَا يُبْصِرُونَ ۝ صَوِّرْكُمْ
 عُمَىٰ فَهُمْ لَا يَرْجِعُونَ ۝ (سورہ ۲- آیات ۱۴-۱۸) منافقوں کی حالت اس شخص
 جیسی ہے جس نے اندھیری رات میں جنگل کا راستہ دیکھنے کی غرض سے (اگ جلائی اور جب
 اگ نے اُس کے ارد گرد روشنی کر دی (اور راستہ نظر آنے کو ہوا) تو اللہ نے روشنی کو بجھا
 دیا اور انہیں اندھیرے (کے اندھیرے) میں رکھا (تاکہ جنگل میں بھٹکتے پھریں)۔ اب انہیں
 کچھ نہیں سوجھتا (منافقوں نے کلمہ تو پڑھ لیا، کلمے کی روشنی انہیں میسر نہیں آئی۔ روشنی
 میسر آتی، تب ہی تو آنکھوں سے کام لیتے مگر) یہ (فقط آنکھوں کے اندھے نہیں ہیں بل
 کے) بہرے، گونگے اور اندھے (بھی) ہیں (ان میں نہ حق بات سننے کی صلاحیت ہے نہ
 حق بات کہنے کی اور نہ حق بات دیکھنے کی۔ یہ مگر اسی سے راہ ہدایت کی جانب کیسے رخ کر
 سکتے ہیں) یہ (راہ ہدایت کی جانب) نہیں لوٹیں گے۔ (ان سے راہ پر آنے کی توقع فصول
 ہے)۔ اَوْ كَصَيِّبٍ مِنَ السَّمَاءِ اِنَّ اللَّهَ عَلٰى كُلِّ شَيْءٍ قَدِيْرٌ ۝
 (سورہ ۲- آیات ۱۹-۲۰) یا منافقوں کی مثال ایسی سمجھو کہ آسمان سے زور کی بارش ہو
 رہی ہے، مگر گھنگھور گھٹا کے ساتھ (رات کا) اندھیرا بھی چھا گیا ہے اور گرج اور بجلی
 (کی چمک اتنی ہولناک) ہے کہ لوگ موت کے ڈر سے کڑاک کے مارے کانوں میں انگلیاں ٹھونے
 لیتے ہیں۔ (اسی طرح منافق دیکھتے ہیں کہ اسلام کے فیضان نے مسلمانوں کو ہرا بھرا کر دیا ہے
 تو سوچتے ہیں کہ اپنے تئیں مسلمان کہے جاؤ اور احکام خداوندی کی کڑاک سننے ہیں تو گھبرا سکتے
 ہیں کہ ان سے کیوں کرنٹیں، لیکن اللہ کی گرفت سے وہ بچیں گے نہیں) اللہ انہیں چاروں
 سمت سے گھیرے ہوئے ہے، قریب ہے کہ ان کی آنکھوں کو بجلی اچک لے جائے بجلی
 جب ان کے سامنے چمکتی ہے تو اُس کی روشنی میں یہ چلنے لگتے ہیں (یعنی جب فائدے کی
 شکل دیکھتے ہیں تو مسلمان بن جاتے ہیں) اور جب اندھیرا چھا جاتا ہے (یعنی امتحان کا
 وقت آتا ہے) تو کھڑے رہ جاتے ہیں۔ اللہ اگر چاہے تو انہیں کانوں اور آنکھوں سے
 (قطعی) محروم کر دے۔ (ابھی تو اسلام کے معاملے میں بہرے اور اندھے ہیں، پھر معاملے
 میں بہرے اور اندھے ہو جائیں) اللہ ہر بات پر قادر ہے۔

محترم ناظرین! پہلے بھی ایک دو دفعہ لکھ چکا ہوں کہ قرآن مجید کی آیات کا تاثر جو کبھی کبھی
 پیش کیا جاتا ہے، اُسے ہمیشہ تاثر ہی سمجھ کر پڑھیے گا۔ ترجمہ نہ سمجھیے گا۔ (واحدی)

حقیقی اقتدار کس کا ہے

ایک شادی کی تقریب تھی، سکندر مرزا اور حسین شہید سہروردی اُس میں مدعو تھے انتظام یہ کیا گیا تھا کہ جس وقت سکندر مرزا اور سہروردی دہلیز پر قدم رکھیں، ٹھیک اُس وقت قومی نغمہ بجا جائے تاکہ دونوں ٹک کر کھڑے ہوں اور بارانی انھیں اور وہ باراتیوں کو اچھی طرح دیکھ سکیں اور قومی نغمہ دونوں کی تعظیم بھی کرا دے، کوئی باراتی بے پرواہی سے بیٹھا نہ رہے۔ پہلے سکندر مرزا آئے، اور جب سکندر مرزا تھوڑی دیر ٹھہر کر واپس چلے گئے تو سہروردی تشریف لائے۔ قومی نغمہ بجانے والا بینڈ آنے جانے والوں کی نظروں سے ایسا پوشیدہ تھا کہ سکندر مرزا اور سہروردی بینڈ کی آواز سن کر متحیر ہو گئے۔

سکندر مرزا اُس زمانے میں کوہِ صلیب کے بادشاہ تھے، اور سہروردی وزیرِ اعظم تھے۔ دونوں کو اپنی عظمت کے اظہار کے اس سے بڑھ کر مواقع روز ملتے ہوں گے لیکن میرے لیے نظارہ عجیب و غریب تھا۔

غیر میں نہ سکندر مرزا کو جانوں اور نہ سہروردی کو مجھے تو قرآن مجید میں لَمْ مُلْكُ السَّمٰوٰتِ وَالْاَرْضِ جِ بَحْیٰ وَیُسَیْتُ ج وَهُوَ عَلٰی كُلِّ شَیْءٍ قَدِیْرٌ (سورہ ۵۷ آیت ۲) پڑھتے پڑھتے مندرجہ بالا واقعہ یاد آگیا۔ آیت کا مفہوم ہے کہ آسمان و زمین کا مالک حقیقی اللہ ہے (معمولی انسانوں کو یہی نہیں بادشاہوں کو) اللہ پیدا کرتا ہے اور موت دیتا ہے، تخت بادشاہت کے اوپر بٹھاتا ہے اور تخت بادشاہت سے نیچے آتا رہتا ہے اور اللہ سب کچھ کر سکتا ہے۔

سکندر مرزا آج کل پاکستان سے اور اہل پاکستان کے دلوں سے دور ہیں۔ سہروردی کچی میں ہیں، مگر بحیثیت قیدی۔ شاید رہا ہو جائیں اور دوبارہ عروج پائیں۔ تِلْكَ الْاَیَّامُ نُدَّوْا وَلَهُمَا بَیْنُ النَّاسِ۔ اللہ تعالیٰ انسانوں کو یوں ہی چڑھاتا اور اتارتا رہتا ہے۔ کاش انسان اس سے سبق حاصل کریں۔

اسلامی تاریخ کا مطالعہ کرتے ہوئے سہروردی جیل میں تھے۔ اب وہ آزاد ہیں۔ میں تاثرات نولٹے وقت کو ہفتے میں دو دفعہ بھیجتا ہوں، لیکن کھتا رہتا ہوں۔ تاثرات کا اتنا ذخیرہ موجود ہے کہ انشاء اللہ میرے مرنے کے بعد بھی کسی پرچے میں یہ سلسلہ کچھ عرصہ چلے گا۔ یہ تاثر سہروردی صاحب کی رہائی سے قریباً مہینہ بھر پہلے لکھا گیا تھا۔ (واحدی)

الف لیلہ میں ہے کہ خلیفہ نے کسی شخص کو بے ہوشی کی دوا سُنگھا کر اپنے ہاں اٹھوا بلایا تھا اور اُسے کئی دن بادشاہوں جیسی زندگی بسر کرنا کر بالا خراس کے گھر پہنچا دیا تھا۔ خلیفہ نے جو معاملہ عام آدمی کے ساتھ کیا تھا وہی معاملہ اللہ بادشاہوں کے ساتھ کرتا ہے۔ بادشاہ عام آدمی کی نسبت ذرا زیادہ عرصے بادشاہی کا مزالے لیتے ہیں۔ دوام نہ الف لیلہ کے فرضی بادشاہ کو نصیب ہوا اور نہ سچ مچ کے بادشاہوں کو نصیب ہے۔

بس اتنی ہی بات سمجھنے کی ہے۔ اتنی بات بادشاہ اور اہل اقتدار سمجھ جائیں تو دنیا میں امن ہو جائے۔

علم اور جہل میں فرق

ایک چیز ہے جہل اور ایک چیز ہے علم۔ جہل علم کی ضد ہے اور علم جہل کی ضد۔ کسی بات کو تھوڑا بہت جان کر سمجھ بیٹھنا کہ میں اسے خوب جانتا ہوں، یہ بھی جہل ہے اور کسی بات کو نہ جاننا اور اس کی بابت احساس کرنا کہ میں اس سے واقف نہیں ہوں، یہ بھی علم ہے، کم از کم اپنے جہل کا علم تو ہے ہی۔

جہل کے معنی ہلکے پن اور بے اطمینانی کے ہیں۔ لہذا علم حقیقی وہ ہو جو بھاری بھر کم پن اور اطمینان پیدا کرے۔ اگر عالم کو اطمینان حاصل نہیں ہے تو وہ دراصل عالم نہیں ہے، کاریگر ہے جس طرح لوہار لوہے کا اور بڑھئی لکڑی کا کام کرتے ہیں، یہ عالم لکھنے اور پڑھنے کا کام کر لیتا ہے۔ اُسے اس بات کا یقین نہیں ہے جسے اُس نے کتاب میں پڑھا ہے۔ ممکن ہے کتاب کے مصنف کو بھی اپنی تحریر کردہ بات کا یقین نہ ہو۔ کسی بات کا یقین ہوتا ہے تو اُس بات کی بابت اطمینان ہو جاتا ہے حقیقی علم اور یقین ایک شے کے دو نام ہیں۔ حقیقی علم اور یقین ایک ہی شے ہے۔

بے پڑھے لکھے لوگوں کو آپ نے پڑھے لکھوں کی نسبت زیادہ مطمئن دیکھا ہوگا۔ وجہ وہی ہے کہ بے پڑھے لکھے لوگ اگرچہ باتیں کم جانتے ہیں، مگر جتنی باتیں جانتے ہیں اُن کا انھیں یقین کامل ہوتا ہے، اور پڑھے لکھے لوگوں کو زیادہ باتیں جاننے کے باوجود باتوں کا کامل یقین نہیں ہوتا۔ پڑھے لکھے لوگوں کو گمراہی ہوتی ہے۔ اسی کے لیے کہا کرتے ہیں، اَلْعِلْمُ مِحْجَابُ الْاَكْبَرِ۔ اُن کی عقلوں پر علم کا پردہ پڑ جاتا ہے، اور جس عالم

کی عقل پر سے علم کا پردہ ہٹ جائے اور جس عالم کا دگدا دور ہو جائے وہ پھر جنید و بایزید کی صف کا آدمی ہے، خواہ صف کے آخر میں جگہ پائے۔ لیکن بے یقینوں اور بے اطمینانوں کے زمرے سے وہ اہل یقین اور اہل اطمینان کے زمرے میں پہنچ گیا۔

امام غزالی کا قول

حضرت امام غزالی رحمۃ اللہ علیہ لکھتے ہیں کہ میں سال بھر مسلسل معتکف رہا تو مجھ پر تین حقیقتیں منکشف ہوئیں۔ ایک یہ کہ اللہ ایک ہے، دوسری یہ کہ محمد صلی اللہ علیہ وسلم کی رسالت برحق ہے۔ تیسری یہ کہ اعمال کا حساب کتاب ضرور لیا جائے گا اور جزا و سزا دی جائے گی۔ یہ حقیقتیں امام غزالیؒ کو اعتکاف سے قبل معلوم تھیں، امام غزالیؒ اعتکاف سے قبل بھی امام علم تھے، لیکن اعتکاف کے بعد کے علم میں کچھ فرق ہی ہو گا جو انھوں نے اس کا ذکر کیا بس میری مراد علم سے یہی علم اور یہی انکشاف ہے۔

اعتکاف سے قبل اور اعتکاف کے بعد کا علم شاید یوں سمجھا جاسکے کہ موت کا تصور ایک تو دس برس کا بچہ کرتا ہے اور ایک میں، لب گور بوڑھا کرتا ہوں۔ میرے تصور اور بچے کے تصور میں فرق ہے یا نہیں۔

بچہ بھی جانتا ہے کہ بچپن میں موت آسکتی ہے۔ بچے نے بچوں کو مرتے دیکھا ہے، لیکن میرے پیش نظر آسکنا نہیں ہے، میں اُسے آنا دیکھ رہا ہوں۔ بچہ دوسرے بچوں کی موت کا تصور کرتا ہے، میں خود اپنی موت کا تصور کرتا ہوں۔

بچوں پر اور جوانوں پر موت کے تصور کا بوڑھوں جیسا اثر نہیں پڑتا، اور اگر پڑے تو وہ بچے اور جوان ولی اللہ ہیں، لیکن بوڑھے اتنے تاثر سے ولی نہیں کہلا سکتے۔ بوڑھے اولیاء اللہ کا تصور موت عام بوڑھوں سے زیادہ ہوتا ہے۔ تمام بوڑھے موت کے تصور سے یکساں اثر نہیں لیتے۔ علم، یقین اور ایمان کا عمل پر اثر مترتب ہونا چاہیے۔ تمام بوڑھوں کے عمل یکساں نہیں ہیں۔

اللہ کی رضا جوئی

اعْلَمُوا إِنَّمَا الْحَيَاةُ الدُّنْيَا..... ثُمَّ يَكُونُ حُطًا مَّا ظَرَفُوا خُوبًا

سمجھ لو کہ (تم نے) دنیا کی زندگی (کا مقصد) لہو و لعب اور ٹیپ ٹاپ اور ایک دوسرے پر بڑائی جتانا اور مال و اولاد میں زیادتی چاہنا (قرار دے رکھا ہے) یہ ٹھیک نہیں ہے، ان چیزوں کی بہار چند روزہ ہے، اس (قسم کی) زندگی کی مثال اُس بارش کی سی ہے جس سے (سبزہ لہلہا اٹھتا ہے اور) پیداوار کسانوں کو ملنے کر دیتی ہے۔ پھر وہ اور زور پکڑتی ہے (مگر انھیں خوشی مناتے زیادہ عرصہ نہیں گزرتا کہ) پیداوار خشک ہونے لگتی ہے اور تم سبزے کو زردی سے بدلتا دیکھتے ہو اور آخر وہ روندن میں آجاتی ہے۔ (تم خود اُسے روندتے ہو اور جانوروں سے روندواتے ہو۔ پھر شادابی اور خوش نمائی کا پتہ نشان نہیں رہتا۔ یہی حال تمھارے لہو و لعب، ٹیپ ٹاپ اور آپس کے تفاخر کا ہے) (سورہ ۵۴ - آیت ۲۰)

سب ٹھاٹھ پڑا رہ جائے گا جب لاد چلے گا بنجارہ۔ عارضی بہار کے قریب میں پھنس کر عاقبت کو خراب نہ کرو۔ عاقبت میں صرف ایمان اور نیک اعمال کام دیں گے۔ یہ چیزیں کام نہیں دیں گی جنہیں تم نے اختیار کر رکھا ہے۔ وَفِي الْآخِرَةِ عَذَابٌ شَدِيدٌ وَمَخْفِرَةٌ مِّنَ اللَّهِ وَرِضْوَانٌ ط وَمَا الْحَيٰوةُ الدُّنْيَا إِلَّا مَتَاعُ الْغُرُورِ (جس طرح بارش سے اچھی زمین لالہ زار بن جاتی ہے اور خراب زمین میں کانٹے اُگتے ہیں ٹھیک اسی طرح دنیا کے قریبوں میں بھینسا، عاقبت میں سخت ترین عذاب (کا موجب ہوگا، اور ایمان اور نیک اعمال کے ساتھ زندگی بسر کرنا مغفرت و خوشنودی باری تعالیٰ (کا ذریعہ ہوگا۔ کچھ شک نہیں کہ) دنیا کی زندگی دھوکے کا مال ہے، (ہوشمند اس کے نقصانات سے بچتے ہیں اور مدہوش مار کھا جاتے ہیں) (سورہ ۵۴ - آیت ۲۰)

سَابِقُوا إِلَىٰ مَغْفِرَةٍ مِّن رَّبِّكُمْ۔ (لوگو!) اپنے پروردگار کی بخشش (اور رضا جوئی) کی طرف دوڑو (اور موت سے پہلے وہ کارنامے کر جاؤ جو عاقبت میں کام آئیں)۔ (سورہ ۵۴ - آیت ۲۱)

پارسی اور مسلمان

ہندستان اور پاکستان میں ایک جماعت رہتی ہے، جو پارسی کہلاتی ہے، اس جماعت کی تعداد ہندستان اور پاکستان کی تمام جماعتوں سے کم ہے، لیکن یہ سب پڑھے لکھے اور

خوش حال لوگ ہیں، ان سے بڑھ کر منظم لوگ ہندستان اور پاکستان میں دوسرے نہیں ہیں۔ پارسی تنظیم کا ڈھول نہیں پیٹتے۔ ان کی جماعتی جدوجہد کی خبریں باہر نہیں نکلتیں۔ جو کچھ کرنا ہوتا ہے، خاموشی سے کرتے ہیں۔ انھیں انگریزوں سے یا ہندو مسلمانوں سے اپنی جماعت کے لیے حقوق مانگتے آپ نے شاید ہی کبھی سنا ہو، پارسی جو کچھ کرتے ہیں ایسی جماعت کے لیے خود کرتے ہیں۔

دلی میں پارسی بہت تھوڑے تھے، ان کا مرکز نبراول بمبئی ہے اور نمبر دوم کراچی۔ لیکن دلی میں بھی پارسیوں کا وقار تھا۔ وہ نہ بھارت میں حکومت کے حصہ دار ہیں اور نہ پاکستان میں، لیکن ان کا وزن کہیں کم نہیں ہے۔

میں نے ہوش سنبھالا تو فرنگی تہذیب و تمدن میں اور فرنگی ترقی میں پارسیوں کو دلی کی ہر جماعت سے پیش پیش دیکھا۔ پارسی قریب قریب انگریز تھے، مگر جتنے انگریز وہ ستر پچھتر برس پہلے تھے، اتنے ہی انگریز آج بھی ہیں۔ تقلید فرنگ کی رفتار پارسیوں کی مسلمانوں کے برابر کیا، ہندؤں کے برابر بھی تیز نہیں ہے۔ ہندؤں میں گاندھی جی کی روک تھام کے باوجود خاصی تبدیلی آئی ہے اور مسلمانوں نے تو تقلید فرنگ کا ریکارڈ قائم کر دیا ہے مسلمان انگریزوں اور امریکیوں کو مات دے دیتے ہیں اور انھیں پیچھے چھوڑنے جاتے ہیں لیکن پارسی جیسے ستر پچھتر برس پہلے تھے ویسے ہی اس وقت ہیں۔ مسلمانوں نے ٹیڈی بوائے اور ٹیڈی گرل تک ترقی کر لی ہے، پارسی جماعت نے اس اعتبار سے مطلق ترقی نہیں کی ہے۔ ستر پچھتر برس پہلے کے مرے ہوئے مسلمان اگر آج زندہ کر دیے جائیں تو اپنی قوم کو پہچان نہ سکیں اور پہچان لیں تو اللہ تعالیٰ کی بارگاہ میں عرض کریں کہ یا اللہ! ہم کو تو قبروں ہی میں بھیج دے۔

ستر پچھتر برس پہلے کے اکثر مسلمانوں کو اللہ کا یہ فرمان یاد تھا کہ (اے رسول!) تم مسلمان مردوں سے کہہ دو کہ وہ (اخلاقی حالت درست رکھنی چاہتے ہیں تو نا محرم عورت پر نظر پڑتے ہی) اپنی نظر نیچی کر لیں۔ اور مسلمان عورتوں سے کہہ دو کہ (نا محرم مرد کا سامنا ہو جائے تو) وہ اپنی نظر نیچی کر لیں۔ (اور مسلمان عورتوں کو اتنا اور سمجھا دو کہ، اپنے (بناؤ) نگہار کو ظاہر کرتی نہ پھریں۔ (سورہ ۲۴- آیات ۳۰-۳۱) اب تو بناؤ نگہار کیا، ہم جسم کا جوڑ جوڑ ظاہر کرتے پھرتے ہیں۔

پارسیوں کے پاس قرآن جیسا ضابطہ حیات نہیں ہے، مگر وہ اپنے طور طریقوں کے پابند ہیں۔ ہم نے قرآن اور قرآنی طریقوں کو بھلا دیا ہے، پاکستان ہی میں نہیں، جملہ اسلامی ممالک میں، بلکہ پاکستان دیگر اسلامی ممالک سے ابھی پیچھے ہے۔ کاش ان ممالک کے ساتھ اسلامی کا لفظ نہ لگایا جاتا اور اسلام کو بدنام نہ کیا جاتا۔

قیامت اور صلاح

جو لوگ اللہ پر اور قیامت کے دن پر (صدق دل سے) ایمان رکھتے ہیں تم ان کو ایسے لوگوں سے یار نہ بڑھاتے (کبھی) نہیں پاؤ گے جو اللہ کے اور اس کے رسول کے مخالف ہیں، خواہ وہ (مخالف) ان کے باپ ہوں، یا ان کے بیٹے ہوں، یا ان کے بھائی ہوں یا ان کے (دور) نزدیک کے، (رشتہ دار ہوں)۔ (حقیقت یہ ہے کہ سچے مسلمانوں کے دلوں میں اللہ تعالیٰ نے ایمان کو نقش کر دیا ہے اور اپنی رحمت (خاص) سے ان کی مدد فرمائی ہے) انہیں توفیق ایمان و عمل عطا کی ہے، اللہ انہیں ایسی جنتوں میں داخل کرے گا جن کے نیچے نہریں بہتی ہیں (اور ایک دو دن نہیں) وہ ہمیشہ ان جنتوں میں رہیں گے۔ اللہ ان سے راضی ہوگا اور وہ اللہ سے راضی ہوں گے۔ یہ اللہ کا گروہ ہے اور سن لو کہ اللہ ہی کا گروہ (بالآخر) خیر و فلاح پانے والا ہے۔ (سورہ ۵۹ - آیت ۲۲)

اختصار نہ کرو

بعض صاحبان لفظ محمد انگریزی میں یوں لکھتے ہیں: MOHD - غیر مسلم تو مختار ہیں لیکن مسلمانوں کو ایسا نہیں کرنا چاہیے۔ انہیں پورا لفظ MOHAMMAD لکھنا چاہیے۔ لفظ محمد ہمارے اور آپ کے نام کا جزو ہونے کی صورت میں بھی قابل احترام ہے۔ اس پر صبر کرنا تو غلط ہے، مگر پھر بھی اسے کچھ نہ کچھ نسبت حضور سرور کائنات صلی اللہ علیہ وآلہ وسلم کی ذات سے ضرور رہتی ہے۔ لہذا سب سے زیادہ اختصار اچھی حرکت نہیں ہے۔ مجھے یاد ہے نواب وقار الملک، سکریٹری مدرسہ العلوم علی گڑھ نے اپنے کالج کے دفاتر میں سرکلر جاری کر دیا تھا کہ MOHD نہ لکھا جائے MOHAMMAD لکھا جائے۔

اسی طرح "سلام مسنون" اور "سلام ورحمۃ" بھی مجھے کھٹکتا ہے۔ سلام علیکم اور

سلام علیکم ورحمۃ اللہ لکھنے میں کون سا وقت صرف ہو جاتا ہے جو انہیں مختصر کیا جائے۔ سلام
مسنون، مسنون نہیں ہے۔ سلام علیکم مسنون ہے اور سلام علیکم ورحمۃ اللہ مسنون ہے۔

ایک عیسائی بستی اور امریکی پادری

کراچی سے چھ سو میل دور صحرائے تھل میں لوریٹو نام کی کوئی جگہ ہے، کچھ غریب عیسائی
جھونپڑیاں ڈال کر وہاں آباد ہو گئے تھے۔ پرانی سی خشک نہر لوریٹو میں موجود تھی اور مرمت
کر کے اُسے دریائے سندھ سے پانی دینے کا خیال تھا، لیکن پانی آتا نہیں تھا۔ صرف ایک
ہینڈ پمپ سے ساری بستی پانی نکالتی تھی اور مشکل اپنے بچوں اور اپنے مویشیوں کی پیاس
بجھاتی تھی۔ نہانا دھونا لوگ بھول گئے تھے۔

جن افسروں کے ہاتھ میں پانی پہنچانا تھا، ان کا تو کہنا کیا ہے، پاکستان کے پادری
بھی ان عیسائیوں کی مدد نہیں کرتے تھے یا نہیں کر سکتے تھے۔ آخر امریکا
نے پادری بھیجا۔ اُس نے اوور سیر، سب ڈویژنل افسر، اگزیکیوٹو انجینئر، سپرنٹنڈنٹ انجینئر،
محکمہ نہر کے مجاہد عملے کو بلا ڈالا۔ چناں چہ فوراً نہر کی مرمت ہو گئی اور جس پانی کا دو سال سے
انتظار تھا وہ چند دن کے اندر بہنا دکھائی دینے لگا۔

یہ حال کا قصہ ہے اور امریکن پادری نے امریکا کے مشہور رسالہ ریڈرز ڈائجسٹ میں
خود لکھا ہے۔ آبادی کا سربراہ مہتاب افسران کو یاد دلاتا ہے کہ ہم یہاں آپ کے کہنے سے لے
تھے۔ آپ نے وعدہ کیا تھا کہ تمہیں پانی دیا جائے گا۔ دو سال انتظار کرنے کرتے گزر گئے
اور ہم اندوختہ کھاپی بیٹھے لیکن افسران مہتاب کی باتیں تو ایک کان سنتے ہیں اور دوسرے
کان اڑا دیتے ہیں اور جب امریکن پادری ان باتوں کو دہراتا ہے تو افسران فرماتے ہیں:
مقدس باپ! دو سو آدمی سرکاری کام سے ہٹا کر حاضر کیے جائیں گے اور فلاں تاریخ تک
پانی نہر میں دیکھ لیجیے گا۔

پانی کا آنا تھا کہ کھیت لہلہا اٹھے۔ سال بھر میں جھونپڑیاں پختہ مکانوں سے بدل
گئیں۔ لوگوں نے نہانا اور صاف ستھرا لباس پہننا شروع کر دیا۔ لوریٹو میں اب ہسپتال
بھی ہے، اسکول بھی اور گرجا بھی۔ پہلا پادری لوریٹو کو گلزار بنا کر اور عیسائیت میں
پیدا کر کے امریکا واپس چلا گیا۔ دوسرا امریکن پادری اور تین امریکن نینس اشاعت عیسائیت

کے لیے یورپیو پر قابض ہیں۔

جن مسلمان افسران محکمہ نہر نے غریب بستی والوں سے اغماض برتنا تھا اور پانی دینے کا وعدہ پورا نہیں کیا تھا اور امریکن پادری سے مرعوب ہو کر پانی دے دیا تھا، انہیں سوچنا چاہیے کہ عیسائیت میں کشمکش پیدا کرنے کے وہ کتنے ذمہ دار ہیں۔ امریکن پادری مستحق تعریف ہے مگر اس قسم کے افسروں کی کیا تعریف کی جائے؟ جس دن اللہ ان سب کو ران کی قبروں سے اٹھائے گا اس دن انہیں اپنی غفلت اور کم عقلی کا حال معلوم ہو جائے گا، اللہ ن کو ان کے کرتوتوں سے (خوب) آگاہ کر دے گا۔ تمام کثرت اللہ نے محفوظ کر رکھے ہیں اور یہ انہیں بھولے بیٹھے ہیں۔ (اللہ کے لیے اعمال کا محفوظ رکھنا مشکل نہیں ہے) اللہ کے سامنے تو ہر چیز (ہر وقت) آئینہ ہے۔ (سورہ ۵۸ آیت ۶)

پچاس سال پہلے اور آئرن

پچاس سال پہلے تک ہم لوگ لباس ایسا پہنتے تھے کہ وہ اپنے قابل نہ رہتا تھا تو کسی اور کے کام آجاتا تھا۔ سال دو سال خود پہنا، پھر دھو بی، ستے، حجام، حلال خور کسی کو دے دیا۔ لٹھے کا پاجامہ، ململ کا کرتہ، تن زیب کا انگرکھا۔ جاڑے میں ڈبل زین کا پاجامہ اور روٹی دار انگرکھا۔

کوٹ پتلون مہنگے کپڑے کے بنتے ہیں، انہیں کون خیرت کر سکتا ہے اور خیرات لینے والے کوٹ پتلون کیا پہنیں گے۔ کرتے، پاجامے اور انگرکھے، تینوں کی لاگت پچاس سال پہلے تین روپے سمجھ لیجیے، انگرکھا درزی سے سلوایا تو ڈیڑھ دو روپے اور سہی۔ ورنہ سب چیزیں گھر میں سل جاتی تھیں اور دوسرے تیسرے سال دھو بی، ستے، حجام اور حلال خور کے جسموں پر پہنچ جاتی تھیں۔ کوئی چیتھڑے لگائے نہیں پھرتا تھا، کوئی سردی میں نہیں ٹھٹھرتا تھا، اتریں سب کا تن ڈھک دیتی تھیں اور سب کو گرم کر دیتی تھیں۔

ڈاکٹر مفتی کی یاد

ڈاکٹر مفتی وہ شخص ہیں جنہیں ہنگامہ ۱۹۴۷ء میں دتی کے ہندوؤں نے بڑی سفاکی اور بے دردی سے شہید کیا تھا۔ جمعہ کی شام کو انہیں دلی میونسپلٹی کا ہیلتھ افسر بنایا گیا،

اور ہفتے کی صبح کو ایک ہندو اسٹنٹ ہیلتھ افسر نے، جو ہیلتھ افسری کا امیدوار تھا اُن کے ٹکڑے ٹکڑے کرادیے، سر الگ، ٹانگیں الگ، دھڑ الگ، لیکن خیر میں جس وقت کا واقعہ بیان کرنا چاہتا ہوں، اس وقت ڈاکٹر مفتی قایم مقام ہیلتھ افسر تھے مستقل ہیلتھ افسر نہیں تھے۔

۱۹۴۵ء کا واقعہ ہے کہ ایک دفعہ میرے علاقے میں پبلک لیٹرین کی پندرہ دن صفائی نہیں ہوئی۔ میں ڈاکٹر مفتی صاحب سے تقاضے کرتا رہا اور وہ آج آدمی بھیجتا ہوں اور کل آدمی بھیجتا ہوں کرتے رہے۔ لیٹرین کے ارد گرد کی آبادی چیخ اُٹھی۔ آخر میں نے کہا: ڈاکٹر صاحب! شام تک خود صفائی شروع کر دوں گا۔ ڈاکٹر صاحب نے یہ سنا تو رنگ فق ہو گیا اور فوراً حکم فرمایا کہ ابھی صفائی کی جائے۔ میں نے محض ڈراوا دیا تھا مگر ڈاکٹر صاحب سمجھے کہ اس سے بعید نہیں ہے کہ سچ ٹچ پھاوڑہ لے کر پہنچ جائے۔ پھر ارد گرد کی آبادی بھی پل پڑے گی اور اور سارے شہر میں غل مچے گا۔

میں دلی میونسپلٹی کا بہت غریب ممبر تھا، اتنا غریب کہ درخواست ممبری کے ساتھ جو ضمانت کی رقم جمع کی جاتی ہے وہ علاقے والے بھرا کرتے تھے، لیکن علاقے والوں کا اس قدر تعاون میونسپل کمیٹی میں میری قوت کا موجب تھا۔ یہ میونسپل کمیٹی کے ممبر اور علاقے کے لوگوں کے تعاون کی اتنی مثال ہے۔

عوام اور حکمران

کسی ملک کے حاکموں اور ملک بھر کی رعایا میں اسی قدر تعاون ہو تو دوسرا کوئی ملک اُس سے آنکھ نہیں ملا سکتا۔ حاکموں اور رعایا کے تعاون میں ایسی قوت ہے کہ انگلستان کی امریکا اور روس کے سامنے اب کچھ حقیقت اور حیثیت نہیں رہی ہے مگر پھر بھی امریکا اور روس انگلستان کی نگاہیں دیکھتے ہیں۔

تعاون کی پہل رعایا نہیں کیا کرتی، حکام کا طرزِ عمل رعایا سے تعاون کراتا ہے پہل حکام کی طرف سے ہوتی ہے۔ درباریوں کے تعاون کا ذکر نہیں کر رہا ہوں، عامۃ الناس کے تعاون کا ذکر کر رہا ہوں۔ درباریوں کا تعاون تو حاکموں کو عموماً غلط راستے پر ڈال دیتا ہے۔

اُسوۂ حسنہ

اوروں کے پاس نہ سہی، مسلمانوں کے پاس رسول اللہ صلی اللہ علیہ وآلہ وسلم کا اس قسم کا اُسوۂ حسنہ بھی موجود ہے۔ مسجد قبا کی تعمیر میں حضورؐ نے تمام صحابہ کی طرح کام کیا تھا۔ حضورؐ بھاری بھاری پتھر اٹھا کر لاتے تھے۔ غزوہ خندق کے وقت حضورؐ خندق کھودنے میں برابر کے شریک رہے۔ غزوہ بدر میں تین تین اصحاب کے واسطے ایک ایک اونٹ تھا۔ باری باری دو سوار ہوتے تھے اور ایک صحابی نکیل پکڑ کر چلتے تھے حضورؐ نے اپنے واسطے الگ اونٹ نہیں لیا، اور نکیل تھا منے کی باری آتی تھی تو باوجود اصرار کے نکیل ضرور تھامتے تھے اور فرماتے تھے میں کمزور نہیں ہوں اور اجر و ثواب کا تم سب سے زیادہ خواہاں ہوں۔

محمد رسول اللہ صلی اللہ علیہ وآلہ وسلم کے متبعین نے محمد رسول اللہ کی جیتے جی جتنی عزت کی تھی اتنی عزت اور رسولوں کی نہیں کی گئی، لیکن حضورؐ نے کامل اقتدار حاصل ہو جانے کے بعد اپنے زیر دستوں کو جتنا نواز اُتانا اور اہل اقتدار اپنے زیر دستوں کو نہیں نوازتے۔ مسلمان اہل اقتدار حضورؐ کے ان پاک نمونوں کی پیروی کریں تو آج بھی انشاء اللہ دنیا پر چھا سکتے ہیں۔ مسلمان اہل اقتدار کے سر پر اللہ کا ہاتھ آسکتا ہے۔ مسلمان عوام کے تعاون میں ہم باروں سے بڑھ کر طاقت ہے۔

بے لسم اللہ کی پیدائش

آج مجھے ستر برس پہلے کی ایک گالی یاد آ رہی ہے، جس کا قصہ میرے بزرگ بھائی خواجہ فضل احمد خاں صاحب شیدا نے کبھی سنایا تھا۔ قصہ ہو ہو اُن ہی کے الفاظ میں نقل کرتا ہوں:-

اللہ گواہ ہے، مجھے خوب یاد ہے۔ یہ باتیں آج سے کم و بیش ستر برس پہلے کی ہیں۔ ہم مٹیہ محل میں آپا امت اللہ، آپا امت الرحمن کے ہاں تھے۔ ایسی پاک دامن بیویاں اب کہاں، اللہ اُن کی مغفرت فرمائے۔ ہاں تو کہنے کی بات یہ ہے کہ اُن کے مکان کے سامنے دیکھنی کا کارخانہ تھا۔ ہم کبھی کبھی تماشا دیکھنے دہاں چلے جاتے تھے۔ پھٹ پھٹ ہو رہی ہے

اور پتلا تار چوڑا ہوتا جاتا ہے۔ ایک دن کسی شاگرد نے کچھ حرمزدگی کی تو کرخندار (کارخانہ دار) بولے: "ایسے بے بسم اللہ کی پیدائش"

بس یہی گالی مجھے یاد آ رہی ہے جو کارخانہ دار نے اپنے شاگرد کو دی تھی اور بھامی فضل احمد نے جس کا قصہ بیان کیا تھا۔ گالیاں اسی طبقے کے لوگ بکا کرتے تھے۔ یہ بالکل بے پڑھے لکھے لوگ ہوتے تھے، لیکن اس قسم کی گالیاں ان کی زبان سے نکلتی تھیں کہ ان میں سننے والوں کے لیے سبق ہیں۔ یہ بے پڑھے لکھے وہ باتیں جانتے تھے جو آج کل کے پڑھے لکھے (تعلیم یافتہ) نوجوان شاید سمجھیں گے بھی نہیں کہ کیا کہہ گئے۔ ماضی کا گھٹیا سے گھٹیا ذکر حال کے مفاسد کا علاج ہے۔

بھلائی کی طرف بدلانے والے

قرآن مجید کی ایک آیت ہے: وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ اس کا ترجمہ حضرت مولانا شاہ رفیع الدین صاحب رحمۃ اللہ علیہ نے یہ کیا ہے: "اور چاہیے کہ ہو تم میں سے ایک جماعت کہ بلاویں طرف بھلائی کے اور حکم کریں ساتھ اچھی چیز کے اور منع کریں نامعقول سے" (سورہ ۳- آیت ۱۰۴)

یہ فطری ترجمہ ہے۔ آج کل کی زبان میں یوں کہیے: "ضرورت ہے کہ تم میں رائے مسلمانوں) کچھ آدمی ایسے رہیں جو بھلائی کی طرف لوگوں کو بلایا کریں اور اچھی باتوں کا حکم دیں اور بری باتوں سے روکیں اور اس فرض کی ادائیگی کے لیے اپنے آپ کو وقف رکھیں"

علماء کے جھگڑے

علماء اپنے آپ کو اس آیت کا مصداق کہتے ہیں اور اسے بطور سند لاتے ہیں کہ ہماری جماعت کی بھلائی کے لیے قرآن لازمی ہے۔ مگر ایسے بھی علماء ہیں جو اس مفہوم کے قائل نہیں ہیں، اور دوسری آیتیں پیش کرتے ہیں جن میں امر بالمعروف ونہی عن المنکر کی ذمہ داری چند عالموں پر نہیں بلکہ پوری امت پر ڈالی گئی ہے مثلاً كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ

شاہ صاحب کا لفظی ترجمہ: ہو تم بہتر امت جو نکالی گئی ہو واسطے لوگوں کے، حکم کرتے ہو ساتھ اچھی طرح کے اور منع کرتے ہو برائی سے (سورہ ۳- آیت ۱۱۰) یعنی (اے مسلمانو!) لوگوں کی ہدایت کے لیے جتنی امتیں (آج تک) معرض وجود میں آئی ہیں تم ان سب سے بہتر امت ہو۔ تم لوگوں کو اچھے کاموں کے کرنے کے لیے کہتے ہو اور برے کاموں کے کرنے سے روکتے ہو۔

مندرجہ بالا دونوں آیتیں ایک ہی سورہ میں ہیں اور بالکل قریب قریب ہیں اور امر بالمعروف ونہی عن المنکر کا ذکر دونوں آیتوں میں ہے۔ لہذا دوسری قسم کے علما وُلْتُکُمْ مِّنْکُمْ کے من کو تبعیضی کی بجائے تبیینی قرار دیتے ہیں اور فرماتے ہیں کہ امر بالمعروف ونہی عن المنکر کا فرض ساری امت کے ذمے ہے۔ امت کے چند آدمی یہ فرض اپنے ساتھ محقق نہیں کر سکتے نیز دوسری قسم کے علما کا خیال ہو کہ وُلْتُکُمْ مِّنْکُمْ کے من کو تبعیضی ماننے سے قرآن کے بیان میں تضاد پیدا ہو جاتا ہے۔ غیر تبعیضی اور تبیینی کی بحث کو تو اہل علم جانیں، لیکن من کو تبعیضی ماننے کی صورت میں بھی تضاد مجھے نظر نہیں آ رہا۔

میں دوسری قسم کے علما سے صرف اتنا پوچھتا ہوں کہ پہلی قسم کے علما کب چاہتے ہیں کہ امر بالمعروف ونہی عن المنکر کا فرض وہی انجام دیں اور ساری قوم انجام نہ دے۔ بے شک امر بالمعروف ونہی عن المنکر ساری قوم پر فرض ہے اور من کو تبعیضی ہونے سے بھی قوم اس فرض سے بری الذمہ نہیں ہو جاتی۔ اگر ساری قوم اس فرض کی ادائیگی کی اہل بن جائے جیسا کہ صحابہ کے زمانے میں تھی تو سُبْحَانَ اللَّهِ وَالْحَمْدُ لِلَّهِ مگر جس وقت تک ساری قوم میں دور صحابہ کی سی اہلیت قابلیت عود نہیں کرتی اس وقت تک چند آدمیوں کے ادائیگی فرض میں کیا حرج ہے۔ آخر دوسری قسم کے علما بھی تبلیغ ہی کی خدمت انجام دے رہے ہیں۔ ساری قوم مبلغ بن جائے تو بڑی اچھی بات ہے، لیکن ساری قوم مبلغ نہ بنے تو قوم کے چند آدمی جو تبلیغ کرتے ہیں وہ تبلیغ سے کیوں دست بردار ہو جائیں۔ یہ تو ایسی بات ہے کہ نماز ساری قوم پر فرض ہے مگر ساری قوم نماز کی پابند نہیں رہی اس واسطے جو آدمی پابندی سے نماز پڑھتے ہیں وہ بھی نماز پڑھیں۔

کوئی عالم غلط کار ہے تو آپ اُسے غلط کاری سے منع کیجیے لیکن سب عالم فرض تبلیغ ترک کر دیں یہ بات گلے نہیں اترتی۔

علماء سے کہیے کہ آپس میں لڑیں نہیں، کفر کے فتوے دینے میں احتیاط کریں۔ وعظ وپند کی فیس نہ لیں، گزراوقات کا کوئی اور ذریعہ نکالیں، سادگی کے ساتھ رہیں سہیں، کروفر سے بچیں، وغیرہ وغیرہ۔ دینی مدارس کا نصاب انگریزی مدارس کے نصاب کے برابر برائے نہیں ہے لیکن ناقص ضرور ہے اُس کے نقایص دور کیے جائیں، لیکن علماء سے یہ مت کہیے کہ قوم اللہ رسول کا نام کبھی سن لیتی ہے، اُس سے بھی اُسے محروم کر دو۔ آپ کو اپنے خیالات کی اشاعت کا حق ہے اور آپ کے خیالات کے مخالف علماء کو اپنے خیالات کی اشاعت کا حق ہے۔ علماء کا وجود نہ مٹائیے، اُن کی جگہ اپنے ہم خیال علمائے اور ساری قوم کو اپنے جیسا عالم بنا دیجیے۔ ساری قوم عالم نہ بنی اور علماء کی جماعت ختم کر دی گئی تو قوم کا حشر کیا ہوگا، قوم بے مہار ہو جائے گی۔ کوئی تو قوم کو بتانے والا رہنا چاہیے کہ اسلامی زندگی کیا ہے اور قوم کیسی زندگی بسر کرنے لگی ہے۔

امر بالمعروف ونہی عن المنکر کا فرض حکومت سنبھالے تو کیا کہنے ہیں۔ اللہ وہ دن جلد دکھائے کہ مذہب اور سیاست ایک ہو جائے اور مذہبی کام کرنے والوں اور سیاسی کام کرنے والوں کی تقسیم مٹ جائے، لیکن جب تک حکومت قوم کی ذہنیت اسلامی سانچے میں ڈھلنے کا فرض نہ سنبھالے تب تک علماء ہی اس فرض کی ادائیگی کریں گے۔ علماء جتنی اور جیسی بھی فرض کی ادائیگی کریں غنیمت ہے۔ کامل ادائیگی اس فرض کی وہ حکومت ہی کر سکتی ہے جو حضرت ابوبکر صدیق اور حضرت عمر فاروق رضی اللہ عنہما کی حکومت کی پیروی کر حکام اپنی سیرت اور اپنے کردار کے نمونے پیش کر کے جیسی اچھی ادائیگی اس فرض کی کر سکتے ہیں علماء متحد اور واقعی ایک گروہ بن جائیں تب بھی ویسی اچھی ادائیگی اس فرض کی نہیں کر سکتے۔ علماء متحد اور ایک گروہ ہیں کہاں۔

نظام الملک طوسی اور حکمران

حضرت عمر بن عبدالعزیز تو قریباً دوسرے عمر فاروق ہی تھے۔ اُن کو خلفائے راشدین کی صفت کا خلیفہ کہا جاسکتا ہے اور کہا جاتا ہے۔ انھیں خلافت کے لیے زیادہ زمانہ نہیں ملا، ورنہ خدا جلنے کیا کیا کام کر جاتے، لیکن حضرت عمر بن عبدالعزیز کے علاوہ بھی مسلمانوں میں ایسے بادشاہ، وزیر اور امیر بے شمار گزرے ہیں جن پر اسلام کو فخر ہے جنھوں

نے مال و زر اور اقتدار کی فراوانی کے باوجود اسلامی شان پوری طرح باقی رکھی۔

آج میں صرف ایک وزیر اور ایک امیر کا نام لیتا ہوں۔ وزیر نظام الملک طوسی ہیں اور امیر بخشی الملک شیخ فرید۔

نظام الملک طوسی کی شہرت بحیثیت عاقل و دانا اور مدبر کے بھی ہے اور انہوں نے خدمت دین بھی بے حد کی تھی۔ حسن بن صباح کے باطنی فرقے کا فتنہ نظام الملک طوسی کے دور وزارت میں اٹھا تھا۔ نظام الملک طوسی نے اُسے اتنا دبا یا کہ بالآخر اُسی فرقے کے کسی شخص کے ہاتھوں وہ شہید ہوئے۔

حال میں مولانا عبد الرزاق کا پوری مرحوم کی معرکتہ الارا تصنیف نظام الملک طوسی کا دوسرا ایڈیشن چھپا ہے۔ اُس کے چند اقتباس پڑھیے۔ بادشاہ اور رعایا کے تحت نظام الملک طوسی لکھتے ہیں:

”جب لوگ شریعت کی پابندی چھوڑ کر دین و مذہب کا خاکہ اڑانے لگتے ہیں اور خدا کے احکام کی تعمیل نہیں کرتے ہیں اُس وقت خدا ان کے اعمال کی سزا دینا چاہتا ہے اور یہ سزا دیتا ہے کہ (بجائے عادل اور مہربان بادشاہ کے ظالم حکمران مسلط کرتا ہے۔ اس دور انقلاب میں خون کی ندیاں بہہ جاتی ہیں اور گنہگار اپنے کرتوتوں کی سزا پاتے ہیں اور چنوں کے ساتھ گھن بھی پس جاتے ہیں)۔ اس کی مثال بعینہ اسی ہے کہ جب زمیناں میں آگ لگتی ہے تو اول وہ خشک چیزوں کو جلاتی ہے۔ پھر ہمسائیگی کے طفیل ترو تازہ چیزیں بھی جل کر راکھ ہو جاتی ہیں۔“

”بادشاہوں کو خدا کی رضا مندی حاصل کرنا چاہیے۔ مگر یہ رضا مندی جب ہی حاصل ہو سکتی ہے کہ بندگان خدا پر عدل و احسان کیا جائے۔ عدل کا ثمرہ بادشاہ کو بیلتا ہے کہ رعایا ٹھنڈے دل سے دعائیں مانگتی ہے جس سے سلطنت میں استحکام اور اضافہ ہوتا ہے اور دین و دنیا کی نیک نامی نصیب ہوتی ہے اور آخرت کا حساب ہلکا ہو جاتا ہے۔ مشہور قول ہے: **الْمُلْكُ يَبْقَى مَعَ الْكُفْرِ وَلَا يَبْقَى مَعَ الظُّلْمِ**، یعنی سلطنت کفر کے ساتھ تو باقی رہ سکتی ہے مگر ظلم و ستم کے ساتھ باقی نہیں رہ سکتی۔“

”بادشاہ پر واجب ہے کہ فرض و سنت اور احکام شریعت کے قائم رکھنے کی کوشش کرے۔ حدیث شریف میں آیا ہے کہ بادشاہ کے واسطے سب سے اچھی چیز اُس کا پاکیزہ

مذہب ہے، کیوں کہ مملکت اور مذہب مثل دو بھائیوں کے ہیں۔ جب مملکت میں انقلاب ہوگا تو مذہب میں بھی رخنہ پڑے گا اور جب مذہب میں رخنہ پڑے گا تو سلطنت پر بھی اُس کا اثر ہوگا۔ حضرت ثنویان ثوری رحمۃ اللہ علیہ فرماتے ہیں کہ سب سے اچھا بادشاہ وہ ہے جو اہل علم سے صحبت رکھتا ہو اور سب سے بُرا وہ عالم ہے کہ جو بادشاہ سے ملتا ہو۔
نظام الملک طوسی بیٹے کو نصیحت فرماتے ہیں :

”میرے بعد وزارت اختیار نہ کرنا اور جہاں تک ہو سکے دولت جاوید یعنی قناعت کے دامن کو ہاتھ سے نہ چھوڑنا اور دنیا کی چالوسی پر شیدا اور فریفتہ نہ ہونا، کیوں کہ اول کی لذتیں آخرت کی سرتوں کی برابر قیمت نہیں رکھتیں۔ صبح سے شام تک بلاناغہ لوگوں کے معاملات میں وزیر کو مختلف احکام صادر کرنا پڑتے ہیں اور حکم الہی یوں ہے : فَأَحْكُمُ بَيْنَ النَّاسِ بِالْحَدِّ - یعنی جو حکم ہو وہ کانٹے کی تول ہو۔ ایسی صورت میں خدا نخواستہ اگر اُن میں سے کوئی ایک حکم بھی حکم خداوندی کے خلاف صادر ہو جائے تو اُس ایک لحظہ کے نقصان کی تلافی سو برس کی حکومت میں نہیں ہو سکتی۔“

شیخ فرید اور جہانگیر

شیخ فرید وہ امیر ہیں جنہیں شہنشاہ جلال الدین اکبر کے مرتے وقت تمام بااثر امرا نے اپنا نمائندہ بنا کر جہانگیر کے پاس بھیجا تھا کہ ہم آپ کی حمایت کے لیے تیار ہیں مگر یہ فرما دیے کہ باپ کی طرح کوئی نیا دین تو کھڑا نہیں کیجیے گا۔
روزانہ پانچ سو آدمی شیخ فرید کے دسترخوان پر کھانا کھاتے تھے اور پانچ سو آدمیوں کو گھر پر کھانا بھیجا جاتا تھا۔ شیخ فرید باہر نکلتے تھے تو ملازمین رُپے اور اشرفیاں لیے ساتھ ہوتے تھے اور خیرات کرتے جاتے تھے۔

شیخ فرید نے جائیدادیں نہیں بنائیں، حتیٰ کہ اُن کے رہنے کا مکان بھی معمولی سا تھا، لیکن غریب مسافروں کے لیے اُنھوں نے جگہ جگہ سرائیں تعمیر کیں۔ جو زندگی بھر رُپے میں کھیلا اس کے ہاں مرنے کے بعد صرف ایک ہزار اشرفیاں تھیں۔

حضرت مجدد الف ثانی رحمۃ اللہ علیہ نے لکھا ہے کہ حضرت خواجہ باقی باللہ رحمۃ اللہ علیہ کہا کرتے تھے کہ شیخ فرید کے حقوق کا میرے کل مریدوں کو خیال رکھنا چاہیے۔

شیخ فرید درویش صفت امیر تھے، جن پر بڑے بڑے مشائخ کو رشک آتا تھا۔
 شیخ فرید نے شریفانہ عقل اور ایماندارانہ کارگزاری کے ذریعہ عروج حاصل کیا تھا۔
 جہانگیر کے دوران حکومت میں شیخ فرید صوبہ گجرات اور صوبہ پنجاب کے صوبیدار (گورنر)
 رہے۔

شیخ فرید دلی میں پیدا ہوئے تھے اور دلی ہی میں مدفون ہیں۔ دلی میں جو سڑک
 قطب صاحب جاتی ہے، اُس پر منصور کے مقبرے اور بی بی نوڈ کی درگاہ کے درمیان
 ایک راستہ چراغ دلی کی طرف مڑتا ہے اُس راستے میں سرخ گنبد کے قریب پرانا قبرستان
 ہے، وہاں لوہے کے کٹہرے کے اندر شیخ فرید کا مزار ہے۔ مزار کی لوح پر نام وغیرہ
 کندہ ہے۔

شیخ فرید کا پورا نام شیخ فرید الدین تھا۔ جہانگیر نے انھیں مرتضیٰ خاں اور صاحب
 سیف و قلم کے خطاب دیے تھے۔

نظامِ صلوٰۃ

اَللّٰهُ اَكْبَرُ ط اَللّٰهُ اَكْبَرُ ط اَللّٰهُ اَكْبَرُ ط اللہ ہر شے سے بڑا ہے، اللہ ہر شے سے بڑا
 ہے۔ اَللّٰهُ اَكْبَرُ ط اَللّٰهُ اَكْبَرُ ط اَللّٰهُ اَكْبَرُ ط اللہ ہی بڑا ہے، اللہ ہی بڑا ہے۔ یہ آواز میرے
 کانوں میں آئی اور میرے دل اور دماغ نے تسلیم کر لیا کہ اس میں کچھ شک نہیں ہے، اللہ
 ہر شے سے بڑا ہے، بلکہ بڑا صرف اللہ ہی ہے۔ سمندر سامنے تھا۔ پہاڑ سر کے
 اوپر کھڑا تھا۔ زمین پیروں کے تلے پھیلی ہوئی تھی۔ آسمان نے چھت کی طرح سایہ کر
 رکھا تھا۔ روز پڑھتا ہوں کہ ان سے بھی بڑی بڑی چیزیں تلاش کرنے والوں نے تلاش کی
 ہیں، اتنی بڑی بڑی کہ جن چیزوں کے دیکھنے سے مجھ پر ہیبت اور حیرانی طاری ہو جاتی
 ہے وہ اُن کے مقابلے میں ہیچ ہیں۔ اور ساری کائنات تک ابھی کس کی نظر پہنچی ہے۔ ابھی
 تو علم کا ایک قطرہ ہاتھ آیا ہے۔ اس عظیم کائنات کا خالق کتنا عظیم ہوگا۔ اُس کی عظمت
 کا تصور پانچ چھ فیٹ کا انسان اور انسان کا ڈیڑھ اونچی دماغ کیوں کر کر سکتا ہے
 اور سنیے، مُؤدّن اور کیا کہہ رہا ہے اَشْهَدُ اَنْ لَا اِلَهَ اِلَّا اللّٰهُ ط اَشْهَدُ
 اَنْ لَا اِلَهَ اِلَّا اللّٰهُ ط میں گواہی دیتا ہوں کہ اللہ کے سوا کوئی معبود نہیں ہے۔ میں

شہادت دیتا ہوں کہ اللہ کے سوا کوئی معبود نہیں ہے۔ ٹھیک کہا۔ اللہ کے سوا معبود اور کون ہو سکتا ہے۔ ان سب بڑی بڑی چیزوں میں بڑائی کہاں ہے، یہ تو اُس کی تابع اور فرماں بردار ہیں۔ سورج کی مجال نہیں ہے کہ جس جگہ جس وقت اُسے نکلنے کا حکم دیا جا چکا ہے اُس جگہ، عین اُسی وقت نہ نکلے۔ ہر چھوٹی بڑی چیز کا یہی حال ہے۔ لہذا انسان کو بھی صرف اللہ ہی کے آگے جھکنا چاہیے اور اُسی کی تابعداری اور فرماں برداری کرنی چاہیے۔ اَشْهَدُ اَنْتَ مُحَمَّدًا رَّسُولُ اللّٰهِ اَشْهَدُ اَنْتَ مُحَمَّدًا رَّسُولُ اللّٰهِ اَشْهَدُ اَنْتَ مُحَمَّدًا رَّسُولُ اللّٰهِ ط میں گواہی دیتا ہوں محمد اللہ کے رسول ہیں، میں شہادت دیتا ہوں کہ محمد اللہ کے رسول ہیں، صرف رسول اللہ کے اوتا دہیں، اللہ کے بیٹے نہیں، صرف رسول۔ اللہ کا رسول ہونا کیا معمولی بات ہے اللہ کے رسول کی عظمت، بعد از خدا بزرگ کی عظمت، جنہوں نے خوابیدہ انسانیت کو جگا دیا تھا، جنہوں نے مردہ دنیا کو زندہ کر دیا تھا۔ جنہوں نے زمانے کی پیروی نہیں کی تھی، زمانے کو اللہ کے حکم کا پیرو بنایا تھا، جنہوں نے ہوا کا سُخ بدل دیا تھا، جو چند سال میں ایسی قوم تیار کر کے چھوڑ گئے تھے کہ ویسی قوم نہ پہلے کبھی گزری ہے اور نہ بعد میں پیدا ہوئی، جو ہیں اللہ کی وہ کتاب دے گئے ہیں، جس کے مطابق عمل کر کے اور عمل کر اکر اُس بے مثل قوم کو تیار کیا گیا تھا۔ ان کی رسالت میں شبہ وہی کر سکتے ہیں، جن کی عقلوں پر شیطان پہرہ دیتا ہے۔ اپنے کام کا انہوں نے قوم سے صلہ نہیں لیا تھا۔ انہوں نے آدمی بنانے کے ساتھ اور اخلاق سنوارنے کے ساتھ قوم کو بادشاہی دلا دی تھی لیکن بادشاہ کے لیے شرط لگائی تھی کہ بادشاہ کو فقیر رہنا ہوگا، اور خود اُس کا نمونہ بن کر دکھایا تھا۔

حَيَّ عَلَى الصَّلَاةِ ط حَيَّ عَلَى الصَّلَاةِ ط اؤ نماز کے لیے، اؤ نماز کے لیے۔ محمد رسول اللہ صلی اللہ علیہ وآلہ وسلم کے زمانے جیسی ترقی مطلوب ہے تو مسجدوں میں جمع ہو جاؤ اور فقط رکوع و سجود پر اکتفا نہ کرو پورا نظام صلوٰۃ قائم کرو۔ حضور کے زمانے میں نماز کے علاوہ، دوسرے جلسے بھی آ الصَّلَاةِ، الصَّلَاةِ کہہ کر بلائے جاتے تھے نظام صلوٰۃ قرآن میں موجود ہے اور حضور اور خلفائے راشدین اُسے کامیاب کر کے دکھا چکے ہیں۔

حَيَّ عَلَى الْفَلَاحِ ط حَيَّ عَلَى الْفَلَاحِ ط مسجدوں میں دین و دنیا کی فلاح حاصل کرنے کے واسطے جمع ہو۔ مسجدوں میں دین و دنیا کی فلاح پانے کے لیے جمع ہو،

الصَّلَاةُ خَيْرٌ مِّنَ النَّوْمِ ۖ الصَّلَاةُ خَيْرٌ مِّنَ النَّوْمِ ۖ صَلَاةٌ سَوْتِے رہنے سے بہتر چیز ہے، صَلَاةٌ سَوْتِے رہنے سے بہتر چیز ہے۔ سوتے نہ رہو۔ فلاح سوتے رہنے سے نہیں ملے گی، صَلَاةٌ اور نظام صَلَاةٌ قائم کرنے سے ملے گی۔
 اللَّهُ أَكْبَرُ ۖ اللَّهُ أَكْبَرُ ۖ لَا إِلَهَ إِلَّا اللَّهُ ۖ اللَّهُ بڑا ہے، اللہ بڑا ہے۔
 اللہ کے سوا کوئی معبود نہیں ہے۔ اللہ کا نام بلند کر کے ہی مسلمان فلاح پاسکتے ہیں۔

ایک امیر اور ایک غریب

ایک چیز تو ہے راحت اور ایک چیز ہے سامانِ راحت۔ لوگوں نے راحت کے سامانوں کو راحت خیال کر لیا ہے، حالاں کہ دونوں چیزیں الگ الگ ہیں۔ ضروری نہیں ہے کہ جسے راحت کے سامان حاصل ہوں اُسے راحت بھی حاصل ہو، اور ضروری نہیں ہے کہ جسے سامانِ راحت حاصل نہ ہوں اُسے راحت حاصل نہ ہو۔ اطمینانِ قلب کو کہتے ہیں اور اطمینانِ قلب سامانوں اور بے سامانی سے میسر نہیں آتا، صرف اللہ کے ساتھ تعلق پیدا کرنے سے میسر آتا ہے۔

ذرا اس دولت مند کو دیکھیے، اس کے پاس رہنے کے لیے عظیم الشان مکان ہے، تفریح کے لیے ذاتی باغات ہیں۔ کھانے کے لیے انواع و اقسام کی نعمتیں ہیں۔ نوکر ہیں، چاکر ہیں، حسین بیوی ہے، سعادت مند بچے ہیں۔ کاروبار خوب چل رہا ہے، رُپے کی ریل پیل ہے۔ بیوی داری صدقے ہوتی ہے۔ بچے بچھے جاتے ہیں۔ تمام متعلقین اور تمام متوسلین نے معبودِ مجازی بنا رکھا ہے۔ لیکن یہ دائم المرض ہے، راحت کے ان سامانوں سے لطف نہیں اٹھا سکتا۔ ہر وقت فکر مند اور پریشان رہتا ہے۔

اور اس غریب کو دیکھیے۔ اسے اللہ نے فقط قناعت کی دولت دی ہے۔ باقی جملہ نعمتوں سے محروم ہے۔ روزی کمانے کی کوشش کرتا ہے، مگر روزی کافی نہیں ملتی اور روزی نہ ملنے کی وجہ سے بیوی بچے اسے خاطر میں نہیں لاتے، بیاں ہمہ یہ اپنا اطمینانِ قلب نہیں کھوتا اور سمجھتا ہے کہ یہ سب کچھ کچھلے گناہوں کی سزا ہے اور شکر کرتا ہے کہ سزا آخرت کی بجائے دنیا میں مل گئی ہے۔ اتنا سمجھنے اور سوچنے سے سزا کی تکلیف دور ہو جاتی ہے۔

گندہ نالا

مجھے دیکھیے، سال بھر سے ایسی سڑک کے کنارے بیٹھا ہوں جس پر کراچی ڈیولپمنٹ اتھارٹی (مجلس رفاہ کراچی) کی بے رفاہی کی وجہ سے مہینے میں بیس دن قریب کی آبادی کی گندگی گٹر دوس سے ابل کر بہا کرتی ہے۔ سال بھر میں بھی مجھے اس گندگی کے برداشت کرنے کی عادت نہیں پڑی اور ان صاحب کو دیکھیے جو سڑک کے ٹکڑے پر رہتے ہیں جہاں گندہ نالا زیادہ چوڑا چکلا ہو جاتا ہے یہ صاحب روزانہ بچے کو گود میں لے کر گندے نالے کی پٹری پر اس طرح ٹہلتے ہیں جیسے کنارے آب رکن آباد گلگشت فرما رہے ہیں۔ سڑک پر دو ہی مکان ہیں۔ میرا مکان سڑک کی ابتدا میں ہے اور ان کا سڑک کے آخر میں بیچ میں اور لوگ ہوتے تو ممکن ہے ہم دونوں سے قطعاً مختلف اثر لیتے۔ میں گندے نالے کے سامنے بیٹھ کر کھانا کھاتا ہوں، پانی پیتا ہوں، تاثرات لکھتا ہوں، دوسرا شاید تانا شاہ کی تقلید کرتا اور بدلتے مر جاتا۔

فضا خراب ہو گئی ہے

ماں باپ ہی نماز نہیں پڑھتے تو بچے کیا نماز پڑھیں گے۔ وہ نماز کو جانیں گے بھی نہیں کہ نماز کوئی چیز ہوتی ہے۔ سنا ہے کراچی شہر سے باہر کوٹھیوں کے رہنے والے ایک خاصے ہوشیار بچے کے کان میں پہلی دفعہ اذان کی آواز پہنچی تو اس نے باپ سے پوچھا کہ یہ کون چیخ رہا ہے۔ ایسے مسلمانوں کے ہاں تو خدا معلوم اب پیدا ہونے کے بعد بچے کے کان میں اذان دلائی جاتی ہے یا نہیں، لیکن جو ماں باپ نماز کو ذریعہ نجات مانتے ہیں اور چاہتے ہیں کہ ان کے بچے نجات پائیں، جہنم میں نہ جلیں، جنت کے لطف اٹھائیں، جنہیں بچوں کی اخروی فلاح کی کبھی فکر ہے، اس قسم کے ماں باپ کے بچے نماز نہ پڑھیں تو بڑے تعجب اور افسوس کی بات ہے۔ مگر تعجب کیجیے یا افسوس کیجیے یہ واقعہ۔ سب گھروں میں نہ سہی، اکثر گھروں میں یہی حال ہے۔ سب نہیں تو کچھ بچے نماز پڑھتے ہیں، کچھ بچے نماز نہیں پڑھتے۔ ایسا کیوں ہے۔ اس پر غور کرنا چاہیے۔ کیا قرون اول میں یہی حال تھا کہ کچھ بچے اور کچھ بچے نماز کے پابند تھے اور کچھ بچے نماز کے پابند نہیں تھے۔

فضا خراب ہو گئی ہے۔ فضا کے بدلنے کی ضرورت ہے۔ اسلامی فضا واپس لا کر بھیڑ مانے کا ساتھ بنھایا جاسکتا ہے نماز روزے کے پابند مسلمانوں کو اسلامی فضا واپس لانے کی کوشش کرنی چاہیے۔ خالی نماز روزے کی پابندی کافی نہیں ہے۔ ہم آپ تو معمولی مسلمان ہیں، فضا کی خرابی نے حضرت نوح علیہ السلام کے بیٹے پر باپ کا رنگ پڑھنے نہیں دیا تھا۔ نئی مسجدیں بنانی ملتوی رکھیے، پہلے اسلامی فضا واپس لائیے۔ پہلے پرانی مسجدیں آباد کیجیے۔

بچے اور خالق

ہم اکیلے ہوتے ہیں، اور ہمیں کھانے، پکڑے اور رہنے سہنے کی مشکل پڑتی ہے تو ہم نیا دہ پرواہ نہیں کرتے۔ ایک وقت کھا لیتے ہیں، دوسرے وقت نہیں کھاتے۔ کپڑا جیسا مل جاتا ہے پہن لیتے ہیں۔ دن باغوں میں ناش کھیل کر گزار دیتے ہیں، رات کو سڑک کے کنارے پٹری پر سو جاتے ہیں، لیکن بچوں کی موجودگی میں بے پرواہی نہیں چلتی۔ اُن کی خاطر ہاتھ پاؤں قطعی مارتے ہیں۔ نوکریاں کرتے ہیں۔ دکانوں پر صبح سے رات گئے تک جم کر بیٹھتے ہیں۔ رشوتیں لیتے ہیں۔ چوریاں اور چور بازی کرتے ہیں اور طرح طرح سے لوگوں کی جیبیں کاٹتے ہیں۔ بچوں کے لیے انسان کیا کیا نہیں کرتا ہے۔ بچے کسی جرم میں پکڑے جائیں تو چاہتا ہے کہ خود پھنس جائے اور انھیں چھڑا دے۔ انسان اپنی سنی بنائی عزت بچوں کے لیے خطرے میں ڈال دیتا ہے، اپنی جان کھونے کو تیار رہتا ہے۔

ذرا سوچیے بچوں سے کس دن کا تعلق ہے۔ اُن کے پیدا ہونے سے پہلے اُن سے کون سا تعلق تھا اور مر کر اُن سے جدا ہو جائیں گے تو کون سا تعلق باقی رہے گا۔ **يَا أَيُّهَا النَّاسُ اتَّقُوا رَبَّكُمُ وَاحْشُوا يَوْمًا لَا يَجْزِي وَالِدٌ عَنْ وَلَدِهِ** لے لو گواڈرو اپنے خالق و مالک سے، اور اُس (بہولناک) دن سے کانپو، جس دن باپ بیٹے کے لیے ایثار نہیں کرے گا۔ (جس دن ہر شخص کو اپنی اپنی پڑی ہوگی) (سورہ ۳۱- آیت ۳۳) اب ذرا حساب لگائیے کہ بچوں کے لیے ہم نے دنیا میں کیا کیا جتن کیے ہیں اور اُن کا صلہ بچوں سے کیا کیا پایا ہے اور خالق و مالک کے لیے کتنے کام کیے ہیں اور اُن کا صلہ کیا مل رہا ہے۔ خالق و مالک کہیں بغیر کام کیے ہی تو نہیں نوازا رہا، تو اچھا پھر غور کیجیے کہ اگر ہم اُس کے لیے کام کرتے تو وہ ہمیں کتنا نوازا۔

کائنات، خالق اور مصلحت

الْحَمْدُ لِلّٰهِ فَاطِرِ السَّمٰوٰتِ وَالْاَرْضِ وَهُوَ الْعَزِيزُ الْحَكِيمُ
 تعریف اُس اللہ ہی کو زیب دیتی ہے جس نے تمام کائنات کی تخلیق کی ہے اور تھارے (آسمانوں اور زمین کو پیدا فرمایا ہے۔ وہ ایسے ایسے فرشتوں سے پیام رسانی (اور احکام کے نفاذ) کی خدمت لیتا ہے جن کے دودو اور تین تین اور چار چار بازو اور پر ہیں۔ وہ (جس چیز کی) ساخت میں جو اضافہ کرنا چاہتا ہے اضافہ کر دیتا ہے۔ بے شبہ اللہ ہر بات پر کامل قدرت رکھتا ہے۔ اُس کا ہاتھ پکڑنے والا اور ہاتھ روکنے والا کوئی نہیں ہے۔ اُس کے معاملات قدرت میں کوئی دخل انداز نہیں ہو سکتا، اللہ تعالیٰ لوگوں کے واسطے اپنی رحمت و درافت کے دروازے، کھول دے تو کوئی دروازے بند کرنے والا نہیں ہو اور بند کرے تو اللہ کے سوا کچھ کھولنے والا کوئی نہیں ہے۔ (اللہ ہی کھولے تو کھولے، وہ زبردست راور) صاحب حکمت (و تدبیر) ہے۔ (ہر کام کا طریقہ اور اُس کے کرنے نہ کرنے کی مصلحت کچھ وہی خوب جانتا ہے)۔ (سورہ ۳۵ - آیات ۱ تا ۲)

دلی میونسپلٹی کی یاد

آج دلی میونسپل کمیٹی کی کہانی سنئے۔ گھبرا ئیے نہیں، دل چسپ اور سبق آموز کہانی ہے۔ دلی چودہ علاقوں میں تقسیم تھی۔ ہر علاقے سے دو دو ممبر منتخب کیے جاتے تھے۔ ایک ہندو، ایک مسلمان۔ گویا اٹھائیس ممبروں کا عام انتخاب ہوتا تھا۔ چھ ممبر گورنمنٹ نامزد کرتی تھی جن میں ایک شیعہ مسلمان لیا جاتا تھا، ایک سیکھ، ایک اچھوت، ایک انگریز اور دوسرکاری افسر، سول سرجن اور سپرنٹنڈنٹ آف ایجوکیشن نامزد ممبروں کے علاوہ چھ ممبر فیکٹریوں اور خاص خاص جماعتوں کی طرف سے آتے تھے۔ پانچ ہندو اور ایک مسلمان۔ فیکٹریاں اور جماعتیں مسلمانوں کی تھیں ہی نہیں خیرمیزان چالیس، پوٹی سولہ مسلمان، اکیس ہندو۔ ایک انگریز اور دوسرکاری افسر، جن میں سول سرجن ہمیشہ انگریز رہا، سپرنٹنڈنٹ آف ایجوکیشن عیسائی تھا۔ غرض کہ چالیس ممبروں میں اکیس ہندو تھے، تین عیسائی اور سولہ مسلمان۔ عیسائی اور مسلمان مل بھی جاتے تو ہندوؤں کی اکثریت تھی، لیکن آپ شاید تعجب کریں کہ ہندوؤں سے پانچ کم ہونے کے باوجود مسلمانوں کا دلی میونسپل کمیٹی میں غلبہ

تھا، ہندوؤں سے زیادہ مسلمانوں کی چلتی تھی۔ علم اور دولت کے اعتبار سے بھی مسلمان ہندوؤں کا مقابلہ نہیں کر سکتے تھے۔ مسلمان ممتاز ممبروں میں کوئی ایم۔ اے، بی۔ اے نہیں تھا، ایس ایم عبداللہ، حاجی رشید احمد، حافظ محمد صدیق ملتانی اور شیخ حبیب الرحمن، چار ممتاز ممبر تھے۔ صرف حبیب الرحمن نے کالج کی شکل دیکھی تھی۔ پانچواں ممتاز ممبر مسٹر آصف علی کو سمجھ لیتے تھے۔ وہ ضرور برسرِ طر تھے، لیکن کانگریس کی مصروفیتوں کی وجہ سے انھیں میونسپلٹی کے لیے وقت نہیں ملتا تھا۔

یہ چاروں معمولی تعلیم یافتہ مسلمان اتنے مدبر تھے کہ دلی کلاتھ ملز کے مالک سر شری رام اور ان کے والد لالہ مدن موہن لال اور برلا ملز کے جنرل مینجر مسٹر منڈیلیا اور مدن موہن مالوی کا مشن لالہ دلش بندھو گپتا اور پروفیسر رام سنگھ جو آج کل صوبہ دلی کی ہندو مہا سبھا کے کرنا دھرتا ہیں، اور دوسرے ایم۔ اے۔ بی۔ اے اور ایل۔ ایل۔ بی ہندوان کا لحاظ کرتے تھے اور ان کی بات مانتے تھے۔ ان کے برتاؤ، ان کی خوش معاملگی اور ان کی سوجھ بوجھ نے ساری کمیٹی میں ان کا وقار قائم کر رکھا تھا۔ کمیٹی میں ان کا ڈنکا بجتا تھا۔

ایس۔ ایم۔ عبداللہ، حاجی رشید احمد، حافظ محمد صدیق ملتانی، شیخ حبیب الرحمن، چاروں خان بہادر تھے، بلکہ رشید احمد اور حبیب الرحمن او۔ بی۔ اے بھی تھے، لیکن کیسے او۔ بی۔ اے؟ ڈپٹی کمشنر جو میونسپل کمیٹی دلی کا پریسڈنٹ تھا، اس کا منہ تھکنے والے نہیں، انگریز ڈپٹی کمشنر ان کے منہ تھکتے تھے۔

آخری انگریز ڈپٹی کمشنر، مسٹر لابی لی کھتر پوش لالہ دیس راج چودھری سے اُلجھ رہے ہیں اور لالہ دیس راج اپنی بات پر اڑے ہوئے ہیں۔ لابی لی صاحب کو غصہ آتا تھا تو اپنا پاشپ چبانے لگتے تھے۔ چناں چہ پاشپ چبنے لگا۔ دیس راج پر اس کا بھی اثر نہ پڑا تو لابی لی نے کہا: WHAT DO YOU SAY, KHAN BAHADUR خان بہادر! آپ کی کیا رائے ہے؟ خان بہادر حبیب الرحمن نے جواب دیا۔ دیس راج کی رائے صحیح ہے۔ بس اتنا سنتا تھا، لابی لی صاحب بتانے کی طرح بیٹھ گئے، اور بولے: اچھا "NEXT ITEM" دوسرا مسئلہ شروع کرو۔

انگریز پریسڈنٹ نے سیکرٹری میونسپل کمیٹی کو حکم دیا کہ نوٹس جاری کر دو۔ کچھ مشورہ کرنا ہے، سب ممبر فلاں دن، فلاں وقت میری کو بھی آجائیں۔ خان بہادر

حبیب الرحمن وائس پریسیڈنٹ تھے۔ پریسیڈنٹ نے انھیں نہیں بتایا تھا کہ نوٹس جاری کر رہا ہوں۔ جب نوٹس موصول ہوا تو حبیب الرحمن نے بھی سب ممبروں کو اسی دن اور اسی وقت کا بلا دایج دیا۔ ممبر ہندو مسلمان سب، حبیب الرحمن کے ہاں پہنچ گئے، پریسیڈنٹ کے ہاں ایک بھی نہیں گیا۔ آخر ڈپٹی کمشنر صاحب نے معافی مانگی کہ واقعی مجھ سے غلطی ہوئی۔

۱۹۴۶ء میں طے پایا کہ آئندہ ڈپٹی کمشنر میونسپل کمیٹی دلی کا پریسیڈنٹ نہیں بنایا جائے گا۔ ہندو مسلمان ممبروں نے اتفاق کامل کے ساتھ خان بہادر حبیب الرحمن کو پہلا ہندوستانی صدر چنا۔

۱۹۴۸ء میں حبیب الرحمن نے دلی چھوڑ دی اور پاکستان آ گئے۔ اُس وقت بھی اُن میں اتنی قوت تھی کہ انھوں نے اپنے سامنے اپنی پسند کے ہندو، ڈاکٹر پریدھ ویر سنگھ کو صدارت کی کرسی دلوادی تھی۔

علی ہذا خان بہادر ایس۔ ایم۔ عبداللہ اور خان بہادر حاجی رشید احمد کے اسی قسم کے بہت سے واقعات ہیں۔

چیف کمشنر کی کوٹھی پر ایک میٹنگ تھی۔ چیف کمشنر نے کمیٹی کے پارٹی لیڈروں کو فورٹ ایریا کے نمائندوں سے پریڈ کے میدان کا قصہ طے کرنے کے واسطے طلب کیا تھا۔ حاجی رشید احمد نے آنے میں دیر کر دی۔ فورٹ ایریا کے انگریز کرنلیوں اور جرنیلوں نے جلدی مچائی۔ چیف کمشنر نے کہا حاجی صاحب باہر برآمدے میں میرے چیر اسی سے جانا مارے کہ مغرب کی نماز پڑھ رہے ہوں گے۔ یہ کردار اور کیر کڑھی تھا، جس نے چالیس ممبروں کی کمیٹی میں سولہ ممبروں کا سر بھی نیچا نہیں ہونے دیا۔

خان بہادری کے خطاب سے ذہن ادھر جاتا ہے کہ انگریزوں کے خوشامدی ہوں گے، لیکن نہیں، ان کی خودداری کا یہ عالم تھا کہ خان بہادر ایس۔ ایم۔ عبداللہ جس رات مرے ہیں اُس کی شام کو باوا بچتر سنگھ ایک نئے ممبر میونسپل کمیٹی نے ایک ٹی پارٹی میں خان بہادر ایس۔ ایم۔ عبداللہ کے ساتھ ایسا گستاخانہ انداز اختیار کیا

اے ایس۔ ایم۔ عبداللہ نے ترک وطن نہیں کیا تھا۔ حاجی رشید احمد اور حافظ محمد صدیقی ملتان پاکستان میں مدفون ہیں۔ (واحدی)

کہ ایس۔ ایم عبداللہ اُسے برداشت نہ کر سکے۔ دل کا دورہ پڑ گیا اور اُسی شب میں انتقال کر گئے۔ خوشامدی آدمی اتنا حساس نہیں ہوتا۔ یہ خان بہادر انگریزوں سے جھونک نہیں کھاتے تھے اور انگریزوں کی خاطر ہندو مسلمانوں کو نہیں لڑواتے تھے۔ بحیثیت مجموعی دلی میونسپل کمیٹی میں ان کی موجودگی شہر کی عاقبت کی ضامن تھی۔

میرا خیال ہے کاروباری دماغ سیاسی کام و کیلوں اور بیرسٹروں سے بہتر انجام دے سکتے ہیں۔ کاروبار کرنے والوں کو معاملات کے سلجھانے کی عادت پڑ جاتی ہے۔

مولانا ابوالکلام کی یاد

مولانا ابوالکلام آزاد سے ایک ملاقات تو میری کانپور کے ریلوے اسٹیشن پر ہوئی تھی جہاں سے وہ مجھے اور خواجہ حسن نظامی کو حافظ محمد حلیم، تاج رحیم کی کوٹھی لے گئے تھے۔ اُس دن میں قریباً آٹھ گھنٹے مسلسل اُن کی باتوں سے اور بات کرنے کے غیر معمولی انداز سے لطف اندوز ہو سکا تھا، پھر ملا سیکڑوں دفعہ، لیکن اتنی دیر ساتھ بیٹھنے کا موقع میسر نہیں آیا۔ دوسری دفعہ دلی میں مولوی عبدالاحد، مالک مطبع مجتہبی کے ہاں ملا تھا۔

مطبع مجتہبی کی منزل زیریں مطبع اور کتب خانے کے لیے وقف تھی اور اوپر کی منزل میں اُن دنوں مہمان ہی مہمان تھے۔ ندوۃ العلماء کا دلی میں اجلاس تھا، جس کی صدارت کرنے مصر سے علامہ رشید رضا آئے تھے۔ مولانا شبلی، مولوی حبیب الرحمن شروانی اور مولانا ابوالکلام آزاد اور خدا معلوم کتنے بڑے بڑے علما مطبع مجتہبی میں مقیم تھے۔ مولانا ابوالکلام کا کمرہ مولانا شبلی اور مولوی حبیب الرحمن شروانی کے کمروں کے درمیان تھا۔ ایک طرف مولانا شبلی، دوسری طرف مولوی حبیب الرحمن شروانی، صرف دو ہی شخص ایسے تھے جن سے شاید مولانا ابوالکلام کبھی متاثر رہے ہوں، لیکن میں اور خواجہ حسن نظامی کئی مرتبہ مولانا شبلی اور مولوی حبیب الرحمن شروانی کے پاس گئے، مولانا ابوالکلام کو ایک مرتبہ بھی ان دونوں کے کمروں میں قدم رکھتے نہیں دیکھا۔ شام کے وقت سب علما ٹھکانے بنانا کر صحن میں بیٹھا کرتے تھے، اُس وقت مولانا ابوالکلام بھی باہر نکلتے تھے اور مولانا شبلی اور مولوی حبیب الرحمن کے ساتھ بیٹھتے تھے۔ میری دوسری ملاقات مولانا ابوالکلام سے اسی شام کی مجلس میں ہوئی تھی۔ دوسری ملاقات کیا، متعدد ملاقاتیں۔ مولانا نہایت کم آمیز انسان

تھے، مگر جب **س** نے پڑھتے تھے تو بے اعتنائی معمولی تعلق والوں سے بھی نہیں برتتے تھے۔
 سائنسدان بلکہ شوخ **س** جو جاتے تھے شوخی جوں جوں عمر بڑھتی گئی، بروہاری اور ضبط و تحمل میں بدلتی
 گئی، شگفتگی آخر عمر تک باقی رہی۔

شوخی کی مثال سن لیجیے۔ اُس زمانے کے ایک مشہور اور ممتاز مقرر تھے، جنہیں بہت
 سی تقریریں حفظ تھیں، اکثر ان ہی کو دوسرا یاد کرتے تھے۔ میں ندوۃ العلماء کے اجلاس میں مولانا
 ابوالکلام کے برابر بیٹھا تھا۔ مقرر صاحب نے تقریر شروع کی۔ تقریر کے ابتدائی فقرے سن
 کر مولانا ابوالکلام نے یہ کرنا شروع کیا کہ اگلا فقرہ مقرر کی زبان سے بعد میں ادا ہوتا تھا،
 مولانا اسے پہلے کہہ جاتے تھے۔

دوسرا واقعہ اسی اجلاس کا مولانا کی طباعی اور حاضر و ماضی کا نمونہ ہے۔ علامہ رشید
 رضا نے خطبہ پکھا نہیں تھا۔ علامہ برجستہ بولے تھے۔ مولانا محمد فاروق چریا کوٹی (اُستاد مولانا شبلی)
 کے ذمے تھا کہ ترجمہ کریں گے۔ مگر ترجمہ کرنے لگے تو متبصر عالم ہونے کے باوجود سٹپ ہو گئے۔
 مولانا شبلی نے فوراً مولانا ابوالکلام کو اشارہ کیا۔ مولانا اگلی صفت سے اُٹھے اور اسٹیج پر پہنچے اور
 حاضرین سے کہا۔ میں الگ الگ فقروں کا ترجمہ نہیں کروں گا۔ صاحب صدر کی تقریر ختم ہونے
 دیجیے۔ پوری تقریر کا ترجمہ ایک ساتھ عرض کر دوں گا۔ چنانچہ تیس سالہ ابوالکلام نے ایسا مربوط
 ترجمہ سنایا کہ یوڑھے اور متبصر علما کو متحیر کر دیا۔

ادھورے مسلمان

جہاں تک ایمان کا تعلق ہے، کچھ باتوں کو ماننا اور کچھ باتوں کو نہ ماننا خطرناک حرکت
 ہے جتنی **ی**اتیں اسلام نے بتائی ہیں، اُن سب پر ایمان ہونا مسلمان تسلیم کیے جانے کے لیے
 لازمی ہے۔ اعمال میں بھی اس کی اجازت نہیں ہے کہ آپ ادھورے مسلمان بنیں یا اُٹھا
 الذین **ا**منوا و اذخلوا فی السلم کافہ۔ اے مسلمانو! اسلام پورا پورا اختیار
 کرو (ادھورا اسلام کافی نہیں ہے) اس آیت کا شان نزول یوں بیان کیا جاتا ہے کہ حضرت
 عبداللہ ابن سلام رضی اللہ عنہ کو خیال ہوا کہ اونٹ کا گوشت کھانا فرض تو ہے نہیں، میں اگر
 اونٹ کے گوشت سے پرہیز رکھوں تو اللہ کی کتاب تو ریت پر عمل ہو جائے گا۔ اللہ تعالیٰ
 نے فرمایا، بس اتنا ماننا ضروری ہے کہ توریت و انجیل وغیرہ اللہ کی کتابیں ہیں، مگر اب تم ان

کتابوں کے مطابق عمل نہیں کر سکتے۔ محمد رسول اللہ (صلی اللہ علیہ وسلم) کے پیرو ہو گئے ہو تو صرف اُن کے پیرو رہو۔

اونٹ کا گوشت کھانا بے شک فرض نہیں ہے۔ کھاؤ چاہیے نہ کھاؤ۔ ہندستان اور پاکستان میں بے شمار مسلمان ہوں گے، جنہوں نے اونٹ کا گوشت چکھنا نہ ہوگا، لیکن اونٹ کے گوشت سے یہ سوچ کر پرہیز کرنا کہ توریت پر عمل کر رہا ہوں غلط ہے۔ اس سے ایمان کا جھوٹا پتلا ہوتا ہے۔ علیٰ ہذا جو شے اللہ نے حلال فرمادی ہے اُسے ہم آپ کیا حرام کریں گے، خود رسول اللہ صلی اللہ علیہ وسلم اُسے اپنے اوپر حرام نہیں کر سکتے۔ لم تحرمون ما احل الله لك۔

ایمان کی لذت حاصل کرنی ہے تو اسلام کو پورا پورا قبول کیجیے۔

شُرک سے بچئے

جن اعمال و اقوال میں اللہ تعالیٰ کے ساتھ غیر اللہ کی شرکت کا ادنیٰ سے ادنیٰ شائبہ پیدا ہوتا ہو اُن سے ہمیں خود بھی بچنا چاہیے اور دوسروں کو بھی بچانا چاہیے، لیکن اس طرح بچائیے کہ فتنہ مسر نہ اٹھائے، شیطان شرک کے راستے سے تو گھس رہا ہے، فتنہ فساد کے راستے سے بھی نہ گھس آئے۔ لڑائیے مت، محبت سے سمجھائیے۔ دردمند بن کر سمجھائیے۔ ہمارے اندر لڑنے کی صورت میں وہ لٹہیت کہاں ہوتی ہے جو حضرت ابو بکر صدیقؓ میں منکرین زکوٰۃ سے لڑتے وقت تھی ہم پر نفسانیت چھا جاتی ہے اور لٹہیت کی بجائے نفسانیت کا چھا جانا یا لٹہیت میں نفسانیت کی آمیزش کیا شرک نہیں ہے؟

پھر زکوٰۃ کے انکار میں اور شرک خفی میں نیتوں کا فرق ہے۔ کوئی مسلمان قصداً اور اراداً شرک نہیں کیا کرتا۔ زکوٰۃ کے لیے اسلامی حکومت آج بھی مسلمانوں سے جنگ کمرے تو بالکل ٹھیک ہے زکوٰۃ کے بغیر حکومت کیسے چل سکتی ہے لیکن کفر جلی اور شرک جلی تک تب ناقابل برداشت ہیں جب اہل کفر اور اہل شرک آپ سے جبراً توحید پرستی چھڑانی چاہیں، ورنہ انہیں صرف سمجھایا ہی جاسکتا ہے اور وہ نہ سمجھیں تو لکھو دینکھو ولی دین کہہ کر خاموش ہو جائیے۔

حضور سرور کائنات صلی اللہ علیہ وسلم کا اسوۂ حسنہ موجود ہے حضور تبلیغ کرتے

تھے۔ حضورؐ نے اہل کفر اور اہل شرک سے لڑنے میں پہل کبھی نہیں کی۔ اُن سے صلحیں رکھیں، اُن سے معاہدے کیے۔

برداشت شرک جیسے اہم ترین معاملے میں اچھٹی شے ہے تو اور معاملوں میں بدرجہ اولیٰ اچھٹی شے ہے۔ آپ اپنے خیالات کی اشاعت ضرور کیجیے، مگر ایسی اشاعت کیجیے کہ نتیجہ نکلے اور مقصد فوت نہ ہو جائے۔

پیشوائے اسلام کی تصویریں

سردار بہادر سردار سند رنگھ دھو پیادلی میں بہت بڑے ٹھیکیدار تھے۔ ایک دفعہ انھوں نے مجھے اپنے سفر یورپ کا دل چسپ واقعہ سنایا کہ بیرے سے کہا تھا گائے کا گوشت مت لائیو، وہ گائے کے بچھڑے کا گوشت لے آیا۔ گائے کے گوشت کو انگریزی میں بیف (BEEF) کہتے ہیں اور گائے کے بچھڑے کے گوشت کو ویل (VEAL)۔ سردار بہادر نے بیف کو منع کیا تھا، ویل کو منع نہیں کیا تھا۔ اُس کے ویل لانے میں معصومیت تھی، شرک نہیں تھی، اُسے کیا معلوم کہ ایسے لوگ بھی ہوتے ہیں جو گائے کے گوشت اور گائے کے بچھڑے کے گوشت میں فرق نہیں کرتے اور دونوں کا کھانا گناہ سمجھتے ہیں۔

یورپ یا امریکا کے کسی پرچے میں جب کوئی تصویر ایسی چھپتی ہے جسے کہا جاتا ہے کہ حضرت محمد (صلی اللہ علیہ وسلم) کی تصویر ہے تو دنیا بھر کے مسلمان چلا اٹھتے ہیں کہ ہمارے جذبات مجروح ہو گئے۔ آخر میں اعلان آتا ہے کہ تصویر چھاپنے والے کو خبر نہیں تھی کہ پیشوائے اسلام کی قیاسی اور فرضی تصویر چھاپنا مسلمانوں کے نزدیک بری بات ہے۔ یورپ اور امریکا والے اپنے پیشوا حضرت عیسیٰ (علیہ السلام) کی قیاسی اور فرضی تصویر بناتے اور چھاپتے رہتے ہیں اس لیے انھوں نے حضرت محمد (صلی اللہ علیہ وسلم) کی تصویر بھی بنالی تھی اور چھاپ دی تھی مسلمانوں کو دکھ پہنچانا مقصود نہیں تھا۔

ہو سکتا ہے کہ گائے کے گوشت اور گائے کے بچھڑے کے گوشت کے قصے کی طرح یورپ اور امریکا والے واقعی نہ جانتے ہوں کہ حضورؐ کی تصویر کا چھاپنا مسلمانوں کو ناگوار گزرتا ہے، لیکن اسے کیا کیجیے گا کہ اب خود مسلمانوں نے حضورؐ کی تصویر چھاپنے کی ابتدا کر دی ہے۔ نوائے وقت مؤرخہ ۱۱ اکتوبر ۱۹۶۲ء میں خبر ہے کہ انسٹی ٹیوٹ آف آرٹ اینڈ کلچر، تہران کے

رسالہ گلبانگ کے سرورق پر حضور کی تصویر شائع ہوئی ہے۔ انسٹی ٹیوٹ ہدایران وزارت تعلیم کے زیر انتظام قائم ہے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

کچھ اسلامی فرقوں کے بارے میں

میرے ۱۰ اکتوبر ۱۹۶۲ء کے تاثرات میں ایک فقرہ ہے کہ مسلمانوں کے مسلمہ فرقوں کو آپس کے اختلافات پر احتساب نہیں کرنا چاہیے، کیوں کہ اس سے فتنہ پیدا ہوتا ہے۔ یہ فقرہ پڑھ کر رسول لائسنز، گجرات کے ایک صاحب نے مجھے متنبہ کیا ہے کہ قرآن توفیق سازی اور فرقہ پرستی کو شرک قرار دیتا ہے، پھر مسلمانوں میں مسلمہ فرقے کہاں سے آگئے اور مجھ سے دریافت فرمایا ہے کہ آپ کہیے آپ کا کس فرقے سے تعلق ہے۔

صاحب موصوف میری غلطیاں اکثر بتاتے رہتے ہیں۔ میں ان کی اس بات سے خوش ہوں اور ان کے ہر خط کا براہ راست جواب بھیج دیتا ہوں، لیکن تازہ خط کا جواب مناسب معلوم ہوتا ہے کہ نوائے وقت کے ذریعہ پیش کیا جائے۔

عرض ہے کہ میں اگر علم حاصل کرنے کی عمر میں علم حاصل کر لیتا اور پورا علم حاصل کر لیتا تو یقین کیجیے امام غزالی کی طرح پوچھا کرتا کہ فتویٰ اپنی رائے کے مطابق دوں یا ابو حنیفہ۔ مالک، شافعی اور حنبلی کی رائے کے مطابق، مگر چون کہ میرا علم ناقص ہے، علم پر کنٹرول نہیں ہے، مجبور ہوں کہ ائمہ فقہ یا ائمہ حدیث میں سے کسی نہ کسی کا دامن پکڑوں، بالکل اسی طرح جس طرح مستفسر صاحب نے پرانے نہ سہی، آجکل کے مجتہد کا دامن پکڑ رکھا ہے۔ علم کی کمی کی وجہ سے تقلید مجھے اور مستفسر دونوں کو کرنی پڑ رہی ہے۔ مستفسر صاحب شاید اپنے اُستاد کا اُستاد ہونا نہ مانیں، لیکن میں اقرار کرتا ہوں کہ حضرت امام ابو حنیفہ میرے اُستاد ہیں۔ صرف اُستاد، لغو ذواللہ رسول کے ہم مرتبہ نہیں۔ انھوں نے مجھے رسول ملک پہنچایا ہے رسول سے چھینا نہیں ہے۔ امام ابو حنیفہ سے انحراف کو میں کفر نہیں سمجھتا، کفر اللہ اور اللہ کے رسول سے انحراف ہے۔ میں بس یہ جانتا ہوں کہ امام ابو حنیفہ اور تمام ائمہ فقہ اور ائمہ حدیث، بلکہ میرے زمانے کے بہت سے علما قرآن و حدیث کو میری نسبت زیادہ جانتے تھے۔ اپنے زمانے کے علما کی بابت اس قسم کے خیال کے معنی یہ نہیں سمجھے جاتے کہ میں نے انھیں رسول کا مرتبہ دے دیا اور لا الہ الا اللہ محمد رسول اللہ میں کوئی

اضافہ کر لیا ہے تو علمائے سلف کی بابت اس قسم کے خیال میں کیا حرج ہے۔
میرے نزدیک فرقوں کی حیثیت مختلف اسکولوں اور مختلف مدرسوں جیسی ہے جس طرح علی گڑھ کالج کے تعلیم یافتہ اپنے آپ کو علیگ اور کیمبرج یونیورسٹی کے تعلیم یافتہ کنیٹب اور اسکفورڈ یونیورسٹی کے تعلیم یافتہ آکسن کہتے ہیں، اسی طرح میں حنفی ہوں، مگر حنفی ہونے کا ڈھنڈورا نہیں پیٹتا۔ مکتب حنفیہ کا خوشہ چہین ہونے کے باوجود وہ بن میرا خالص اسلام ہے۔ نہ اللہ کے ساتھ کسی کو شریک کرتا ہوں اور نہ محمد رسول کے ساتھ کسی کو شریک کرتا ہوں اور حیت یہ ہے کہ اللہ اور اللہ کے رسول ہی کا ہیرو ہوں۔ حنفی مکتب کی خوشہ چینی نے مجھ میں مالکیوں، شافعیوں اور حنبلیوں اور غیر مقلدوں، حتیٰ کہ مستفسر صاحب کے ہم عقیدگان سے کہ پیدا نہیں کی ہے مستفسر صاحب کے امام اور پیشوا کی بات دل کو لگ جاتی ہے تو اسے دل میں جگہ دیتا ہوں۔

مجھے اللہ مٹھ رہا وردی جیسی طاقت اور ہمت دے دے تو وہ جس طرح صدارتی آئین کو جمہوریت کا جامہ پہنانے میں کوشاں ہیں، میں ملک کا کونہ کونہ چھانوں اور اس خیال کی اشاعت کروں کہ مذہبی فرقے فرقے نہیں ہیں مکتبہ خیال میں، یا مجھے اللہ صدر ایوب جیسا اقتدار اور موقع عطا فرما دے تو عمر بن عبدالعزیز بن جاؤں، جنہوں نے فرمایا تھا کہ صحابہ کے اختلاف رائے سے دین میں راہیں کھل گئی ہیں اور آسانی ہو گئی ہے۔ اصول میں متحد رہو، فروع میں جس صحابی کی تقلید کرو گے وہ ذریعہ نجات ہے، لیکن میں صاحب نفوذ وقت نہیں ہوں، اس لیے اتنا بکھنے پر اکتفا کرتا ہوں کہ مسلمانوں کے مسئلہ فرقے آپس کے اختلاف رائے پر احتساب نہ کریں۔

مسئلہ فرقوں سے مراد وہ فرقے ہیں جن کی جڑیں اتنی مضبوط ہو چکی ہیں کہ ان کا اکھاڑنا ہمہ شما کے بس کا نہیں ہے۔ ہمہ شما کی اتنی ہی بات مان لی جائے تو غنیمت ہے کہ آپس کے اختلاف رائے پر احتساب نہ کرو، اس سے فتنہ پیدا ہوتا ہے۔

میں فرقہ بندی کا ہرگز قائل نہیں ہوں۔ مغربی سیاست نے جو پارٹی بازی ہمیں سکھائی ہے اسے بھی میرا دل قبول نہیں کرتا۔ میرے نزدیک دنیا میں دو ہی فرقے ہیں۔ ایک فرقہ مومنوں کا، ایک منکروں کا۔ اسلامی حکومت کا سربراہ قرآن و سنت کے مطابق حکومت چلائے اور اس کے مشیر اسے اجرائے احکام میں غلطی نہ کرنے دیں۔

مغربی سیاست میں شیروں کا کام یہ ہوتا ہے کہ غلط کو صحیح کہیں اور اپوزیشن پارٹیز کا کام یہ کہ حکومت پر قبضہ جانے کی فکر میں لگے رہیں۔ لیکن میں مذہبی فرقوں کو تو تھوڑا بہت سمجھا دیتا ہوں، سیاسی فرقوں سے کچھ نہیں بول سکتا۔ مصر کے مشہور مصلح عالم شیخ محمد عبدہ کا قول مجھے یاد آجاتا ہے۔ فرماتے ہیں مَا دَخَلَتْ السِّيَاسَةُ فِي شَيْءٍ إِلَّا أَفْسَدَتْهُ میں اُس سیاست کا ذکر کر رہا ہوں جس کی عمارت ذاتی اقتدار اور ذاتی مفادات کی بنیاد پر کھڑی ہے، جس سیاست کی بنیاد میں لٹھیت ہو، اُس کا ذکر نہیں کر رہا، وہ تو عین اسلام ہے۔

دولت، خطرہ ایمان

حضور سرور کائنات صلی اللہ علیہ وآلہ وسلم فرمایا کرتے تھے کہ مجھے مسلمانوں کے افلاس کا اتنا فکر نہیں ہے جتنا اس کا فکر ہے کہ جب مسلمانوں کے پاس دولت آئے گی تو انہیں اپنے آپ کو قابو میں رکھنا دشوار ہو جائے گا۔

فکر کی بجائے شاید ڈر کا لفظ حضور کی زبان سے نکلا تھا۔ بہر حال اسی سے ملتا جلتا مضمون حدیث کا ہے حضور نے ایک دفعہ فرمایا ہوا کسی دفعہ فرمایا ہو، مطلب یہی تھا۔ حقیقتاً دولتمندی بڑا امتحان ہے۔

بچوں بہ دولت بہ رسی مست نہ گردی مردی
اور انفرادی دولتمندی تو مسلمان کو قطعی سازگار نہیں ہے۔ انفرادی دولتمندی کا مسلمان پر خاص طور سے بہت خراب اثر پڑتا ہے۔

انفرادی دولتمندی کو اسلام نے حرام نہیں کہا ہے لیکن اسلام چاہتا یہی ہے کہ اُس کے سب ماننے والے خوش حال ہوں، اُس کے ماتے والوں میں شاہ و گدا کا فرق نہ رہے، اسلام قومی خوش حالی کا خواہاں ہے، اس لیے انفرادی دولتمندی مسلمان کے حق میں عموماً دوسروں کی نسبت زیادہ نقصان رساں بن جاتی ہے اور حضور کے فکر یا ڈر کی پیشین گوئی سچی ثابت ہو جاتی ہے۔

انفرادی دولتمندی ہے کیا؟ سب کو خوش حال نہ ہونے دینا۔ حضور نے جو کچھ فرمایا تھا انفرادی دولتمندی کی بابت فرمایا تھا، سب کی خوشحالی تو اسلام کا منشاء و مقصود ہے۔

مسلمان اور یہودی

آج کل تباہی ساری دنیا پر چھائی ہوئی ہے ظہر الفساد فی البر والبحر کا سماں ہے لیکن مسلمان خصوصیت کے ساتھ تباہ ہیں۔ یہ کیا ماجرا ہے کہ جنہیں سب سے بہتر حالت میں ہونا چاہیے تھا وہ سب سے بدتر حالت میں ہیں، جو بلا اترتی ہے مسلمانوں کو پوچھتی اترتی ہے۔

ہر بلائے کنز آسمان آید گرچہ بد دیگران قضا باشد

برز میں نار سیدہ می پرسد خانہ انوری کجا باشد

آخر خیر الامت سے اللہ اتنا خفا کیوں ہے؟ دوسری قومیں غلطیاں بھی کرتی ہیں اور سنبھلتی بھی ہیں، لیکن مسلمان غلطیوں پر غلطیاں کیے جاتے ہیں، سنبھلنے کا نام نہیں لیتے۔ گویا انہیں سزا ہی غلطیاں کرتے رہنے کی مل رہی ہے۔ اس کی وجہ کیا ہے۔ مسلمانوں کو خصوصی سزا کیوں دی جا رہی ہے؟

قرآن مجید میں جہاں اور بہت کچھ ہے وہاں قوموں کے زوال کے تذکرے بھی ہیں پڑھیے، جواب مل جائے گا۔ بڑھیا سے بڑھیا قوم جس کو زوال آیا وہ یہودیوں (اسرائیلیوں) کی قوم ہے۔ اسرائیلیوں کی بابت اللہ تعالیٰ فرماتا ہے: وَلَقَدْ أَخَذَ اللَّهُ مِيثَاقَ بَنِي إِسْرَآئِيلَ ج وَبَعَثْنَا مِنْهُمُ اثْنَيْ عَشَرَ نَقِيبًا وَقَالَ اللَّهُ إِنِّي مَعَكُمْ دُونَ (سورہ ۵- آیت ۱۲) اللہ نے بنی اسرائیل سے عہد لیا کہ تمہیں فلاں فلاں کام کرنے ہیں، اور اللہ نے اُن ہی میں سے (اُن کے) بارہ سردار مقرر کر دیے اور (پھر) اللہ نے فرمایا کہ (اب میں تمہارے ساتھ ہوں) اور تم سے تمہاری تائید و نصرت کا عہد کرتا ہوں) ”میں تمہارے ساتھ ہوں“ کے فقرے کو نہ بھولیے۔ اس کے آگے عہد کا جامع بیان ہے، اور ارشاد ہے: فَبِمَا كَفَّضْنَاهُمْ مِيثَاقَهُمْ لَعَنَّاهُمْ وَجَعَلْنَا قُلُوبَهُمْ قَاسِيَةً (سورہ ۵- آیت ۱۳) (بنی) اسرائیل نے اُن عہدوں کو توڑ ڈالا، تو ہم نے

لہ عہد مختصر آیت تھا کہ نظام صلوٰۃ قائم کریں گے اور نوع انسان کی بہبود کے لیے مالی مدد دیں گے۔ لَئِنْ أَقَمْتُمُ الصَّلَاةَ وَآتَيْتُمُ الزَّكَاةَ (سورہ ۵- آیت ۱۲)

(بھی) اُن کی عہد شکنی کے باعث اُن پر لعنت بھیجی۔ ہم نے اُن کے دلوں کو سخت کر دیا
(تاکہ آئندہ غلطیوں پر غلطیاں کیے جائیں)۔

یہودی حضرت موسیٰ علیہ السلام کی اُمت ہیں۔ حضرت موسیٰ اس پائے کے پیغمبر
تھے کہ حضور سرور کائنات صلی اللہ علیہ وآلہ وسلم نے اپنے تئیں ان کا مثیل کہا ہے۔
حضرت موسیٰ کے علاوہ قوم یہودی میں جتنے پیغمبر گزرے ہیں اُن سے پیغمبر اور کسی قوم میں نہیں
گزرے۔ حضرت ابراہیم، حضرت اسحاق، حضرت یعقوب، حضرت یوسف، حضرت زکریا،
حضرت یحییٰ علیہم السلام اس قوم کے اہماد ہیں، مگر اتنے اور ایسے ایسے پیغمبروں کی
اولاد اور نام لیوا ہونے کے باوصف اور اللہ کی انتہا درجہ محبوب قوم ہونے کے باوجود
جب اُس قوم نے اللہ سے باندھا ہوا عہد توڑا تو اللہ نے اُس قوم کو ٹھکرایا بھی اُسی درجے اور
اُسی پلے سے۔ ضَرَبَتْ عَلَيْهِمُ الذِّلَّةَ وَالْمَسْكَنَةَ وَبَاؤُوا بِغَضَبٍ مِّنَ
اللَّهِ۔ اُن پر ذلت اور مسکنت طاری کر دی گئی، وہ اللہ کے غضب میں آگئے۔ جس قوم
میں حضرت داؤد اور حضرت سلیمان جیسے عالی مرتبت انسان پیدا ہوتے تھے کہ پیغمبر بھی
تھے اور بادشاہ بھی، وہ قوم آج تک حکومت کی سعادت سے محروم ہے اور چند روز سے اُسے
چھوٹی سی حکومت ملی بھی ہے تو فقط مسلمانوں کو دھرانے کے لیے اور سبق سکھانے کے
لیے۔ مگر مسلمانوں کی آنکھوں کا پردہ ہے کہ نہیں بٹتا اور مسلمان وہی تمام باتیں اختیار کیے
چلے جاتے ہیں جو یہودیوں نے اختیار کی تھیں اور جن پر یہودیوں کو سزا دی گئی تھی مسلمان
بھی اللہ سے باندھے ہوئے نہ جانے کتنے عہد توڑ چکے ہیں۔

اس وقت مسلمانوں کے سوا اللہ سے عہد باندھنے والی اور کوئی قوم
نہیں ہے۔ اور قوموں نے عہد باندھا ہوگا تو اپنے خیال اور تصور کے
معبودوں سے باندھا ہوگا یا بتوں، پیل، پیٹ اور دریاؤں سے باندھا
ہوگا۔ لیکن مسلمان اب بھی اللہ وحدہ لا شریک لہ سے عہد باندھتے ہیں اور پھر اُسے توڑتے ہیں،
لہذا اللہ کی خفگی غیر مسلموں کے ساتھ ایک نوعیت کی ہے اور مسلمانوں کے ساتھ دوسری نوعیت
کی۔ اللہ ہم سے اس طرح خفا ہے جس طرح ہم اپنے بچوں سے خفا ہوا کرتے ہیں۔ ناگوار
ہیں دوسروں کے بچوں کی غلطی سے بھی ہوتی ہے لیکن اپنے بچوں کی غلطی پر ہمارا غصہ
بھڑک جاتا ہے۔ انھیں ہم عاقبت تک کر دیتے ہیں۔ مسلمانوں کی بے وفائی پر اللہ کا غصہ

بھڑک اٹھا ہے مسلمانوں کو اللہ نے بے مثل ضابطہ حیات دیا تھا اور اسے اُن کا نصب العین بنا دیا تھا اور عہد لیا تھا کہ اس ضابطے سے منہ نہیں موڑو گے اور یہ نصب العین حاصل کرنے کی کوشش کرو گے اور کہہ دیا تھا کہ بنو اسرائیل کی مثال تمہارے سامنے ہے۔ ہم عہد شکنوں کے ساتھ بہت سخت ہو جاتے ہیں۔

قرآن مجید اور مثالیں

قرآن مجید میں قرآن کے نزول سے پہلے کے جو واقعات درج ہیں، یہ صرف اس واسطے نہیں ہیں کہ آپ انھیں تاریخی واقعات کی طرح پڑھ لیجیے اور معلومات بڑھالیجیے، یہ اس واسطے ہیں کہ ان سے سبق لیا جائے اور ان سے عبرت حاصل کی جائے۔ قدیم پیغمبروں نے اپنی قوم سے کچھ کہا ہے تو یہ نہ سمجھیے کہ مخاطب بس اُن کی قوم تھی، نہیں، آج کل کے مسلمانوں اور نامسلمانوں کو بھی توجہ دلائی جا رہی ہے، اور قیامت تک کے مسلمانوں اور نامسلمانوں کی توجہ دلانے کا ان واقعات میں سامان ہے۔ آج کل کے لوگ ذرا اپنے حال پر نظر ڈالیں، شاید اُن ہی سے خطاب ہو۔ مثلاً ارشاد ہے:-

”ہم نے نوح (علیہ السلام) کو ان کی قوم کے پاس بھیجا۔ (انھوں نے ہماری ہدایت کے بموجب قوم سے کہا، بھائیو!) میں تمہیں کھلے طور پر (تمہاری بد اعمالیوں کے نتائج سے) ڈراتا ہوں اور (بتاتا ہوں) کہ اللہ کے سوا کسی کو معبود نہ بناؤ، (نہ اپنی خواہشات کے آگے جھکو اور نہ دیگر غیر اللہ کی دھونس میں آؤ۔ اگر تم نے میری بات نہ مانی تو) مجھے ڈر ہے، تم پر ایک دن عذاب دردناک نازل ہونے والا ہے۔ سرورِ ان قوم (گھبرائے کہ اس شخص نے تو ہماری دھونس ختم کی، بولے جناب!) ہمیں آپ ہم ہی جیسے آدمی نظر آتے ہیں، نیز ہم دیکھتے ہیں کہ جتنے لوگ آپ کی پیروی کر رہے ہیں وہ ہمارے کرکین ہیں (ان میں سوچنے سمجھنے کی قابلیت نہیں ہے، سطحی نظر رکھنے کی وجہ) سے (آپ کے پیچھے ہو لیے ہیں) ہم آپ میں اپنے سے فائق کوئی شے نہیں پاتے، ہمارے نزدیک تو آپ دروغ گو ہیں۔ نوح نے کہا (تم سوچنے سمجھنے کی قابلیت کے مدعی ہو تو تم ہی غور سے کام لے لو، مجھے میرے رب نے واضح (اور سیدھے) راستے پر چلایا ہے (جس کی صداقت روشن ہے۔ اللہ نے) اپنے فضل سے مجھے نعمت (پیغمبری) عنایت فرمائی ہے۔ تمہیں ایسی (بدیہی) چیز نہیں سوجھتی (تو اس کا کیا

علاج ہے) اس حالت میں کہ تم اللہ کی رحمت سے متنفر ہو، اُسے کیوں کر تمہارے دماغ میں بٹھا دوں۔ (میرا کام فقط سمجھانا ہے، ہدایت اللہ کے ہاتھ میں ہے)۔ اے میری قوم کے لوگو! میں (تمہاری بھلائی کا خواہاں ہوں اور) اس (بھلائی) کے صلے میں مال و دولت کا طالب نہیں ہوں۔ میرا صلہ اللہ دے گا۔ (ہاں) میں (تمہارے چھینٹے اڑانے سے یا تمہاری خاطر سے) اُن لوگوں کو خارج نہیں کر سکتا جو ایمان لاچکے ہیں تمہیں ایمان لانا ہے تو اُن کی موجودگی میں ایمان لاؤ، یہ تمہارے نزدیک کر مکین سہی، حقیقتاً) یہ وہ ہیں کہ اپنے رب سے (عزت کے ساتھ) ملاقات کریں گے۔ لیکن میں جانتا ہوں کہ (ان کے) اس (شرف) کو تم نہیں جانتے (تم جہالت میں مبتلا ہو)۔ اے میری قوم کے لوگو! میں ان (غریب مسلمانوں) کو (تمہاری خاطر سے اگر) نکال دوں تو (قیامت کے دن جب مجھ سے باز پرس کی جائے گی، اُس وقت) مجھے اللہ کے مقابلے میں کون مدد دے گا (کیا تم بچا لو گے) کیا تم (اتنی سی بات بھی) نہیں سمجھتے۔

میں یہ دعا نہیں کرتا کہ میرے قبضے میں اللہ کے خزانے ہیں اور نہ یہ (دعا کرتا ہوں) کہ میں غیب کا حال جانتا ہوں اور نہ یہ (دعا کرتا ہوں) کہ میں فرشتے ہوں (لیکن یہ دعا نہ کرنے کے باوجود) میں ان (غریب مسلمانوں) کی نسبت جو تمہیں حقیر (و ذلیل) دکھائی دیتے ہیں یہ نہیں کہتا کہ اللہ تعالیٰ ان پر (کبھی) فضل نہیں کرے گا۔ (اللہ کا فضل تمہاری مصنوعی شرافت پر موقوف نہیں ہے اور میں یہ نہیں مانتا کہ یہ لوگ اندھا دھند ایمان لائے ہیں ان کے دلوں کا حال اللہ جانتا ہے) (میں ان کی نسبت بدگمانی کروں گا تو) یقیناً اُن بدگمانی پر میرا شمار ظالموں میں ہوگا۔

سرداران قوم نے کہا۔ اے نوح! بحث تو نے ہم سے کر لی اور بحث بہت کافی کر لی۔ (اب بحث موقوف کرو، اور) سچے ہو تو جس (عذاب کا ڈراوا دیتے ہو اُسے لے آؤ۔ نوح نے جواب دیا۔ عذاب تم پر اللہ چاہے گا تو (ضرور) نازل کرے گا، اور اُسے تم عاجز نہ کر سکو گے) (اُس کا عذاب روکنا تمہاری طاقت سے باہر ہے) اور (لوگو! اصل حقیقت یہ ہے کہ) میں تمہیں (خواہ کتنی بھی) نصیحت کروں، اللہ کی مشیت تمہیں گمراہ رکھنے کی ہے تو میری نصیحت تم کو فائدہ نہیں دے گی، وہی تمہارا مالک (و مختار) ہے، اور اُسی کی طرف تمہیں لوٹ کر جانا ہے (بالآخر اُس سے واسطہ پڑتا ہے) (سورہ ۱۱- آیات ۲۵ تا ۲۸)

یا ارشاد ہے: علیٰ ہذا ہم نے موسیٰ (علیہ السلام) کو اپنی نشانیاں اور واضح دلیلیں دکھا کر فرعون اور اس کے درباریوں کے پاس بھیجا (انھوں نے انبیائے سابق کی مانند حق پرستی کی تلقین اور باطل پرستی کی مذمت کی، لیکن فرعون کے ساتھی فرعون ہی کا کہا کرتے رہے حالانکہ فرعون (گمراہ تھا، اُس) کی کوئی بات صحیح نہیں تھی۔ قیامت کے دن فرعون اپنی قوم کے آگے آگے ہوگا اور (اپنے ساتھ پوری) قوم کو (جہنم کی) آگ میں پہنچائے گا۔ (جہنم) جس میں یہ لوگ اُتارے جائیں گے بُری جگہ ہے۔ (مزید برآں) لعنت (اور پھٹکار) اس دنیا میں بھی فرعون اور فرعونوں کے پیچھے لگا دی گئی ہے۔ قیامت کے دن بھی (اُن پر لعنت اور پھٹکار کی جلائے گی اور دنیا میں لعنت اور پھٹکار ہوتی رہے گی۔ یہ) نہایت خراب النام ہے جو (اُن کے اعمال بد کے بدلے) اُنہیں دیا جائے گا۔ (اے رسول!) مذکورہ بالا واقعات جن کو ہم تمہارے گوش گزار کر رہے ہیں (چند اجڑی ہوئی) بستیوں کے کچھ حالات ہیں۔ اُن بستیوں میں بعض (اب پھر) قائم (اور آباد) ہیں اور بعض مٹ گئیں۔ اُن (بستیوں کے باشندوں) پر ہم نے ظلم نہیں کیا تھا، انھوں نے اپنی جانوں پر (خود) ظلم توڑا تھا (ایسی حرکتیں کی تھیں، جن سے ان پر تباہی آگئی) (اے رسول!) جب تمہارے رب کا حکم (عذاب) صادر ہو گیا تو جن معبودوں کو اللہ کی بجائے وہ لوگ مدد کے لیے پکارا کرتے تھے وہ اُن کے خاک کا م نہ آئے (کام کیا آتے) ان کی بربادی میں (اور) اضافہ کر دیا۔ (اے رسول!) تمہارے رب کی پکڑ ایسی ہی ہوتی ہے۔ تمہارا رب بستیوں کو (بد اعمالی کے حد سے گزر جانے کے بعد) جب ظلم (اور زیادتیاں) کرنے کی حالت میں پکڑتا ہے تو پھر برباد ہی کر کے چھوڑتا ہے۔ لاریب اُس کی پکڑ سخت ہے اور تکلیف دہ ہے۔ ان (برباد شدہ بستیوں کے واقعات) میں اُس شخص کے واسطے جو عذاب آخرت سے خوف کھاتا ہے عبرت (کا بڑا سامان) ہے۔

(سورہ ۱۱ - آیات ۹۶ تا ۱۰۳)

قرآن مجید انشاء اللہ صراطِ مستقیم دکھائے گا اگر قرآن مجید کو پڑھتے وقت یہ خیال رکھا جائے کہ ہمارا ذکر تو نہیں ہو رہا اور ہم سے تو خطاب نہیں کیا جا رہا۔ اللہ تعالیٰ فرماتا ہے۔ لَقَدْ أَنْزَلْنَا إِلَيْكُمْ كِتَابًا فِيهِ ذِكْرُكُمْ أَفَلَا تَعْقِلُونَ۔ تحقیق اُناری ہے ہم نے طرف تمہارے کتاب بھیج اس کے مذکور ہے تمہارا کیا پس نہیں سمجھتے تم۔ (ترجمہ حضرت شاہ رفیع الدین صاحب)۔ (سورہ ۲۱ - آیت ۱۰)۔ ہمیں اُن لوگوں میں شامل نہ رہنا چاہیے

جن سے اَفْلًا تَعْقِلُوْنَ کہا جا رہا ہے۔

فتح و نصرت اللہ کے قبضے میں

قرآن مجید کی سورہ ۲۲ سے منہ کھول لیجیے۔ آیات ۳۸ تا ۴۱ کا مفہوم عرض ہے: اللہ تعالیٰ ربے دینوں کی ڈالی ہوئی مصیبت سے اہل ایمان کو بچالے جاتا ہے، اور اہل ایمان سے مصیبت دور کر دیتا ہے۔ (لیکن ایمان کی شرط ملحوظ رہے) اللہ کسی (دغا باز) خائن اور ناشکرے کا دوست نہیں ہے۔ اہل ایمان کی خوں ریزی کی جائے تو یہ ظلم برداشت نہیں کیا جاسکتا۔ انھیں اذن اور اجازت ہے کہ مقابلہ کریں۔ (اور اپنی قلت اور بے سرفرومانی سے نہ گھبرائیں) اللہ ان کی مدد فرمانے پر قادر ہے، جنھیں خواہ مخواہ (وطن سے بے وطن اور گھر سے بے گھر کیا گیا تھا) اُن کے گھروں سے بھگایا گیا تھا، صرف اس قصور پر کہ وہ کہتے تھے اللہ ہمارا پروردگار ہے۔ (اینٹ پتھر ہمارے پروردگار نہیں ہیں)۔ اللہ انسانوں کی زیادتیاں انسانوں ہی کے ہاتھوں سے دور نہ کرتا رہتا تو درویشوں کے خلوت خانے، نصاریٰ کے گرجا، یہودیوں کے معابد اور مسلمانوں کی مساجد سب ڈھا دیے جلتے۔ (اپنی ہستی برقرار رکھنے کے لیے جنگ بھی ناگزیر شے ہے) البتہ (پھر سن لو کہ) اللہ اس کی مدد کرے گا جو اللہ کو مدد دے گا، (یعنی جو اللہ کی خاطر اور بدی کے مٹانے کی نیت سے لڑے گا) اللہ زبرد اور زور دار ہے۔ (مٹھی بھر فاقہ مستوں کو دنیا کی بڑی بڑی سلطنتوں پر غالب کر سکتا ہے۔ بدی کی طاقتیں کتنی ہی مجتمع ہو جائیں نیکی کی مقدس قوت سے اُن کی مدافعت کرائی جاسکتی ہے)۔

اہل ایمان کی تعریف یہ ہے کہ انھیں اگر ہم اقتدار بخشیں تو وہ ملک میں نظامِ صلوٰۃ کو فروغ دیں۔ زکوٰۃ ادا کریں۔ بھلائیاں پھیلائیں اور دنیا کو برائیوں سے روکیں، اور اس بات پر ایمان رکھیں کہ تمام کاموں کا انجام اللہ کے اختیار میں ہے۔ (یعنی کوئی کتنا ہی زور مارے اللہ کی مرضی کے بغیر کچھ نہیں کر سکتا۔ فتح و نصرت اور عزت و حکومت اللہ کے قبضے میں ہے۔ کثرت تعداد اور زیادت دولت و ثروت پر موقوف نہیں ہے)

اسلامی نظامِ معیشت

اسلامی نظامِ معیشت میں بے حد جاذبِ قلوب چیز دولت کی صحیح تقسیم ہے۔

اللہ پسند نہیں کرتا کہ دولت کچھ خاندانوں میں رُک کر رہ جائے اور کچھ خاندان بھوکے مریں۔ یہ بات قرآن مجید نے صاف صاف بتا دی ہے، اور حضور سرور کائنات صلی اللہ علیہ وآلہ وسلم کا عمل اس معاملے میں کیا تھا وہ کتب احادیث میں محفوظ ہے اور اس واقعے سے خوب سمجھا جاسکتا ہے کہ جب حضور کے خلیفہ اول حضرت ابوبکر صدیق رضی اللہ عنہ کو مشورہ دیا گیا کہ سابقون الاولون بعد کے مسلمانوں کی نسبت زیادہ وظائف کے مستحق ہیں، کیوں کہ انھوں نے کٹھن وقت میں اسلام کا ساتھ دیا تھا، وہ حضور کے مصائب میں شریک رہے تھے۔ انھیں بیت المال سے نسبتاً زیادہ رقمیں ملنی چاہئیں تو حضرت ابوبکر صدیقؓ نے فرمایا بے شک سابقون الاولون کا حق زیادہ ہے، لیکن دولت دنیا میں نہیں، دولت آخرت میں۔ آخرت کا اجر اُن کا منتظر ہے۔ یہاں میں سابقون الاولون اور بعد کے مسلمانوں میں تقسیم دولت کے اعتبار سے فرق نہیں کر سکتا۔ دنیا کی دولت عورت، مرد، آزاد، غلام سب پر یکساں تقسیم کروں گا۔ حضرت عمر فاروق رضی اللہ عنہ مشورہ دینے والوں میں تھے، حضرت ابوبکر صدیقؓ نے اُن تک کا مشورہ قبول نہیں فرمایا۔ حضرت عمر فاروق نے خلیفہ ہو کر اپنی رائے کے مطابق عمل کیا، یعنی سابقون الاولون کے وظیفے بڑھا دیے اور بعد کے مسلمانوں کے وظیفے نہیں بڑھائے۔ مگر جس سال حضرت عمر فاروق کا انتقال ہوا ہے، اس سال اُن کی رائے بھی بدل گئی تھی۔ کہنے لگے تھے کہ اگلے سال سے وظیفے برابر کر دوں گا۔ رائے ابوبکرؓ ہی کی صحیح تھی۔ حضرت عثمان غنی رضی اللہ عنہ نے اس تبدیلی کی ضرورت ذرا کم محسوس کی، اور حضرت علی مرتضیٰ کرم اللہ وجہہ حضرت ابوبکر صدیق کی روش واپس لائے تو مخالفوں کو مخالفت کا موقع مل گیا۔ غیر مساوی تقسیم جڑیں پکڑ چکی تھی۔ بہر حال اسلامی نظام معیشت دولت کی صحیح تقسیم کا طلب گار ہے ایسی صحیح تقسیم کا جو غالباً روس اور چین میں ابھی نہیں ہے۔

کیونکہ اس اعتبار سے اسلام کے قریب ہے لیکن اسلامی نظام معیشت کا مقابلہ نہیں کر سکتا۔ بشرطیکہ اسلامی نظام معیشت کہیں موجود ہو۔ مسٹر برنارڈ شا کا قول ہے کہ کیونکہ ہمیں خدا پرستی شامل کر لی جائے تو کیونکہ ہم اسلام ہے، مگر افسوس ہم خدا پرستوں نے اپنا ایسا خراب نمونہ پیش کر رکھا ہے کہ کمیونسٹ خدا پرستی کی طرف نہیں آتے۔ یہی بات جو میں کہہ رہا ہوں مولانا عبید اللہ سندھی علیہ الرحمۃ نے روس جا کر اسٹالن سے بالتفصیل کہی تھی اور اسٹالن نے جواب دیا تھا کہ اسلامی نظام معیشت کسی جگہ کامیاب کر کے دکھائیے

تو روس اسے قبول کر لے گا۔ خالی خولی باتوں سے کام نہیں چلتا۔

اللہ کی خوشنودی

اللہ کو راضی رکھے بغیر نجات اخروی حاصل کرنی ممکن نہیں ہے، اور لوگوں کو راضی رکھے بغیر دنیا کا اطمینان حاصل ہونا محال ہے۔ مجھ عام آدمی ہی کو نہیں، خاص آدمیوں کو بھی، اہل دول اور اہل اقتدار کو بھی۔

لوگوں کو اللہ کی خوشنودی کی نیت سے راضی رکھیے تو دنیا کا اطمینان بھی حاضر ہے اور نجات اخروی کی بھی توقع ہے۔ رَضِیَ اللہُ عَنْہُمْ وَرَضُوا عَنْہُ ط ذَٰلِکَ لِمَنْ خَشِیَ رَبَّہٗ ہ لوگوں کو راضی طاقت کے زور سے یا زبان کے زور سے نہیں لکھا جاسکتا، ان کی رضامندی کے سامان فراہم کرنے پڑتے ہیں۔ رضامندی ٹھونسے کی چیز نہیں ہے۔ رضامندی کے بیج بوٹے جاتے ہیں اور رضامندی کے پودے لوگوں کے دلوں میں اُگتے ہیں۔ نفرت و حقارت کی بجائے دلوں میں شکر و سپاس اور احترام کے پھل لگنے چاہئیں۔

حضرت ابو بکر کا فیصلہ

جو صحابہ غزوہ بدر سے قبل ایمان لے آئے تھے، جنہوں نے مشرکین مکہ کے ہاتھوں بڑی بڑی تکلیفیں سہی تھیں اور جنہوں نے پہلی جنگ (غزوہ بدر) میں حضور سرور کائنات صلی اللہ علیہ وآلہ وسلم کا ساتھ دیا تھا، اُن کا مرتبہ اللہ تعالیٰ نے بعد کے صحابہ پر فائق رکھا ہے لیکن کس اعتبار سے؟ صرف عزت اور اجر آخرت کے اعتبار سے۔ دوسرے اعتبارات سے وہ برابر تھے حضرت ابو بکرؓ کی خدمت میں حضرت عمرؓ جیسے جلیل القدر صحابی نے جب مشورہ پیش کیا کہ بدری صحابہ کو تقسیم دولت میں فوقیت ملنی چاہیے تو حضرت ابو بکرؓ نے فرمایا تھا کہ فوقیت عزت اور اجر آخرت کے اعتبار سے ہے۔ کفالت اور تقسیم دولت کے اعتبار سے نہیں ہے۔

حضرت عمرؓ نے اپنے زمانہ خلافت میں تھوڑی سی فوقیت تقسیم دولت کے اعتبار سے دی تھی لیکن پھر اُن کی بھی رائے یہی ہوئی کہ حضرت ابو بکرؓ کی رائے صحیح تھی۔ آسائش تمام مسلمانوں کو یکساں ملنی چاہیے۔

فطرتِ انسانی بدل نہیں سکتی۔ صحابہ بے شک دنیا کے آرام و آسائش سے بے نیاز

تھے، مگر قرآن صحابہ ہی کے واسطے نہیں اُترا تھا، قیامت تک کے انسانوں کے واسطے اُترا تھا، مگر غیروں سے کیا کہا جائے، مسلمانوں نے حضرت ابوبکر کی پیروی نہیں کی۔
 کوئی حکومت بلائے نہیں مل سکتی اگر محکوم اُس سے مطمئن ہوں۔ ہم مذہبوں کی حکومت کا ذکر نہیں، غیر مذہب والوں کی حکومت کی خاطر لوگ جان کی بازی لگا سکتے ہیں، بشرطیکہ لوگ اُس حکومت سے آرام اور آسائش پا رہے ہوں۔ انگریز ہندوؤں کے ہم مذہب تھے اور نہ مسلمانوں کے ہم مذہب، مگر جن ہندوؤں اور مسلمانوں کو ان سے فائدہ پہنچ رہا تھا وہ ہرگز نہیں چاہتے تھے کہ انگریز ہندوستان سے جائیں۔ انگریز اگر سارے ہندوؤں اور مسلمانوں کو آرام اور آسائش پہنچاتے تو ان کے ہندوستان سے جانے کا نام بھی نہ لیا جاتا۔ لیکن بے انتہا سمجھ دار ہونے کے باوجود انگریز تک وہ راز نہ سمجھ سکے جسے حضرت ابوبکر سمجھ گئے تھے۔

اہل اقتدار

اہل اقتدار تاریخ پڑھتے ہیں اور اپنے زمانے میں اپنی آنکھوں سے دیکھتے ہیں کہ آج اس کی گپڑی اُتر گئی اور کل اُس کی کرسی چھن گئی، مگر ان کی آنکھیں نہیں کھلتیں۔ وہ اقتدار کی کرسی پر بیٹھے ہی اندھے ہو جاتے ہیں، کم از کم عوام انہیں نہیں دکھائی دیتے۔ وہ بدست ہو جاتے ہیں اور عوام کی پرواہ نہیں کرتے۔ اقتدار کے مزے خود لوٹتے ہیں اور اپنے ہم درجہ و ہم حیثیت طبقے کو لٹو اتے ہیں، عوام کو، عوام کے مسائل کو، اور عوام کے جذبات و احساسات کو بالکل بھول جاتے ہیں۔ کسی ذمی ہوش شخص کا قول ہے کہ جس بُری طرح تاریخ کے سبق آموز واقعات نظر انداز کیے گئے ہیں اس طرح دوسری باتیں نظر انداز نہیں کی گئیں۔

انگریز حاکم کو مشورہ

جس نے دلی میں ایک انگریز حاکم سے کہا تھا کہ آپ کے مخالف جن چیزوں کی توقع دلاتے ہیں کہ ہم حاکم ہو گئے تو یہ کریں گے اور وہ کریں گے، آپ میں اُن چیزوں کو فراہم کر دینے کی اس وقت طاقت موجود ہے، آپ وہ چیزیں فراہم کیوں نہیں کر دیتے، مگر حکومت کی بدستی کا کیا علاج، سمجھ دار انگریزوں نے عوام کے دل مطمئن نہیں کیے

اور مخالفوں کو کچلنے اور مخالفتوں کو دبانے ہی کی پالیسی جاری رکھی اور بالآخر اس وسیع سلطنت کا چراغ بجھ گیا جس میں آفتاب چوبیس گھنٹے کہیں نہ کہیں روشنی اور چمک ضرور دکھاتا تھا۔

مسلمان اور بنی اسرائیل

يٰۤاَيُّهَا اِسْرَآئِيْلَ اذْكُرُوا نِعْمَتِيَ الَّتِيْ اَنْعَمْتُ عَلَيْكُمْ وَاَوْفُوا بِعَهْدِيْ اَوْفٍ بِعَهْدِكُمْ وَاَيَّايَ فَاَرْهَبُوْنَ ۝ لَے بنی اسرائیل! میں نے تم پر جیسے جیسے احسان کیے ہیں انہیں (فراموش نہ کرو، انہیں) یاد رکھو اور مجھ سے جو وعدہ کیا تھا وہ ایفا کر کے دکھاؤ۔ میں بھی اپنا وعدہ ایفا کروں گا تمہارے عمل کا بدلہ دوں گا۔ تم غیر اللہ سے مت ڈرو (مجھ سے ڈرو۔ (سورہ ۲- آیت ۴۰)

اللہ کا یہ خطاب کیا بنی اسرائیل ہی سے ہے۔ ان مسلمانوں سے نہیں ہے جنہوں نے پاکستان مانگا تھا اور جنہیں اللہ نے پاکستان دلوادیا۔ پاکستان مانگتے وقت مسلمان یسہ اللہ سے قول و قرار کرتے رہتے تھے کہ پاکستان میں تیرا قانون نافذ کریں گے۔ کیا مسلمان لیڈر اس قول و قرار سے پھر نہیں گئے۔ وہ آج وعدہ ایفا کریں تو اللہ آج بھی اپنے قانون کے نفاذ کے نتائج برآمد کرنے کے لیے تیار ہے، لیکن ہم آج کل کی غالب اقوام سے اتنے متاثر اور مرعوب ہیں کہ اللہ کا ڈر ہمارے دل سے نکل گیا ہے، حلالاں کہہ ڈرنا فقط اللہ سے بچا ہے۔

اللہ تعالیٰ بنی اسرائیل سے فرماتا ہے :- وَاٰمِنُوْا بِمَا اَنْزَلْتُ
وَاَنْتُمْ اٰكِيْهِ رَاجِعُوْنَ ۝ اس قرآن پر ایمان لاؤ جو میں نے نازل کیا ہے، جو تمہارے پچھلے صحیفوں کا مُصَدِّق ہے، قرآن کے مُنکِرِ اوّل نہ بنو (اور اپنے پیروؤں کے انکار کا وبال اپنے اوپر نہ لو) اور چند سپیوں کی خاطر میری آیتوں کی کاٹ چھانٹ مت کرو (دنیا کئے دن اور دنیا کے معاوضے اور نفاذ کے دن کے آخر سابقہ مجھ سے پڑتا ہے) میرے غضب سے بچو۔ حق میں باطل کو مت ملاؤ اور حق کو دیدہ و دانستہ چھپاؤ اور دباؤ نہ بنو۔ نظام صلوٰۃ قائم کرو۔ زکوٰۃ دو اور رکوع و سجود کرنے والوں کے ساتھ رکوع و سجود کرو۔

یہ کون سی خوبی کی بات ہے کہ دوسروں کو اچھے کام کرنے کی تلقین کرتے ہو اور اپنے آپ اچھے کاموں سے بھاگتے ہو (اپنے تیش بھولے ہوئے ہو) دیگران را نصیحت و خود را فضیحت) تم

تو اس کے معنی ہو کہ کتاب اللہ پڑھتے ہو۔ (پھر یہ بے عنوانیاں کیوں ہیں) سوچتے کیوں نہیں۔ صبر اور صلوٰۃ کے ذریعے (ہماری) مدد حاصل کرنے کی کوشش کرو۔ (حُبِّ مال اور حُبِّ جاہ کو مقصود نہ جانو، ضبط کی عادت ڈالو، تحمل کی مشق بڑھاؤ۔ مصائب کے مقابلے کی قوت پیدا کرو اور قوت برداشت کو ترقی دو۔) لیکن صبر و صلوٰۃ پر بھروسہ کرنا ہے کار و شوار۔ ان چیزوں پر وہی بھروسہ کرتے ہیں جو اپنے آپ کو عاجز بندہ سمجھتے ہیں اور جنہیں خیال ہے کہ ایک دن اللہ کے سامنے جانا ہے اور اللہ کے پاس واپس پہنچنا ہے۔

(سورہ ۲ - آیات ۴۱ تا ۴۹)

اے آجکل کے مسلمانو! کیا اللہ یہ سب کچھ بنی اسرائیل ہی سے کہہ رہا ہے، مجھ سے اور تم سے نہیں کہہ رہا؟

ہم مسلمانوں نے بھی جب اللہ کے قوانین کے مطابق زندگی بسر کی تھی تو ہم بنی اسرائیل سے زیادہ نوازے گئے تھے، ہمیں اللہ نے بنی اسرائیل سے زیادہ سرسبز و شاداب کیا تھا، اور جب ہم نے اللہ کے قوانین سے بے رخی برتی اور بے اعتنائی کی تو ہمارا حال اور بنی اسرائیل کا حال جیسا ہے ظاہر ہے۔

اسلامی آدابِ طعام

حضور صلی اللہ علیہ وآلہ وسلم زندگی کے ہر شعبے میں ہمارے لیے ڈگر بنا گئے ہیں۔ اسلام سے پہلے عرب میں دسترخوان بچھا کر کھانا کھانے کا دستور نہیں تھا۔ اسلام نے دسترخوان بچھو کر تمیز اور سلیقے کے ساتھ کھانا کھانے کا راستہ کھول دیا۔ کچھ عرصے بعد مسلمانوں نے چوکیوں پر رکھ کر کھانا کھانا شروع کیا۔ کھانے کو فرش سے اونچا مسلمانوں ہی نے پہنچایا ہے چوکیوں پر رکھ کر کھانا کھانا مسلمانوں کی ایجاد ہے۔ مسلمانوں کے ہاں کھانے پینے کے اتنے آداب ہیں کہ انشاء اللہ آجکل کی ترقی یافتہ قوموں کے ہاں اتنے آداب نہیں ملیں گے بنیاد تمام آداب کی کُلُوا مِنْ الطَّيِّبَاتِ وَاعْمَلُوا صَالِحاً پر ہے، یعنی پاک روزی کھاؤ اور نیک عمل کرو۔ جو مسلمان اس نیت سے کھائے پیے گا کہ زندگی کھانے پینے پر منحصر ہے اور کھانے پینے سے حصول علم، عمل خیر اور راہِ آخرت پر چلنے کی قوت ملے گی، اس کا کھانا پینا عبادت ہے۔ مسلمان کے ہر فعل کا اجر ملے گا، بشرطیکہ وہ عمل حکم باری تعالیٰ کے خیال سے

کیا جائے۔

خیر مسلمانوں کے ہاں کھانا کھانے کے آداب یہ ہیں جو حضرت امام غزالیؒ نے بیان فرمائے

ہیں:-

(۱) کھانا کھانے سے پہلے ہاتھ دھونے چاہئیں، بلکہ وضو کر لیا جائے تو اور اچھا ہے۔ حضور سرور کائناتؐ کا ارشاد ہے کہ جو شخص کھانا کھانے سے قبل ہاتھ دھو لیتا ہے وہ فقر و فاقہ سے محفوظ ہو جاتا ہے۔

(۲) کھانا جانوروں کی طرح نہیں کھانا چاہیے کہ جہاں بیٹھے ہیں یا کھڑے ہیں وہاں کھانے لگے۔ کھانا دسترخوان پر یا چوکی پر (یا آجکل میز کرسی کا رواج ہے) میز کرسی پر، کھانا چاہیے۔ (کھڑے ہو کر کھانا کھانا اسلامی شعار اور اسلامی کلچر کے خلاف ہے)

(۳) دسترخوان پر کھائیے تو دایاں زانو اٹھالیجیے اور بائیں پنڈلی پر بوجھ دے کر بیٹھیے۔ کھاتے وقت نیکی کا سہارا مت لیجیے حضور سرور کائناتؐ فرماتے ہیں: میں بندہ ہوں، بندوں کی طرح بیٹھتا ہوں اور بندوں کی طرح کھاتا ہوں۔

(۴) حضور سرور کائناتؐ فرماتے ہیں:- اتنا کھانا کھانا چاہیے جو انسان کی کمر سیدھی رکھے۔ زیادہ سے زیادہ ایک تہائی پیٹ کھانے سے بھرا جائے۔ ایک تہائی پانی سے اور ایک تہائی سانس لینے کے لیے خالی چھوڑ دیا جائے۔

(۵) بے بھوک کے کھانا کھانا مکروہ ہے۔ بھوک نہ ہو تو کھانے کی طرف ہاتھ نہیں بڑھانا چاہیے جو شخص رغبت کی صورت میں کھانا کھاتا ہے اور لدھڑ ہو کر دسترخوان سے نہیں اٹھتا، بلکہ کسی قدر بھوکا اٹھتا ہے، اُسے طبیب کی احتیاج نہیں رہتی۔

(۶) لذت کھانوں کے پیچھے نہیں پڑنا چاہیے۔ حقیقی لذت تو بھوک میں ہے۔ بھوک کے وقت بوجھل جائے اُسے خوشی خوشی کھانا چاہیے اور اللہ کا شکر ادا کرنا چاہیے۔ روٹی ہے اور لگاؤ نہیں ہے تو بھی کھا لیا جائے۔ بھوک اور روٹی کی موجودگی میں نماز مؤخر کر دی جاتی ہے۔ پہلے روٹی کھاتے ہیں، پھر نماز پڑھتے ہیں، تو لگاؤ نماز سے بڑھ کر شے نہیں ہے، جو اُس کا انتظار کیا جائے۔ حضور سرور کائناتؐ روٹی کا احترام فرمایا کرتے تھے۔ احترام یہی تھا کہ روٹی کھا لیتے تھے۔ لگاؤ ہے تو واہ واہ، ورنہ اصل شے روٹی ہے۔ انسان کا قوم روٹی سے ہوا ہے۔

(۷) کسی نہ کسی کو ساتھ بٹھا کر کھانا کھانا افضل ہے۔ تنہا خوری اچھی بات نہیں ہے حضورؐ۔ سرور کائنات کبھی تنہا نہیں کھاتے تھے۔ دسترخوان پر جتنے آدمی ہوتے ہیں اتنی کھانے میں برکت ہوتی ہے۔ کھانا کھانے میں ندیدہ پن نہ لگنا چاہیے۔

یہ تو ہوئے کھانا کھانے سے قبل کے آداب۔ کھانا کھاتے وقت کے آداب یہ ہیں:-
بسم اللہ الرحمن الرحیم کہہ کر کھانے کی ابتدا کی جائے اور ہر قسم پر بسم اللہ کہا جائے۔
بسم اللہ کہنے کو دوسرے سنیں تو اچھا ہے۔ دوسروں کو اس سے بسم اللہ کہنے کی ترغیب دی جائے گی۔
جب کھانا کھایا جا چکے تو الحمد للہ کہنا چاہیے۔ شیرینی بیچ میں کھانی چاہیے۔ شروع بھی ممکن سے کیا جائے اور ختم بھی ممکن پر کیا جائے۔ لقمہ چھوٹا لینا چاہیے اور اسے خوب چبانا چاہیے۔
ایک لقمہ نگل لیا جائے، تب دوسرا لقمہ اٹھایا جائے۔ کھانا گھبرا گھبرا کر اور جلدی جلدی نہیں کھانا چاہیے۔ کھانے میں عیب نہیں نکالنا چاہیے۔ حضور سرور کائناتؐ نے بعض دفعہ بدذائقہ کھانے سے ہاتھ کھینچ لیا ہے مگر زبان سے کھانے کی مذمت حضور نہیں کیا کرتے تھے۔ کھانا اپنے آگے سے اور رکابی کے کنارے کے پاس سے کھانا چاہیے۔ رکابی کے بیچ میں یا چاروں طرف ہاتھ نہیں دوڑانا چاہیے، اور ایک رکابی میں ایک سے زیادہ آدمی کھا رہے ہوں تب چاروں طرف ہاتھ چلانا نہایت نازیبا ہے۔ ایک رکابی میں کسی کامل کر کھانا بھی جائز ہے اور الگ الگ رکابیوں میں کھانا بھی جائز ہے۔

میوے کو ہاتھ بڑھا کر اٹھالینے کی اجازت ہے کیوں کہ میوہ متعدد اقسام کا ہوتا ہے۔ روٹی کنارے سے توڑنی چاہیے بیچ میں سے نہیں توڑنی چاہیے، اور روٹی اور گوشت کو چھری سے کاٹ کاٹ کر نہیں کھانا چاہیے۔ روٹی کے اوپر روٹی کے سوا کچھ نہیں رکھنا چاہیے۔ روٹی سے ہاتھ نہیں پوچھنا چاہیے۔ نوالہ ہاتھ سے گر پڑے اور صاف رہے تو اسے کھا لینا چاہیے۔ پاکیزہ بھورا تک ضایع نہ ہونے دینا چاہیے۔ ضایع شدہ بھورے ہی جمع کر لیے جائیں تو بہت سے آدمیوں کا پیٹ بھر سکتا ہے۔ انگلیوں میں کھانا لگا ہو تو انگلیاں چاٹ لینی چاہئیں اور پھر ہاتھ دھوئے چاہئیں۔ گرم کھانے کو پھونکیں مار مار کر ٹھنڈا نہیں کرنا چاہیے۔ کھانے کو ٹھنڈا ہونے دینا چاہیے۔ پھونکیں مارنے سے کھانے میں پھونکیں مارنے والے کے جراثیم داخل ہو جاتے ہیں اور اہل سائنس کو حال میں پتہ لگا ہے کہ گرم چائے پینے سے گلے اور حلق کے اندر کینسر جیسا ہلکے مرض جنم لے لیتا ہے۔

ایسے پھل جن کا گننا آسان ہے طاق کھانے چاہئیں۔ مثلاً ساٹ یا نو یا گیارہ یا کتیل۔
پھلوں کے چھلکے، گٹھلیاں اور پھوک پھلوں کے برتن میں نہ ڈالنے چاہئیں۔ ہاتھ میں بھی نہ
لیے رہیں، دوسرے برتن میں ڈال دیں۔

کھانا کھانے کے درمیان پانی بہ کثرت نہ پینا چاہیے۔

پانی پینے کے آداب

پانی پینے کے آداب یہ ہیں:

کٹورے یا گلاس کو دائیں ہاتھ سے پکڑا جائے اور پانی آہستہ آہستہ تین سانس لے
کر پیا جائے۔ ہر دفعہ بسم اللہ الرحمن الرحیم کہہ کر شروع کیا جائے اور ہر سانس پر الحمد للہ
کہا جائے۔ سانس پانی میں نہیں لینا چاہیے، باہر لینا چاہیے۔ پانی پیتے پیتے ڈکار آئے تو منہ پھیر کر
ڈکار لینی چاہیے، پانی میں ڈکار نہ لینی چاہیے۔ پانی کھڑے کھڑے یا لیٹے لیٹے پینا منع ہے، بیٹھ کر
پینا چاہیے۔ پانی پینے سے پہلے دیکھ لیا جائے کہ پانی صاف ہے، اُس میں کوئی چیز پڑی ہوئی
تو نہیں ہے۔ پانی پینے کے بعد کہے اَلْحَمْدُ لِلّٰہِ الَّذِیْ جَعَلَهُ عِذًا بَا فَرَاتًا (الح)
کم از کم الحمد للہ تو ضرور ہی کہے۔ بسم اللہ اور الحمد للہ مسلمان کا اوڑھنا بچھونا ہے۔ جس برتن سے
پانی پینا ہے اُسے دیکھ لینا چاہیے کہ ٹپکتا تو نہیں ہے۔

کھانا کھانے سے قبل کے اور کھانا کھاتے وقت کے آداب اور پانی پینے کے آداب
آپ نے پڑھ لیے۔ اب کھانا کھانے کے بعد کے آداب ملاحظہ کیجیے:-

روٹی کے ٹکڑے اور بھورے ضایع نہ ہونے دیے جائیں تو حضور سرور کائنات فرما
ہیں کہ اس سے رزق میں وسعت ہوتی ہے، اولاد سلامت اور بے عیب رہتی ہے۔ روٹی
کے ٹکڑے اور بھورے حوروں کا ہرنس گے۔ برتن کو بھی انگلیوں سے پوچھ لینا چاہیے۔ برتن
اتنا صاف کر دیا جائے کہ اس کا دھونا آسان ہو جائے۔ حلال سے جو غذا نکلے اُسے ناپاک سمجھا
جائے۔ کھانے کے بعد پڑھے: اَلْحَمْدُ لِلّٰہِ الَّذِیْ اَطْعَمَنَا وَ سَقَانَا وَ كَفَانَا وَ
اَوَانَا (الح)

اکل حلال کھانا ہے تو خوش ہونا چاہیے اور اللہ کا شکر کرنا چاہیے اور اکل حلال
ہونے میں شبہ ہے تو غمیگین ہونا چاہیے۔

حضور سرور کائنات کے زمانے میں صابون اُبتنا اور کھلی وغیرہ نہیں تھے۔ ایک مٹی ہے جسے اُشان کہتے ہیں وہ ہاتھ کو صاف کر دیتی ہے، حضور اُس سے ہاتھ دھوتے تھے۔ مندرجہ بالا آداب تنہا کھانے والوں یا اپنے گھر میں کھانے والوں کے واسطے ہیں کہیں باہر دوسروں کے ساتھ کھانا کھایا جائے تو سات آداب کا اور اضافہ ہوگا۔

(۱) محفل میں جو شخص عمر، علم، عمل اور تقویٰ میں فائق ہو اُسے کھانا شروع کرنے دیا جائے، خود پیش دستی نہ کی جائے اور وہ فائق شخص تکلف نہ برتے اور دوسروں کو انتظار نہ کرائے فوراً کھانا شروع کرے۔

(۲) کھانا کھانے میں خاموش رہا جائے، یا اگر بولا جائے تو حکمت و موعظت کی گفتگو کی جائے، اچھے لوگوں کے اذکار مستائے جائیں۔ فضول گوئی اور بیہودہ گوئی تو کسی وقت بھی جائز نہیں ہے۔

(۳) رکابی میں کوئی شریک ہو تو اُس سے زیادہ نہیں کھانا چاہیے دوسرے کا اتنا حق غضب کرنا بھی حرام ہے اور دوسرے کے لیے ایثار کرنا مستحسن۔ شریک طعام کو بہتر اور زیادہ کھانا کھلانا چاہیے لیکن اتنا اصرار بھی نہیں کرنا چاہیے کہ وہ پریشان ہو جائے۔

(۴) کھانا ایسی تمیز سے کھانا چاہیے کہ دوسروں کو ناگوار نہ گزرے۔ کھائے کھائے کھوانے سے بھی تکلیف ہو کر تی ہے اور کم خوری کا مظاہرہ کرنے کی نیت سے کم کھانا ریا اور گناہ ہے۔ تمیز سے کھانا کھانے کی عادت گھر میں ڈالنی چاہیے۔ تمیز محفلوں کے ساتھ مختص نہیں ہے۔

(۵) کھاتے وقت نگاہ نیچی رکھنی چاہیے۔ دوسروں کو تنگنا نہیں چاہیے۔ دوسروں سے پہلے ہاتھ نہیں روکنا چاہیے۔ محفل میں جو بزرگ ترین شخص ہو اُسے کھانا ختم کرنے دیا جائے اور اُس کی تقلید کی جائے۔ کم خور سست رفتار سے کھائے۔ تاکہ آخر تک دوسروں کا ساتھ بنا رہا سکے۔ (۶) کوئی حرکت کھانا کھانے میں اس قسم کی نہ کیجیے جس سے دوسرے گھن کھائیں۔ (۷) طشت یا سلفی میں ہاتھ دھونے چاہئیں۔ گلی اس طرح کرنی چاہیے کہ لوگ دیکھ نہ سکیں۔ بزرگوں کو پہلے ہاتھ دھونے دیے جائیں اور جن سے پہل کرنے کے لیے کہا جائے وہ بحث میں وقت نہ کھویں۔ طشت یا سلفی دائیں رخ سے پھرانی چاہیے۔ چند اور ہدایتیں بھی ہیں :-

(۱) کھانے کے اوقات میں کسی کے ہاں نہیں جانا چاہیے۔ بن بلائے ایسے شخص کا مہمان بننا فسق ہے، جو آپ سے غیر معمولی تعلق نہیں رکھتا۔

(۲) کوئی کھانے کی صلاح کرے تو صلاح کرتے ہی کھانا نہیں شروع کر دینا چاہیے۔ سوچے کہ صلاح دل سے ہے یا اوپر لی۔ جو بے تکلفی سے خوش ہوں اُن سے ضرور بے تکلفی برتے لیکن دوسرے پر بے تکلفی بار ہو تو اس سے بے تکلفی نہ برتے۔ دوستوں کو کھانا کھلانا بڑی خوبی ہے۔ ماں باپ کے کھلانے کا حساب لیا جائے گا، دوستوں کے کھلانے کا حساب نہیں لیا جائے گا، تاہم کھانے والے دوستوں کے بھی فرائض ہیں۔

(۳) دعوت کھلانا اور کھانا اتباع سنت اور ازدیاد محبت کی غرض سے ہونا چاہیے۔

(۴) میزبان کو انتظار نہیں کرنا چاہیے اور میزبان جہاں بٹھائے وہاں بیٹھ جانا چاہیے۔ زنا نہ مکان سے ملحق نہ بیٹھا جائے اور جدھر سے کھانا آ رہا ہو ادھر نگاہ نہ کی جائے۔

(۵) مہمان جب جانے لگے تو میزبان گھر کے دروازے تک جا کر اُسے رخصت

کرے۔

آخر میں گزارش ہے کہ آداب ایسی شے نہیں ہیں کہ انہیں کبھی ذرا سا بھی نہ پلایا جاسکے۔ جیسا کہ میں کسی مضمون میں غالباً کچھ چکا ہوں کہ مسلمان دنیا کے گوشے گوشے میں پھیلے ہوئے ہیں جہاں وہ رہتے ہیں وہاں کی خصوصیات کو یکسر نظر انداز کر دینا ممکن نہیں ہے، تاہم بعض خصوصیات ہیں جن سے مسلمان اور نامسلمان میں امتیاز کیا جاتا ہے ملکی خصوصیات کو اُن خصوصیات سے نہیں ٹکرانا چاہیے۔ دوسرے اس کا خیال رکھیے کہ نقال تو نہیں بن رہے۔ رسم و رواج میں ہم اپنے ملک کی غیر مسلم اقوام کے مشابہ ہوں تو یہ نقالی نہیں ہے، ملکی رسم و رواج اور ملکی خصائص کے مسلم و غیر مسلم دونوں حصہ دار ہیں، لیکن دُور پرے کے رسم و رواج اور خصائص مرغوب ہو کر اختیار کرنا ہنسے کے قابل حرکت ہے، بلکہ رونے کے قابل۔ فرنگی مسلمان میں فرنگیت رہ سکتی ہے، بھارتی مسلمان میں بھارتیت اور پاکستانی مسلمان میں پاکستانیت، مگر ایک ملک کے تھوڑے سے مسلمان دُور پرے کے غیر ملکیوں کی خصوصیات کو اپنا نہیں کہہ سکتے، فرنگی اور امریکی اور روسی مسلمان کو بھی اپنے ہاں کی ایسی حرکتوں سے اجتناب کرنا چاہیے جیسی بیٹھنے کی جگہ ہونے کے ساتھ کھڑے ہو کر کھانا کھانے کی حرکت ہے۔ اسلامی کلچر میں لیچاک ہے لیکن

اتنی نہیں کہ اسلامی کلچر کو ٹور مڑ کر رکھ دیا جائے۔

انسان کا محاسبہ

يُحَسِّرُهُ عَلَى الْعِبَادِ ج..... جَمِيعٌ لَدَيْنَا مُحْضَرُونَ ۝
 (مجھے اپنے) بندوں پر بڑا افسوس ہے کہ ان کے پاس جو رسول (اور ڈرانے والا) پہنچا
 انھوں نے اس کا مذاق ہی اڑایا۔ کیا راجل کے لوگوں کو دکھائی نہیں دیتا کہ ہم ان سے پہلے
 کتنی قومیں غارت کر چکے ہیں۔ وہ تو ہیں پھر (نہیں ابھریں اور) پلٹ کر ان کے روبرو نہیں
 آئیں (نام و نشان تک مٹ گیا)۔ ہاں (ایک دن) یہ سب (اگلے اور پچھلے زندہ ہونے والے
 ہیں اور) ہمارے حضور پیش کیے جانے والے ہیں۔ (گزشتہ قوموں سے بھی محاسبہ ہوگا اور
 موجودہ قوموں سے بھی محاسبہ ہوگا)۔ (سورہ ۳۶-۲ آیات ۳۰ تا ۳۲)

ڈاکٹر سید محمود کا ایک واقعہ

پچھلے دنوں پاکستان کے طالب علموں نے دھڑا دھڑا مظاہرے کیے تو مجھے ایک واقعہ
 یاد آگیا۔ میرے چچا زاد بھائی سید منظور احمد مرحوم علی گڑھ کالج میں پڑھتے تھے۔ بیکایک وہ
 علی گڑھ سے دلی پہنچے۔ میں نے پوچھا۔ خیریت تو ہے۔ بے وقت چھٹی کیسے ملی۔ کہنے
 لگے اسٹرائک ہو گیا ہے۔ اُس وقت میں واقف نہیں تھا کہ اسٹرائک کسے کہتے ہیں۔
 یہ غالباً ۱۹۰۵-۱۹۰۶ء کی بات ہے۔ سر سید احمد خاں کے پوتے سید مسعود (سر اس مسعود)
 اُس وقت علی گڑھ کالج میں پڑھتے تھے۔ میں نے سوال کیا۔ اسٹرائک کیا بلا ہے؟ منظور احمد
 بولے، انگریز پرنسپل سے طالب علموں کو چند شکایتیں تھیں۔ طالب علموں نے شکایتیں
 رفع کرانی چاہیں۔ پرنسپل نے طالب علموں کے لیڈر کا پتہ کاٹ دیا۔ اُسے کالج سے نکال
 دیا۔ سید محمود اُس لڑکے کا نام ہے اور عرف قوم طالب علموں میں سب سے زیادہ قومی
 کام کرنے والا لڑکا ہے۔ خیر اُس کے نکلے جانے پر کالج کے تمام لڑکوں نے اسٹرائک
 کر دیا ہے کہ یا تو محمود کو کالج میں دوبارہ داخل کرو، ورنہ ہم بھی کلاسوں میں نہیں بیٹھتے۔
 پڑھاؤ کسے پڑھاتے ہو۔

آپ سید محمود کو پہچانے؟ بھارت کے ڈاکٹر سید محمود۔ ڈاکٹر صاحب علی گڑھ کالج

میں واپس نہیں لیے گئے تھے۔ انگلستان جاکر بیرسٹراوری پی ایچ ڈی بنے۔ انقلاب ۱۹۴۷ء تک کانگریس کے چوٹی کے لیڈروں میں تھے۔ ۱۹۴۷ء کے بعد ستارہ اقبال ڈوب سا گیا ہے نمایاں اب بھی ہیں، مگر اتنے نہیں جتنے ہونے چاہیے تھے۔

نماز اور زبان

سول لائسنز، گجرات کے جن صاحب نے مجھ سے پوچھا تھا کہ آپ کا کس فرقے سے تعلق ہے اور جنہیں میں نے ۲۷/۱۱ کے نوائے وقت میں جواب دیا تھا، ان کا خط پھر آیا ہے۔ اس میں مجھے مشورہ دیا گیا ہے کہ جس طرح کی نماز غیر عرب ملکوں میں پڑھی جا رہی ہے (یعنی قرآن مجید کی زبان سمجھے بغیر) اُس طرح کی نماز پر اصرار نہ کیا جائے۔ لکھتے ہیں:

”تاثرات مطبوعہ ۱۴ نومبر میں نماز کو آپ نے ذریعہ نجات بتایا ہے۔ کیا قرآن مجید اس اعتقاد کی تصدیق کرتا ہے نماز تو ایک ذریعہ ہے نیک سیرت اور نیک کردار بننے کا اور فحشاء و منکر سے بچنے کا۔ مگر ہزار ہا آدمی ہیں جو باقاعدہ نماز پڑھتے ہیں، لیکن ان کا کردار قرآنی تعلیمات کے خلاف ہے۔ انہیں اس تکرار سے کہ نماز ذریعہ نجات ہے دھوکا ہوتا ہے کہ ہم نماز پڑھ کر جنت کے مستحق ہو گئے ہیں۔ عربی زبان کے الفاظ بغیر سمجھے دوسرا لینا جیسا کہ غیر عربی ملکوں میں ہو رہا ہے کیسے اچھا نتیجہ پیدا کر سکتا ہے۔ میرے خیال میں اس طرح کی نماز پر زور دینا سراسر بے معنی ہے۔“

ممکن ہے بعض اور حضرات نے بھی نماز کو ذریعہ نجات لکھنے کا مطلب یہی لیا ہو کہ میں خالی نماز کو نجات کے واسطے کافی مانتا ہوں۔ خالی اور خالص ذریعہ نجات تو فقط اللہ کا کرم ہے۔

تو اگر مجھے نوازے تو تراکرم ہے ورنہ

تری رحمتوں کا بدلہ مری بندگی نہیں ہے

لیکن نماز اچھے اعمال میں پہلی اور بنیادی چیز ضرور ہے۔ نماز پڑھنے سے مسلمان پہچانا جاتا ہے کہ مسلمان ہے اور اسے اللہ سے اور اللہ کے دین سے تھوڑا بہت تعلق ہے جو مسلمان جو بیس گھنٹے میں پانچ دفعہ کر کے چند منٹ نہیں قربان کر سکتا، وہ بحیثیت کا ڈھائی فی صدی کیا قربان کرے گا، رمضان میں بھوکا پیاسا رہنے اور خواہشات کو دبانے کی مشق کیا کرے گا،

اور جہاد کے وقت جان کی قربانی کیا دے گا۔

نماز سے قربانی اور ایثار کی تربیت کا آغاز ہوتا ہے۔ اس میں شک نہیں کہ نمازیں زیادہ تر غریب اور غیر تعلیم یافتہ طبقے میں محدود رہ جانے کی وجہ سے آج کل بے جان ہیں اور ان کے وہ نتائج بنی طور پر نظر نہیں آتے جن کا قرآن مجید نے دعویٰ کیا ہے مگر غریب اور غیر تعلیم یافتہ طبقے میں بھی بے نمازیوں کی کمی نہیں ہے، ذرا غریب اور غیر تعلیم یافتہ نمازی کا غریب اور غیر تعلیم یافتہ بے نمازی سے مقابلہ موازنہ کیجیے۔ قرآن مجید کا دعویٰ سچا ثابت ہوگا۔ نمازی کچھ نہ کچھ بے نمازی کی نسبت بہتر نکلے گا۔

ہر طبقے کے نمازی کا اسی طبقے کے بے نمازی سے موازنہ کر ڈالیے۔ پاکستان کے سیاست دانوں میں دیکھیے کہ خواجہ ناظم الدین اور مولوی تمیز الدین پر نماز پڑھنے کا کوئی اثر ہے یا نہیں؟ مولانا ابوالاعلیٰ مودودی کو جب پھانسی کا حکم ملا تھا تو ان کا صبر و استقلال آپ نے ملاحظہ فرمایا تھا؟ بے جان نماز بھی کچھ نہ کچھ اثر قطعی دکھاتی ہے۔ اثر میں جتنی کمی ہے اس کا سبب امیر اور تعلیم یافتہ طبقے کا نماز نہ پڑھنا ہے۔ امیر اور تعلیم یافتہ طبقہ نماز پڑھنے لگے، مسجدوں میں آنے لگے اور غریب اور غیر تعلیم یافتہ طبقے کی ٹریننگ کرنے لگے تو نتائج حسب دل خواہ برآمد ہوں گے۔ اسلام کی مکمل عمارت نماز کی بنیاد پر کھڑی کی جاتی ہے۔ ہمارے اعمال کا اللہ کی منشا اور مرضی کے مطابق رہنا نظام صلوٰۃ پر منحصر ہے۔ لہذا نماز کو معمولی چیز نہ خیال فرمائیے۔ اُسے چھوڑیے نہیں، اُسے بہتر بنائیے۔ ورنہ یہ بالکل ایسی بات ہوگی جیسے کوئی کہے کہ مسلمانوں کے مسلمان رہنے کا کون سا اچھا نتیجہ نکل رہا ہے، وہ اسلام کی پابندی تو کرتے ہی نہیں، لہذا مسلمان رہنے پر زور دینا سراسر بے معنی ہے۔ نماز کی اہمیت کا اس ایک واقعے سے اندازہ لگائیے کہ حضرت ابو بکر صدیق رضی اللہ عنہ نے نماز کے بعد کے رکن زکوٰۃ نہ دینے کو ارتداد کہا تھا اور زکوٰۃ نہ دینے والوں پر جہاد کیا تھا۔

مفید اور مضر

آج جو کچھ ہو رہا ہے، اس کی بابت اللہ کے سوا کوئی نہیں جانتا کہ مضر ہے یا مفید۔ بیسیوں دفعہ کا تجربہ ہے کہ انسان نے جس چیز کو مضر سمجھا وہ مفید نکلی اور جس چیز کو

مفید سمجھا وہ مضر نکلی یہیں اپنے اعمال اور اپنے کردار پر نظر رکھنی چاہیے اور واقعات اور ان کے نتائج اللہ پر چھوڑ دینے چاہئیں۔ کسے خبر تھی کہ روسی ہندی بھائی بھائی، اور چینی ہندی بھائی بھائی کی آوازیں عارضی ہیں اور کون جانتا تھا کہ امریکا اور انگلستان جن پر پاکستان ناز کرتا ہے یوں آنکھیں دکھائیں گے۔ بھارت کے ساتھی اور ہم نوا بھارت سے پھر جائیں گے اور پاکستان کے ساتھی اور ہم نوا پاکستان کو دھتا بتائیں گے۔

ایفائے عہد

ایفائے عہد کی اسلام میں کتنی اہمیت ہے، وہ سورہ بقرہ کی اس آیت سے ظاہر ہوتی ہے جس کا مفہوم ہے کہ نیکی اسے ہی نہ سمجھو کہ نماز کے لیے (مشرق یا مغرب کی طرف منہ کر لیا، نیکی یہ بھی ہے، یہ بھی ہے اور یہ بھی کہ جب اللہ سے یا اللہ کے بندوں سے) کوئی عہد باندھا جائے تو اسے نبھایا جائے۔ سورہ بقرہ کی آیت کَیْسَ الْبِرِّ اَنْ تَوَلُّوْا وُجُوْکُمْ قَبْلَ الْمَشْرِقِ وَالْمَغْرِبِ وَلَکِنَّ الْبِرَّ مَنْ اٰمَنَ بِاللّٰهِ (الخ) ملاحظہ فرمائیے۔ سورہ بنی اسرائیل میں ارشاد ہے، وَ اَوْفُوْا بِالْعَهْدِ اِنَّ الْعَهْدَ كَانَ مَسْئُوْلًا۔ عہد کو ایفا کیا کرو۔ عہد کی بابت (قیامت کے دن) پوچھا جائے گا کہ ایفا کیا تھا یا نہیں۔)

سورہ نحل میں ہے ا۔

وَ اَوْفُوْا بِالْعَهْدِ اللّٰہُ اِذَا عَاہَدْتُکُمْ (الخ) جب تم اللہ سے کسی بات کے پورا کرنے کا قول و قرار اور (عہد و پیمان) کر لو تو اللہ کے عہد کو (یعنی اُس وعدے کو جو تم نے اللہ سے کیا ہے) پورا کرو اور کبھی عہد شکنی نہ کرو۔ اور (نیز اپنی) قسموں کو اُن کے پکا کرنے (یعنی اللہ کی قسمیں کھانے) کے بعد توڑا نہ کرو۔ (بجلا) ایسی حالت میں کہ تم (کسی بات کے پورا کرنے کے وعدے کا) اللہ کو گواہ کہہ چکے ہو تو پھر اُس بات کو پورا نہ کرنا اور اللہ کے نام کی پرواہ نہ کرنا کس قدر نادانی ہے، بے شبہ اللہ تمہارے (تمام) اعمال و افعال سے باخبر ہے اللہ قیامت کے دن ہر نیکی کی جزا اور ہر بدی کی سزا دے گا۔

حضرت ابو بکر صدیق رضی اللہ عنہ نے خلیفہ ہوتے ہی جو خطبہ دیا تھا، اس کا خلاصہ

یہ تھا کہ میں اللہ اور رسول کے احکام کے مطابق کام کروں تو میرے احکام ماننا اور اللہ اور رسول سے روگردانی برتوں اور مصالح اسلام کے خلاف مجھ سے کوئی کام سرزد ہونے لگے تو مجھے بڑا کنا۔ اللہ اور رسول سے روگردانی کی صورت میں میری اطاعت تم پر لازم نہیں ہے۔ ایسی صورت میں تو تم مجھے معزول کر سکتے ہو۔ ہاں میں اسلام کے مطابق منصوبے لے کر اٹھوں تو میرے ساتھ تعاون کرنا تمہارا فرض ہے۔ گویا امیر المومنین اور مومنین کے درمیان معاہدہ ہو گیا کہ میرا عمل اس نوع کا ہو گا اور تمہارا عمل اس نوع کا، پھر امیر المومنین اور مومنین نے عہد کو کیسا ایفا کیا، تاریخ اس کی گواہ ہے۔ حضرت ابوبکر صدیق کو خلیفہ ہوتے ہی جن مشکلات کا سامنا کرنا پڑا تھا وہ اتنی خطرناک تھیں کہ مومنین ایک دلی سے امیر المومنین کی اعانت نہ کرتے تو ضعیف الایمان و ہتافانی مسلمان تواریکان اسلام کے پیچھے پڑ گئے تھے اور چالاک لوگ پیغمبری کے دعوے کر رہے تھے، لیکن جنہوں نے حضور سرور کائنات صلی اللہ علیہ وآلہ وسلم کو قریب سے دیکھا تھا، اور جنہیں حضور نے براہ راست اسلام سکھایا تھا، انہوں نے حضرت ابوبکر صدیق کی بیعت اس مستعدی سے نبھائی کہ اسلامی نظام بچ گیا، ورنہ اس کے متزلزل ہو جانے میں کسر باقی نہیں تھی۔ امیر المومنین اپنے عہد پر قائم رہے اور مومنین اپنے عہد پر۔ دونوں کا عہد ایک ہی تھا کہ اسلامی نظام برقرار رکھیں گے اور جس ڈگر پر رسول اللہ صلی اللہ علیہ وآلہ وسلم ڈال گئے ہیں اُس پر چلیں گے۔

مسلمان راعی اور مسلمان رعایا کو ایک دوسرے سے خلفائے راشدین کے زمانے کی طرح وابستہ کر دینے والی چیز قرآن و سنت ہی ہو سکتی ہے۔ وطن، نسل، زبان، سب دوسرے اور تیسرے درجے کی چیزیں ہیں۔ گو نہ جیسی جوڑ دینے والی چیز فقط قرآن و سنت ہے۔ آج کل کے مسلمان راعی ایک دفعہ اس کا تجربہ کر کے تو دیکھیں۔ راعی اللہ سے اور اللہ کے بندوں سے عہد کریں کہ ہم تمام کاموں میں اللہ کی کتاب اور رسول اللہ کے طریق کو ملحوظ رکھیں گے، انشاء اللہ رعایا بے چون و چرا اس قسم کے صاحب امر کے پیچھے پیچھے چلے گی۔ عمل کریں محض ڈھنڈورا نہ پیٹیں محض ڈھنڈورا پیٹنے کا لٹا اثر ہوتا ہے۔

مسلمان غیر مسلموں سے بھی معاہدے کر سکتے ہیں اور غیر مسلم معاہدے نہ توڑیں تو انہیں بھی نبھانا چاہیے لیکن غیر مسلموں سے معاہدے کرتے وقت اسلام اور اہل اسلام

کی فلاح و بہبود کو نہ بھٹلایا جائے اور اپنے آپ کو صدقے کا بکرانہ تصور کیا جائے۔

مغربی و میکاؤلی سیاست میں مکر و فریب، جھوٹ بولنا اور دغا دینا جائز ہے۔ اسلامی سیاست میں کردار نہیں بگاڑا جاتا اور اللہ پر بھروسہ کیا جاتا ہے۔ اللہ کے واسطے دوستی اور دشمنی کی جاتی ہے، مارنے جیتنے کی پرواہ نہیں کی جاتی۔ اسلامی سیاست میں منہ کھندو چالاکوں اور دھوکہ بازوں کی بجائے راست بازی، انصاف اور ایمان داری ہے۔ اسلامی سیاست اختیار کیجیے، انشاء اللہ ساری الجھنیں دور ہو جائیں گی۔ ہم پاکستانیوں نے سولہ برس ضایع کر دیے۔ سولہ برس میں تو اسلام کی جڑیں خدا معلوم کہاں سے کہاں پہنچ جاتیں۔

پاکستان اور نئی نسل

برصغیر کے جن صوبوں میں مسلمانوں کی اکثریت تھی، انہیں ویسے بھی غلبہ حاصل تھا، انہیں پاکستان بنوانے کی محتاجی نہیں تھی۔ پاکستان بنانے کی تائید اور حمایت انہوں نے فقط اس لیے کی تھی کہ پاکستان بن جائے گا تو مرنے سے پہلے اسلامی شان کی ایک حکومت دیکھ لیں گے۔ جن صوبوں میں مسلمانوں کی اقلیت تھی وہ کہتے تھے کہ اسلام کے عروج کی خاطر ہم ہندو سے بگاڑنے کو تیار ہیں۔ ہندوؤں کے ہاتھوں تکلیفیں اٹھانے سے ہمیں صحابہ کرام کی تقلید کا شرف ملے گا۔ لیکن افسوس اسلامی شان کی حکومت دیکھنے کی تمنا اور حسرت پوری نہیں ہوئی البتہ بھارت کے چار پانچ کروڑ مسلمان ضرور ابتلا اور امتحان میں مبتلا ہیں۔ جن کے وعدوں پر اعتبار کیا گیا تھا ان کو اللہ نے بلالیا اور اگر کچھ زندہ ہیں تو ان کے صفحہ دل سے وعدے مٹ مٹا چکے۔ اب حالت یہ ہے کہ ۱۹۴۷ء ش کے جوان بوڑھے ہوتے جاتے ہیں اور ۱۹۴۷ء ش کے بوڑھے مرتے چلے جاتے ہیں اور مسلمانوں کی نئی نسل واقف ہی نہیں ہے کہ پاکستان کیوں بنا تھا۔ اور واقف ہے تو اس کیوں "کا مذاق اڑاتی ہے" مسلمانوں کی نئی نسل کو ہندستان میں ہندو حکومت نے اپنے رنگ پر کر لیا ہے اور پاکستان میں عیسائیوں کے اسکولوں نے مغربی سانچے میں ڈھال دیا ہے۔ پاکستان کے نوجوان مسلمان سے بات کیجیے تو اُلٹا سمجھانے لگتا ہے کہ خدا را سیاست اور مذہب کو الگ الگ کیجیے۔

دیکھیے نامکدہ انگلستان محافظ عیسائیت کہلاتی ہیں مگر انگلستان کی حکومت لادینی ہے۔ مذہبی رسوم گرجا میں ادا کی جاتی ہیں، سیاسی امور پارلیمنٹ اور دفاتر میں انجام پاتے ہیں۔ آج کون مان سکتا ہے کہ اسلام مذہب اور سیاست دونوں کا مجموعہ ہے۔ اگر دنیا کے ساتھ رہنا ہے تو ایسی بات زبان سے نہ نکالیے جو دنیا کے نزدیک انوکھی ہو۔

انگریز سو برس میں جتنی منازل طے نہیں کر سکے تھے ان سے زیادہ منازل مشن اسکولوں کی تربیت اور مسلم اسکولوں کی عدم تربیت نے سولہ برس میں طے کرادی ہیں۔ ۱۹۴۷ء میں مغربین کی جڑیں اس قدر کمزور پڑ گئی تھیں کہ انھیں اکھیڑ پھینکا ممکن تھا، ۱۹۶۲ء میں اکھیڑنا آسان نہیں رہا ہے اور جو جودن اور گزریں گے مشکل اور مشکل تر ہوتا جائے گا۔

ایک انسائیکلو پیڈیا میں!

ہمارے بچے کیا پڑھتے ہیں اس کا معصوم سا نمونہ ملاحظہ فرمائیے: کولنز نیو ایج انسائیکلو پیڈیا کے صفحات ۵۷۰ - ۶۶۲ نکال لیجیے۔ ارشاد ہوتا ہے: "مواہمت، بانی محمد نذرم۔ ایک عرب۔ مکے کی پیدائش۔ ان کے اقوال کو جمع کر کے قرآن ترتیب دے لیا ہے۔" کولنز نیو ایج انسائیکلو پیڈیا نصاب کی کتاب نہیں ہے لیکن ایسی کتاب ہے جسے پڑھنا مغرب زدہ طبقہ بڑائی خیال کرتا ہے اور اس کے بیانات کو مستند مانتا ہے۔

نیکی اور بدی

أَنْزَلَ مِنَ السَّمَاءِ مَاءً فَسَالَتْ أَوْدِيَةٌۭٔ بِقَدَرِهَا
 كَذَٰلِكَ يُضَرِّبُ اللَّهُ الْأَمْثَالَ ۝ (اللہ نے آسمان سے (حق کا) مینہ برسایا اور ریلوں کے ندی، نالے اپنی وسعت کے مطابق (اُسے لے کر بہہ پڑے) (قبول حق کے بعد قلوب جاری ہو گئے اور باطل کا میل کچیل جھاگ بن کر پانی کی سطح پر آگیا) پھر (حب باران حق کی کثرت ہوئی تو حق کے پانی کے، ریلے نے (اُس سطحی اور) اوپری جھاگ کو اٹھا کر (آگے کر) لیا اور آگے کی طرف دھکیلنا شروع کر دیا، بالکل اُسی طرح جس طرح دھاتوں کا حال ہے) جنہیں زیور یا (دوسرے) سامان (تیار کرنے) کے لیے

لوگ آگ میں تپاتے (اور گلاتے) ہیں (اُن میں بھی) ویسا ہی جھاگ (یعنی کھوٹ ملا) ہوتا ہے (اور تپانے اور گلانے سے الگ ہو جاتا ہے) اللہ تعالیٰ نے حق و باطل کی ریب (ایسی مثال دی ہے) کہ ہر شخص کی سمجھ میں آسکتی ہے، غرض (پانی کا) جھاگ تو فنا ہو کر مٹ جاتا ہے اور جو چیز کہ لوگوں کے لیے نافع ہے زمین میں جاگزین ہو جاتی ہے۔ (انسانوں میں بھی جو نوع انسان کو فائدہ پہنچاتا ہے بقا اُسی کو میسر آتی ہے۔ لوگو! تمہیں سمجھانے کی خاطر) اللہ کیسی کیسی مثالیں بیان کرتا ہے۔

(سورہ ۱۳ - آیت ۱۷)

یہ آیت بار بار پڑھیے :- **وَأَوْفُوا بِعَهْدِ اللَّهِ إِذَا عَاهَدْتُمْ**
إِنَّ اللَّهَ يَعْلَمُ مَا تَفْعَلُونَ (اے مسلمانو!) جب تم اللہ کے کسی قسم کا قول (قرار اور) عہد (وہمان) کرو تو اللہ سے کیے ہوئے عہد کو پورا کرو (عہد شکنی تو کسی کے ساتھ بھی اچھی نہیں ہے پھر اللہ کے ساتھ کیسے اچھی ہو سکتی ہے۔ نیز اپنی قسموں کو اُن کے پکا کرنے (یعنی اللہ کی قسمیں کھالینے) کے بعد توڑا نہ کرو۔ (بھلا) یہ حرکت کہ تم کسی بات کے پورا کرنے کے وعدے کا، اللہ تعالیٰ کو گواہ قرار دے چکے ہو (تو اُس بات کو پورا نہ کرنا کس قدر نادانی ہے)۔ اللہ تمہارے (تمام) افعال کو اچھی طرح جانتا ہے (اور ہر نیکی کی جزا اور ہر بدی کی سزا دے گا)۔ (سورہ ۱۶ - آیت ۹۱)

زندگی کا ارتقا

امیر خانم لاہور کی ایک خاتون ہیں۔ انھوں نے اپنی کتاب فلسفہ زندگی میں انسانی اور حیوانی زندگی کا نقشہ خوب کھینچا ہے۔ خلاصہ یہ ہے کہ اللہ نے ہماری زندگی کو پہلے مٹی میں چھپایا، پھر اُسی کے حکم سے زندگی مٹی سے نکلتی ہے اور نباتات کی صورت اختیار کرتی ہے، گویا دوسرا قدم اُٹھاتی ہے۔ پھر حیوانات میں اور انسانوں میں آتی ہے۔ اسے تیسرا یا چوتھا قدم کہیے۔ بندر والی تھیوری سے زندگی کی ان ترقیوں کا کوئی تعلق نہیں ہے۔ بندر میں اور انسان میں سوائے چہرے کے اور کون سی چیز مشابہ ہے۔ شاید مولانا رومی کا شعر ”بہ فساد و بہ فساد قالب دیدہ ام“۔ ہنچو سبزہ بار بار روئیدہ ام“ مصنف کے پیش نظر ہو۔

دارالجزا

خیر میں سجت اور تفصیل میں نہیں پڑتا۔ پانچواں قدم زندگی کا موت کو قرار دیا گیا ہے۔ زندگی بڑھتے بڑھتے دوسرے عالم میں پہنچتی ہے جو بات مٹی میں رہنے کے وقت حاصل نہیں تھی، وہ نباتات کی صورت اختیار کر کے حاصل ہوئی، اور حیوانات میں پہنچ کر زندگی نے اور ترقی کی۔ اور انسان میں پہنچ کر اور زیادہ، اور دوسرے عالم میں پہنچ کر اور زیادہ۔ موت کے بعد بھی ترقی رکتی نہیں، اہل جہنم تک کی آنکھیں زیادہ کھل جاتی ہیں جو وہ اس عالم میں نہیں دیکھتے تھے وہ اس عالم میں دیکھ لیتے ہیں۔

جانوروں اور انسانوں میں جتنا فرق ہے، ہر شخص جانتا ہے، لیکن اہل جہنم اپنی حرکتوں کو دیکھنے کے لیے جیسی آنکھیں دارالجزا میں پائیں گے ویسی آنکھیں انھیں ہاں دارالعمل میں میسر نہیں ہیں۔

انسان کے ہاتھ میں خون بھرا پیالہ دیکھیے اور کہیے کہ شربت ہے، پیو۔ انسان خون اور شربت کا امتیاز کر لے گا اور خون نہیں پیے گا۔ خواہ پیاس کے مارے مر جائے، لیکن انسان دوسروں کا مال لوٹ کر، دوسروں سے سو فی صدی اور ہزار فی صدی نفع کما کر اور دوسروں کے کھانے میں نہر ملا کر دوسروں کا خون پی جاتا ہے، اس کی جسمانی آنکھیں وہ خون نہیں دیکھتیں، مگر دارالجزا میں جو آنکھیں ملیں گی ان سے وہ خون کھائی دے گا، اور پھر اسی خون، اسی پیپ اور اسی غلاطت سے اہل جہنم کی مہانداری کی جائے گی اور کہا جائے گا کہ تم نے دنیا میں خون کو شربت اور پیپ کو شہب سمجھا تھا۔ تو یہی تمہاری من بھاتی غذائیں، انھیں کھاؤ پیو۔

عاقبت میں اس قسم کی آنکھیں مل جائیں گی جن پر غفلت کا پردہ نہیں پڑ سکے گا، عاقبت کی آنکھیں ہر شے کو اس کی اصلی شکل میں دیکھ سکیں گی۔

انسان جب انسان ہوتا ہے تو نبات پن اور حیوان پن کی بہت سی باتیں سمجھے چھوڑ دیتا ہے، اسی طرح انسان جب اس مادی عالم سے جاتا ہے تو یہاں کا ساز و سامان گوشت پوست اور چمڑے کا قالب یہیں چھوڑ جاتا ہے، عالم آخرت میں صرف روح اور روح کے اعمال لے جاتا ہے۔

من وسلوی اور شہری زندگی

انسان کو کتنی ہی اور کیسی ہی نعمتیں مل جائیں، وہ اُن پر قناعت نہیں کرتا۔ بنی اسرائیل فرعون اور فرعونوں کے بچے سے نکل کر اور غلامی سے چھٹکارا حاصل کر کے ایک جنگل میں جا بستے ہیں، وہاں اللہ انھیں ابر کا سایہ رکھ کر دھوپ سے بچاتا ہے۔ من وسلوی کھانے کے لیے نازل فرماتا ہے، اور بنی اسرائیل کے بارہ قبیلے ہیں، اللہ بارہ چشے جاری کر دیتا ہے تاکہ ہر قبیلہ بغیر کشمکش کے پانی لے سکے۔ کھانے، پینے اور رہنے کی طرف سے کامل بے فکری اور اطمینان ہے۔ اعلا قسم کی غذا، اعلا قسم کے پانی، اعلا قسم کی ہوا سے اس قدر تندرست اور مضبوط ہونگے ہیں کہ فرعون اور فرعونوں دوبارہ بھی جی اٹھیں تو اب انھیں گزند نہیں پہنچا سکتے۔ تربیت اور تعلیم دینے والے حضرت موسیٰ اور حضرت ہارون موجود ہیں۔ فوجی چھاونی کی سی زندگی ہے۔ یکایک آسمانی غذا سے جی گھبراتا ہے کہتے ہیں :- اے موسیٰ! ہم سے (روز روز) ایک کھانا نہیں کھایا جائے گا۔ اپنے پروردگار سے کہیے کہ (من وسلوی کی بجائے) ہمیں ایسی چیزیں کھلائے جو زمین سے اُگتی ہیں، جیسے ساگ ہے، کھیر اگڑی ہے، گیہوں ہے، مسور ہے، پیاز ہے۔ حضرت موسیٰ نے کہا، (ارے نادانو!) ان چیزوں کے عوض جو اعلیٰ ہیں وہ چیزیں مانگتے ہو جو ادنیٰ ہیں۔ (اچھا تمھاری مرضی) چلو شہر چلو (وہاں) تمھاری مطلوبہ چیزیں ہوں گی۔ اور خواری و محتاجی اُن کے پیچھے چھٹا دی گئی۔ (شہری زندگی نے اولوالعزمی کی زندگی کا خاتمہ کر دیا) اور (وہ) اللہ کے غضب میں آگئے۔

شہری زندگی نے اُن کا اخلاق اتنا گرا دیا تھا کہ بالکل اپنے نفس کے بندے بن گئے تھے۔ اللہ کے احکام سے منحرف ہو جاتے تھے اور ایک دوسلوں کے بعد تو نوبت یہاں جا رسید کہ انبیا کو قتل تک کر ڈالتے تھے۔ (سورہ ۲ - آیت ۶۱)

جب من وسلوی کھایا جا رہا تھا اور چشموں کا پانی پیا جا رہا تھا اور کھلی ہوا میسر تھی تو کہا گیا تھا کہ اللہ کے عطا کردہ رزق کو کھا ڈپیو، اور زمین پر فساد مچاتے نہ پھرو۔ (سورہ ۲ - آیت ۶۰) لیکن اُنھوں نے یہ غیر معمولی نعمتیں ہاتھ سے دے دیں اور فساد ہی مچایا۔ قناعت نہ کرنے اور فساد مچانے کا نتیجہ ضرور مجھکنا پڑتا ہے، افراد کو بھی اور اقوام کو بھی۔ تباہ کن تاریخوں میں محفوظ ہیں، مگر بے قناعتی اور فساد پھیلانے کا جن سر پرچہ صفت ہے تو پھر تاریخ کی کون پر واہ کرتا ہے اور پھیلی

قوموں سے کون سبق سیکھتا ہے۔

فتح مکہ پر

حضور سرور کائنات صلی اللہ علیہ وآلہ وسلم نے مکہ فتح کیا، اور اُس کتے میں فاتح بن کر داخل ہوئے جس کتے سے مجبوراً ہجرت کرنی پڑی تھی، تو حضورؐ کی فاتحانہ شان کیا تھی، یہ کہ گردن جھکی تھی اور سورہ فتح کی تلاوت کر رہے تھے۔ اسے شانِ فاتحانہ کیسے گایا شانِ عبدیت؟ عبد اپنے آپ کو واقعی عبد سمجھتا ہے تو عبدیت اُس کے دل سے کسی وقت فراموش نہیں ہوتی۔ حضورؐ سے زیادہ احساسِ عبدیت کسے ہو سکتا تھا۔ وہ الفاظ بھی یاد کیجئے جو اُس دن حضورؐ کی زبان مبارک سے نکلے تھے۔ حضورؐ کے چچا حضرت عباس رضی اللہ عنہ نے کہا کہ عثمان بن طلحہ کو کبھے کی گنجی نہ دیجئے۔ اس سے ابتداء نبوت میں آپؐ نے ایک دفعہ خواہش کی تھی کہ ذرا کبھے کا قفل کھول دے تو اس نے صاف جواب دے دیا تھا، اور آپؐ نے جب فرمایا کہ عثمان! قفل کی گنجی کبھی میرے ہاتھ میں ہوگی اور میں جسے چاہوں گا دوں گا تو یہ بولا تھا کہ قریش کیا اتنے بے جان اور ذلیل ہو جائیں گے، مگر حضورؐ نے فتح مکہ کے دن حضرت عباس سے فرمایا۔ **الْيَوْمَ يَوْمُ الْبَرِّ وَالْوَفَا**۔ آج کا دن اچھا برتاؤ کرنے اور انعام بانٹنے کا دن ہے۔ گنجی حضورؐ نے عثمان بن طلحہ ہی کو عطا کر دی اور ارشاد کیا کہ تم سے گنجی وہ لے جو ظالم ہو (میں ظالم نہیں ہوں)۔ چنانچہ کلید کعبہ آج بھی عثمان بن طلحہ کی اولاد کے پاس ہے۔

پھر اُن تمام عمائد مکہ سے جنہوں نے تیرہ برس کتے میں ستایا تھا، اور سات آٹھ برس مینے میں بے چین رکھا تھا، ہجرت کر کر بھی بھیجا نہیں چھوڑا تھا، خطاب فرمایا کہ ”جاؤ تم آزاد ہو، تم سے بدلہ نہیں لیا جائے گا۔“

بنی اسرائیل اور نافرمانی

قوم بنی اسرائیل کو قوم فرعون سے آزادی ملی اور حضرت موسیٰ علیہ السلام بنی اسرائیل کو لے کر مصر سے شام چلے اور راستے میں انھیں من و سلوئی کھلایا گیا اور من و سلوئی سے اُن کا جی بھر گیا تو حکم ہوا کہ اچھا فلاں شہر ہیں جاؤ۔ وہاں تمہاری مرغوب غذائیں ملیں گی۔ خوب فراغت کے ساتھ کھانا پینا، لیکن دیکھو شہر ہیں اگر نہ گھسنا، بندوں کی طرح سجدے کرتے داخل ہونا،

اور زبان سے بھی کہنا کہ یا اللہ! ہمارے گناہ بخش دے۔ ہم گناہ بخش دیں گے۔ بلکہ تم نیک رہے تو تمہیں اور نعمتیں عنایت کریں گے (سورہ ۲- آیت ۵۸) حضور سرور کائنات کا عمل فتح مکہ کے دن اس حکم کے مطابق تھا۔ یہ شانِ عبدیت انبیاء اور اُن کے خلص متبعین ہی دکھائی دیتے ہیں۔ ہر شخص کو اپنے آپ پر اتنا قابو کہاں ہے۔

حضرت سعد بن عبادہ رضی اللہ عنہ فتح مکہ کے دن اسلامی لشکر کے سالار تھے۔ انھوں نے مکے میں داخلے سے پہلے کہیں کہہ دیا کہ آج گھمسان کا دن ہے۔ آج کعبے میں خوں بریزی جائز ہے۔ حضور نے فرمایا، نہیں آج کعبے کی عظمت کا دن ہے۔ اور یہ فرما کر علم اُن سے لے لیا اور اُن کے بیٹے کو دے دیا کہ تم سالاری کے قابل نہیں ہو، تم چڑاؤنی باتیں کرتے ہو۔ حضرت موسیٰ کی قوم نے حسبِ معمول نافرمانی کی تھی۔ سورہ ۲- آیت ۵۹ میں نافرمانی کا ذکر ہے۔ حکم تھا کہ شہر میں حِطَّة کہتے داخل ہونا، یعنی اللہ سے گناہوں کی معافی مانگتے، وہ شہر میں داخل ہوئے حِطَّة کہتے، یعنی گیبوں، گیبوں پکارتے۔

حسن نظامی، اجمل خاں اور محمد علی

لیڈر قسم کے تین بڑے آدمیوں سے میرے تعلقات بہت زیادہ رہے ہیں۔ ان تینوں کی وجہ سے مجھے آج کل کے لیڈروں کے ماموؤں، چچاؤں اور داداؤں کو دیکھنے کا اتفاق ہوا۔ مثلاً محمد علی چودھری آف بوگرا کے دادا انواب علی چودھری کو میں نے دیکھا ہے۔ آج کل کے لیڈروں کی صورت نہیں پہچانتا، لیکن پچاس پچپن برس پہلے کے لیڈر، مولوی اور مشایخ خوب یاد ہیں۔ سب خواجہ حسن نظامی، حکیم اجمل خاں اور مولانا محمد علی کے پاس آتے تھے اور مجھے اُن کے دیکھنے کا اچھی طرح موقع ملتا تھا۔ خصوصاً مولانا محمد علی کا گھر ہندو مسلمان لیڈروں کا مرکز تھا، اور گھر دلی میں میرے اور مولانا کے آمنے سامنے تھے۔ ہر وقت کا آنا جانا جمعہ کی نماز پڑھ کر اور جامع مسجد میں تقریر کر کے مولانا سیدھے میرے ہاں تشریف لایا کرتے تھے اور پھر قریباً عشاء تک ٹھہرتے تھے۔ میں خدا معلوم اُن کے ہاں ہفتے میں کتنے پھیرے لگاتا تھا۔ اتنا قریب سے دیکھنے کے باوجود مجھے مولانا محمد علی میں سوائے غصے کی زیادتی کے کوئی عیب نظر نہیں آیا۔ اور غصے کو عیب کہنا بھی غلط ہے۔ غصے نے مولانا سے وہ وہ کام کرایے جو غصہ نہ ہونے کی صورت میں شاید انجام نہ پاتے۔

حکیم اجل خاں کی لیڈری پر طبابت اور مذاقت غالب تھی، خواجہ حسن نظامی کی لیڈری پر پیری امداد بیت غالب تھی۔ مولانا محمد علی خاں لیڈر تھے۔ پیدائشی لیڈر (BORN LEADER) اُن کی لیڈری اُن کی دوسری قابلیتوں پر چھائی ہوئی تھی۔ کسی کو دولت لیڈر بنادیتی ہے، کسی کو خانہ دانی اثر و رسوخ۔ کسی کو انگریز لیڈر بنا دیتے تھے اور اب بھی بناتے ہیں۔ مولانا محمد علی کو اللہ نے لیڈر بنایا تھا۔ جیسے لیڈر تحریک خلافت کے دور میں دیکھ لیے ویسے لیڈر اب نہیں دکھائی دیتے۔ خلافت کے دور کا چھوٹے سے چھوٹا لیڈر مخلص تھا اور مولانا محمد علی تو بانی تحریک خلافت تھے، اور اُس تحریک کے عظیم ترین لیڈر تھے۔ بحیثیت لیڈر اُن کا مرتبہ مسلمانوں ہی میں نہیں ہندوؤں میں گاندھی جی کے بالکل برابر تھا۔

مسلمانوں میں سیاسی بیداری

مسلمانوں میں سیاسی بیداری پیدا کرنے کی ابتدا مولانا حسرت مولانی وغیرہ نے کر دی تھی۔ مگر کامیابی نہیں ہوتی تھی۔ کامیابی کا سہرا مولانا محمد علی کے سر پر بندھا، اور اُن کے بعد مولانا ابوالکلام اور مولانا ظفر علی خاں کے سر پر۔ مولانا ابوالکلام نے خواص کو متاثر کیا۔ مولانا ظفر علی خاں نے عوام کو جھنجھوٹا، اور مولانا محمد علی نے خواص و عوام دونوں کو جگایا اور انگریزوں کے ساختہ لیڈروں کا چلراخ بجھا دیا۔

رہنماؤں کے اوصاف

مولانا محمد علی جامع صفات لیڈر تھے۔ مولانا حسرت مولانی کا سا خلوص، شیخ الہند مولانا محمود الحسن کی سی دین داری، علامہ اقبال کا سا تفکر۔ حکیم اجل خاں کی سی فراست اور نہ جانے کیا کیا اوصاف اکیلے مولانا محمد علی میں جمع تھے۔ دنیا سے جلد نہ چلے جاتے تو دنیا کا نہ سہی ہندوستان کا نقشہ کچھ اور ہوتا۔

مولانا محمد علی اور مولانا شوکت علی دین سے بے گانہ نوجوانی میں بھی نہیں تھے لیکن مولانا عبدالباقی فرنگی محلی کا مرید ہو کر دونوں بھائیوں نے ظاہری وضع قطع اور شکل صورت بھی مسلمانوں کی اختیار کر لی تھی، مگر وہ ڈاڑھیاں رکھ لی تھیں۔ ڈاڑھیاں ان کی دیکھا دیکھی ڈاکٹر انصاری اور مسٹر آصف علی وغیرہ نے بھی رکھیں، مگر اُن کی ڈاڑھیاں منڈ گئیں۔ ان دونوں بھائیوں کی ڈاڑھیاں تا دم مرگ سلامت رہیں۔ دونوں بھائی اسلام کے پورے پابند تھے۔

مولانا محمد علی میں تصنع نہیں تھا۔ دِل اور زبان ایک تھی۔ ضابطہ، صابر اور راضی برضا مسلمان تھے۔ بیٹی کو بی بی ہو گئی۔ چھند واڑے کی قید کا زمانہ تھا۔ بیٹی کے علاج اور تیمارداری کے لیے بھی نہیں چھوڑا گیا تو مولانا نے بیٹی کے نام خط لکھا۔ خط منظوم تھا۔ اُس کا ایک شعر ہے۔

تیری صحت مجھے مطلوب ہے، لیکن جو اُسے
 نہیں منظور، تو پھر مجھ کو بھی منظور نہیں!
 راضی برضا کا اس سے آگے کون سا درجہ ہے۔

غصے سے کبھی کبھی مغلوب ضرور ہو جاتے تھے، لیکن غصے کے متعلق بھی مولانا ہی کا ایک شعر سن لیجے۔ فرماتے ہیں۔

توحید تو یہ ہے کہ خدا حشر میں کہہ دے!!

یہ بندہ دو عالم سے تھا میرے لیے ہے!

ویسے باغ و بہار انسان تھے۔ خشک سیاسی مباحث کو خشک نہیں رہنے دیتے تھے۔ میں نے ایک دفعہ کہا۔ آپ کا فلال مضمون طویل بے حد ہے۔ فرمایا۔ مگر بوجھل نہیں ہے۔ واقعی مولانا کی تحریر اور تقریر سے انسان اکتاتا نہیں تھا۔

حاکم کے فرائض

حضرت عمر فاروق رضی اللہ عنہ کا یہ فقرہ اس قابل ہے کہ مسلم اور غیر مسلم، جملہ حکام اُسے لکھوا کر اور فریم کر کر اپنے کمروں میں آویزاں کر لیں۔ فرماتے ہیں: ”لوگو! اللہ نے مجھے اس بات کا ذمہ دار بنایا ہے کہ میں اللہ کے حضور جانے والی دعاؤں کو روکوں۔“

مطلب یہ نہیں ہے کہ لوگ دعائیں کرنا اور اللہ سے مانگنا چھوڑ دیں مطلب یہ ہے کہ میں اس بات پر مامور ہوں کہ لوگوں کو ظالموں سے بچاؤں اور مظلوموں کو مجبور نہ ہونے دوں کہ اللہ سے انصاف کے طالب ہوں اور لوگوں کو اتنا مستغنی کر دوں کہ ہر وقت حاجات اور ضروریات ہی کی دعائیں نہ مانگتے رہیں۔ اللہ سے مانگنے کی اور بہت سی چیزیں ہیں۔ مظلوم نے اللہ کو پکارا اور انسان حاجات اور ضروریات کے لیے فریاد کو اٹھا تو حاکم کی خیر نہیں ہے، حاکم سے باز پرس کی جائے گی کہ تو کس مرض کی دوا تھا۔ ہماری نیابت سنبھل نہ سکتی تھی تو نیابت کی گدی پر کیوں بیٹھ گیا تھا۔ غیر مسلم حکام شاید کہہ دیں کہ سرکارِ اجماع سو، دہاں سوا سو، ہمیں تو جہنم کا کنہ

ہونا ہے لیکن مسلم حاکم کیا کہیں گے۔

حضور سرور کائنات صلی اللہ علیہ وآلہ وسلم کی حدیث ہے کہ جسے اللہ عزوجل مسلمانوں کے بعض ائمہ کا نگران بنائے (اُسے لازم ہے کہ واقعتاً نگرانی کرے) وہ اگر مسلمانوں کی محتاجی اور فقر سے بے پرواہ رہا تو اللہ خود اُس نگران کو محتاج اور فقیر کر دے گا اور اُس کی محتاجی اور فقر کی پروا نہیں کرے گا۔ ایک اور حدیث ہے کہ جس کو اللہ نے حکمراں بنایا اور اُس نے محکوموں کی پوری پوری غیر خواہی نہیں کی وہ جنت کی خوشبود بھی نہیں سونگہ سکے گا۔

کچھ اپنی کچھ دلی کی یاد

میں ۱۷ رمضان ۱۳۰۵ ہجری کو پیدا ہوا تھا۔ ستتر سال سے جی رہا ہوں۔ پیدا ہوا دلی میں، لیکن ہوش سنبھالا کانپور یا آٹھوہ کے کسی جنگل میں۔ میرے والد محکمہ نہر کے اسسٹنٹ انجینئر تھے۔ گاڈل سے بھی دور، نہر کے کنارے، ایک تنہا کوٹھی تھی، اُسی میں والد صاحب کا دفتر تھا اور اُسی میں ہم سب کا قیام تھا۔ کوٹھی کا کپاؤ ٹنڈے حد وسیع تھا۔ کپاؤ ٹنڈ کیا تھا، آموں اور امرودوں کا طویل و عریض باغ تھا۔ دن بھر ادا کی دال اور بٹی بنی بچیاں بولنے والے مزدوروں، ٹھیکیداروں اور عے کی بھیڑ لگی رہتی تھی۔ رات کو عے کے کچھ آدمی خیموں میں بغرض حفاظت سوتے تھے۔ سواری کے لیے گھوڑے تھے۔ دودھ، دہی، گھی، مکھن کے لیے بھینسیں تھیں۔ سچ مچ دودھ کی نہریں بہتی تھیں۔ ہوش سنبھالا تو اپنے آپ ہی کو سب کچھ پایا اور اپنی کوٹھی ہی کو دنیا سمجھا۔ چھ سال کی عمر تھی جب پہلی دفعہ دلی دیکھی۔ دلی کا باؤلوں کی طرح حیران ہو ہو کر دیکھنا یاد ہے۔ دس سال کی عمر تک دلی کے متواتر پھیرے کیے۔ لیکن دس سال کی عمر میں مجھے اور میری والدہ کو مستقل طور سے دلی چھوڑ دیا گیا، کیونکہ جنگل میں تعلیم کا وہ انتظام ممکن نہیں تھا جس کی اب ضرورت تھی۔ پھر باون سال دلی میں ایسے مسلسل گزرے کہ جنگل کی کوٹھی کی طرح دلی میری دنیا بن گئی۔ میں نے باقی دنیا نہیں دیکھی، یاد دیکھی تو نہ دیکھنے کے برابر دیکھی۔ دنیا کو پڑھا، دنیا کو آنکھوں سے نہیں دیکھا۔

دلی آکر پتہ چلا کہ ہم ہی ہم نہیں ہیں، اور بھی ہیں۔ اونٹ پہاڑ تلے پہنچ گیا۔ آہستہ آہستہ اپنی اور مسلمان قوم کی خستہ حالی کا احساس ہونے لگا۔ احساس دلی پہنچنے سے پہلے شروع ہو گیا تھا۔ ایک روز میرے والد اور انگریز انگریز اسٹو انجینئر اس شان سے جا رہے تھے کہ انگریز

گھوڑے کے اوپر سوار تھا اور والد اپنے گھوڑے سے اتر کر انگریز کے ساتھ پیدل چل رہے تھے۔ گھوڑا موجود تھا، لیکن انگریز سے گھوڑے پر سوار ہو کر بات نہیں کر سکتے تھے۔ یہ انگریز کی گستاخی تھی۔ میں نے اسے محسوس کیا۔

دلی پہنچا تو وعظ کی محفلوں اور تقریر کے جلسوں سے واسطہ پڑا۔ واعظوں کو تو یہی کہتے تھے کہ دنیا سے دل نہ لگاؤ، حالانکہ واعظ اپنے آپ دنیا سے خوب دل لگاتے تھے لیڈروں نے البتہ بتایا کہ مسلمانوں کی حالت کبھی اچھی بھی تھی۔ اب خراب ہو گئی ہے۔ اقبال زوال سے بدل گیا ہے، لیکن لیڈر خود بے شک اقبال کی طرف بڑھے، مسلمانوں کو اور زوال کی طرف دھکیل گئے ہیں ابتدا میں ہر لیڈر کے متعلق سمجھتا تھا کہ یہ مقرر، یہ لیڈر، یہ مصلح ہمیں قعر مذلت سے قطعی نکال لے جائے گا۔ پھر تجربہ ہوا کہ لیڈر بھی دوا نہیں کرتا، مرض کو بڑھا جاتا ہے۔ مولانا اشرف علی تھانوی، مولانا محمد علی جوہر اور مولانا ابوالکلام آزاد کی قسم کے واعظ اور مقرر چند ہی نظر سے گزرے، عام واعظوں اور مقررہوں سے عقیدت جاتی رہی۔ جو علما دینی مدرسوں میں اور جو شیخ اور پروفیسر اسکولوں اور کالجوں میں تعلیم دیتے ہیں وہ مجھے پسند نہیں، اور جو وعظ کہتے اور تقریریں کرتے پھرتے ہیں اُن سے طبیعت گھرا گئی۔

ساتھ ستر برس قبل دلی کے خواص دلی کے عوام کے ساتھ جتنا سلوک کر دیا کرتے تھے، وہ سلوک ۱۹۴۷ء کے بعد کیا رہا ہو گا، ۱۹۴۷ء میں بھی نہیں رہا تھا۔ ساتھ ستر برس قبل دلی کے عام مسلمان آپ بھی اپنے پیروں پر کھڑے ہونے کی طاقت رکھتے تھے۔ اُن کے ہاتھ میں ہنر تھے۔ ساتھ ستر برس قبل اُن کے ہنروں کی سرپرستی کی جاتی تھی۔ بعد میں قدیم امرا کی بجائے نئے امرا ابھرے، جنھوں نے سرپرستی کی بجائے ہنروں کو مٹا دیا۔ وہ تجارت پیشہ امرا تھے، انگلستان اور یورپ کے دوسرے ملکوں کی مصنوعات مسلمان دست کاروں کی مصنوعات کے مقابلے میں لا کر بیچنے لگے اور دست کاروں اور دست کاری کا خاتمہ کر دیا۔

ساتھ ستر برس قبل کم از کم سکون میسر تھا۔ صرف اپنے طبقے کے مسلمانوں کو وضع پنجانی مشکل تھی، اُن کے اٹلے ۱۸۵۷ء میں لٹ گئے تھے، باقی اوسط طبقہ اور نچلا طبقہ نسبتاً بہت مطمئن تھا۔ تھوڑا کھاتے تھے اور شکھی رہتے تھے۔ سستا سماں تھا۔ سات آٹھ پیسے سیر خالص دودھ، سات آٹھ پیسے سیر تندرست بکری کا گوشت، روپے کا ڈیڑھ پونے دو سیر اصلی گھی۔ بیس سیر علا درجے کے گیہوں، چار پانچ سیر علا درجے کے چاول۔ غیر خالص اور نقلی کا ذکر نہیں

تھا۔ چار آنے گز بڑھیا لٹھا، چار آنے گز بڑھیا ملل۔ ٹھنڈی شیردانی ڈھائی تین روپے میں تیار ہو جاتی تھی۔ روپے سوارو پے کا کپڑا۔ ڈیڑھ، پونے دو روپے سلانی۔ کرتے پاجامے گھروں میں ملتے تھے۔ دلی کی آبادی لاکھ سوا لاکھ تھی، شاید اس سے بھی کم ہو۔ جن سڑکوں پر اب پیدل اور سواری میں نکلنا مشکل ہے ان سڑکوں پر لوگ مونڈھے اور کرسیاں ڈال کر بیٹھتے تھے۔ شہروں کی بے حد و حساب آبادی دلوں کا سکون کھو دیتی ہے۔

نچلا طبقہ

بہر حال نچلا طبقہ موجودہ زمانے کی نسبت مگن تھا اور زیادہ تعداد نچلے طبقے کی ہوا کرتی ہے۔ نچلا طبقہ مگن ہے تو سواری قوم مگن ہے۔ نچلا طبقہ بے چین ہے تو زر و جواہر میں کھیل کر بھی آپ کو چین نہیں مل سکتا۔ بے چین ہی رہیے گا۔ یہ نچلا طبقہ ساٹھ ستر برس میں آسمان سے زمین پر آگرا۔ اور نچلا طبقہ بے چین ہے مگر نچلے طبقے کو اٹھانے کا خیال نہیں کرتا۔ اُسے بے چینی قبول ہے لیکن یہ قبول نہیں ہے کہ دولت مند سے دولت مند تر ہونے کی رفتار بگڑے۔ ساٹھ ستر برس میں اگر کسی چیز نے ترقی کی ہے تو فقط اس رفتار نے کی ہے، اور اوسط طبقہ جسے ریڑھ کی ٹوٹی کہا جاتا ہے وہ ٹوٹ ہی گیا۔ اب یا نہایت دولت مند ہیں یا نہایت افلاس زدہ۔

میں عنقریب اللہ کے ہاں جانے والا ہوں۔ افسوس ہے کہ میں اپنے پیش روؤں اور اپنے سے پہلی نسل کو یہی خبر دوں گا کہ مسلمانوں کی حالت تمہارے زمانے سے بھی بدتر ہے۔ اور بہتری کے مطلق آثار نہیں ہیں۔

شاہ جہان کا زمانہ

میں کبھی شاہ جہان کے زمانے کا تصور جھٹاتا ہوں تو مجھے محسوس ہوتا ہے کہ اُس زمانے کے مسلمان کتنے خوش نصیب تھے۔ شاہ جہان کا زمانہ ہندوستان میں مسلمانوں کے انتہائی عروج کا زمانہ تھا۔ ہندوستان پر مسلمانوں نے آٹھ سو برس حکومت کی، لیکن جواہریتان شاہ جہان کے زمانے میں تھا وہ نہ شاہ جہان سے قبل دکھائی دیتا ہے اور نہ شاہ جہان کے بعد، شاہ جہان کے زمانے میں مسلمانوں کا ایسا اقبال تھا جس کے بعد زوال شروع ہو جاتا ہے۔ شاہ جہان کو اللہ تعالیٰ نے دین و دنیا دونوں کی نعمتوں سے نوازا تھا۔ اُس کے جتن مانتہابی میں بھی آپ

نقش نہیں پائیں گے۔ اُسے شوق جامع مسجد اور درود تلج محل جیسی عمارتیں تعمیر کرنے کا دیا گیا تھا۔
خیر شاہ جہان کا زمانہ مسلمانوں کی انتہائی خوش نصیبی کا زمانہ تھا اور جو زمانہ ہمیں اور آپ کو نصیب
ہوا ہے اُس سے زیادہ بد نصیبی کا زمانہ بحیثیت مجموعی ممکن ہے آگے آئے۔

گراؤ یہی نہیں ہے کہ مسلمان مفلس ہیں، گراؤ درحقیقت یہ ہے کہ ہم دین سے بالکل ہلکا
ہو گئے ہیں۔ اُلٹے سیدھے اسلام کا دامن بھی ہم نے چھوڑ دیا ہے۔ ہمارا کٹر اسلامی نہیں رہا ہے
مفلسی نے ہماری صورتیں اتنی مسخ نہیں کی ہیں جتنی بے دینی نے سیرتیں مسخ کر دی ہیں۔ ساتھ
ستر برس قبل ہم اتنے مسخ نہیں تھے۔

زمانے کی شکایت غلط حرکت ہے۔ زمانے کی شکایت ممنوع بھی ہے، فرماتے ہیں۔ لَا
تَسْتَوِ الدَّهْرُ۔ زمانے کو بُرا مت کہو۔ لہذا اُن زمانے کی شکایت ہرگز نہیں کرتا۔ ہمیں
زمانے سے شکایت کا کیا حق ہے، زمانے کو ہم سے شکایت ہونی چاہیے کہ ہم جیسے مسلمان
اُس میں پیدا ہوئے ہیں۔

سماع کے بارے میں

آپ پتھر پر لوہے کی ہتھوڑی ماریے، پتھر سے آگ نکلے گی، اتنی آگ کہ جنگل کے جنگل
جلا کر بھسم کر دے۔ یہی حال انسان کے دل کا ہے، اُس پر بھی چوٹ پڑتی ہے تو خالی نہیں جاتی۔
انسانی دل پر چوٹ لگانے والی چیزوں میں ایک چیز خوش گلوئی اور موزوں و مناسب ترنم بھی
ہے۔ انسانی دل میں آگ چھپی ہوتی ہے، وہ خوش گلوئی اور ترنم سے بھڑکتی ہے، یا انسان کا عالم
ارواح اور اُس کے عجائبات کے ساتھ جو تعلق ہے وہ تعلق حرکت میں آجاتا ہے۔ حسن و جمال اور
خوش گلوئی عالم ارواح کے عجائبات سے مشابہ ہیں، عام انسان نہیں سمجھتا کہ ہو کیا رہا ہے
لیکن اہل محبت محسوس کر لیتے ہیں کہ بھونک مار کر کسی نے محبت کی آگ بھڑکا دی۔

حضرت امام غزالی رحمۃ اللہ علیہ فرماتے ہیں کہ سماع اُن کے لیے جن کے دل میں
اللہ کی محبت نہ ہو بلکہ غیر اللہ کی محبت ہو نہ ہر قائل ہے، لیکن جن کے دل میں اللہ کی محبت
ہو، اُن کے لیے سماع ضروری ہے تاکہ اللہ کی محبت تیز تر ہو جائے۔

علماء کے ایک گروہ نے سماع کو قطعاً حرام قرار دیا ہے۔ اللہ کی محبت کے معنی اُن کی رائے
میں اس سے زیادہ کچھ نہیں ہیں کہ اُس کے احکام کی تعمیل کر دو، اور بس، وہ کہتے ہیں کہ

محبت تو انسان صرف اپنی جنس سے کر سکتا ہے۔ اللہ سے نہیں کر سکتا۔ اللہ انسان کا ہم جنس نہیں ہے۔

دوسرے گروہ کا خیال ہے کہ اس کا فیصلہ دل سے کرنا چاہیے۔ دل پر سماع کا بڑا اثر پڑتا ہے تو بے شک سماع حرام ہے لیکن اچھا اثر پڑے تو صرف حلال نہیں بعض حضرات کے واسطے ضروری ہے۔

جنس اور غیر جنس کی بحث چھوڑیے۔ جن کے دل میں اللہ کی محبت نہیں ہے وہ گانا نہ گنہ نہیں، لیکن اگر گانا کسی کو خلاف شرع حرکات کرنے پر آمادہ نہیں کرتا تو پھر گانا سنتا جائز ہے، اور گانا موافق شرع اعمال کرنے کی آمادگی بڑھائے تو گانا سنتا ضروری ہے۔

یہ سب حضرت امام غزالی کے خیالات ہیں۔ گویا سماع اُس کیفیت کو ابھارتا ہے جس کا دل میں پہلے سے مادہ ہوتا ہے۔ غیر اللہ کے عشق و محبت کو بھڑکانے کے لیے گانا سنتا دوسرے گروہ کے نزدیک بھی حرام ہے۔

امام غزالی کے ارشادات

حضرت امام غزالی نے سماع کی تین قسمیں کی ہیں :- ایک وہ سماع جو تماشے اور کھیل کے طور پر سنا جائے۔ حضرت امام غزالی فرماتے ہیں کہ تماشہ اور کھیل ناجائز جب ہے جب اُس میں ضرر کا امکان ہو۔ ناک خوشبو میں سونگہ سکتی ہے، دماغ عقل و حکمت کی باتوں سے لطف لے سکتا ہے، زبان لذیذ کھانے کھا سکتی ہے، آنکھیں آبِ رواں اور گل و شگوفہ کا نظارہ کر سکتی ہیں تو کانوں نے کون سا قصور کیا ہے جو انہیں لذت سے محروم رکھا جائے۔ حضرت امام غزالی فرماتے ہیں، تماشہ اور کھیل محض دل بہلانے کی غرض سے دیکھنا مباح ہے تو گانا بھی محض دل بہلانے کی غرض سے سنتا مباح ہے۔

حضرت عائشہ صدیقہ رضی اللہ عنہا فرماتی ہیں :- ”عید کے دن میرے گھر کے سامنے حسی کھیل تماشے دکھائے تھے، حضور سرور کائنات صلی اللہ علیہ وسلم نے مجھ سے پوچھا تم دیکھنا چاہتی ہو، میں نے کہا۔ ہاں حضور دروازے کے پاس کھڑے ہو گئے اور میرے ساتھ خود بھی دیکھتے رہے، بار بار پوچھتے ضرور تھے کہ دیکھ چکیں یا اور دیکھو گی، مگر میں جب تک دیکھا کہ حضور نے یہ نہیں فرمایا کہ دیکھنا ختم کرو۔“

حضرت عائشہؓ بھی کی ایک اور روایت ہے کہ عید کے دن دو کینیزیں میرے ہاں دف بجارہی تھیں اور گارہی تھیں۔ حضور تشریف لائے تو کینیزوں کی طرف پشت کر کے لیٹ گئے (خود حضورؐ نے گانے سے کوئی دلچسپی نہیں لی) اتنے میں حضرت ابو بکر رضی اللہ عنہم آپہنچے۔ انھوں نے کینیزوں کو ڈانٹا کہ رسول اللہؐ کے گھر میں یہ کیا۔ اس پر حضورؐ نے فرمایا: ”ان سے تعرض نہ کرو۔ آج عید ہے۔“ یعنی خوشی کے مواقع پر گانا بجانا کر لیا جائے تو مضائقہ نہیں ہے۔ گانے بجانے کی طرف حضورؐ متوجہ نہیں تھے مگر گانے بجانے کی آواز حضورؐ نے کانوں میں بہر حال جارہی تھی اور حبشیوں کے کھیل تماشے کے وقت تو حضورؐ کی آنکھیں بھی اُدھر تھیں، البتہ کھیل تماشے کے طور پر گانے بجانے کو اُدھر نہ پھونکا لینے کا جواز کہیں نہیں ملتا اور حضرت ابو بکرؓ کے روکنے سے تو معلوم ہوتا ہے کہ سماع بڑی احتیاط کی چیز ہے اور صرف اُن ہی کے لیے ضروری ہے جو اس کے ضرورت مند ہوں، حضرت ابو بکرؓ کے درجے کے بزرگ سماع کے محتاج نہیں تھے۔

دوسری قسم سماع کی سب کے نزدیک مذموم ہے اور وہ یہ ہے کہ عورت یا لڑکے سے محبت ہو اور اُس کی موجودگی میں از دیاد لطف کی نیت سے گانا سُنا جائے، یا محبوب مہرور نہ ہو، محبوب کی یاد کو دوبالا کرنے کے لیے سماع کی محفل جمائی جائے۔ اشعار میں زلف و خال و جمال کے اذکار ہوں اور سننے والا محبوب کا تصور باندھے تو ایسا سماع حرام قطعی ہے۔ محبت باطل کی آگ کو تو بجھانا واجب ہے نہ کہ اُسے مشتعل کیا جائے، ہاں بیوی کی محبت ہو یا شوہر کی محبت ہو اور یہ محبت سماع سے ترقی کرے تو مباح ہے، جیسے دنیا کی اولاد بے شمار چیزوں سے متمتع ہوا جاتا ہے، ایک یہ بھی سہی۔

تیسری قسم سماع کی حضرت امام غزالی کے بیان کے مطابق وہی ہے جس سے اچھے اعمال کرنے کی آمادگی بڑھتی ہے اور نیک اوصاف ترقی پاتے ہیں۔ اس قسم کے سماع کے حضرت امام غزالی نے چار درجے بتائے ہیں: (۱) حاجی حج کے راستے میں، یا حج کو چلتے وقت، یا خانہ کعبہ پہنچتے وقت ذوق و شوق میں اشعار گائیں، یا کوئی شخص حج کرنے نہ جاسکے اور بے تاب ہو کر خانہ کعبہ کی یاد میں اشعار گائے، یا جہاد کے وقت مجاہد رجز یہ اشعار خوش الحانی سے پڑھیں۔ (۲) رقت اور گریہ لانے کے لیے اشعار گائے جائیں۔ گناہوں کو یاد کر کے رونا اور اللہ رسولؐ کی محبت میں رونا نعمت ہے، البتہ غزیزوں

اور دوستوں کے مرنے پر بکا کرنا اور رلانے والے اشعار پڑھنا منع ہے۔ فضا سے الہی سے اندوہ گیں ہونا خراب بات ہے۔ اللہ کا حکم ہے۔ لَکَيْلَا تَأْسَوْا عَلَى مَا فَاتَكُمْ۔ جو مر گیا اُس پر نوحہ مت کرو۔ (۳) شادی بیاہ، ولیمہ، عقیقہ، ختنہ، بچے کی پیدائش۔ سفر سے واپسی وغیرہ تمام مسئلوں تقریبات میں گانا سنایا جاسکتا ہے حضور سرور کائنات صلی اللہ علیہ وسلم کئے سے ہجرت کر کے مدینے میں داخل ہوئے تو مدینے کے مسلمان حضور کے آگے آگے دف بجاتے چل رہے تھے اور یہ اشعار گارہے تھے۔ طَلَعَ الْبَدْرُ عَلَيْنَا رَاٰحًا عِدَّةُ دُنْیَا كَانَتْ كَالْهَيْبَةِ۔ دو دوست مل کر بیٹھیں، کھانا کھائیں اور ساتھ کے ساتھ سماع سے بھی ایک دوسرے کو خوش کرنا چاہیں تو جائز ہے۔

چوتھی قسم کا سماع صرف مُباح نہیں، ضروری ہے جس کے دل میں اللہ کی محبت نے گھر کر لیا ہو تو اُسے گانا ضرور سننا چاہیے۔ صوفیائے عظام کا سماع چوتھی ہی قسم کا تھا۔ سماع اچھا اور بُرائی دونوں کو ابھارتا ہے۔ جو جیسی نیت سے گانے گا اُسے ویسا پھل ملے گا۔ حضرت امام غزالی فرماتے ہیں کہ صوفیا میں ایسے بزرگ گزرے ہیں کہ حالت سماع میں انہیں وہ نعمت مل جاتی تھی جو بغیر سماع کے اُن کے خواب و خیال میں نہیں آتی تھی۔ سماع میں صوفیا کو مکاشفے ہونے لگتے اور عجیب و غریب کیف حاصل ہوتا تھا۔ اُن کے وجد کی کیفیت کا عوام تصور نہیں کر سکتے۔ جس طرح چاندی آگ میں ڈالنے سے نکھر جاتی ہے اُسی طرح سماع سے صوفیا کے قلوب مصطفیٰ ہو جاتے تھے۔ دل کی کدورتیں دھل جاتی تھیں۔ بڑی بڑی ریاضتیں سماع کا مقابلہ نہیں کر سکتیں۔ جیسا کہ ابتدائے مضمون میں کہا گیا ہے کہ روح انسانی کو عالم ارواح سے ستر سی مناسبت ہے۔ سماع اس مناسبت کو حرکت میں لاتا ہے۔ حتیٰ کہ بعض اوقات روح اس عالم سے بالکل بے خبر ہو جاتی ہے، اسے اس عالم کی خلق خبر نہیں رہتی۔

علی حلاجؒ شیخ ابوالقاسم گورگانی کے مرید تھے۔ اُنھوں نے شیخ سے گانا سننے کی اجازت مانگی۔ شیخ نے کہا: تین دن مسلسل فاذ کرو، اور چوتھے دن دسترخوان پر عمدہ عمدہ کھانے چنواؤ، مگر انہیں کھاؤ نہیں، دسترخوان سے اٹھ جاؤ اور سماع میں مشغول ہو جاؤ، اگر یہ کر سکو تو سماع کی تمہیں اجازت ہے۔ سماع تمہارے لیے حلال ہے، لیکن دل پر کیفیات کی فقط جھلکی پڑ گئی ہے اور خواہشات کا بت ٹوٹا نہیں ہے تو پیر مرید کو سماع کی اجازت نہیں دے سکتا۔ مضمون ہذا کے ایک ابتدائی فقرے پر پھر غور کر لیجئے کہ اس کا فیصلہ دل سے کرنا چاہیے کہ دل پر سماع کا اچھا اثر پڑے گا یا برا۔

حضرت امام غزالیؒ فرماتے ہیں: جو صاحبانِ سماع و وجد کے خلاف ہیں انہیں ہم الزام نہیں دیتے جس شے سے انہیں سابقہ ہی نہیں پڑا اُسے اُن کے قلوب کیونکر مان لیں۔ عورتوں سے اور حسین امر دلوگوں سے گانا سننے کو ہم بھی گناہ سمجھتے ہیں۔ کوئی شخص اللہ تعالیٰ کی محنت میں غرق ہو تب بھی وہ عورت اور حسین امر دلوگوں سے گانا نہیں سن سکتا۔ عورت کے لیے حسین ہونے کی قید نہیں ہے۔ نامحرم عورت کو بصورت ہو یا بد صورت، اُسے دیکھنا حرام ہے، کچا اُس سے گانا سننا۔ نیز سازوں کے ساتھ گانا سننے کی اجازت حضرت امام غزالیؒ نہیں دیتے، بہا ستنائے طبل و شاپن و دف۔ سازوں کے ساتھ گانا سننا تو صوفیوں نے چند صدیوں سے شروع کیا ہے۔ حضرت سلطان المشائخ خواجہ نظام الدین اولیاءؒ کے سامنے حضرت امیر خسروؒ تک سازوں کے ساتھ نہیں گا سکتے تھے۔ حضرت امیر خسروؒ سازوں کے شوقین تھے مگر حضرت سلطان المشائخؒ کے سامنے بغیر سازوں کے گاتے تھے۔

یہ بھی واضح رہے کہ فقط اچھی قسم کے اشعار سنے جاسکتے ہیں۔ بے ہودہ، فحش اور بھوری اشعار کا تو کہنا بھی گناہ ہے اور سننا بھی گناہ ہے۔ بُرے مضامین کے لکھنے، پڑھنے اور سننے کی اجازت نہ نشر میں ہے اور نہ نظم میں۔

سماع میں ایسا بھی ہوتا ہے کہ شعر کا مضمون کچھ ہے اور سننے والے کا ذہن اُسے کہیں کا کہیں لے جا رہا ہے۔ لہذا جوانِ العمر لوگوں کو سماع سے بچنا ہی مناسب ہے، جوانی میں عشق کے معنی عموماً عشقِ مجازی ہوتے ہیں۔ سماع کا معاملہ بڑا نازک ہے۔

سماع میں تین باتوں کا خیال رکھنا چاہیے۔ ایک یہ کہ حاضرین مجلس ہم مشرب ہوں۔ دوسرے یہ کہ نماز کا وقت نہ ہو۔ تیسرے یہ کہ سماع کے لیے ایسی جگہ بیٹھا جائے جہاں کامل سکون اور اطمینان ہو۔

سماع کے وقت ایک دوسرے سے باہمی نہیں کیا کرتے، بلکہ ایک دوسرے کی طرف نظر بھی نہیں اٹھاتے۔ گردن جھکا کر، دوزانو، مودب بیٹھتے ہیں اور اللہ تبارک و تعالیٰ سے لڑ لگاتے ہیں اور منتظر رہتے ہیں کہ اللہ کب کچھ عنایت فرماتا ہے۔ وجد کے معنی ہیں پیایا سماع میں جو وجد آتا ہے اُسے وجد اسی وجہ سے کہا جاتا ہے کہ کوئی شے ملتی ہے، کوئی شے پائی جاتی ہے۔ کسی کیفیت کا انکشاف ہوتا ہے۔ وجد آنے پر انسان اگر ضبط نہیں کر سکتا اور اپنے اوپر قابو نہیں رکھ سکتا اور مستانہ وار کھڑا ہو جاتا ہے تو حاضرین بھی کھڑے ہو جاتے ہیں۔

حضرت امام غزالیؒ کے نزدیک بھی یہ بدعت ہے لیکن ایسی بدعت جس سے شریعت کو
بٹیس نہیں لگتی۔ حضور سرور کائنات صلی اللہ علیہ وآلہ وسلم کا ارشاد ہے کہ ہر شخص کے ساتھ
اُس کی عادت اور خو کے مطابق زندگی بسر کرو۔ صحابہ حضورؐ کی تعظیم کو نہیں کھڑے ہوتے تھے،
کیونکہ حضورؐ کی تعظیم نہیں کرانی چاہتے تھے، لیکن جہاں کھڑے ہونے سے کسی کا جی خوش ہو
وہاں کھڑا ہو جانا ارشاد مذکورہ بالا کی رو سے مستحسن ہے۔ عرب اور عجم کی عادتیں یکساں نہیں
ہیں۔

دل سے نکلی ہوئی بات

مولانا سید ابوالحسن علی صاحب ندوی کا مضمون کسی پرچے میں پڑھا تھا۔ پورا مضمون تو
یاد نہیں۔ خلاصہ یہ ہے کہ تاتاری مغل جوہنڈستان پر کئی سو سال حکومت کر گئے، اُن کے اجداد کس
طرح مسلمان ہوئے تھے۔ تاتاریوں کی قوم بڑی زوردار قوم تھی۔ اُسے جھکانا اور رام کرنا آسان
کام نہ تھا، لیکن ایک بزرگ کے دو فقروں نے تاتاری سلطنت کے دلی عہد کا رخ ادھر سے اُدھر
موڑ دیا۔ دلی عہد شکار کھیلنا پھر رہا تھا۔ اُس نے حکم کر رکھا تھا کہ شکار گاہ میں اور جس جس راستے
سے میں گزروں، وہاں کوئی مسلمان نظر نہ آئے۔ تاتاری لوگ مسلمانوں کو اور خصوصاً ایرانی
مسلمانوں کو بہت بُرا اور مخوس سمجھتے تھے۔ لیکن اتفاقاً بالکل بے ارادہ، ایک درویش، جن کا
اسم مبارک شیخ جمال الدین تھا، شکار گاہ کے اندر پہنچ گئے۔ تاتاریوں نے انہیں پکڑ لیا اور شکس
کس کر دلی عہد کے سامنے پیش کیا۔ دلی عہد بولا۔ اس پیوند لگے فقیر نے میری منزل کھوٹی کر دی
پوچھا۔ تم کون ہو۔ جواب ملا۔ مسلمان ہوں اور ایران کا باشندہ ہوں۔ پوچھا۔ تم اچھے یا میرا کتا
اچھا۔ فرمایا۔ ایمان کے ساتھ مردوں تو میں اچھا ہوں، ورنہ کتا مجھ سے بہتر ہے۔ پوچھا ایمان کیا
چیز ہے۔ فرمایا۔ ایمان اس کا نام ہے کہ انسان اپنے خالق کو جانے۔ اُسے نہ بھولے۔ اُسی سے
ڈرے، اُسی سے امیدیں باندھے، اور اُسی کی عبادت کرے۔ ایمان کی نعمت میسر آجائے تو
پھر کتا کیا معنی، مومن کا مرتبہ بادشاہوں سے اونچا ہے۔ دلی عہد مبہوت ہو گیا اور اُس نے
درخواست کی کہ آپ جب سنیں کہ تعلق تیمور تخت پر بیٹھا ہے تو مجھے اپنی زیارت سے مشرف
فرمائیے گا۔

حضرت شیخ جمال الدین نے لمبی چوڑی تقریر نہیں کی تھی۔ چند جملے اور سیدھے سادے

جُملے زبان حق ترجمان سے نکالے تھے۔ جُملے مثل تیر کے نشانے پر لگے اور دلی عہد کے دل میں اُتر گئے۔ دلی عہد کا لہجہ بدل گیا اور طنطنہ جاتا رہا۔ اس کی وجہ کیا تھی۔ چند جُملوں نے اتنا اثر کیوں دکھایا۔ وجہ ظاہر ہے کہ حضرت شیخ جمال الدین کی زبان اُن کے دل کی ترجمانی کر رہی تھی۔ اُنھوں نے جس وقت ایمان کی تعریف میں کہا کہ انسان صرف اللہ سے ڈرے تو اُن پر دلی عہد کا ڈر مطلق طاری نہیں تھا۔ اُنھوں نے پوری بے باکی کے ساتھ فرمایا کہ مسلمان میں ایمان موجود ہو تو بادشاہ بھی اُس سے خالیق نہیں ہے۔ تغلق تیمور کو حضرت شیخ جمال الدین کی قوتِ ایمانی نے گھائل کر دیا۔ تغلق تیمور کی تخت نشینی تک حضرت شیخ جمال الدین زندہ نہیں رہے۔ حضرت کے بیٹے نے تغلق تیمور سے بیعت لی اور بادشاہ کے اسلام نے ساری قوم کو اسلام کی طرف متوجہ کیا، اور پھر بابر، ہمایوں، اکبر، جہانگیر، شاہ جہان اور اورنگ زیب جیسے بادشاہ اُس قوم نے ہندوستان کو دیے۔

چاند ستاروں سے سبق

دن کے بعد رات، اور رات کے بعد دن دیکھتے دیکھتے مجھے پون صدی بیت گئی۔ چاند اور سورج کو روز نکلتے اور ڈوبتے دیکھتا ہوں۔ چاند کی روشنی دھیمی پڑتی ہے تو ستارے دکنے لگتے ہیں۔ یہ نظام ایسی باقاعدگی سے چل رہا ہے کہ اس میں فرقہ برابر فرق نہیں آتا۔ آج ۱۶ جنوری ۱۹۶۲ء ہے۔ چاند اور سورج کے طلوع و غروب کا وقت دنیا بھر میں جگہ جگہ آج جو جو کچھ تھا، بعینہ وہی ۱۶ جنوری کے لیے ہر جگہ ہمیشہ سے ہے۔ چاند کی روشنی بھی حساب سے گھٹتی ہے اور ستاروں کی چمک دھمک بھی حساب سے بڑھتی ہے۔

میں چاند، سورج اور ستاروں کے متعلق ان کی باقاعدگی کے علاوہ اور باتیں نہیں جانتا۔ شاید دریاؤں کے طالع اور دیہاتوں کے کسان چاند، سورج اور ستاروں کے اثرات سے برائست میرے زیادہ واقف ہوں، اور علمائے فلکیات کی معلومات کا تو ٹھکانا کیا ہے۔ بے پڑھے لکھے ملاخوں اور کسانوں سے نہیں پوچھتا، لیکن پڑھے لکھے علمائے فلکیات

سے ضرور معلوم کرنے کی آرزو ہے کہ قرآن مجید کی آیت **وَسَخَّرَ لَكُمُ اللَّيْلَ وَالنَّهَارَ وَالشَّمْسَ وَالْقَمَرَ وَالنَّجْمُ مَسْخَرَاتٌ بِأَمْرِ رَبِّهِ** اُنھوں نے کبھی پڑھی ہے

لے مفہوم: اُسی نے شب و روز اور آفتاب و ماہتاب کو تمھارے (منافع اور فائدے) کے تابع کر دیا اور ستارے بھی اُس کے حکم سے (تمھارے) تابع (بنے ہوئے) ہیں۔

تو ان پر اس نے کیا کیفیت پیدا کی ہے۔ اِنَ فِیْ ذٰلِکَ لَا یَتَّبِعُوْمْ یَجْقِلُوْنَ ۝
یہی لوگ ہیں جن سے اللہ تعالیٰ توقع کرتا ہے کہ ان چیزوں کے ذریعہ اُسے پالیں گے۔

مسلمان عوام

مسلمانوں سے بہتر عوام دنیا کی کسی قوم کے پاس نہیں ہیں۔ ہم آج اپنے کسی طبقے پر غرور کر سکتے ہیں تو وہ طبقہ ہمارے عوام کا ہے۔ انگلستان اور جرمنی کی لڑائی میں انگلستان کے مشہور ناولسٹ کانن ڈائل اور انگلستان کے شاعر اعظم رڈیارد کیپلنگ کے بیٹے مارے گئے تھے تو دونوں باپوں کے دماغ خراب ہو گئے تھے لیکن آپ نے مسلمانوں کے اس طبقے کے متعلق کبھی نہیں سنا ہوگا کہ فلاں غریب مسلمان کے بیٹے نے اللہ رسولؐ کے لیے جان دی اور باپ کا پیمانہ صبر چھلک گیا۔ ہمارے عوام میں قرونِ اولے جیسے مسلمان بننے کی صلاحیت باقی ہے۔ اسلام اسی طبقے سے شروع ہوا تھا اور اسی طبقے سے اسلام پھر عروج پائے گا۔ اسلام کا مستقبل ان ہی کے ہاتھوں میں ہے۔ آج بھی آپ اللہ رسولؐ کا نام لے کر انہیں بلائیے تو یہ توپ کے سامنے سینے کھول دیں گے۔ کاش اللہ تعالیٰ ان کا بے پڑھا لکھا پن اس طرح دور کرائے کہ یہ توپ سے لڑ جانا نہ بھولیں اور اسلام کے لیے فقط جانیں نہ دیں، اسلام کی ایک ایک شق کو اپنائیں۔

اللہ کی نشانیاں

(جو چیزیں نگاہوں سے اوجھل ہیں، وہ آسمان کی ہوں یا زمین کی، انہیں کوئی نہیں جان سکتا۔ جب تک اللہ کسی کو نہ بتائے) آسمان اور زمین کی مغیبات (فقط) اللہ کے علم میں ہیں۔ (قیامت بھی ایک پوشیدہ اور غیب کی چیز ہے۔ قیامت کیا، انسان خود اپنی بابت بے خبر ہے کہ اُسے کب مرنا ہے، لیکن اللہ کے سامنے) قیامت کا آنا ایسا ہے گویا پلک کا جھپکنا بلکہ اس سے زیادہ قریب۔ اللہ ہر چیز پر قادر ہے، (جس آن چاہے قیامت قائم کر دے) اللہ کی قدرت کا اتنا احساس تو تمہیں بھی ہونا چاہیے کہ اُس نے تم (سب) کو تمہاری مافیل کے پیٹ سے (باہر) نکالا۔ (اُس وقت تم میں مطلق سمجھ نہیں ملے مفہوم بے شبہ عقلمند لوگوں کے لیے ان چیزوں) میں اللہ کی قدرت کی بڑی بڑی نشانیاں موجود ہیں۔

تھی (اُس نے تمہیں سمجھ عطا فرمائی) تمہارے لیے کان اور آنکھیں اور دل (جیسے آلات) بنائے تاکہ (اُن کے ذریعہ سنو، دیکھو اور سوچو، اور دوسری باتوں کے ساتھ اپنے خالق و مالک کو پہچانو اور اُس کی عطا کردہ نعمتوں کا) شکر ادا کرو۔ (اللہ کا پتہ لگنا قیامت کے آنے پر محسوس ہونا ہی منحصر ہے، جو چیزیں اوجھل نہیں ہیں، اللہ کا پتہ تو وہ بھی دے رہی ہیں۔ اللہ کے باغی ذرا اوپر نگاہ اٹھائیں) کیا اُنھیں پرندے نہیں دکھائی دیتے جو فضا ئے آسمانی میں (قدرت باری تعالیٰ کی) تابعداری کرتے ہیں (بالکل مستحضر ہیں) ان کو اللہ ہی تو سنبھالتا ہے (کہ ادھر اُڑتے پھرتے ہیں) اہل ایمان کے واسطے اسی (معمولی سی بات) میں (اللہ کی قدرت کی نشانی نہیں) نشانیاں (موجود ہیں۔ (مفہوم سورہ ۶- آیات ۷۷ تا ۷۹)

طلوع وغروب اور نماز

آفتاب طلوع ہونے لگے تو حکم ہے سجدہ مت کرو، کہیں آفتاب پرست سمجھیں کہ مسلمان بھی آفتاب کو پوجتے ہیں۔ پھر آفتاب طلوع ہو جانے کے بعد زوال آفتاب تک کوئی فرض نماز نہیں ہے۔ زوال آفتاب کے بعد پے درپے فرض نمازیں ہیں۔ ابھی ظہر پڑھی، ابھی عصر آگئی۔ ذرا سا غروب آفتاب کا انتظار کر کے مغرب کی نماز ادا کی۔ ڈیڑھ گھنٹے میں عشاء کا بللا پہنچ گیا۔ صرف ایک فرض نماز ان پے درپے نمازوں سے الگ ہے، یعنی نماز فجر، سو نماز فجر چاند درستاروں کے ڈوبنے پر پڑھی جاتی ہے۔ اَقِمِ الصَّلَاةَ لِدُلُوكِ الشَّمْسِ اِلٰی غَسَقِ اللَّيْلِ وَقُرْ اِنَّ الْفَجْرَ طَرَانَ الْقُرْآنَ الْفَجْرِ كَانَ مَشْهُودًا ۝ آفتاب کے زوال کے بعد رات کی تیرگی و تاریکی تک نمازیں پڑھو، اور صبح بھی قرأت قرآن کرو۔ صبح کی قرأت قرآن (یعنی نماز فجر) میں طبیعت حاضر ہوتی ہے۔

منشایہ ہے کہ آفتاب جسے ہر کس و نا کس بڑا مانتا ہے اور ستارے تو آفتاب سے بڑے ہیں، جب دیکھو کہ ان بڑے بڑوں کا طلوع زوال سے بدل گیا تو ان ہی کا نہیں ہر چیز کی بڑائی کا تصور مٹا ڈالو، اور زبان سے کہو اور دل میں بٹھاؤ کہ بڑا اللہ ہے، جس نے ایسی بڑی بڑی چیزیں پیدا فرمائی ہیں اور جو ان بڑی بڑی چیزوں پر اتنا تصرف رکھتا ہے کہ اُس کے حکم سے وہ بال برابر روگردانی نہیں کرتیں۔ لہذا، چار، ساٹھ، چار فٹ کے انسان اِتیری کیا ہستی

لے آفتاب پرستوں کے ہاں آفتاب کی پرستش طلوع آفتاب اور نصف النہار کے درمیان کی جاتی ہے۔

ہے۔ تو عارضی دولت، عارضی اقتدار اور عارضی سوجھ بوجھ کا زور نہ دکھا، اللہ کے حضور رجحکا اور اللہ کی تابعداری کے لیے تیار ہو جا اور کہہ اِنِّیْ وَجَّهْتُ وَجْهَیْ لِلْذِّیْ فَطَرَ السَّمٰوٰتِ وَالْاَرْضَ۔

ولایت کی پہچان اور ایمان کی کسوٹی

مُحَمَّدٌ یٰۤاَیُّهَا الَّذِیْنَ هَادُوا اِنْ رَعَمْتُمْ اَنْتُمْ اَوْلِیَاۤءُ لِلّٰهِ مِنْ دُوْنِ النَّاسِ فَتَمَنَّوْا الْمَوْتَ اِنْ كُنْتُمْ صٰدِقِیْنَ ہ (اے محمد! یہودیوں سے) کہو کہ یہودیو تمہیں اگر دعویٰ ہے کہ تمام بندوں میں فقط تم اللہ کے دوست اور ولی ہو تو اس کی پہچان بہت آسان ہے، (اللہ کے نام پر) مرنے کی تمنا کرو۔ اگر تم اپنے دعوے میں سچے ہو (تو مرنے سے گھبرائو نہیں) گویا ولایت کی پہچان کیا ٹھہری۔ مرنے سے نہ گھبرانا اور مرنے کے لیے آمادہ رہنا۔ اور مسلمان کی تعریف یہ ہے کہ وہی اللہ کا ولی اور دوست نہیں ہوتا۔ اللہ بھی اُس کا ولی اور دوست ہوتا ہے، اَللّٰهُ وَلِیُّ الَّذِیْنَ اٰمَنُوْا اللّٰہ اہل ایمان کا دوست ہے۔ واللّٰهُ وَلِیُّ الْمُؤْمِنِیْنَ اللہ مومنوں کا دوست ہے۔ لہذا مرنے سے نہ گھبرانا اور مرنے کے لیے آمادہ رہنا محض ولایت کی پہچان نہیں، ایمان کی کسوٹی ہے۔

اسلام نے خودکشی اور اقدام خودکشی کو حرام قرار دیا ہے۔ زندگی کی کھلیڑوں اور مصیبتوں سے گھبر کر موت کی تمنا کرنا بھی اسلام جائز نہیں رکھتا لیکن ویسے اگر موت کے لیے تیار رہا جائے اور موت کے تصور سے خوش ہوا جائے تو ایمان کی نشانی ہے۔

حضرت مولانا اشرف علی صاحب تھانوی کی کسی کتاب میں پڑھا تھا کہ حضرت حاجی املاو اللہ صاحب کے کوئی ملنے والے تھے (اللہ تعالیٰ اُن تینوں پر اپنی رحمت نازل فرمائے) اُن ملنے والے نے حاجی صاحب سے عرض کیا کہ حضرت آج کل مرنے کو اس قدر جی چاہنے لگا ہے کہ مجھے ڈر ہوتا ہے کہ میں خودکشی نہ کر لوں۔ حاجی صاحب نے کہا۔ مبارک ہو۔ اللہ نے تمہیں ولایت دے دی۔

مجھے کامل یقین ہے کہ مرنے کے بعد میرا قصہ ختم نہیں ہو جائے گا بلکہ میں اپنے پہلا کمنے والے اور اپنے والے کے حضور میں حاضر کیا جاؤں گا تو مرنا کیا گھبرانے کی چیز ہے گی گھبرانا صرف بد اعمالی سے چاہیئے۔ اللہ کے سامنے کالا منہ لے کر پہنچنا واقعی فکر کی بات ہے بد اعمالیوں کو یاد کر کے جتنا پریشان ہوا جائے کم ہے۔ لیکن بذات خود مرنا گھبرانے کی بات نہیں ہے مرنا

تو باطن ایسا ہے جیسے بال کتر و ایسے یا ناخن تر و شوایسے۔ جسم کے اندر سے بھی فاضل اجزاء روز
خارج ہوتے رہتے ہیں اور جسم باہر سے بھی برابر بدلتا رہتا ہے۔ اندرونی اجزاء کے اخراج سے
انسان تسکین پاتا ہے اور جسم کی بیرونی تبدیلیوں کا بھی اُس کی صحت پر اچھا اثر پڑتا ہے۔
بچپن میں میرے ٹخنے پر ایک پھوڑا نکلا تھا، جس کا نشان اب تک باقی ہے لیکن نشان
جتنا نمایاں ساٹھ پینسٹھ برس پہلے تھا، اتنا اب نہیں ہے۔ وہ کھال بدل گئی جو پھوڑا نکلنے
کے وقت تھی۔

جسم کے اندر کی مشینیں جسم نہیں دیکھ سکتے اس واسطے بیرونی اعضاء ہاتھ، پاؤں،
آنکھ، ناک وغیرہ کے مقابلے میں اندرونی مشینیں سے ہمیں کم دلچسپی ہے۔ جب تصور کرتے
ہیں بیرونی جسم کے مٹنے کا کرتے ہیں۔ مگر ذرا سوچے کہ بیرونی جسم ایک حال پر قائم کہاں
ہے۔ بیرونی جسم بھی ایک حال پر قائم نہیں ہے اور اندرونی مشینیں بھی ایک حال پر قائم
نہیں ہے۔ اور موت سے جسم خاک میں ملے گا۔ روح کو تو خاکی جسم کی بجائے نورانی جسم یا کسی
اور قسم کا جسم حاصل ہو جائے گا۔ موت سے گھبرائیں وہ جنہیں حیات بعد الموت میں شبہ ہو۔
موت تو حیات ابدی کا دروازہ ہے۔ علامہ اقبالؒ نے خوب کہا ہے :-

نشانِ مردِ مومن با تو گویم چو مرگ آید تبستم برب اوست

ویسے جسم ایک دفعہ قبر میں رہ بھی چکا ہے، اور روح سمیت رہ چکا ہے۔ کیا ماں کا پیٹ
قبر نہیں تھا۔

اللہ تعالیٰ فرماتا ہے :- اَلَا اِنَّ اَوْلِيَاءَ اللّٰهِ لَآخُوْتُ عَلَيْهِمْ وَاَلاَهُمْ يَخْرُجُوْنَ
اَلَّذِيْنَ اٰمَنُوْا وَكَانُوْا يَتَّقُوْنَ لَهُمُ الْبُشْرٰى فِي الْحَيٰوةِ الدُّنْيَا وَفِي الْاٰخِرَةِ
لَا تَبْدِيْلَ يَكَلِمَتِ اللّٰهِ ذٰلِكَ هُوَ الْفَوْزُ الْعَظِيْمُ

یاد رکھو، اولیاء اللہ (اس قدر مطمئن رہتے ہیں کہ اُن) پر آنے والے کشتوں کا خوف
طاری نہیں ہوتا۔ اور وہ (گزشتہ مصائب کو یاد کر کے) نہیں کڑھتے جو لوگ (واقعی طور
حقیقتاً اللہ اور اللہ کے رسول پر) ایمان لائے اور (پھر اللہ اور اللہ کے رسول کی نافرمانی سے)
بچا کیے، اُن کے لیے دنیا کی زندگی میں بھی (راحت و آسائش کی) بشارت ہے اور آخرت میں
بھی (راحت و آسائش کا وعدہ ہے) (اللہ کے وعدے اور اللہ کے کلمات) (اللہ کے قول و فعل)
بدلا نہیں کرتے (اللہ اور اللہ کے رسول پر واقعی اور حقیقتاً ایمان لا کر اور اللہ اور اللہ

میں رسول کا فرماں بردار بن کر دیکھو اور تجربہ کر لو کہ دنیا اور آخرت کی راحتیں اور آسائشیں
منا ہی عظیم کامیابی ہے۔

جب میں کہتا ہوں کہ یا اللہ میرا حال دیکھ

حکم ہوتا ہے کہ اپنا نامہ اعمال دیکھ

الکر الکر آبادی

اِنَّ الَّذِیْنَ قَالُوْا رَبَّنَا اللّٰهُ ثُمَّ اسْتَقَامُوْا تَتَنَزَّلُ عَلَیْهِمُ الْمَلٰٓئِكَةُ
اَلَّا تَخَافُوْا اُولَآ تَخَزُّوْا وَاَبْشِرُوْا بِالْجَنَّةِ الَّتِیْ كُنْتُمْ تُوعَدُوْنَ
مَحْنُ اُولَیَآءِ كُمْ فِی الْحَیٰوةِ الدُّنْیَا وَفِی الْاٰخِرَةِ وَاَنْتُمْ فِیْهَا مَشْتَبِهٌ
اَنْفُسُكُمْ وَاَنْتُمْ فِیْهَا مَا تَدْعُوْنَ - نَزَّلَا مِنْ غَفُوْرٍ رَّحِیْمٍ وَ مَرُّ
اَحْسَنَ قَوْلًا مِّمَّنْ دَعَا اِلٰی اللّٰهِ وَعَمِلَ صَالِحًا وَقَالَ اِنِّیْ
مِنَ الْمُسْلِمِیْنَ

جو (دل سے) کہتے ہیں کہ ہمارا پروردگار اللہ ہے اور (اس قول پر) قائم رہتے ہیں اُن پر (میں نے)
وقت (نزل) ملائکہ ہوتا ہے ملائکہ (ظہانیت اور سکون) بے خوفی اور بے غمی اُن پر طاری کہ
دیتے ہیں اور بشارت دیتے ہیں کہ اُس جنت کی خوشیاں مناؤ جس کا تم سے وعدہ کیا جاتا تھا
ہم دنیا کی زندگی میں بھی تمہارے مدد و معاون تھے اور آخرت میں بھی تمہارے دوست ہیں۔
اس جات بہشتی میں تمہیں (ترسنا نہیں پڑے گا) جس شے کو تمہارا راجی چاہے گا اُسے مہیا کر
دیا جائے گا۔ جو نعمت مانگو گے وہ پاؤ گے۔ اب تم غفور و رحیم کے مہمان ہو۔ اور اُس کی بات
کے کیا کہنے جو (لوگوں کو) اللہ کی طرف بلائے اور اچھے عمل کرے اور (بڑا) کہے کہ میں مسلمان
ہوں۔

ایمان اور ولایت کے مدارج بے شک ہیں لیکن قرآن مجید ایمان اور ولایت کو کسی
خاص طبقے میں محدود نہیں کرتا اور چاہتا ہے کہ ہر مسلمان کا ایمان اتنا ہو کہ اُسے اللہ کا اور
اللہ کو اس کا ولی کہا جائے۔

بیماری کا کرب محسوس کرنا اور بات سے اور مرنے سے گھبرانا اور بات۔ بیماری کا کرب تو
انبیاء بھی محسوس کرتے تھے حضور سرور کائنات صلی اللہ علیہ وآلہ وسلم کو وفات سے ایک
دن قبل اتنا کرب تھا کہ حضرت فاطمہ رضی اللہ عنہا کی زبان پر اس قسم کا جملہ آگیا کہ بولے
میرے آباؤ کو کتنا کرب ہے۔ لیکن معلوم ہے، حضور نے پھر کیا فرمایا تھا۔ فرمایا بیٹی اتیرا باپ

آج کے بعد کبھی کرب میں مبتلا نہیں ہوگا۔

حضورؐ جب بیمار پڑا کرتے تھے تو اَذِہِبِ الْبَاسَ رَبَّ النَّاسِ پڑھ کر ہاتھوں کے اوپر پھونکتے تھے اور ہاتھ سینے اور پشت پر پھیر لیتے تھے۔ آخری بیماری میں حضرت عائشہ رضی اللہ عنہا نے یہی دعا پڑھ کر حضورؐ کے ہاتھوں پر پھونکی اور چاہا کہ حضورؐ کے جسم اقدس کے اوپر پھیریں۔ حضورؐ نے ہاتھ سکیڑ لیے اور کہا: اَللّٰهُمَّ اغْفِرْ لِيْ وَ اَلْحَقِّنِيْ بِالسَّوْفِيَّتِ الْاَعْلٰی۔ الہی! میری مغفرت فرما اور مجھے اپنے سے واصل کر۔ رفیق الاعلا سے مراد اللہ کی ذات ہے۔

حضورؐ دوا استعمال کرنے کے قائل تھے۔ مگر مرنے کے آخر کا انتخابی زور ہوا تو حضورؐ نے دوا پینے کی ضرورت نہیں سمجھی۔

یہ موت کیا ہے کسی کے وصال کا پیغام

یہ زندگی کے عوض مل رہی ہے سستی ہے

موت تو ایسی چیز ہے کہ جب کسی کو آئے تو اسے اللہ کا شکر ادا کرنا چاہیے۔ اللہ

تعالیٰ کا ارشاد ہے:-

وَهُوَ الَّذِيْ اَحْيَاكُمْ ثُمَّ يُمِيتُكُمْ ثُمَّ يُحْيِيْكُمْ اِنَّ الْاِنْسَانَ لَكَفُوْرًا

اللہ تعالیٰ عدم سے وجود میں لاتا ہے اور پھر تمہیں موت دیتا ہے اور پھر تمہیں دوسری

زندگی بخشتا ہے۔ (لیکن اتنی عنایتوں کے باوجود انسان ناشکر گزار ہے۔ یعنی موت ایسی

چیز ہے کہ اپنی موت پر انسان کو شکر گزار ہونا چاہیے جس طرح نیست سے ہست ہونا ایسی

بات ہے کہ اللہ کا جتنا شکر کیا جائے کم ہے۔ اسی طرح اپنی موت پر انسان کو شکر کرنا چاہیے،

کیوں کہ موت عارضی زندگی کے عوض مستقل زندگی دلاتی ہے۔ موت کی گھاٹی طے کیے

بغیر مستقل زندگی میسر نہیں آسکتی۔ ایک قبر رچی ماں کے پیٹ میں رہنے سے وجود

عطا ہوتا ہے۔ دوسری قبر میں جا کر مستقل زندگی میسر آتی ہے۔ سورج ایک جگہ ٹوٹتا ہے

اور دوسری جگہ ابھرتا ہے۔

جس طرح دوسروں کی موت پر غمگین ہونا سنت ہے اسی طرح خوشی خوشی جان

دینا سنت ہے۔

خوشی خوشی جان دینے کا مطلب یہ ہرگز نہیں ہے کہ انسان موجودہ زندگی سے

بیزار ہو جائے اور خود کشی کر لے۔ مندرجہ بالا آیت میں موت اور اس کے بعد کی زندگی اور موجودہ زندگی، تینوں کا ذکر بطور عنایت کیا گیا ہے موجودہ زندگی کا ختمیت ہونا عیاں ہے۔ عذوقی حفظ زندگی ہر چیز کی فطرت میں ہے، پھر اس زندگی سے بیزار کیسے ہوا جاسکتا ہے۔ اس زندگی سے بیزار ہونا خلاف اسلام ہے۔ لیکن اس کے ساتھ بس ایسا تعلق رکھیے جیسا وطن سے بہت دور کی ملازمت کے ساتھ رکھا جاتا ہے پچیس تیس برس بہت دور رہنے کا اثر اتنا قطعی ہو گا کہ وہاں سے گھر واپس آتے وقت آپ تھوڑی سی تکلیف محسوس کریں گے لیکن وہاں کی کشش پر گھر کی کشش غالب آئے گی۔ دور کی جگہ سے جتنا دل لگایا جاتا ہے اتنا اس زندگی سے دل لگائیے اور دور کی جگہ کے قیام کو جس طرح عارضی سمجھا جاتا ہے اُس طرح اس زندگی کو عارضی سمجھئے۔ وطن پہنچنے اور قدیم اعزاء احباب سے ملنے کا تصور جس طرح لطف دیتا ہے اسی طرح ماں باپ، دادا دادی، نانائانی کے ملنے، حضور سرکار کائنات صلی اللہ علیہ وآلہ وسلم کی زیارت اور اللہ کے دیدار کے تصور سے لطف لیجئے۔

ایمان خوف اور توقع کی درمیانی کیفیت کو کہتے ہیں۔ اَلْاِيَانُ بَيْنُ الْخَوْفِ وَالرَّجَا
اللہ کے غضب سے ڈرنا رہنا چاہیئے اور اللہ کی رحمت سے اُمیدیں باندھنی چاہئیں۔

سائنس اور مذہب

میرے بچپن میں سائنس کے متعلق مشہور تھا کہ جو شخص سائنس پڑھتا ہے اُسے دین سے لگاؤ نہیں رہتا یہی رائے فلسفے اور منطق کی بابت تھی۔ قدیم طرز کے فلسفی اور منطقی بھی زیادہ دین دار نہیں سمجھے جاتے تھے۔

غیر قدیم طرز کے فلسفیوں اور منطقیوں کو آنکھوں سے دیکھ لیا۔ انسان کا نفس نہ بگڑ چکا ہو تو فلسفہ اور منطق دین کا کچھ نہیں بگاڑ سکتے۔ فلسفہ اور منطق سے قوت حاصل کر کے دین کی زیادہ اور بہتر خدمت انجام دی جاسکتی ہے۔

سائنس دانوں کو آنکھوں سے نہیں دیکھا، لیکن آج کل ماہنامہ فیض الاسلام راولپنڈی میں کئی مہینوں سے حضرت مولانا عرشی امرتسری کا ایک مسلسل مضمون چھپ رہا ہے، جس کا عنوان ہے ”سائنس خدا کے حضور“، یعنی سائنس بھی خدا کے سامنے سر بسجود ہو گئی عرشی صاحب نے سینکڑوں سائنس دانوں کے بیانات پیش کر دیے ہیں۔ دو چار بیانات آپ بھی ملاحظہ فرمائیے :-

مارلن ٹیجس کریدر، ماہر عضویات عمر بھر کی سائنسی تحقیق کے بعد کہتا ہے: "میرا ایمان ہے کہ خدا ہے۔ نہ صرف ایک عام انسان کی حیثیت سے بلکہ ایک سائنس دان کی حیثیت کے جس کی ساری عمر سائنس کے مطالعہ و تحقیق میں گزری ہے مجھے خدا کے وجود میں ذرہ برابر شک و شبہ نہیں ہے۔ میرا مشاہدہ یہ ہے کہ نظام کائنات کو جو دیکھتے اور حرکت میں لانے والی چیز نہ تو لافانی تو انی یا مادہ ہے اور نہ اس کا سبب اساسی عناصر کا کوئی اتفاقی اجتماع ہے، اور نہ یہ کوئی عظیم نامعلوم محرک ہے، بلکہ یہ درحقیقت خدا کے عظیم و بزرگ کارِ شمعہ قدرت ہے۔ اور میں یقین رکھتا ہوں کہ میرے اس موقف سے زیادہ فرین عقل اس باب میں کوئی موقف نہیں ہو سکتا۔"

جارج ایک عالم طبیعیات کہتا ہے: "میں یقین لے سکتا ہوں کہ وجود باری کے متعلق میرے عقیدے کی بنیاد ریچپن کے مذہبی عقیدے کی نسبت زیادہ مضبوط تجربات اور مشاہدات پر ہے۔ ایک عالم طبیعیات کی حیثیت سے مجھے کائنات کے ایسے پیچیدہ نظام کو مطالعہ کرنے کا موقع ملا ہے اور میں نے ایک ایک ذرے اور بڑے بڑے ستاروں میں حیرت انگیز ضابطہ اور نظم پایا ہے۔ اس کائنات میں روشنی کی ہر شعاع، ہر طبیعیاتی و کیمیائی رد عمل اور ہر ذی حیات شے کی ہر خصوصیت اسی ضابطے اور نظم کے تابع فرمان نظر آتی ہے۔ یہ اس کائنات کی وہ تصویر ہے جسے سائنس کے اکتشافات نے ہمارے سامنے پیش کیا ہے، آپ سائنس کا جتنا گہرا مطالعہ کریں گے اتنا ہی کائنات کے پُر پیچ اور دلکش نظام سے مسحور ہوتے چلے جائیں گے۔"

ٹامس ڈیوڈ پارکس، محقق کیمیا، پانی کی عجیب و غریب باتیں دیکھنے کے بعد کہتا ہے: "اس کے علاوہ پانی کی اور کئی انوکھی خصوصیات ایسی ہیں جو مجھے یہ ماننے پر مجبور کرتی ہیں کہ پانی نہ صرف کسی بڑے حکیم و دانہ کی تخلیق ہے، بلکہ وہ خالق اپنی جملہ مخلوق کا (جس کے کام میں پانی آتا ہے) بڑا خواہ ہے۔ میں نے تو ان معجزات فطرت کی طینان بخش توجہ یہ پائی ہے کہ یہ بے مثل نظم و ضابطہ کسی حکیم و دانہ کا کرشمہ ہے اور اس کائنات کا وجود کسی عظیم خالق کا شاہکار ہے۔ اس کائنات میں فقط مکمل اور نہایت جامع منصوبہ بندی ہی نہیں ہے بلکہ منصوبہ بندی کے پیچھے خالق کائنات کی اپنی مخلوق کے لیے

رحمت و شفقت اور محبت و خیر خواہی بھی پوری طرح نمایاں ہے۔“

۱۰۔ جارج ولیم کلاٹنر، ماہر حیاتیات و عضویات کہتا ہے: ”یہ بات میری عقل کسی طرح تسلیم نہیں کرتی کہ ہماری دنیا کو اتفاقی حادثے کی صورت میں وجود دل گیا ہے۔ اس کائنات کی گونا گونی اور پیچیدگیاں اتفاق کا نتیجہ نہیں ہو سکتیں۔ سائنس نے ان گتھیوں کو سلجھانے میں ہماری مدد کی ہے اور ہمیں عرفانِ خداوندی کی نعمت دی ہے۔ خدا کے ہر کام میں مصلحت موجود ہے۔ اس نے نظامِ عالم میں جو توازن و اعتدال قائم فرمایا ہے وہ بے حد دور اندیشی پر مبنی ہے۔ انسان اُس میں دخل اندازی کر کے اپنا نقصان کرتا ہے۔ انسان کو یہ حماقت نہیں کرنی چاہیے کہ خدائی نظام میں اصلاح کی کوشش کرے (انسانی عقل قدرت کی حکمتوں اور مصلحتوں کی گرد کو بھی نہیں پاسکتی) (۱) اس کے لیے برائے اثر ماہر طبیعیات و کیمیا آغاز کائنات پر بحث کر کے کہتا ہے ”یہ ہمارا کرہ زمین آخر کہاں سے آگیا۔ سورج جو نظامِ شمسی کا سب سے اہم اور بڑا رکن ہے اس کا حجم زمین کے مقابلے میں تین لاکھ تیس ہزار گنا زیادہ ہے۔ زمین کا وزن چھ ہزار چھ سو بلین ٹن ہے (ایک بلین کے معنی ہیں ایک ہزار ملین یا ایک ارب) تو سورج کا وزن کرنے کے لیے کس پیمانے کو لایا جائے گا۔ پھر یہ کہکشاں جو ہمیں دکھائی دیتی ہے اس میں کم از کم ایک بلین (یعنی ایک ارب) سورج ہیں، جن میں سے ہر ایک کا اوسط حجم ہمارے سورج سے کہیں زیادہ ہے نیز ماہرین کا اندازہ ہے کہ اس کائنات میں کم از کم ایک لاکھ کہکشاں ہماری کہکشاں جیسی موجود ہیں۔ اس سے ثابت ہوا کہ یہ کائنات لا تعداد سماوی اجسام پر مشتمل ہے۔ ان سب اجسام کے وزن کے تصور سے انسان کا نپ اٹھتا ہے۔“

آخر یہ اتنے بڑے بڑے کرے کیوں کر معرضِ وجود میں آ گئے؟ دوسری جواب ممکن ہیں۔ یا تو یہ قدیم (یعنی ابدی) ہیں یا حادث (یعنی نو پیدا شدہ)۔ علومِ طبیعی کی رو سے اثبات کا نقطہ آغاز ضرور ہے، تغیر و ارتقاء اس کا ثبوت ہیں۔ لہذا قدامت و ابدیت کا نظریہ ناقابلِ قبول ہے۔ دوسرا نظریہ ایک خالق کے وجود کا متقاضی ہے۔ خالق کے بارے میں مختلف تصور ہیں۔ علمِ الاضنام کا تصور کچھ اور ہے، روایات اور قصے کہانیاں کچھ اور کہتی ہیں۔ فلسفہ بھی بہت سے مفروضات و نظریات پیش کرتا ہے۔ علومِ طبیعی بھی اپنے رنگ میں راستہ بتاتے ہیں۔ آخری طریقہ وحی و الہام کا ہے۔ سائنس سے پتہ چلتا ہے کہ یہ کائنات کسی علیم و خبیر

کی پیدا کردہ ہے اور اُس نے نہایت پیچیدہ نظام کو باقی رکھنے کے لیے بہت سے ضابطے اور قوانین مقرر فرمائے ہیں لیکن اس عظیم و خیر ہستی کی معرفت ہمیں صرف وحی الہی کے ذریعے نصیب ہوتی ہے، جو صحت آسمانی میں محفوظ ہے۔ جب ہم کائنات کے وسیع اور پیچیدہ طلسم کو قوانین طبعی میں جکڑا دیکھتے ہیں تو ہماری عقل باور نہیں کرتی کہ یہ سب کچھ خالق کے بغیر ہو رہا ہے۔ ہمیں اُن لوگوں پر تعجب آتا ہے جو تعلیم یافتہ کہلاتے ہیں اور ذات باری کے وجود کو تسلیم نہیں کرتے۔ خدا کو ماننے سے انسان میں ایک نئی روح جاگتی ہے۔ انسان کا ضمیر پاک اور مصطفیٰ ہو جاتا ہے اور اُس کے دل میں عدل و انصاف کے احساسات پرورش پاتے ہیں اور وہ حق سے محبت کرنی شروع کر دیتا ہے۔ اتحاد جنگ و جدل کا دوسرا نام ہے۔ بحیثیت سائنس دان میں اتحاد کو قبول نہیں کر سکتا میرے نزدیک اتحاد عملی اعتبار سے تباہ کن ہے۔“

عرشی صاحب کے مضمون میں عیسائی سائنس دانوں اور یورپ کے سائنس دانوں کے خیالات مجھے پڑھنے کو ملے۔ ہندستان اور پاکستان کے مسلمان سائنس دان شاید ابھی اس منزل تک نہیں پہنچے ہیں۔ میں اُن کے خیالات مضمون میں ڈھونڈتا رہا۔ مل جاتے تو میرا ایمان اور تازہ ہو جاتا۔ ہم کم علم لوگ اہل علم کے خیالات سے متاثر ہوتے ہیں۔

سر شری رام دہلوی

سر شری رام کے والد لالہ مدن موہن لال صاحب سے میری شناسائی ۱۹۰۱ء سے تھی، جب کہ میں تیرہ چودہ برس کا تھا۔ میرے والد دلی کا تھمل کے حصہ دار تھے۔ والد کا انتقال ہو گیا تو اپنی جائیداد کا کرایہ اگاہنے والے کے ساتھ مل کا سالانہ منافع لینے مجھے خود جانا پڑا تھا۔ منافع لالہ مدن موہن لال دیا کرتے تھے۔ لالہ جی اُس وقت مل کے مالک نہیں تھے۔ مل چھٹا مل والوں کا تھا اور لالہ جی مل میں ملازم تھے۔ گرمی کا موسم ہوتا تھا۔ میں پہنچتا تو لالہ جی تخت پر سفید براق چاندنی بچھاٹے، ڈیسک کے آگے بیٹھے نظر آتے، پہلے شربت پلاتے اور مٹھائی کھلاتے اور پھر منافع دے دیتے۔ یہ بزرگانہ وضع لالہ جی نے مرتے دم تک نبھائی۔ مل کا مالک ہو جانے کے بعد نئی دلی میں رہائش اختیار کر لی تھی۔ مگر روزانہ علی الصبح پُرائی دلی کا ایک پھیرا پابندی سے کیا جاتا تھا اور صبح

کے زیر سایہ ایڈورڈ پارک کے لان پر پُرانے محلے بازار سینٹ رام کے ساتھیوں کے ساتھ گھنٹہ آدھ گھنٹہ ضرور گزارتے تھے۔ میں علی الصباح پُرانی دلی سے نئی دلی کی طرف ہوا خوری کرنے جایا کرتا تھا۔ راستے میں ٹھٹھ بھڑ ہو جاتی تو موٹر رکواتے، نیچے اترتے اور اپنی کوٹھی کرزن ہاؤس کے باغ کے خوشبودار پھول عنایت فرماتے۔

۳۵-۹۳۴۷ میں میرا اور لالہ مدن موہن لال کا سنجوگ میونسپل کمیٹی کے ممبر کی حیثیت سے رہا، وہاں بھی اُن سے اور سرشری رام سے مجھے ہمیشہ مدد ملی۔ باپ بیٹے، دونوں میونسپل کمیٹی کے ممبر تھے، اور دونوں کا ہندو ممبروں پر تو بالکل قبضہ ہی تھا، مسلمان ممبروں پر بھی کافی اثر تھا۔ میں سرشری رام سے پانچ چھ سال چھوٹا ہوں گا، اس لیے لالہ مدن موہن لال مجھ سے اُسی طرح بڑاؤ کرتے تھے جس طرح بزرگ چھوٹوں سے کیا کرتے ہیں، لیکن مولانا صاحب کہتے منہ بھی خشک ہوتا تھا۔ میں میونسپل کمیٹی کے کاموں میں مدد مانگتا تو حکام کمیٹی سے فرماتے کہ بھائی! مولانا صاحب کے علاقے کا کام تو کرنا ہے مولانا صاحب ہم سے کبھی غلط کام نہیں لیتے۔

سرشری رام سے کمیٹی میں تعلقات اور بڑھ گئے تھے۔ ان سے میں کمیٹی کے اجلاس میں اکثر اختلاف کرتا تھا، لیکن وہ بُرا نہیں مانتے تھے۔

سرشری رام نے زندگی غربت کی حالت سے شروع کی تھی۔ جیسا کہ اوپر عرض کر چکا ہوں، اُن کے والد دلی کلاتھل میں معمولی ملازم تھے اور سرشری رام لڑکپن میں نئی سڑک کے ایک بزاز کے ہاں کپڑا نکالتے اور گاہکوں کو دکھایا کرتے تھے۔ مگر سرشری رام کے کوئی حقیقی یا رشتے کے چچا خاصے دولت مند تھے۔ وہ لالہ مدن تھے اور ان بھتیجے سے انھیں خاص اُنس تھا، شاید بیٹا بنا رکھا تھا۔ اُن کا انتقال ہوا تو سرشری رام کے گھر میں یکایک دولت آگئی۔ اُس دولت کا سرشری رام نے نہایت ہوش مندانہ استعمال کیا۔ باپ سے کہا، ملازمت چھوڑیے اور مل کے حصے خریدیے اور مل کا ڈائریکٹر منتخب ہونے کی کوشش کیجیے۔ اور تھوڑے دن میں سرشری رام نے باپ کو دلی کلاتھل کا ڈائریکٹر منتخب کر دیا۔

سرشری رام کا دماغ کا رو بار کے معاملے میں لاجواب تھا۔ چچا کی دولت اتنی نہیں تھی کہ اُس سے دلی کلاتھل کے تمام حصے خرید لیے جاتے، مگر سرشری رام

کے دماغ کا کرشمہ تھا کہ اب صرف دلی کلاتھل اس خاندان کے پاس نہیں ہے، خدا معلوم دلی کلاتھل کی کتنی شاخیں اور کتنے دوسرے مل اس خاندان کی ملکیت ہیں۔ دلی کی حکومت کا آدھا خرچ سارے شہر کے انکم ٹیکس سے چلتا تھا اور آدھا خرچ ملنہا دلی کلاتھل کے انکم ٹیکس سے۔ چھوٹے سے بزاز کی دکان پر کپڑا دکھانے والا لڑکا ہندستان کے اول درجے کے دولت مندوں کی صف میں یوں ہی نہیں پہنچ گیا تھا، سرشری رام میں دولت کو ترقی دینے کی برلا اور ٹاٹا سے زیادہ عقل تھی۔

دوسرے اعتبار سے بھی وہ سمجھ دار انسان تھے۔ غرور و کبر نام کو نہیں تھا۔ اُن کے والد چھٹا مل والوں کے چوں کہ ملازم رہ چکے تھے، چھٹا مل والوں کے سربراہ کا وہ ادب کرتے تھے۔

چوں بہ دولت برسی مست نہ گردی مردی

انفرادی دولت مندی کو اسلام پسند نہیں کرتا، لہذا میں سرشری رام کے بے تحاشہ دولت مند ہوجانے کی مدح نہیں کر سکتا، تاہم میں اُن کے دولت سے بے آپے نہ ہوجانے کا مذاح ہوں۔

آزادی کی خاطر

شری رام نے دولت کا برا استعمال عمر کے کسی دور میں نہیں کیا۔ اچھا استعمال کسی نہ کسی قدر کرتے تھے۔ قومی اور ملکی انجمنوں کو خا صا رپیہ دیتے تھے۔ اُن کے یہ الفاظ میرے کانوں میں گونج رہے ہیں جو ایک دفعہ مسٹر آصف علی کے مکان پر میری موجودگی میں اُن کی زبان سے نکلے تھے۔ کہا کہ میں ملک کی آزادی کی خاطر اپنا سارا اند وختہ خرچ کرنے کو تیار ہوں۔

دلی کلاتھل کے ہزار ہا مزدور دلی کلاتھل کے زیرِ اہتمام رہتے تھے، انہیں انتہائی آسائش سے رکھا جاتا تھا۔ ہندو مسلمان کا دلی کلاتھل میں امتیاز نہیں تھا۔ یہ خاندان دلی کا قدیم خاندان ہے، قدامت کی خوبیاں لالہ مدن موہن لال میں موجود تھیں۔ بیٹے، یعنی سرشری رام اور سرشکر لال باپ کے قدم بہ قدم چلے اور

پوتا مری دھرباپ اور چچا سے بازی لے گیا۔ لالہ مری دھر کے بھائیوں، بھرت اور چرت سے ہیں واقف نہیں ہوں۔ وہ ۱۹۴۷ء میں غالباً بہت کم عمر تھے۔ لالہ مری دھر لائل پور کاٹن ملز کے سلسلے میں کراچی آتے تھے تو غریب خانے پر تشریف لاتے تھے۔ انھیں اذہب سے بے حد دل چسپی تھی۔ شاعر تھے۔ شاد و تخلص تھا۔ جناب بخود دہلوی سے شرف تلمذ تھا۔ بے خود صاحب کا ذکر چھڑ جاتا تھا تو منہ سے پھول جھڑنے لگتے تھے۔ حضرت اُستاد حضرت اُستاد کہتے تھے نام نہیں لیتے تھے۔ اللہ کا لفظ زبان پر چڑھا ہوا تھا، پر میثور یا پر ماتا کیا، خدا کا لفظ بھی ان کی زبان سے نہیں سنا جب کہا اللہ ہی کہا۔

دادا کے بعد دنیا سے جانے کی ابتدا لالہ مری دھر شاد نے کی۔ پھر سرشکر لال گئے، اور اب سرشری رام نے بھی دلی کو سونا کر دیا۔ دلی میں پرانی وضع کے ہندو بھی خال خال رہ گئے ہیں، سرشری رام اور سرشکر لال کی وضع داری کا یہ عالم تھا کہ ان بھائیوں نے انگریزی لباس زندگی بھر نہیں پہنا۔

✓ ایمان اور نیک عمل

اللہ کے وجود اور اللہ کے معبود اور اقتدار اعلیٰ ہونے پر ایمان رکھنا، نیک عمل کرنا، یعنی اللہ کے قوانین پر چلنا اور مکافات عمل اور یوم حساب کو ماننا، ان سب باتوں کی بابت بتایا گیا ہے کہ مرنے کے بعد ان کا اجر دیا جائے گا، انسان مرنے کے بعد نہائے نہیں ہوگا اور ہاتھ نہیں ملے گا کہ ہاتھ ملے گا، اللہ پر ایمان کیوں نہ رکھا۔ نیک عمل کیوں نہ کیے اور یوم آخر کو کیوں نہ مانا، خواہ وہ انسان مسلمان ہو یا حضور سرور کائنات صلی اللہ علیہ وآلہ وسلم کی بعثت سے قبل کا سچا یہودی، سچا نصرانی، سچا صابئی ہو۔

دنیا میں بھی ایسا انسان خوف و حزن سے مامون رہتا ہے۔ اب کسی صاحب ایمان کا غیر صاحب ایمان سے مقابلہ کر کے دیکھ لیجیے، انشاء اللہ ہر طبقے کے صاحب ایمان کو اُس طبقے کے غیر صاحب ایمان کی نسبت مطمئن پائے گا۔ باقی یہ خیال غلط ہے کہ ہمارا فلاں قوم یا فلاں نسل سے تعلق کافی ہے، ہم فلاں کی اولاد ہیں، ہم خواہ کچھ کریں ہیں نہ دیکھیے سورہ بقرہ ۶۲ ویں آیت۔

قطعاً حقیقی۔ یہ خیال یہودیت اور نصرانیت کی پیداوار ہے۔ مسلمان تو نیک عمل کر کے اور اللہ کے قوانین پر چل کر اللہ کے رحم و کرم کی دعائیں مانگتے ہیں۔ نجات اُخروی اللہ کے رحم و کرم پر منحصر ہے۔ نیک عمل کی توفیق خود بہت بڑی عنایت ہے۔ اسی عنایت کے دوام اور ازدیاد کے لیے ہمہ وقت دست بہ دعا رہنا چاہیے۔

اسلامی اور میکا ولی سیاست

اہل اقتدار کا اقتدار ختم ہو جاتا ہے تو پھر کوئی ان کا نام نہیں لیتا، یہ کیا ماجرا ہے کہ خلفائے راشدین کے زمانے کو قریباً چودہ سو برس گزر چکے ہیں، اُن کے نام آج تک لیے جاتے ہیں اور خطبوں میں پڑھے جاتے ہیں۔ وہ بھی تو حکمران اور بادشاہ تھے۔ اور کسی حکمران اور بادشاہ کی اتنی عزت کیوں نہیں کی گئی، اور کسی حکمران اور بادشاہ سے اتنی محبت کیوں نہیں ہوئی۔ بادشاہ محبت سے تو یکسر محروم ہیں۔ صرف حضرت عمر بن عبدالعزیز ایک بادشاہ ہیں جنہیں خلفائے راشدین کی طرح سراہا جاتا ہے، لیکن خلفائے راشدین کی سی عالمگیر شہرت انہیں بھی حاصل نہیں ہے۔ خاص خاص لوگ حضرت عمر بن عبدالعزیز سے واقف ہیں، اور خلفائے راشدین کو مسلمانوں کا بچہ بچہ جانتا ہے، اور غیر مسلم بھی جانتے ہیں۔ گاندھی جی جب کہتے تھے، یہی کہتے کہ میں عمر حبیبی حکمران چاہتا ہوں۔ حضرت عمر فاروق رضی اللہ عنہ کی حکمرانی کا ہزار تک داؤں معترف اور قابل ہے، خواہ ہندو ہو یا عیسائی، یورپین ہو یا ایشیائی۔ یہ خلفائے راشدین کا ڈنکا کیسے بجے جا رہا ہے۔ حکمرانوں اور بادشاہوں کا ملک پر اور ملک کے رہنے والوں پر تسلط ہوتا ہے، قلوب پر تسلط نہیں ہوتا، خلفائے راشدین کا تسلط اپنوں، بیگانوں سمجھوں کے قلوب پر ہے۔ یہ کس بات کا نتیجہ ہے۔ کیا خلفائے راشدین بہت بڑے سیاست دان تھے کہ ایسا سکہ جما گئے کہ مٹائے نہیں مٹتا۔ اور کس کس بڑے سیاست دان کا سکہ چل رہا ہے۔ ذرا بتائیے تو کون کون سا بادشاہ، جم جاہ اور کون کون سا وزیر باہر آپ کو یاد ہے۔ میں نے بچپن میں انگریز وزیر اعظم کلیڈ اسٹون کا چہرہ دیکھا تھا۔ پھر اُس کے جانشینوں کی لنگٹا دیکھی۔ کیسی عارضی نکلی اُن سب کی دھاک۔ چرچل تو کل وزیر اعظم تھے، اور عظیم ترین وزیر اعظم تھے۔ ابھی زندہ ہیں، مگر اب کہیں پریش نہیں لے دیکھیے سورہ بقرہ کی ۱۱۱ ویں آیت اور سورہ مائدہ کی ۸۱ ویں آیت۔

ہے۔ کتنے دانشور اور کابند ستال میں غل مچا۔ فقط لارڈ مونٹ بیٹن کا ذکر کبھی کبھار آتا ہے۔ باقی گورنر جنرل اور وائسرائے نسیا منیا ہو گئے۔ مونٹ بیٹن کا ذکر بھی اچھاٹی کے ساتھ نہیں آتا، خلفائے راشدین میں کیا وصف تھا کہ چودہ سو برس گزر جانے کے باوجود ان کا ذکر اچھاٹی ہی کے ساتھ کیا جاتا ہے، انھیں افضل البشر بعد الانبیاء سمجھا جاتا ہے۔ بادشاہ اور افضل البشر بعد الانبیاء؛ وصف یہ تھا کہ انھوں نے سیاست حضور سرور کائنات صلی اللہ علیہ وآلہ وسلم سے سیکھی تھی۔ ان کی سیاست نعوذ باللہ چالاک کی سیاست نہیں تھی، ان کی سیاست اسلامی سیاست تھی۔ ان کی سیاست عین اسلام تھی۔ اسلامی کارخانے کے چھوٹے بڑے پرزوں کو بعلقے دوام عطا کیا گیا ہے۔ جنید و شبلی، شیخ عبدالقادر جیلانی اور خواجہ معین الدین چشتی پرزے تھے اور خلفائے راشدین اسلامی کارخانے کی مکمل مشین تھے۔ اسلامی سیاست آج بھی جو اختیار کرے گا اس کا نام مدتوں دلوں پر نقش رہے گا۔ میکاؤلی سیاست سرتا مرنہ پاک ہے۔ بقا پاکی کو ہے، ناپاکی کو نہیں ہے۔ مسلمانوں کا چالاک کی سیاست میں ماہر ہونا مشکل ہے۔ مسلمانوں کی گھٹی میں اسلام کی ریت موجود ہے، یا تو اس ریت کو بھی باہر کر دیا جائے یا از سر نو ویسا مسلمان بنا جائے، جنھیں بشارت دی گئی تھی کہ گھبراؤ نہیں اور خوف مت کھاؤ، غالب تم ہی رہو گے، بشرطیکہ تم مسلمان ہو۔ لَا تَهِنُوا وَلَا تَحْزَنُوا وَأَنْتُمْ الْأَعْلَوْنَ اِنْ كُنْتُمْ مُؤْمِنِينَ۔ مسلمان ہونے کی شرط پر غور کر لیجیے۔ خطاب حقیقی مسلمانوں سے ہے، نام کے مسلمانوں سے نہیں ہے۔ آپ اگر اپنے نفس کی خاطر بے چین ہیں تو بے چینی اور بڑھ چکی اور اللہ کے دین کی خاطر بے چین ہیں تو یقین کیجیے اللہ فلاح و کامیابی کی وہ راہیں کھولنے والا ہے کہ آپ کو ان کا تصور بھی نہیں ہے۔ اللہ مسلمانوں کو موقعوں پر موقعے دے رہا ہے، اللہ نہ کرے کہ اس قسم کا وقت آجائے کہ اللہ موقعے دینا موقوف کر دے۔ لیکن ہماری بد اعمالیاں نہ کریں تو اس قسم کا وقت ایک نہ ایک دن آئے گا قطعی۔

ابولہب

ابولہب کے دونوں ہاتھ ٹوٹ گئے اور وہ ہلاک ہوا اس کی دولت اور کمائی

اُسے (عذابِ الہی ہے) نہیں بچا سکی۔ عنقریب وہ شعلہ زن آگ میں جھونکا جائے گا اور (اُس کے ساتھ) اُس کی کانٹے لاد کر لانے والی جو رو رہی ہوگی جو کانٹے لاد کر رسول اللہ کے راستے میں رات کے وقت بچھایا کرتی تھی، اُس (عورت) کی (شکستہ) گردن میں کھجور کی چھال کی بیٹی ہوئی رسی ڈالی جائے گی (اُس کا تکبر خاک میں ملے گا)۔

یہ سورۃ اللہب، تَبَّتْ يَدَايِیْ لِهَبٍ وَتَبَّ الرَّحْمٰنُ کا مفہوم ہے۔

اس حقیقت سے کون انکار کر سکتا ہے کہ سورۃ اللہب ابو لہب کے متعلق نازل کی گئی تھی، لیکن کیا ابو لہب پر بات ختم سمجھ لینی چاہیے، کیا بس اتنا ریکارڈ رکھنا کافی ہے کہ حضور سرور کائنات صلی اللہ علیہ وآلہ وسلم کے ایک چچا جہاں ابوطالب تھے جنہوں نے حضور کی باپ کی طرح سرپرستی کی تھی وہاں ایک چچا ابو لہب بھی تھا جو حضور کا اور اسلام کا سب سے بڑا دشمن تھا، اور اُس کی جو رو اُس سے زیادہ تیز تھی۔ نہیں، پوری سورۃ آجکل کے اور قیامت تک کے بولہبوں پر بھی صادق آتی ہے۔ علامہ اقبال علیہ الرحمہ نے

نے کہا ہے ۔

یہ مصطفیٰ برساں خویش را کہ دیں ہمہ اوست

اگر بہ او نہ رسیدی تمام بولہبی ست

جو حضور سرور کائنات سے کتراتا ہے وہ ابو لہب کی صفت کا آدمی ہے۔ جس طرح فردوس اور فرعونوں کی دنیا میں کمی نہیں ہے۔ اسی طرح بولہبی اور بولہبوں کی بھی کمی نہیں ہے۔

قرآن مجید قیامت تک کے لیے ہے تو اس کے معنی ہیں کہ قرآن کی ایک ایک آیت قیامت تک کے لیے ہے۔ کوئی آیت ایسی نہیں ہے کہ آپ اُس پر NOTED

”نوٹ کر لیا“ لکھ کر آگے بڑھ جائیں۔

رسمیں، بیہودگی اور بربادی

اللہ دے تو یہ خرچ کرنے ہی کی چیز ہے۔ میں انفرادی دولت مندی کا قائل نہیں ہوں، پوری قوم دولت مند ہو تو خاصی بچا س سناٹہ رسمیں ہیں، جن سے پیدائش اور موت کے درمیان سابقہ پڑتا ہے، سب رسمیں پوری کیجیے پیدا ہونے سے پہلے دو مہینے پہلے کی اور مرنے کے بعد کی رسمیں جاری رکھیے۔

مرنڈے بندھے، یعنی مٹھیاں کھولنی شروع کرے تو اس کی منتھیاں سے مڑروں کے لٹو پہنچنے چاہئیں۔ مٹھیاں تو مونچھوں کے گونڈے کو کس نے روکا ہے۔ بڑھا مرے تو اس کا سووم بھی ٹھیک ہے اور دسواں، بیسواں، چالیسواں، سب ٹھیک ہے، تبارک مناسب اور دیوسہ جائز۔ عروج کی حالت میں بہت کم رسمیں ناجائز ہوا کرتی ہیں، مال دار آدمی مرے اور اس کی اولاد فاتحہ درود نہ کرے تو کہتے ہیں، مرگئے مردود، جن کی فاتحہ نہ درود۔ لیکن عروج کی باتیں زوال کے زمانے میں اور دولت مندی کی حرکتیں مفلسی کے دور میں زیب نہیں دیتیں۔ یہ ایسی ہیں جیسی خواب کی باتیں، یا جیسی پیری میں شباب کی باتیں۔ آج ہم میں حقیقت نہ کھلانے کی اہلیت ہے نہ کھانے کی سکھلانے والا صرف اس خیال کو سامنے رکھ کر کھلاتا ہے کہ دنیا اُسے اُس کی حیثیت سے بڑھ کر رہے والا تسلیم کر لے اور کھانے والے اس غرض سے کھاتے ہیں کہ تھوڑی بہت حیثیت کھلانے والے کی جو رہ گئی ہے وہ جلد ٹھکانے لگے اور یہ ہمارے برابر یا ہم سے بھی نیچے درجے پر آجائے۔

بھیڑیوں کا قاعدہ ہے کہ جب انھیں شکار ملنا موقوف ہو جاتا ہے تو بھٹ میں اکٹھے ہو کر بیٹھ جاتے ہیں اور ایک دوسرے کو گھورتے رہتے ہیں۔ جہاں کسی بھڑیے کو غنودگی آئی اور اس کی آنکھ جھپکی، تمام بھڑیے چڑھ دوڑے اور تگابوٹی کر ڈالی، اور پھر اوپر بھڑیے کی غنودگی کا انتظار کرنے لگے۔ بعینہ یہی حالت اب ہماری ہے، ہم آپس میں ایک دوسرے کو کھانے کے لیے وقت کے منتظر رہتے ہیں۔ مثلاً بنیے نے دیکھا کہ فصل تیار ہے اور جاٹ کے پاس اس سے سال بھر گزارنے کا انتظام ہو جائے گا۔ بنیا آیا اور بولا، چوہدری! چھوٹے کا کوئی کاج کر ڈال۔ چوہدری نے جواب دیا۔ سیٹھ جی! کاج کہاں سے کروں۔ سیٹھ جی نے فرمایا، میرا رپیہ کس کا ہے۔ رپے کا فکر نہ کر۔ اتنا بیگانہ مت بن۔ ہے رام رام۔ غرض سیٹھ جی کی مہربانی سے چوہدری کے ہاں پندرہ بیس دن اتنی رونق رہی کہ چوہدری صاحب پھولے نہ سماتے تھے، مگر سیٹھ جی فصل پر قبضہ جمانے کے علاوہ جس وقت اچھتی موٹی سی رقم چوہدری صاحب کے ذمے نکالیں گے اس وقت انھیں دن کو تارے دکھائی دے جائیں گے۔ یہ تو دیہاتوں کی کیفیت ہے، شہروں میں بھی بے وقوف کھلاتے ہیں اور عقل مند کھاتے ہیں۔ دیہاتوں اور قصبوں میں صرف بنیا ہوتا ہے، شہروں میں نواب صاحب اور حضور دوسرا کہنے والے بھی ہیں، شہروں میں مسلمان، جن کے ہاں سود حرام

ہے، سودی قرض لے کر اماں ابا کی روح کو ثواب پہنچاتے ہیں، سودی قرض لے کر دیہے کی سنت ادا کرتے ہیں پھر لطف یہ ہے کہ دعوتیں کھا کر عموماً مذمت کی جاتی ہے۔ پان کی گلو ریا منہ میں دبا دبا کر باہر نکلے اور کسی نے کہا گوشت خراب تھا، کسی نے کہا روٹیاں چم چھڑ گئیں کوئی بولا چاول بنولا سے تھے، کوئی بولا گھی برائے نام تھا۔ کسی نے انتظام میں کیڑے ڈالے کسی نے پیشین گوئی کر دی کہ چار دن کی چاندنی ہے، مکان گرورکھ کر دعوت کی ہے۔ چھ مہینے کا وعدہ کیا ہے۔ بھلا چھ مہینے میں رپیہ آسمان سے تھوڑا ہی ٹپک پڑے گا۔ چھ برس بھی ادا نہیں کر سکتے، باپ نے کیسے کیسے جتن کر کے دو کھنڈ لے چھوڑے تھے صاحبزادے انہیں نہا لے لگا دیں گے، غرض مرغی اپنی جان سے گئی اور کھانے والوں نے اُس کا مذاق اڑا دیا۔

وہ حضرات جن کی برادریاں ہیں اُن کی مصیبت کا تو کچھ ٹھکانا نہیں ہے۔ برادری بات بات پر کھانا مانگتی ہے۔ شادی ہو تو کھلاؤ، غمی ہو تو کھلاؤ۔ کوئی قصور کر تو کھلاؤ۔ قصور واری کا کھانا کھلانا تو خیر سزا ہے ہی، شادی غمی کے کھانے کھلانے میں بھی خاصی سزا مل جاتی ہے۔ جان جان کر کھانے والے کھانا برباد کرتے ہیں۔ میں نے دیکھا تو نہیں مگر سنا ہے کہ شکرانہ کھایا جاتا ہے تو بعض بعض بگڑے دل کھانے کے برتن میں سوراخ کرتے ہیں اور کھلانے والے سے چاولوں پر گھی اور شکر ڈلوائے جاتے ہیں اور گھی سوراخ میں بہتا رہتا ہے کھانا غائب کرنے کی عادت بھی شہروں اور دیہاتوں میں عام ہے، چوری کی نیت سے نہیں، کھلانے والے کو ذلیل کرنے کی نیت سے کھانا غائب کیا جاتا ہے، تاکہ کھانا تھڑے اور تھڑی تھڑی چھے۔

مثلاً ہے کہ اندھے کو نیوٹا دینا دو کو بلانا ہے، لیکن دعوتوں کے موقع پر آنکھوں والے بھی آنکھیں بند کر لیتے ہیں اور یہ نہیں سوچتے کہ کھلانے والے نے فقط ہمیں دعوت دی ہے، ہم اور کو کیوں لے جائیں، لیکن انہیں ایک تو اپنی شان ظاہر کرنے کی سوچتی ہے، بغیر ملازم یا ملازمہ کے جانا بے عزتی معلوم ہوتا ہے، گھر میں چاہے بیوی صاحب خود روٹیاں تھوپی ہوں مگر دعوت میں جائیں گے تو میاں محلے کے ایک نہ ایک بڑے ٹھکے کو ساتھ لے لیں گے اور ایک برقع والی سگم صاحبہ کے ساتھ ہو جائے گی۔ چاولوں کی دعوت میں سمدھیانے سے پچاس آدمیوں کا بلاوا آتا ہے اور پہنچے ڈیڑھ سو ہیں یا اگر خبر لگ جاتی ہے

کر بیٹے والے نے دُور اندیشی سے پچاس کی بجائے پچتر کا انتظام کر لیا ہے تو پھر پچاس میں بھی کمی کر دی جاتی ہے۔

میں رسموں کا مخالف نہیں ہوں، حامی ہوں اور یہ تو میرے نزدیک بے حد بُرا ہے کہ اپنی رسمیں ہم مٹا دیں اور انگریزوں یا امریکیوں کی رسمیں اختیار کر لیں، مگر مجھے اپنی رسموں کی بقا کے لیے ضرورت محسوس ہوا کرتی ہے کہ ان کی اصلاح ضرور کی جائے اور انہیں ذرا سوچ سمجھ کر برتا جائے کھانا کھانا مسلمانوں کا قدیم شیوہ ہے اسے کون روک سکتا ہے، کسی میں کھانا کھلانے کی ہمت ہے اور وہ محبت سے اور محبت بڑھانے کی نیت سے کھلاتا ہے، فرضِ مام کیے بغیر کھلاتا ہے۔ اسامی باز اس کے گرد جمع نہیں ہیں۔ اس کی تباہی اور بربادی کا اندیشہ نہیں ہے۔ اس کے کھانا کھلانے سے غریبوں میں حرص نہیں پیدا ہوتی، غریب دل مسوس کر نہیں رہ جاتے تو ایسا شخص کھانا کھلائے، البتہ فرضِ مام لے کر اور غنائش کی خاطر کھانا کھانا خیر الدنیا والاخرتہ کا مصداق بننا ہے۔ کوئی مذہب بھی اجازت نہیں دیتا کہ انسان حیثیت سے زیادہ خرچ کرے، وہ خرچ روزمرہ کا ہو یا شادی غمی کا، کم از کم اسلام کا فیصلہ صاف ہے۔ اسلام چادر سے باہر پاؤں پھیلانے کو قطعی منع کرتا ہے، فضول خرچوں کو شیطان کا بھائی قرار دیتا ہے اور کہتا ہے کہ فضول خرچ لوگ اللہ کے محبوب نہیں ہو سکتے۔ اُن کی جگہ جہنم ہے۔ اسلام کنجوسی کی بھی تعلیم نہیں دیتا۔ اسلام کو ہر معاملے میں اعتدال پسند ہے۔ پر یہ ہمیشہ ایسے کاموں میں خرچ کرنا چاہیے کہ خرچ کر کے روحانی کیف حاصل ہو، جیسے اللہ کے ہاں سے رسید آگئی کہ اللہ نے خرچ کو قبول کر لیا۔ پر یہ پیسہ اور جو نعمتیں ہمیں اللہ تعالیٰ نے دے رکھی ہیں سب کا قیامت کے دن ہمیں حساب دینا ہے۔ تَحَوُّ لْتَسْأَلُنَّ يَوْمَئِذٍ عَنِ النَّعِيمِ روز پڑھتے ہو۔ اپنا ہاتھ نہ اتنا سیکڑو کہ گویا گردن میں بندھا ہے اور نہ بالکل پھیلا دو۔ ایسا کر فکے تو تم لوں میٹھے رہ جاؤ گے کہ لوگ تمہیں ملامت بھی کریں گے اور تم خالی ہاتھ بھی ہو جاؤ گے یہ بھی قرآن مجید کی آیت کا مفہوم ہے۔

بے پردگی کا زور

انگریزوں کے زمانے میں بے پردگی کا اتنا زور نہیں تھا، جتنا انگریزوں کے جانے اور آزادی

ملنے کے بعد سے ہوا ہے۔ انگریزوں کے زمانے میں مغلیہ تمدن آہستہ آہستہ بدل رہا تھا، مگر اب بدلنے کی رفتار کے پزنگ گئے ہیں۔ میں نے چوں کہ مغلیہ تمدن کا عروج دیکھا ہے، میری آنکھوں کو اور میرے دل و دماغ کو یہ تبدیلی بے حد کھٹکتی ہے۔ میں جن کے لیے روزِ دعا مانگا کرتا ہوں، اُن کی ذرا سی تبدیلی مجھ سے دعا کا جذبہ چھین لیتی ہے۔

۸۵۸ اش میں جب دلی والے دلی واپس آکر دوبارہ دلی میں بسے تو اُن کے پاس مغلیہ تمدن کے سوا اور کچھ نہیں تھا۔ ایک آدھ خاندان کو مستثنیٰ کر دیجیے۔ باقی سارے مسلمان خاندان تباہ اور پریشان حال تھے، لیکن انھوں نے اپنے تمدن کا دامن نہیں چھوڑا۔ اُسے سینے سے چمٹائے رکھا۔

جو تمدن صدیوں میں بنا تھا، وہ میری پیدائش کے وقت، یعنی ۸۸۸ اش میں درجہ کمال کو پہنچ چکا تھا اور پھر دلی کے دارالسلطنت قرار پانے (۹۱۱ اش) تک اُسے خاصا فروغ ہی رہا۔ ۹۱۱ اش سے قبل کوئی طوائف بھی بازاروں میں اس طرح درازہ نہیں پھرتی تھی، جس طرح آج ہم شرفا کی بیوی بیٹیاں پھرتی ہیں۔

انگریزوں کو ہم غیر جانتے تھے، لہذا اُن کا عمل ہمارے واسطے نمونہ نہیں تھا، لیکن اب حکومت غیروں کی نہیں ہے، اپنوں کی ہے، موجودہ حکام کا عمل ہمارے واسطے نمونہ ہے۔ اب اَلنَّاسُ عَلٰی دِیْنِ مُلُوْکِہُمْ کے ہم صحیح مصداق ہیں۔

لیاقت علی خاں کی زندگی کی بات ہے۔ ایک بڑی بی بی سے میں نے پوچھا۔ تم تو تعلیم یافتہ نہیں ہو، تم نے کس حق سے پردہ اٹھا دیا۔ بولیں۔ لیاقت علی، وزیر اعظم کی بیوی بھی پردہ نہیں کرتیں کیا بیگم لیاقت علی ہم سے کم شریف ہیں۔ میں انھیں کیا جواب دیتا۔

واقعی بے پردگی مسلمان حکام کی بیویوں کی وجہ سے بڑھی ہے۔ لیڈی ولنگٹن اور لیڈی لائلنگٹن سے ہماری عورتیں واقف نہیں تھیں مگر بیگم لیاقت علی اور اُن کی ساتھیوں کے بلند مراتب سے واقف ہیں اور انھیں نمونہ سمجھتی ہیں۔

کاش غریب شرفا کی عورتیں ایک بات سوچیں کہ بیگم لیاقت علی کے مرتبے والیاں سڑکوں پر اور بسوں میں ماری ماری نہیں پھرتیں۔ تمہارا بے برقعہ پھرنا تو شاہ بڑے کا اجتماع یا دولا دیتا ہے۔ دلی میں جہنا کے کنارے شاہ بڑے کا مزار ہے۔ وہاں خدا معلوم کب سے چڑیے اور جھنگڑ دن بھر جمع رہتے ہیں۔ میں نے تو گمشیا قسم کی عورتوں کو اتنا بے پردہ

صرف وہاں دیکھا ہے۔

۱۹۴۸ء میں برقعے سے فقط منہ باہر نکلا تھا۔ اب پورا جسم باہر نکل آیا ہے۔ اور جسم پر لباس ایسا پہنا جاتا ہے کہ بگیم لیاقت علی نے ویسا لباس کبھی نہیں پہنا، بلکہ ویسا لباس شاہ بڑے جلنے والی گھٹیا عورتیں بھی نہیں پہنتی تھیں۔

مغلٹی پردہ ترک کر دو، لیکن اسلامی پردہ تو ترک نہ کرو۔ پردے اور حجاب کا حکم قرآن میں ہے اور تمھاری طرح بازاروں میں پھرنے کو قرآن نے منع فرمایا ہے۔ اسے تبرج جاہلیہ کہا ہے۔ تم ترقی نہیں کر رہی ہو، اسلام سے قبل کے دور کی طرف جا رہی ہو۔ دور جاہلیت کی طرف۔

دیوانے، زنجیر اور شریعت

حضرت فضیل بن عیاض رحمۃ اللہ علیہ ہمارے ایسے بزرگ ہیں، جو اوائل اسلام میں پیدا ہوئے تھے اور جنھوں نے ۸ ہجری میں وفات پائی تھی، جن کی بابت ہمیں یقین ہے کہ اسلام کے منشا کو خوب سمجھتے تھے۔ وہ فرماتے ہیں: ”دنیا ایک بیمارستان ہے اور لوگ اس میں دیوانوں کی مانند ہیں اور دیوانوں کے لیے بیمارستان میں قید و زنجیر ہوتی ہے۔“

اس کا یہ مطلب نہیں لینا چاہیے کہ حضرت فضیل ترک دنیا کی تعلیم دے رہے ہیں حضرت فضیل صرف یہ فرماتے ہیں کہ یہاں شریعت کی پابندی ضروری ہے۔ قید و زنجیر سے مراد شریعت ہے۔ شریعت کا عمل دخل دیوانوں کا دیوانہ پن و بلائے رکھنا ہے اور شریعت کا عمل دخل نہ ہو تو دیوانگی ابھرتی ہے اور انسان باؤلے کتوں کی طرح کاٹنے لگتا ہے اور اوڈا پن پھیلاتا ہے۔

حضرت فضیل کے قول کی صداقت میں آج سے پہلے بھی شبہ نہیں کیا جاسکتا تھا۔ لیکن آج تو قید و زنجیر یعنی شریعت کے فقدان کا اثر اور نتیجہ بالکل عیاں ہے مسلمانوں کے گھروں میں آب حیات (قرآن مجید) موجود ہے، لیکن جس طرح سنگ گزیدہ پانی سے ڈرتا ہے اور پانی نہیں پیتا اور پیاس نہ بجھنے کی وجہ سے مر جاتا ہے اُسی طرح مغرب زدہ مسلمان آب حیات قرآن مجید سے بھاگتے ہیں اور اس کے قریب نہیں آتے اور روز بروز موت کے قریب پہنچتے جاتے ہیں تعلیم یافتہ مسلمانوں کو مغرب زدگی نے اسلامی پابندیوں سے آزاد کر دیا ہے اور غیر تعلیم یافتہ مسلمانوں کو جہالت نے، پوری ملت اسلامی پر بے راہ روی مسلط ہے۔

گھر کے رہے ہیں نہ کھاٹ کے، بقول ایک بزرگ کے دنیا نے ان کے ایمان کو اس طرح کھا لیا ہے جس طرح آگ لکڑی کو کھا لیتی ہے، اور ایمان کو کھا کر دنیا نے ان سے اپنا منہ چھپا لیا ہے۔ انھیں دنیا ملی نہیں ہے۔

چیت دنیا از خدا غافل شدن

نے قماش و نقرہ و فرزند و زن

(ولانا رومی)

نفس کشتی

جتنے اقوال بزرگان سلف کے دنیا کی مذمت میں ہیں وہ سب اس دنیا کے متعلق ہیں جو خدا سے غافل کر دیتی ہے، جو دنیا خدا سے غافل نہ کرے وہ ایمان کو کیا کھاٹے گی، وہ تو عین ایمان ہے، عین دین ہے، عین اسلام ہے، اُسے کون بُرا کہہ سکتا ہے۔

حضرت ذوالنون مصری رحمۃ اللہ علیہ فرماتے ہیں: زندگی میں اپنے نفس کو مردہ بنا لو تاکہ موت کے بعد مردوں میں تم زندہ نظر آؤ۔ حضرت شیخ احمد خضویہ رحمۃ اللہ علیہ فرماتے ہیں: اپنے نفس کو مار ڈال تاکہ خود زندہ ہو جائے۔

نفس کو مارے بغیر خدا کو پانا مشکل ہے۔ نفس کو مارنے کے معنی خود کشتی نہیں ہیں نفس کو مارنے کے معنی ہیں نفس کو خدا کا بندہ بنانا، دنیا کا بندہ نہ بنانا۔ دنیا کا حاکم ہونا، دنیا کا محکوم نہ ہونا۔ اِنَّ الدِّنْيَا خُلِقَتْ لَكُمُ وَ اَنْتُمْ خُلِقْتُمْ لِلْآخِرَةِ۔ دنیا تمھارے واسطے ہے (تم دنیا کے واسطے نہیں ہو) تم اُس کے واسطے ہو، جس سے دائمی سابقہ پڑے بالکل صاف صاف بات ہے۔ گلے اُترنی چاہیے۔

یہ دنیا شے دنی کی مذمت کرنے والے اور نفس کو مار ڈالنے والے یعنی نفس کو قابو میں رکھنے والے ہی تو تھے جو خلاف اسلام حکم دینے والے بادشاہوں سے ٹکرایا کرتے تھے اور مطابق اسلام حکم دینے والے بادشاہوں کے ساتھ جاکر جہاد کیا کرتے تھے۔ دونوں صورتوں میں انھیں جان کی پرواہ نہیں ہوتی تھی۔ اللہ کی خوشنودی کے مقابلے میں مال کی اور جان کی پرواہ کی جائے، ایسی دنیا کیا مدح و ثنا کے لائق ہے؟ ایسی دنیا کی مذمت سے ہرگز خیال نہ کیجیے کہ مذمت کرنے والے مسلمانوں کو نہ یہی نیت کی طرف لار ہے ہیں اور چاہتے ہیں کہ مسلمان دنیا کی جاؤ بیٹیوں سے نفرت کریں اور دنیا سے دور بھاگیں۔ اُن کا عقیدہ وہی ہے کہ

لَا رَهْبَانِيَّةَ فِي الْإِسْلَامِ۔ اسلام دنیا کو ترک کرنے کا حکم نہیں دیتا، دُنیا کو مسخر کرنے کا حکم دیتا ہے، مگر حضور سرور کائنات صلی اللہ علیہ وآلہ وسلم کا اُسوہ محسنہ اُن کے سامنے یہ ہے کہ حضور رحمت کو مال مال کر گئے اور اپنے لیے دُعا مانگتے رہے کہ مجھے زندگی بھر مسکین رکھیں، موت مجھے حالتِ مسکینی میں آئے اور میرا حشر مسکینوں کے ساتھ ہو۔ اَللّٰهُمَّ اَخِيْنِيْ مِسْكِيْنًا وَّ اَمِيْنِيْ مِسْكِيْنًا وَّ اَحْسِنِيْ فِيْ زُمْرَةِ الْمَسَاكِيْنِ۔ اس اُسوہ محسنہ کی خلفائے راشدین نے پیروی کی۔ خلفائے راشدین کے پیروی کرنے سے ظاہر ہے کہ یہ اُسوہ محسنہ پیروی کے واسطے ہے۔

انگریزوں کا رویہ

دہلی میونسپل کمیٹی کا ہفتہ وار اجلاس گرمی میں جمجھرات کی صبح کو ہوا کرتا تھا اور جاڑے میں بدھ کی رات کو، بعد مغرب۔ گرمی کے ایک اجلاس کے لیے ممبران میونسپل کمیٹی میٹنگ ہال کے باہر جمع تھے اور اجلاس کے وقت کا انتظار کر رہے تھے کہ یکا یک ڈسٹرکٹ کورٹ کا کوئی چپراسی آیا اور اُس نے لالہ مدن موہن لال، ممبر میونسپلٹی (مالک دہلی کلا تھل) سے کہا۔ یہ آپ کا من یا وارنٹ ہے۔ سبج کا حکم ہے کہ آپ فوراً اُن کے گھر پر پیش ہوں۔ میرے ساتھ چلیے۔

لالہ مدن موہن لال دہلی کے سب سے بڑے دولت مند ہندو تھے۔ کسی دوسرے دولت مند ہندو نے انھیں سبک کرنے کی غرض سے معمولی سی رقم کا دعویٰ کروایا تھا اور ایسا انتظام کیا تھا کہ من یا وارنٹ میونسپلٹی میں اجلاس شروع ہونے سے ذرا سی دیر پہلے پہنچے، تاکہ تمام ممبر بھی دیکھیں اور انگریز ڈپٹی کمشنر بھی دیکھے، جو میونسپلٹی کا صدر تھا۔ جب چپراسی پہنچا ہے تو اتفاق سے مدن موہن لال ڈپٹی کمشنر (مسٹر لیٹرڈ) ہی کے ساتھ ٹھہل رہے تھے اور مصروف گفت گو تھے چپراسی نے من یا وارنٹ ڈپٹی کمشنر کے سامنے بے دھڑک بٹھا دیا، جسے ڈپٹی کمشنر نے پڑھا۔ مدن موہن لال ڈپٹی کمشنر سے بولے، تو پھر میں ہواؤں، ڈپٹی کمشنر نے نہایت سادگی سے جواب دیا۔ ہاں، جانیے۔ چنانچہ مدن موہن لال چپراسی کے ہمراہ اپنی موٹر کار میں بیٹھ کر چلے گئے۔

انگریز حکام ہندوستانیوں کے آپس کے معاملات میں مطلق دخل نہیں دیتے تھے، انگریز دوستوں اور انگریز قوم کے معاملات میں اُن کا رویہ کچھ اور تھا اور ہندوستانی دوستوں کے معاملات میں کچھ اور۔

ایک واقعہ

صرف ایک واقعہ مجھے یاد ہے۔ اُسے مداخلت سمجھا جاسکتا ہے، لیکن خدا معلوم کیا گزری کہ وہ مداخلت بھی رک گئی۔

سُنی مجلس اوقاف دہلی کے صدر کا انتخاب ہونا تھا۔ نواب زادہ لیاقت علی خاں جو بعد میں پاکستان کی وزارتِ عظمیٰ کی کرسی پر بیٹھے اور خان بہادر حاجی وجیبہ الدین (مالک پانیر آرز کمپنی) صدارت کے امیدوار تھے۔ اور انتخاب کرنے والے تھے، یعنی ممبران اوقاف کمیٹی، سید حسین امام (سابق صدر کونسل آف اسٹیٹ) ڈاکٹر ذاکر حسین (موجودہ نائب صدر حکومت بھارت)۔ مسٹر ناہ حسین (جو پھر پاکستان کی طرف سے بھارت میں ہائی کمشنر رہے) خواجہ حسن نظامی۔ مولوی سید احمد، امام جامع مسجد دہلی وغیرہ وغیرہ۔ میں بھی اوقاف کمیٹی کا ممبر تھا۔ چیف کمشنر دہلی نے حکم دیا کہ ڈپٹی کمشنر اوقاف کمیٹی کے ممبروں کو اپنے کچہری کے دفتر میں بلائے اور ووٹ لے لے۔ کسی اللہ کے بندے نے سب جج کی عدالت سے حکم امتناعی حاصل کر لیا کہ جلسہ خلاف قانون ہے، منعقد نہ کرنا چاہیے اور ڈپٹی کمشنر کے دفتر کے رازے پر چیرا سی کھڑا کر دیا تاکہ ممبران اندر قدم رکھنے سے قبل سب جج کا حکم وصول کرتے جائیں۔ ہم لوگ اندر داخل ہوئے تو ہم نے مسٹر لابی (ڈپٹی کمشنر) کو بتایا کہ سب جج نے جلسے کو خلاف قانون قرار دے دیا ہے۔ مسٹر لابی مُتَشَتِّے قسم کے انگریز تھے اور غصیل آدمی تھے۔ وہ بھڑک اُٹھے۔ سکرٹری مجلس اوقاف سے کہا چیرا سی بھیجو سب جج کو لائے۔ چیرا سی سب جج کی بجائے اطلاع لایا کہ سب جج صاحب گھر جا چکے۔ مسٹر لابی نے کہا۔ میرے پاس چیف کمشنر کا حکم ہے میں جلسہ کروں گا۔ غالباً چیف کمشنر کے حکم کی وجہ سے مسٹر لابی مجبور تھے، ورنہ ان کی بکالت جلسہ ہوتا یا نہ ہوتا، اور ممبران مجلس اوقاف چیف کمشنر کے حکم کی وجہ سے شیر تھے۔ چنانچہ جلسہ کیا گیا اور نواب زادہ صاحب کا انتخاب کرایا گیا۔ لیکن دوسرے یا تیسرے دن تمام ممبران (حاضر جلسہ) کے نام نوٹس صادر ہو گئے کہ حکم امتناعی کی خلاف ورزی کر کے توہین عدالت کی ہے۔ فلاں تاریخ حاضر ہو کر صفائی دو۔ مسٹر لابی کا غصہ دودھ کا اُبال تھا، اور انہیں نہ حکم امتناعی ملا تھا اور نہ نوٹس ملا تھا، انہوں نے پھر سب جج کے احکام میں مداخلت نہیں کی۔ خدا معلوم کیوں کہ قصہ رفع دفع ہوا۔ میرے سوا سب کو وکیل تو کرنے ہی پڑے تھے۔

انگریزی انصاف اور بے انصافی

انگریزوں کی عدالتیں ویسی آزاد تو نہیں تھیں جیسی قرونِ اولیٰ کے مسلمانوں کی عدالتیں آزاد تھیں، تاہم بہت آزاد تھیں۔ مگر یہی انگریز جو ہندوستانی ہندوستانی کے معاملات میں اتنے غیر طرفدار اور بے تعلق تھے اگر انگریز اور ہندوستانی کا معاملہ ہوتا تھا تو انتہا درجے طرفدار اور غیر منصف بن جاتے تھے۔ ہندوستانی انگریز کے ہاتھ سے مر بھی جاتا تھا تو اسے پچانسی نہیں چڑھاتے تھے۔ کہہ دیتے تھے کہ ہندوستانی کی تلی کا قصور تھا، انگریز کی معمولی ضرب برداشت نہ کر سکی۔

حیرت شملوی کی غزل

طبیعت لکھنے کی طرف مائل نہیں ہے، اور میں جس طرح بغیر بھوک کے کھانا نہیں کھاتا اسی طرح لکھتا تب ہی ہوں جب طبیعت لکھنے پر آمادہ ہوتی ہے لہذا آج کے تاثرات جناب حیرت شملوی کی ایک غزل سنا کر ختم کرتا ہوں:-

گو کثرتِ اموال ہے پہلے سے زیادہ اُلفت کا مگر کال ہے پہلے سے زیادہ

یہ منزل و شوار، یہ بازی گر اُلفت
بازیچہ اطفال ہے، پہلے سے زیادہ
اغراض ہی اغراض کا پوشیدہ و ظاہر
پھیلا ہوا اک جال ہے پہلے سے زیادہ
جو کچھ بھی کہے کوئی، مگر واقعہ یہ ہے
سرکار کا اقبال ہے پہلے سے زیادہ
ظاہر کوئی آزاد اگر ہے بھی تو کیا ہے
محروم پر وبال ہے پہلے سے زیادہ
جادہ ہے، نہ منزل ہے، نہ منزل کا تصور
اب شامتِ اعمال ہے، پہلے سے زیادہ

حالات کی اصلاح بھی ہو جائے گی حیرت کوشش تو بہر حال ہے، پہلے سے زیادہ

یہ غزل حیرت صاحب نے ۱۹۴۲ء میں کہی تھی۔

مالوسی کفر ہے

بعض آدمی ہوتے ہیں کہ انہیں ہر بات کا روشن پہلو نظر آتا ہے۔ ہر بات سے اچھی امید باندھتے ہیں۔ ایسے آدمی کو انگریزی میں OPTIMIST اور پٹی مسٹ کہا جاتا ہے۔ اور بعض آدمی ہوتے ہیں کہ انہیں ہر بات کا تاریک پہلو نظر آتا ہے۔ وہ ہر بات سے بُرا اثر لیتے ہیں۔ پتاکھڑکا اور بندہ بھڑکا۔ ایسے آدمی کو انگریزی میں PESSIMIST پسی مسٹ (قنوطیت پسند) کہا جاتا ہے۔

پسی مسٹ آدمی ہمیشہ اذیت میں مبتلا رہتا ہے۔ بچے کو بخار چڑھا اور اس نے سوچنا شروع کر دیا، کہیں میعاد دی بخار نہ ہو۔ بیٹی داماد میں ذرا سی کشیدگی دیکھی اور یہ گھبرا پیا کہ نہ جانے نوبت کہاں تک پہنچ جائے۔ انسر نے تیسری پر بل ڈالا اور اس نے سمجھا کہ نوکری کی خیر نہیں ہے۔

اسلام اپنے پیروں سے رجائیت (اور پٹی مزیم OPTIMISM) کا طلب گار ہے۔ اسلام چاہتا ہے کہ مسلمان اللہ سے اچھی توقع رکھیں، اور پسی مزیم PESSIMISM کے اتنا خلاف ہو کہ مالوسی کو ایک قسم کا کفر بتاتا ہے۔ اَلْیَاسُ مِنَ الْکُفْرِ۔ پسی مزیم میں کفران نعمت اور ناشکری تو بالکل عیاں ہے، اور اس قسم کا کفر مضمحل ہے کہ اللہ کے متعلق تصور کیا جا رہا ہے کہ اللہ ہماری مصیبت ٹال نہیں سکتا اور دور نہیں کر سکتا۔

انتہائی بڑی مصیبت انسان کے نزدیک انسان کی اپنی موت ہے۔ اسلام نے اپنی موت کو بھی محبوب اور مرغوب بنا دیا ہے، پھر مسلمان اگر اپنی موت سے محبت اور رغبت کر سکتا ہے تو اسے اور مصیبتیں کیا ستائیں گی۔ مسلمان تمام مصیبتوں سے مراد وار ضرر و آزا ہوگا۔ اللہ سے مدد ضرور مانگے گا، اور اللہ اس کو اس طرح مدد دے گا کہ سمجھائے گا کہ اوسان نہ کھوؤ اور فلاں فلاں تدبیر کرو۔ مصیبت تم پر غلبہ نہیں پائے گی، تم مصیبت پر غلبہ پاؤ گے۔

کام یاب انسان

دنیا میں جتنے آدمی، مسلم و غیر مسلم کامیاب ہیں، سب اور پٹی مسٹ طبیعت کے

ہیں۔ غیر مسلم کا اوپٹی مزاج طبیعت تک محدود ہے۔ مسلم کو عقیدہ بھی مدد دیتا ہے۔ بشرطیکہ وہ عقیدے کے مطابق عمل پیرا ہو۔ پیسی مسٹ طبیعت کا مسلمان صرف عقیدے کی وجہ سے دل مضبوط کر لیتا ہے، ورنہ پیسی مسٹ طبیعت کے آدمی کامیاب نہیں ہوا کرتے، خواہ اُن میں اور قابلیتیں کتنی ہی ہوں۔ کامیابی ریسک (RISK) لینے اور خطروں کا مقابلہ کرنے سے حاصل کی جاتی ہے۔

دنیاوی اعتبار سے بھی پیسی مسٹ آدمی کی کامیابی دشوار ہے اور دینی اعتبار سے اوپر عرض کیا جا چکا ہے کہ اللہ پر بھروسہ نہ کرنا اور اللہ سے ناامید ہو جانا کس قدر خراب حرکت ہے۔ اسلام نے ہمیں سکھایا ہے کہ اللہ سب مشکلیں آسان کر دیتا ہے۔ سب الجھنیں سلجھا دیتا ہے، اگر اُس کی عطا کردہ عقل سے اُس کے قوانین کے تحت اُن کا حل تلاش کیا جائے اور اُس کی بھجائی ہوئی تدبیروں کو برتنا جائے، اور ناکامی کی صورت میں ہمت نہ ہاری جائے۔ ناکامی برداشت کر لی جائے اور دوبارہ، سہ بارہ کر ہمت کسی جائے۔

مسلمان کو حکم ہے کہ خود مصائب کو دعوت نہ دے۔ اپنا طرزِ عمل نہ بگاڑے، پھر بھی مصائب کا نزول ہو تو اپنے اوپر خوف و پریشانی طاری نہ کرے۔ خوف سے مامون رہنا اللہ کا عظیم احسان ہے، ایسا احسان کہ اللہ نے اُسے بتایا ہے:۔ اَمَنَهُمْ مِّنْ خَوْفٍ، اور خوف سے مامون رہنا جنتیوں کی نشانی ہے۔ اہل جنت کے متعلق ارشاد ہے:۔ لَا خَوْفٌ عَلَيْهِمْ وَلَا هُمْ يَحْزَنُونَ۔ وہ نہ خوف کھائیں گے کہ ہائے آئندہ کیا ہونا ہے اور نہ پھلی کسی بات کی یاد اُنہیں دکھ پہنچائے گی کہ ہائے ہم نے کیا حماقت کی تھی۔ اکثر مصیبتیں اپنی حماقتوں سے آتی ہیں۔ دنیا میں بھی جنت اتارنی ہے تو لَا خَوْفٌ عَلَيْهِمْ وَلَا هُمْ يَحْزَنُونَ کا مصداق بنو۔ بے دھڑک آتش نمرود میں کودو اور اُسے گلزار کر دو۔

مزاج کی مناسبت

بھینس کے آگے بین بجانا مشہور محاورہ ہے حین کی آواز سے سانپ جیسا جانور لہراتا لگتا ہے۔ مگر بھینس پر بین مطلق اثر نہیں کرتی۔ اثر کے واسطے مناسبت لازمی شے ہے۔ میرے سامنے کا واقعہ ہے۔ اجمیر شریف میں عرس کے موقع پر ایک شعر سن کر مولانا محمد حسین الہ آبادی کی روح پرواز کر گئی تھی۔ میں اُس وقت نوجوان تھا۔ میں نے اُس شعر

کو سن کر بھلا دیا۔ اس واسطے کہ مناسبت نہیں تھی۔

شعر سن کر جان دے دینے کے واقعے اور بھی ہیں، اور شعر سن کر کچھ نہ کچھ اثر تو سب ہی قبول کرتے ہیں۔ شعر سے متاثر ہونے والے بے شمار ہیں، البتہ اب فلمی گیتوں سے مناسبت بڑھتی جاتی ہے۔ ہمیں تربیت فلموں، فلمی افسانوں اور فلمی گیتوں کے ذریعہ مل رہی ہے، اس لیے ہماری طبیعتوں کو مناسبت پاکیزہ شعروں سے زیادہ بے ہودہ گیتوں سے ہو گئی ہے۔ مناسبت نہیں ہے تو قرآن سے نہیں ہے، جس کی بابت حق تعالیٰ کا ارشاد ہے:- ہم یہ قرآن اگر پہاڑ پر اُتارتے تو تو دیکھ لیتا کہ پہاڑ دب جاتا اور پھٹ جاتا اللہ کے خوف سے۔ لیکن انسان اس سے مناسبت پیدا نہیں کرتا تو متاثر کیا خاک ہوگا۔

حضرت ابو بکر کا ایمان

حضرت ابو بکر صدیق رضی اللہ عنہ کا ایمان کس قدر قابل رشک ہے۔ حضور سرور کائنات صلی اللہ علیہ وآلہ وسلم نے فرمایا۔ مجھے اللہ نے اپنا پیغمبر بنا دیا ہے۔ حضرت ابو بکرؓ نے کہا۔ ٹھیک ہے۔ اپنے اور آپ کے بچپن سے آپ کو کبھی جھوٹ بولنے نہیں دیکھا۔ آپ جو کہہ رہے ہیں ٹھیک کہہ رہے ہیں۔ آپ جھوٹ نہیں بول سکتے۔ پیغام یہی ہے نالایہ الا اللہ۔ میں ایمان لاتا ہوں اور کہتا ہوں لا الہ الا اللہ محمد رسول اللہ۔ حضور سرور کائنات صلی اللہ علیہ وآلہ وسلم کو معراج کا شرف ملا۔ حضرت ابو بکرؓ سے پہلے مشرکین نے اس خبر کو سن لیا۔ وہ حضرت ابو بکرؓ کے گھر پہنچے اور بولے۔ لیجئے، آپ کے پیغمبر صاحب آج رات آسمانوں کی سیر کر آئے۔ حضرت ابو بکرؓ نے پوچھا۔ کون کہتا ہے۔ مشرکین نے جواب دیا کہے گا کون۔ خود وہی کہہ رہے ہیں۔ حضرت ابو بکرؓ نے فرمایا۔ وہ کہہ رہے ہیں تو سچ کہہ رہے ہیں۔ تعجب کی کیا بات ہے۔ ان کے پاس اللہ روز اپنا پیغمبر بھیجتا ہے، ایک دن اللہ نے انہیں اپنے پاس بلا لیا تو حیران کیوں ہوتے ہو۔ ان کا بیان ہے تو بیان بالکل صحیح ہے۔ وہ اللہ پر بہتان نہیں باندھ سکتے۔

ہجرت کے چھ سال بعد حضور سرور کائنات صلی اللہ علیہ وآلہ وسلم مکے چلے کہ عمرہ کریں گے۔ چودہ سو صحابہ ہمراہ تھے۔ مکے کے قریب، محمد بیہ میں مشرکین مکہ کے قاصد نے روکا کہ قدم آگے نہ بڑھانا۔ ہم اسے تو بین سمجھتے ہیں کہ تمہیں مکے میں گھسنے دیں۔ اس سال واپس

جاؤ۔ ہماری اجازت کے بغیر آنا نہیں چاہیے تھا۔ اب اگلے سال آنے کی اجازت ہے۔ لیکن تلوار کے سوا کوئی ہتھیار مت لانا۔ تلواres بھی میان میں رہیں، اور تین دن سے زیادہ حرم میں مت کھڑنا۔ اور دیکھو یہ وعدہ کرو کہ مکے میں جو مسلمان اس وقت موجود ہیں وہ مدینے نہیں جائیں گے۔ مدینے چلے جائیں تو انھیں واپس کرنا پڑے گا، اور مدینے کا مسلمان مکے میں بسنا چاہے تو تم منع نہیں کر سکتے اور اُسے ہم سے واپس نہیں مانگ سکتے۔ غرض اس شان کا صلح نامہ حضور کے سامنے ہے اور حضور اُسے منظور فرما رہے ہیں۔ اسی اثنا میں ایک مسلمان مشرکین مکہ کی قید سے کسی طرح نکل کر بیڑیاں پہنے حدیبیہ پہنچ جاتے ہیں اور حضور مشروط صلح نامہ کے مطابق اُن مسلمان کو واپس کر دیتے ہیں۔ ہم رکاب صحابہ کو ایک ایک کر کے اس صلح سے اختلاف ہے۔ لیکن حضرت عمر فاروقؓ جب حضرت ابو بکرؓ کی رائے پر جھٹتے ہیں تو اُن کا جواب وہی ہوتا ہے کہ اللہ کا رسول جو کر رہا ہے اللہ کے حکم سے کر رہا ہے۔ صرف ایک آواز صلح کی تائید میں اُٹھتی اور وہ حضرت ابو بکرؓ کی آواز تھی۔

وفات سے چند روز قبل حضور سرور کائنات صلی اللہ علیہ وآلہ وسلم نے حکم دیا تھا کہ حضرت اسامہ بن زیدؓ کی سرکردگی میں شام کے نصرانیوں کی سرکوبی کے لیے لشکر جائے۔ اتنے میں حضور کی وفات ہو گئی، اور وفات کے بعد ایک طرف اُن بادیہ نشینوں نے فتنہ ارتداد برپا کر دیا جن کی بابت اللہ تعالیٰ فرما چکا تھا کہ تم مسلمان ضرور ہو، لیکن مومن نہیں ہو۔ ایمان ابھی تمہارے دلوں میں نہیں اُترا ہے (سورہ حجرات)۔ وہ کہنے لگے، ہم نماز تو پڑھیں گے۔ مگر زکوٰۃ نہیں دیں گے، دوسری طرف کئی شری نبی بن کر کھڑے ہو گئے۔ خلافت کا کام سنبھالتے ہی حضرت ابو بکرؓ کو ان فتنوں سے سابقہ پڑا۔ حضرت عمرؓ وغیرہ اکابر صحابہ نے مشورہ دیا کہ فی الحال شام کی مہم ملتوی کیجئے۔ گھر کی آگ بجھانی مقدم ہے۔ لیکن حضرت ابو بکرؓ نے فرمایا۔ حضور کی تجویز کردہ مہم کیسے ٹالی جاسکتی ہے۔ حضور کے حکم کو ٹالنا ممکن نہیں ہے۔ میں بالغین زکوٰۃ اور مدعیان نبوت سے بھی نمٹوں گا اور شام کی مہم بھی بھجوں گا۔ مجھ پر جنگی درنامے چڑھ آئیں تب بھی اس لشکر کی روانگی ملتوی نہیں کر سکتا۔

حضرت عائشہ صدیقہ رضی اللہ عنہا پر دشمنوں اور منافقوں نے بہتان اٹھایا تو حضرت ابو بکرؓ اُن کے باپ تھے انھیں اُس بہتان سے پریشان ہونا چاہیے تھا۔ حضور سرور کائنات صلی اللہ علیہ وآلہ وسلم بحیثیت شوہر متاثر تھے اور حضرت ابو بکرؓ بحیثیت باپ متاثر تھے۔

لیکن پریشان دماغی میں بھی حضرت ابو بکرؓ کی زبان پر خلاف ایمان لفظ نہیں آیا۔ پھر اللہ تعالیٰ نے اُس بہتان کی تردید کر دی اور فرمایا کہ بہتان اٹھانے والے کی مالی مدد و بندہ کی جلائے تو حضرت ابو بکرؓ ہی اُسے مدد دیا کرتے تھے، حضرت ابو بکرؓ نے اُس کی مدد جاری رکھی۔ یہ معمولی ایثار نہیں تھا، ایمان کے انتہائی استحکام کی دلیل تھی۔

حضور سرور کائنات صلی اللہ علیہ وآلہ وسلم کی وفات کے بعد حضرت ابو بکرؓ نے اعلان کیا کہ میں اُن کھٹے کھنول پر چلوں گا جو حضورؐ نے بنا دیے ہیں، اُن سے سر مو نہیں ہٹوں گا۔ فرامین و احکام کے اجرا میں ہی نہیں، طریقہ جنگ میں بھی حضرت ابو بکرؓ حضور سرور کائنات کی تقلید کرتے تھے اور نئے تجربات سے گریز فرماتے تھے۔

حضرت ابو بکرؓ کی اس پختہ ایمانی کا نتیجہ تھا کہ دو سال اور چند ماہ کے اندر وہ جزیرہ نمائے عرب کو پھر اُسی حال پر لے آئے جس حال میں حضورؐ نے اُسے چھوڑا تھا۔ مالِ عینِ زکوٰۃ اور مدعیانِ نبوت پر اتنی کم مدت میں قابو پا لینا افضل البشر بعد الانبیاء ہی کا کام تھا۔ حضرت ابو بکرؓ نے رحلت کے وقت اپنی ملوکہ زمین حکومت کو دے دی، اور حکومت کی جانب سے ایک اڈنی اور ایک قبائلی ہوئی تھی، وہ لوٹا مٹی تو حضرت عمر فاروق روپڑے اور بولے :- ابو بکرؓ نے اپنے جانشینوں کے واسطے بڑا کھٹن معیار پیش کیا ہے۔

اسلامی ترکش کے تیر

مسلمانوں میں بادشاہی کے بانی امیر معاویہؓ تھے۔ اُدھر خلافتِ راشدہ کا خاتمہ ہوا اُدھر غیر اسلامی طرزِ حکومت مسلمانوں میں گھس آیا۔ لیکن بادشاہی کے وقت بھی ایمان اور یقین محکم کی حالت یہ تھی کہ محمد بن قاسم، سترہ سال کا نوجوان صرف پانچ ہزار مسلمانوں کو لے کر اپنے ہم مذہب بھائیوں کی مدد کے لیے جنہیں والی سندھ نے پکڑ رکھا تھا سندھ پر چڑھا۔ صرف پانچ ہزار مسلمان لے کر دوسرے کے ملک پر چڑھا مٹی کرنا اور پھر کامیاب جانا بڑے پختہ ایمان اور یقین محکم کی دلیل ہے۔

اس ترکش کا آخری تیر احمد شاہ ابدالی تھا، جس کے زمانے کو دو سو ایک برس گئے ہیں، اُس نے پچاس ہزار کے لشکر کے ساتھ پندرہ کروڑ کی آبادی پر حملہ کیا۔ مقابلے میں مرہٹے تھے۔ مرہٹوں کی فوج کا پھیلا حصہ دلی سے آٹھ میل، بادل کے مقام پر تھا، اور

اگلا حصہ پانی پت میں، جو دلی سے باون میل دور ہے۔ گویا پورا ایس میل تک مرہٹے ہی مرہٹے تھے۔ احمد شاہ ابدالی نے سب کو موت کے گھاٹ اتار دیا۔

میں عرض کرنا چاہتا ہوں کہ شخصی حکومتیں قائم ہو جانے اور عیش و نشاط میں پڑ جانے کے باوجود کوئی نہ کوئی مرد صالح ایسا پیدا ہو جاتا تھا کہ مسلمانوں کا بھرم اور وقار بٹنے نہ دیتا تھا جس میں بُرائی کو اپنے قوت بازو سے روکنے کی ہمت ہوتی تھی۔

قرآن پر اگر ہمارا واقعی ایمان ہے اور ہم مانتے ہیں کہ قرآن مجید کلامِ ربانی ہے۔ دنیا ادھر سے ادھر ہو جائے، اس میں جو کہہ دیا گیا ہے اُس میں رقی فرق ممکن نہیں ہے، وہ اٹل ہے، تو اس آیت کو بار بار پڑھو: **اَنْتُمْ اَلْاَعْلٰوْنَ اِنْ كُنْتُمْ مُّؤْمِنِيْنَ** یعنی اگر تم مسلمان ہو تو تم سر بلند ہو گے۔ آج ہمیں سر بلندی میسر نہیں ہے تو ہمارے ایمان کا تصور اور فتور ہے۔ رویئے اور اپنے ایمان کو درست کیجئے۔

حضرت شیخ علی بھویری جب ہندوستان تشریف لائے تھے تو یہاں کتنے مسلمان تھے۔ اُن سے پہلے اُن کے پیر بھائی حضرت حسین زنجانی اور اُن کے بعد حضرت خواجہ معین الدین چشتی پہنچے تھے تو یہاں کتنے مسلمان بستے تھے، اور یہ حضرات تو تنہا آئے تھے۔ ایمان کے سوا ان کے پاس کوئی بھی سامان نہیں تھا۔ بس سچے مسلمان تھے اور اللہ پر کامل بھروسہ تھا۔ اللہ کا کام کرتے تھے، اللہ اُن کی مدد کرتا تھا۔

ہمیں حضور سرور کائنات صلی اللہ علیہ وآلہ وسلم کے اُسوۂ حسنہ کی پیروی کا حکم ہے، لیکن اب ہم حضور کے خوشہ چینوں کے نقوشِ قدم پر بھی نہیں چلتے، کہتے ہیں کہ بزرگوں کی برابری کیسے کریں۔

اچھا بزرگوں کو جانے دیجئے، معمولی اسلاف کی تو تقلید کیجئے۔ چوتھی صدی ہجری میں ایک مسلمان ستیاچ ابن حوقل نامی نے ہندوستان کی سیاحت کی تھی۔ چوتھی صدی میں سندھ کا تعلق مرکز سے منقطع ہو گیا تھا۔ سندھ میں چھوٹی چھوٹی مسلمان نوابیاں رہ گئی تھیں اور اندرون ملک میں مسلمانوں کے قدم نہیں جمے تھے، البتہ ساحلی مقامات پر مقبوضے سے مسلمان تاجر آباد تھے۔ حکومت ہندو راجاؤں کی تھی، لیکن ابن حوقل لکھتا ہے کہ مسلمان تاجروں کا ہندو راجہ بہت احترام کرتے ہیں اور مسلمان تاجروں کے اخلاق کے اتنے معترف ہیں کہ ہندو راجہ کے آس پاس کے حکمرانوں کا گواہ تسلیم

کی جاتی ہے۔ مسلمان اپنے معاملات حکومت کی عدالتوں میں نہیں لے جاتے، خود مثلاتے ہیں۔ کاش آج کل کے مسلمان اُن جیسے عام مسلمان ہی بن جائیں۔

جنت اور آرزوئیں

اُن دس حضرات کے سوا، جنہیں حضور سرور کائنات صلی اللہ علیہ وآلہ وسلم نے جنت کی بشارت دے دی تھی اور جو عشرہ مبشرہ کہلاتے ہیں، انگلی رکھ کر کسی صحابی کے متعلق بھی نہیں کہا جاسکتا کہ فلاں صحابی نے اللہ کے ہاں کہاں جگہ پائی۔ صحابہ اور اولیاء اللہ کے ایمان اور عمل سے فقط قیاس کر سکتے ہیں کہ جنت میں ایسے حضرات نہیں جائیں گے تو پھر کون جائے گا۔ نینانوے فی صدی انہیں جنتی کہہ لیجئے، سو فی صدی کا علم اللہ کو ہے۔ تمام بزرگوں کے جنتی ہونے کا گمان ہے، جنتی ہونے کا علم نہیں ہے۔ البتہ اتنی بات یقینی ہے کہ کٹ پٹ کر ہر مسلمان جنت میں جائے گا، اور ممکن ہے مجھ جیسے گھانس بھونس قسم کے مسلمانوں کو گٹھنے پٹنے کی نوبت بھی نہ آئے۔ میں خود سر جھکا کر سوئے جہنم چلنے لگوں اور مولا میری یاد ادا پسند فرمائیں، یا جب پیش ہوں تو کہا جائے کہ پیش کرنے کے قابل آدمی لاؤ۔ اسے ٹھوکر مار دو اور جنت میں دھکیل دو۔ میری کم حیثیتی میرے کام آجائے۔ بہر حال توقع ہے کہ ایمان تادم مرگ سلامت رہا تو انشاء اللہ ایک نہ ایک دن جنت میں ہوں گا۔ ڈرتے صحابہ تھے۔ ڈرتے عشرہ مبشرہ تھے۔ ڈرتے انبیاء تھے، اور سب اللہ کے رحم کے امیدوار تھے۔ میں بھی لرزتا ہوں لیکن آس لگائے ہوئے ہوں۔ مجھے بتایا گیا ہے کہ اَلْاِیْمَانُ بِیْنِ الْخَوْفِ وَالتَّوَجُّبِ۔ ایمان نام اسی کا ہے کہ مسلمان خوف سے لرزے اور رحم کی توقع رکھے۔ مگر جب اپنے جنت میں ہونے کا تصور کرتا ہوں تو جی چاہتا ہے کہ وہ تمام لوگ بھی وہاں ملیں جن سے دنیا میں ملنا جھگڑنا، واسطہ اور تعلق رہا ہے۔ بعض غیر مسلم دوستوں تک کے لیے دل تڑپتا ہے، لیکن اُن کی دعا ہے مغفرت کی اجازت نہیں ہے۔ جتنے غیر مسلم دوست زندہ ہیں، دعا کرتا ہوں کہ یا اللہ انہیں روشنی دکھا دے۔ وہ آپ تو اسلام کو جان نہیں سکتے اور موجودہ مسلمانوں کی حالت سے کیا اچھا اثر لیں گے۔ اے اللہ انہیں تو ہی روشنی دکھا۔ الغرض غیر مسلم دوست یا دیہیں تو مسلم دوست کیوں یاد نہ آئیں گے۔ مسلم دوستوں کو، ماں باپ کو، بیوی بچوں کو، خالہ، ماموں، پھوپھی، چچا، بھائی، بھائی کی اولاد، بہن کی اولاد، چچے کے دادا، راوی، نانائیاں جن کی دید سے

مشرق نہیں ہوا، اُن سے جنت میں ملنا چاہتا ہوں۔ جس کے ساتھ جتنا زیادہ وقت گزرا ہے اُس کے لیے اتنا دل تڑپتا ہے۔

خدا معلوم مجھ ہی پر یہ کیفیت طاری ہے، یا سب پر یہ کیفیت طاری رہتی ہے۔ کم از کم اتنا تو سب چاہتے ہوں گے کہ اولاد جنت میں ہو۔ وہاں پہنچ کر ممکن ہے ان جذبات میں فرق آجائے، یہاں یہ جذبات میرے دل میں ضرور اُبھرتے ہیں۔

صلح و جنگ کے اسلامی نمونے

کسی دشمن سے سابقہ پڑ جائے تو مسلمانوں کو صلح اور جنگ، دونوں کے نمونے دکھا دیے گئے ہیں۔ صلح کا نمونہ صلح حدیبیہ ہے کہ چودہ سو صحابہ حضور سرور کائنات صلی اللہ علیہ وآلہ وسلم کے ساتھ، ہجرت کے چھٹے سال، پہلی مرتبہ مدینے سے مکے عمرہ کرنے جا رہے تھے۔ لڑنے نہیں عمرہ کرنے۔ مگر جب مکے کے قریب، انیس میل ورے، مقام حدیبیہ پہنچے تو مشرکین مکہ کا پیغام آیا کہ آگے مت بڑھنا۔ ہم تمہیں مکے میں قدم نہیں رکھنے دیں گے۔ خود حضور نے دریافت کر لیا تھا کہ ہمارے عمرہ کرنے پر اعتراض تو نہیں ہے۔ مشرکین مکہ نے جواب بھیجا کہ ہم یہ کیسے گوارا کر سکتے ہیں کہ دشمن مکے میں داخل ہو جائے یہ ہماری تو بہن ہے۔ اور پھر حضور سرور کائنات صلی اللہ علیہ وآلہ وسلم نے مشرکین کی ایسی شرطیں منظور کر لیں جو چودہ سو صحابہ ہیں، حضرت ابو بکر صدیق رضی اللہ عنہ کے سوا، ایک کو بھی پسند نہیں تھیں صحابہ کہتے تھے کہ ہمیں عمرہ نہیں کرنے دیا جاتا تو ہم لڑیں گے۔ مگر حضور نے فرمایا۔ لڑنے کی اجازت نہیں ہے۔ صلح کا حکم ہے۔ خواہ کیسی ہی شرطیں کی جائیں۔ صحابہ بے حد رنجیدہ تھے اور صلح کو بدترین بُکی اور شکست سمجھ رہے تھے کہ سورہ فتح نازل ہوئی اور صلح حدیبیہ کو بُکی اور شکست کی بجائے فتحِ مبین قرار دیا گیا۔ فرمایا: ”ہم نے (صلح حدیبیہ کے ذریعہ) تمہیں فتحِ مبین بخشی ہے۔“ اور واقعی صلح حدیبیہ فتحِ مبین بن گئی۔ صلح سے فتح کے دروازے کھل گئے اور اشاعتِ اسلام کی رکاوٹیں ہٹ گئیں۔ المختصر صلح حدیبیہ ہمارے لیے صلح کا نمونہ ہے۔ دوسری طرف ارشاد ہے: ”اے اہل ایمان! جب (صلح نہ ہو سکے اور) کافروں سے تم بھڑ جاؤ تو پھر اُنہیں پیٹ نہ دکھانا جو مسلمان میدانِ جنگ میں پیٹھ دکھائے گا تو (جان لو) وہ (پیٹھ پھیر کر نہیں چلا) اللہ کا غضب سے کر چلا ہے۔ (وہ اللہ کے غضب کا نشانہ بن گیا) اُس کی جگہ جہنم ہے اور جہنم بہت بُری

جگہ ہے۔ بجز اس صورت کے کہ جنگی مصلحت سے کوئی پسپائی اختیار کرے یا پسپائی سے اپنی مرکزی فوج میں جا ملے۔ (جان بچانے کی خاطر میلین جنگ سے فرار سیدھا جہنم پہنچاتا ہے)
(سورہ ۸ - آیات ۱۵، ۱۶)

یہ دو نسخے ہیں، جو حالات کے پیش نظر استعمال کیے جاسکتے ہیں۔ طبیب اگر حالات کے مطابق نسخہ تجویز کرتا ہے تو حافق طبیب ہے اور حالات کے خلاف نسخہ دے دیتا ہے تو اللہ ایسے طبیب سے بچائے۔

حضرت عمرؓ کی دلیری

حضور سرور کائنات صلی اللہ علیہ وآلہ وسلم اپنا پیغمبر ہونا نہیں چھپا سکتے تھے۔ حضور کو حکم تھا کہ علی الاعلان نبوت کا اظہار کریں۔ حضور کیسے اپنی پیغمبری چھپاتے، یا اللہ کی طرف سے جو پیغام آرہے تھے، انہیں نہ پہنچاتے۔ حضور پیغام پر پیغام پہنچا رہے تھے اور جنہیں پیغام پہنچایا جاتا تھا ان سے طرح طرح کی اینٹیں اٹھا رہے تھے۔ لیکن حضور کی پیغمبری اور پیغاموں پر ایمان لانے والوں کے لیے شروع شروع لازم نہیں تھا کہ وہ اپنے ایمان کا چرچا کرتے پھریں، کیونکہ اُس وقت شبہ شبہ میں جان پرہیز جاتی تھی۔ لوگوں کو حضرت ابو بکرؓ صدیق جیسے اکابر کے ایمان لانے کا علم تھا، عام صحابہ کے ایمان لانے کا علم نہیں تھا، اور تھا تو شبہ کی شکل میں تھا۔ کوئی پوچھتا تو عام صحابہ بھی جھوٹ نہیں بولتے تھے، مگر خود اذیتوں کو دعوت نہیں دیتے تھے۔ ابتدائی زمانے کے مسلمان بیشتر غریب بلکہ غلام تھے غلاموں میں اتنی جرات پیدا کر دینا کیا معمولی بات تھی کہ ان کے آقا پوچھیں کہ تم مسلمان ہو تو کہہ دیں کہ ہاں ہم مسلمان ہیں اور پھر اذیتیں سہیں، اذیتوں سے گھبرا کر ایمان کا دامن نہ چھوڑیں کسی غلام مسلمان نے انتہائی اذیتیں پانے کے بعد بھی ایمان ترک نہیں کیا۔ آپ آج کسی ایسے شخص ہی میں اتنی جرات پیدا کر کے دکھائیے جو کبھی انگریزوں کا غلام کیا نہ کہ خوار تک نہ رہا ہو، فقط انگریزوں سے ہاتھ ملالینے پر فخر کرتا رہا ہو، انگریزوں کے عطا کردہ خطابات کو طرہ امتیاز سمجھتا رہا ہو، ایسا شخص آزادی حاصل ہونے کے بعد انگریزوں سے آنکھوں میں آنکھیں ڈال کر معاملہ نہیں کر سکتا۔

پہلے مسلمان، جنہوں نے آنکھوں میں آنکھیں ڈال کر اپنے ایمان کا اعلان فرمایا اور

خانہ کعبہ میں نماز ادا کر کے اعلان فرمایا، وہ حضرت عمر فاروقؓ تھے۔ حضرت عمر فاروقؓ کے ایمان لانے سے قبل مسلمان چھپ چھپ کر عبادت کرتے تھے۔ حضرت عمر فاروقؓ نے تمام صحابہ کو حوصلہ دلایا کہ حرم کعبہ میں جمع ہوں اور کھلم کھلا بغیر جھجک کے نماز پڑھیں۔ اسلام کو راز نہ رکھیں۔ حضرت عمر فاروقؓ کی فعال شخصیت نے مشرکین کے حوصلے پست کر دیے۔ مشرکین میں آزار دینے کی ہمت کم ہونے لگی۔ حضرت عمر فاروقؓ کا اسلام لانا ایک صحابی، حضرت ابن مسعود کے قول کے بموجب اسلام کی فتح تھی اور ان کا دور خلافت دور رحمت و سعادت تھا۔

تکلیف کو راحت بنانے کا طریقہ

مسلمان اپنے ہر فعل اور اپنے ہر قول میں اللہ کی رضا جوئی ملحوظ رکھے تو اسے پھر اور کچھ نہیں چاہیے۔ اللہ کی رضا مندی اور خوشنودی سب سے بڑی چیز ہے۔ رضوان اللہ اکبر تمام عبادتیں اور ریاضتیں اسی غرض سے کی جاتی ہیں کہ اللہ کی رضوان حاصل ہو۔ یہ کیفیت اور یہ جذبہ پیدا کر لینے کے بعد کسی نوع کی تکلیف باقی نہیں رہ سکتی۔ مسلمانوں کا عقیدہ ہے۔ کُلُّ مَنِّ عِنْدَ اللّٰہِ - جو ہوتا ہے اللہ کی طرف سے ہوتا ہے۔ اس کے بعد مسلمان یہ جذبہ رکھے کہ میں اللہ کے فیصلے پر دل میلا نہیں کر دوں گا۔ اللہ کا کوئی فیصلہ مجھے نقصان پہنچانے کے لیے نہیں ہوگا۔ اللہ میرا دشمن نہیں ہے، دوست ہے، اور دوست جس بات کو مناسب سمجھتا ہے کرتا ہے۔ سزا بھی مل رہی ہے تو میں اس کا مستحق ہوں۔

ہر چہ از دوست میرسد نیکوست
ایک قدم اور آگے بڑھائیے کہ جس سے اللہ راضی اُس سے میں راضی۔ ان جذبات کے پیدا ہو جانے کی صورت میں تکلیف کے باقی رہنے کا کیا کام ہے۔ یہ جذبات تو تکلیف کو راحت سے بدل دیتے ہیں۔

عذاب کو دعوت نہ دو

اللہ (تمہیں بچانے کے واسطے) ایک بستی کی مثال بیان فرماتا ہے کہ اس کے

رہنے والے) امن (اور) چین سے (زندگی بسر کرتے) تھے۔ اُس (بستی) کا رزق فراغت کے ساتھ چاروں طرف سے آجاتا تھا۔ تو (سنو) اُس (بستی) کے لوگوں نے اللہ کا شکر کرنے کی بجائے اللہ کی نعمتوں کی ناشکری کی (اور بجائے اس کے کہ اللہ کے فرماں بردار اور اطاعت گزار بندے بنتے، سرکشی اور بغاوت پر اتر آئے، سمجھنے لگے کہ یہ سب کچھ ہم نے اپنے زور بازو سے حاصل کیا ہے)۔ سو اُن کے (بڑے) اعمال کے بدلے اللہ نے (دنیا ہی میں سزا دے دی) بھوک اور خوف (اُن کا) اور صنا پھوننا کر کے اُنہیں (بھوک اور خوف کا) مزہ چکھا دیا۔ (ساری فرغ بالی اور سارا اطمینان چھین لیا) اور (یہ عذاب اُنہوں نے اس طرح مول لیا تھا کہ جب) اُن کے پاس اُن میں کا (ایک) رسول (ہمارے حسبِ الحکم اُنہیں سمجھانے) پہنچا (اور اُس نے بڑے اعمال سے روکا اور اللہ کی فرماں برداری اور اطاعت گزاری کی تلقین کی) تو اُنہوں نے (اُس کی بات نہیں سنی، اُلٹا) اُسے جھوٹا بتایا۔ اس پر (ہمارے) عذاب نے اُن کو اُن پکڑا۔ اُنہوں نے (بد اعمالیوں کی وجہ سے اپنے اوپر آپ ظلم کیا تھا۔ اُنہوں نے ہمارے عذاب کو دعوتِ دمی تھی) [سورہ ۱۶- آیات ۱۱۲-۱۱۳]

وَلَنَبْلُوَنَّكُمْ بِشَيْءٍ مِّنَ الْخَوْفِ وَالْجُوعِ (الخ) اور ہم تمہیں آزمائے ہی رہیں گے (کبھی) خوف سے (کبھی) بھوک سے اور (کبھی) مال اور جان اور پیداوار کی کمی سے۔ (کبھی تم دشمنوں کے خوف سے ہراساں ہو گے، کبھی قحط کی وجہ سے فاقے کر دو گے۔ کبھی کاروبار میں گھٹا آئے گا، کبھی جانوں کا نقصان ہوگا) [سورہ ۲- آیت ۱۵۵]

بھوک پیاس اور لباس کا انتظام ہوئے چلے جانا معمولی نعمت نہیں ہے، اللہ تعالیٰ نے اسے جنت کا وصف قرار دیا ہے کہ وہاں تھیں اس امتحان سے واسطہ نہیں پڑے گا کہ بھوک پیاس سے رہو اور نیگے پھر وہ جنت میں تم کھانے کو نہیں ترسو گے اور نہ لباس کو ترسو گے اور وہاں پیاس سے بللاؤ گے اور نہ (تڑاخے کی) دھوپ کھاؤ گے۔

(سورہ ۲۰- آیات ۱۱۸-۱۱۹)

لباس الجوع والخوف، یعنی بھوک اور خوف کا عذاب کفرانِ نعمت اور سامانِ رزق کے غلط استعمال کی سزا ہے، جنت میں عذاب کا کیا کام، جنت تو جنت ہے، وہ معاشرہ اسلامی معاشرہ نہیں کہلا سکتا جس میں کسی فرد کو پیٹ بھرنے کے لیے روٹی اور تین ٹوہکنے کے لیے کپڑا نہ ملے۔

کل کی خبر نہیں

آج ہم جس بات سے خوش ہو رہے ہیں، کیا معلوم ہے کل اسی بات پر ہمیں رونا پڑے اور آج جس بات سے رنجیدہ ہیں کل ممکن ہے ہمیں کہنا پڑے کہ وہ بات تو خوشی کی تھی ساٹھ برس پہلے اپنا دلی کار ہالشی مکان میں نے دس روپے ماہوار کرائے کے عوض دے رکھا تھا۔ اُس وقت ہاؤس ٹیکس کا وجود نہیں تھا جب میں مکان میں خود بسا اور ہاؤس ٹیکس شروع ہوا تو تخمینہ کرنے والوں نے مکان کا کرایہ ستر روپے تجویز کیا اور اُسی کے مطابق ٹیکس لیا۔ مجھے بہت ناگوار گزرا۔ ستر روپے بڑھتے بڑھتے سو تک جا پہنچے۔ مگر اب پاکستان میں ہندستان کی جائدادوں کے معاوضے ملے تو پتہ چلا کہ ستر روپے اور سو روپے کا سچ غلط تھا۔ کاش ٹیکس اور زیادہ لگ گیا ہوتا تو معاوضہ زیادہ ملتا۔

یہ ایک موٹی سی مثال ہے۔ روز اس قسم کے واقعے پیش آتے ہیں کہ انسان اُن کی لم اور حقیقت نہیں سمجھتا۔ ہم کیا سمجھیں گے، حضرت موسیٰ علیہ السلام جیسے جلیل القدر پیغمبر نہیں سمجھتے تھے۔ حضرت خضر علیہ السلام کے ہاتھ سے اللہ تعالیٰ نے چند ایسے کام کرائے کہ حضرت موسیٰ گھبرا گھبرا اُٹھے۔ انسان کی فطرت ہے کہ بعض دفعہ ناخوش ہونے والی باتوں سے خوش ہو جاتا ہے اور خوش ہونے والی باتوں سے ناخوش ہو جاتا ہے۔ کیسی کیسی رونقیں ان آنکھوں نے دیکھی ہیں اور پھر رونقوں کی جگہ خاک اُڑتی دیکھی ہے۔ ۱۹۱۱ء کا دربار، لال قلعے کے نیچے دریائے جمنہ کے کنارے جنگل میں مشکل ہونا۔ شہنشاہ جاسج پنجم کا جھروکوں سے ورشن دینا اور علماء، مشائخ، پندتوں اور سادھنوں کے سلام قبول کرنا اور اُس ڈرامے کے بعد بقول اکبر الہ آبادی ”وہی دریا کی ریتی اور وہی جمنہ کا پانی“ رہ جانا، سب یاد ہے۔

انگریز جن کے عروج کی کبھی یہ حالت تھی اب تیز رفتاری سے زوال کی طرف جا رہے ہیں۔ بیگم اکرام اللہ کا بیان ہے کہ ”یہاں کے عوام جو کسی زمانے میں نہایت محنتی، جفاکش اور دیانت دار تھے، انتہائی سست، کام چور، بے ایمان اور لالچی ہو گئے ہیں اور اس کا اثر ملک کی اقتصادیات پر اس قدر بُرا پڑا ہے کہ حکومت پریشان ہے اور خود عوام کی زندگی اجیرن ہو گئی ہے۔ عوام کو ملک کے مجموعی فائدے

نقصان سے معرض نہیں رہی ہے۔ اپنے فوری مفاد کے سامنے قومی مفاد انھوں نے جھکا دئے ہیں۔ المختصر یہ ملک جو کسی زمانے میں دنیا کا متمول ترین ملک تھا، بدست اقتصادی کش مکش میں مبتلا ہے پچیس سال میں، یعنی جب سے میں انگلستان آئی ہتی ہوں، ان لوگوں کے کردار میں اتنا تنزل ہوا ہے کہ دیکھ کر تعجب ہوتا ہے۔ ہر وہ بات جو ان کی خصوصیت کہی جاتی تھی مٹ رہی ہے۔ محنت، جفاکشی، دیانت داری، ذمہ داری، پابندی وقت، خوش اخلاقی، ایک ایک وصف ختم ہو رہا ہے، وَتَعِزُّهُ مَنْ تَشَاءُ وَتُذِلُّ مَنْ تَشَاءُ ط اللہ جسے چاہے عزت دے اور جسے چاہے ذلت دے۔

بیگم اکرام اللہ نے رسالہ عصمت میں نو کالم کا مضمون لکھا ہے۔ پورا نقل نہیں کیا جاسکتا۔ مجھے صرف یہ عرض کرنا ہے کہ انگریز بھی بہر حال انسان ہیں۔ عروج کے زمانے میں انگریز ان حرکتوں سے خوش ہوتے تھے جن کا تصور آگے چل کر انھیں آٹھ آٹھ آنسو روائے گا بیگم اکرام اللہ نے اپنے مضمون میں اکبر الہ آبادی کی حسب ذیل پیشین گوئی نقل کی ہے۔

اور بھی دور فلک ہیں ابھی آنے والے

مازاتنا نہ کریں ہم کو مٹانے والے

ہمیں انگریزوں کے زوال سے خوش نہیں ہونا چاہیے عبرت حاصل کرنی

چاہیے۔

اللہ کی بے شمار نعمتیں

اللہ نے زمین میں تمھارے واسطے مختلف (شکل و صورت اور) رنگ (روپ) کی جتنی چیزیں بھی پیدا کی ہیں، ایک ایک چیزیں (اللہ کو پہچاننے کی) علامت و صبا کرتے والے لوگوں کو مل سکتی ہے۔ اسی نے (دریا اور) سمندر پر (تمھارا) تسلط بٹھایا ہے تاکہ اُس میں سے تازہ (تازہ مچھلیوں کا) گوشت (نکال نکال کر) کھاؤ اور اُس میں سے زبور (موتی وغیرہ) نکالو، جنھیں تم (عورت مرد یا تھوڑے اور گھٹے میں) پہنتے ہو۔ اور (اے انسان!) تو گشتیوں کو دیکھتا ہے کہ دریا میں (پانی کو) چیرتی (بچاڑتی) چلی جاتی

ہیں۔ اور (دریا کو اس لیے بھی تمھارے قبضے میں کر دیا ہے) کہ تم (اُس کے ذریعے دور دراز ملکوں میں پہنچ کر تجارت کرو، اور) اللہ کا فضل (یعنی روزی) تلاش کرو۔ یہ (سب غنائتیں) اس لیے (ہیں) کہ (تم حقیقی انسان بنو اور) اللہ کا شکر بجالاؤ۔ اور اُسی نے زمین میں پہاڑ (میخ کی طرح) ٹھونک دئے ہیں تاکہ زمین تمھیں اٹھائے اٹھائے ڈگمگانے نہ لگے، اور (اُسی نے) نہریں اور راستے (جاری کیے) تاکہ تم (منازل مقصود تک) پہنچ سکو۔ اور (راستوں کا پتہ چلانے کی غرض سے پہاڑوں اور درختوں وغیرہ کو نشانیاں (کر دیا) اور ستاروں سے بھی لوگ راستے کا پتہ چلاتے ہیں۔ تو کیسے نے (ایسی ایسی چیزیں) پیدا فرمائی ہیں، وہ اُن جیسا ہے جو کچھ پیدا نہیں کر سکتے۔ کیا (اتنا سمجھانے پر بھی) تم (نہیں سمجھو گے، اور) نصیحت کا اثر نہیں لو گے۔ تمھاری سرکشی کا تو یہ عالم ہے (اور) اللہ کی نعمتوں کا یہ حال کہ اگر اللہ کی نعمتوں کو گننا چاہو تو (وہ بے شمار ہیں) اُنھیں تم گن نہیں سکتے۔ حقیقت یہ ہے کہ اللہ (بڑا) معاف کرنے والا اور رحیم ہے (کہ تمھاری سرکشیوں اور حماقتوں کے باوجود تمھیں دے دے جاتا ہے۔) لیکن اس سے یہ نہ سمجھنا کہ اللہ کو تمھاری سرکشیوں اور حماقتوں کی خبر نہیں ہے۔ اور اللہ تمھاری مخفی باتوں تک سے واقف ہے اور ظاہر باتوں سے تو واقف ہے ہی (وہ قیامت کے دن تمھاری ہر حرکت کا بدلہ چکائے گا) (سورہ ۱۶- آیات ۳ تا ۱۹)

دوستتیں

بے شمار سنتوں میں سے ایک سنت بھوک سے کم کھانا بھی ہے اور دوسری سنت اسی قسم کی دانتوں کو صاف رکھنا ہے۔ حضور سرور کائنات صلی اللہ علیہ وآلہ وسلم نے بھوک سے زیادہ کبھی نہیں کھایا، اور حضور دانتوں کی صفائی کا تو اتنا خیال رکھتے تھے کہ وفات سے ذرا پہلے تک مسواک کی تھی۔

بھوک سے زیادہ، یعنی ڈٹ کر کھانا نہ کھایا جائے اور دسترخوان پر سے ایسی حالت میں اٹھ جایا جائے کہ ہلکی سی اشتہا باقی ہو تو انسان ہمیشہ تن درست اور چست رہتا ہے اور پانچ مرتبہ وضو کرتے وقت مسواک کر لی جائے تو یہ سونے پر سہاگے کا کام دیتی ہے۔

کھانا کھانے کے بعد اچھی طرح کلی کر لینے اور دانتوں سے بچے ہوئے اجزائے غذا نکال دینے کی عادت بچپن سے پڑ سکے اور بچپن ہی سے مسواک کی جانے لگے تو پھر کسی منجن و منجن کی ضرورت نہیں ہوتی مجھ کو کم کھانے اور دانتوں کو صاف رکھنے کی صرف دوستی اختیار کر کے منجن اور تمام قسم کی دواؤں سے چھٹکارا پالیں اور ان دوستوں کا تجربہ دوسری سنتوں پر چلنے کا شوق آپ کے دل میں ڈال دے تو ہم خرم و ہم ثواب ہوگا ہر سنت کی پیروی موجودہ زندگی اور آخرت کی زندگی دونوں کے لیے مفید ہے۔

انسان مفلسی کی وجہ سے فاقے کرے اور کھانا کھائی دن مسلسل اس کے پیٹ میں نہ اترے تو وہ ضرور مر جائے گا، لیکن کھاتے پیتے اور مالدار لوگوں کو کم کھانے سے مرتے نہیں دیکھا، ہاں زیادہ کھانے سے مرتے دیکھا ہے۔

زیادہ کھانے ہی سے پالیوریا ہوتا ہے۔ اور پھر پالیوریا معدے کو اور خراب کرتا ہے۔ کھانا کم کھایا جائے اور دانتوں اور مسوڑھوں کی غلاظت معدے میں نہ پہنچے تو دیکھیے طبیعت کیسی تپش اور پھول سی رہتی ہے، اور عمر کتنے لطف سے گزرتی ہے۔

اکبر الہ آبادی کا مشن

اکبر الہ آبادی خدا شناس اور خدا پرست شاعر تھے۔ علامہ اقبال کی طرح اُن کی شاعرانہ صلاحیتیں ہمیشہ کام کی باتوں میں صرف ہوئیں۔

اکبر الہ آبادی آج سے ایک سو ستترہ برس پہلے اس دنیا میں آئے تھے۔ شاہ ولی اللہ سے شاہ اسماعیل شہید کے زمانے تک ہندستان میں مسلمانوں کا چراغ ٹھٹھاتا رہا تھا۔ اکبر الہ آبادی کے سامنے وہ چراغ بجھ گیا۔ اکبر پر اُس انقلاب کا دہری اثر تھا جو کسی دین دار اور مخلص مسلمان پر ہونا چاہیے تھا۔

بعض حضرات کا خیال ہے کہ اکبر مسلمانوں کو حالات کے ساتھ چلنے سے روکتے تھے اور مسلمانوں کے آگے بڑھنے میں مزاحم تھے۔ اکبر نے اپنے پیغام کا خلاصہ چار مصرعوں میں خود بیان فرما دیا ہے۔ کہتے ہیں :-

سید صاحب سکھا گئے ہیں جو شعور
کہتا نہیں تم سے کہ ہو اس سے نفور
سوتوں کو جگا دیا انھوں نے لیکن
اللہ کا نام لے کے اٹھنا ہے ضرور

ایک اور رباعی ہے :-

کچھ منع نہیں ہر ایک کی تحریر پڑھو
لیکن قرآن کی بھی تفسیر پڑھو
عظمت دنیا کی جب دباٹے اکبر
خالق کا کرو خیال تکبیر پڑھو
حالات کے ساتھ چلنے اور آگے بڑھنے سے اسلام نہیں روکتا تو اکبر کیسے روک
سکتے تھے۔ اُن کی خواہش فقط اتنی تھی ۛ

دینی پہلو کو اے برادر دیکھو
کانٹوں سے ہو محترم گل تر دیکھو
وہ مسلمانوں کو کانٹوں سے بچانا چاہتے تھے، گل تر سے محروم رکھنا ہرگز نہیں چاہتے تھے۔
سر سید احمد خاں کی رحلت کے بعد اکبر نے ایک نظم لکھی تھی۔ اُس کے دو شعر
ملاحظہ ہوں ۛ

ہماری باتیں ہی باتیں ہیں سید کام کرتا تھا
نہ بھولو فرق جو ہے کہنے والے کرنے والے میں
کہے جو چاہے کوئی میں تو یہ کہتا ہوں اے اکبر
خدا بخشتے بہت سی خوبیاں تھیں مرنے والے میں

ہم اپنی قومی زندگی کے نئے دور میں قدم رکھ چکے ہیں۔ ہمارا راستہ اب ہمارا راستہ ہے۔
اب ہمیں غیروں کے راستے پر نہیں رہنا چاہیے۔ ہمیں اُس راستے پر چلنا چاہیے جو اللہ اور رسولؐ
کی منشا کے مطابق ہو، اللہ اور رسولؐ کی منشا کے خلاف نہ ہو۔ اللہ اور رسولؐ کی اجازت کی حد
تک ہمیں زمانے کا اور اہل زمانہ کا ساتھ دینا ہے۔ اثم اور عدوان میں ہم زمانے اور اہل زمانہ
کا ساتھ نہیں دے سکتے ۛ

اب تو سب آپ کے اپنے ہی ہیں، کم رہ گئے غیر
معترض کون ہے جب آپ کی نیت ہے بخیر (اکبر)
آپ گل تر سے قطعی مستفید ہو جیے، بس کانٹوں سے بچے لیکن اغیار نے کچھ ایسا بجا دیا ہے
اور کمال دکھایا ہے کہ ہمیں کانٹوں میں تو بھینسا دیا اور گل تر ہمارے حصے میں نہیں آیا۔ سید

زندہ ہوتے تو ہماری موجودہ حالت پر وہ بھی آنسو بہاتے اور شاید سید اللہ میاں کے ہاں اکبر صاحب سے کہتے ہوں کہ بھائی! تم نے اسی سال قبل آج کا حال خوب سمجھ لیا تھا! فسوس میں نہ سمجھ سکا، اور اکبر جواب دیتے ہوں کہ نہیں سید صاحب! آپ سے زیادہ میں کیا سمجھتا۔ آپ آنے والے طوفان کو روکنے کے لیے بند بھی تو باندھا کرتے تھے۔ میرا تو شعر ہے۔
 شعر اکبر کو سمجھیے داستان انقلاب یہ اُسے معلوم ہے طلتی نہیں آئی ہوئی
 یہ تو ہونا تھا، اور لازماً ہونا تھا، لیکن انشاء اللہ یہ بھی ہونا ہے کہ مسلمانوں کی آنکھیں کھلیں گی اور مسلمان بڑا ہی بھلائی اور دوست دشمن میں تیز کریں گے۔ آپ انہیں تعلیم سے آراستہ کر گئے ہیں اور اس قابل بن گئے ہیں کہ دماغ سے کام لے سکیں۔ آخر دماغ سے کب تک کام نہیں لیں گے۔ اس نوٹ کے لیے میں نے حکیم عبدالقوی صاحب دریا بادی کے ایک مضمون سے مواد لیا ہے۔

اللہ کو جانتے ہو؟

اللہ، وہ ہے جس نے تمہارے واسطے آسمان سے پانی اتارا۔ اُس (پانی) میں سے (کچھ) پینے (کے کام) کا ہے اور (کچھ ایسا ہے کہ) اُس سے درخت (اور کھیت) اُگتے ہیں جن سے تم بھی غذا حاصل کرتے ہو اور جن میں (اپنے مویشیوں کو بھی) چراتے ہو۔ (ہاں، وہ پانی سے تمہارے واسطے دہرے بھرے) کھیت اور زیتون اور کھجور (کے درخت) اور انگور (کی بیلیں) اور ہر قسم کے پھل (پھول) پیدا کرتا ہے۔ بے نشان (چیزوں) میں غور (و فکر) کرنے والے لوگوں کے لیے (اللہ کی قدرت اور عظمت کی نشانی) (موجود) ہے۔ (سورہ ۱۶-آیات ۱۰-۱۱)

اسلامی برتاؤ

مسلمانوں کو لوگوں سے کیسا برتاؤ برتنا چاہیے۔ اس کے متعلق کچھ اسلامی ہدایات حضرت امام غزالی رحمۃ اللہ علیہ کے حوالے سے پہلے لکھی جا چکی ہیں، کچھ آج لکھتا ہوں۔
 (۱) کسی پر تہمت نہ لگاؤ۔ تہمت تراشی الگ گناہ ہے اور تہمت لگنے سے جو بدگمانی پھیلتی ہے وہ گناہ الگ ہے۔ بدگمانی پھیلانے کے موجب اور ذمہ دار بھی تم فراویہ جاؤ گے اور اُس کی سزا تمہیں ملے گی۔ تہمت لگا کر انسان دوسرا اور تہرا گناہ کماتا ہے۔ دوسروں کے گناہ کا باعث اور محرک بننے والا دوسروں کے گناہ کا حصہ دار بن جاتا ہے۔

(۲) ایک دن حضور سرور کائنات صلی اللہ علیہ وآلہ وسلم نے صحابہ سے پوچھا وہ شخص تمہارے نزدیک کیسا ہے جو اپنے ماں باپ کو گالیاں دیتا ہے۔ صحابہ نے عرض کیا ایسا بھی کوئی شخص ہو سکتا ہے حضور نے فرمایا جو دوسروں کے ماں باپ کو گالیاں دیتا ہے وہ اپنے ماں باپ کو گالیاں کھلواتا ہے۔ دوسروں سے ماں باپ کو گالیاں کھلوانا کیا خود گالیاں دینے سے کم بات ہے۔

(۳) کسی کی سفارش کر سکتے ہو تو سفارش سے دریغ مت کرو۔ حضور سرور کائنات صلی اللہ علیہ وآلہ وسلم نے ایک دفعہ فرمایا: بعض اوقات میرے دل میں ہوتا ہے کہ فلاں شخص کی حاجت روائی کروں، لیکن منتظر رہتا ہوں کہ سفارش آجائے تاکہ سفارش کرنے والے کو بھی ثواب مل جائے۔ سفارش کرو اور سفارش کا ثواب لو۔ کوئی صدقہ زبان کے صدقے سے افضل نہیں ہے۔ زبان کا صدقہ یہ ہے کہ زبان ہلا کر کسی کی تکلیف دور کر دی جائے۔

(۴) جب دیکھو کہ غیر موجودگی میں کسی کو برا بھلا کہا جا رہا ہے اور نقصان پہنچانے کا ارادہ کیا جا رہا ہے تو غیر موجود شخص کی مدد کرو اور اسے نقصان نہ پہنچنے دو۔

(۵) جب دیکھو کہ ایک شخص بری صحبت میں پھنس گیا ہے تو اسے اس صحبت سے نکالنے کی کوشش کرو، لیکن کوشش احسن طریقے سے کی جائے۔ بُرائی کا مقابلہ احسن طریقے سے ہوتا چاہیے۔ حدیث میں ہے کہ بد قماشوں کی زبان سے اپنے آپ کو محفوظ رکھنا بھی ثواب کا کام ہے۔

(۶) ایسے آدمی نہ بنو کہ لوگ تمہارے شر سے ڈریں اور ڈر کر تمہارے ساتھ مراعات برتیں۔ ایک دفعہ حضور سرور کائنات صلی اللہ علیہ وآلہ وسلم نے حضرت عائشہ رضی اللہ عنہا سے فرمایا: اے عائشہ! اللہ کے نزدیک وہ بدترین انسان ہے جس کے شر سے لوگ ڈرتے ہوں اور ڈر کر اس کے ساتھ مراعات برتتے ہوں۔

(۷) اہل اللہ کے ساتھ نشست و برخاست رکھو۔ امیروں کی ہم جلیسی سے پرہیز کرو۔ حضور اُنے ایک روز فرمایا: مردوں سے ملت نہ بڑھاؤ۔ صحابہ نے سوال کیا۔ حضور اُمردے کون ہیں۔ فرمایا: اُمرا۔ اللہ تعالیٰ کا ارشاد ہے کہ میں شکستہ دلوں کے قریب رہتا ہوں۔

(۸) حاجتمندوں کی حاجت براری میں لگے رہا کرو۔ حضور فرماتے ہیں کہ حاجت براری زیادہ ہو، تمہاری نیت کا صلہ اتنا ملے گا جیسے تم نے دو مہینے مسجد میں اعتکاف کر لیا، بلکہ اور زیادہ۔ اور فرمایا کہ مغموں کو خوش کرنے کا بڑا اجر ہے۔ پھر فرمایا: مظلوم کو ظلم سے بچاؤ اور ظالم کو ظلم

کرنے سے بچاؤ۔ یہ ظالم کی مدد ہے۔ ظالم کو ظلم سے باز رکھنے کا ثواب الگ دیا جائے گا۔ پھر فرمایا۔ دو گناہ بدترین گناہ ہیں۔ ایک شرک، دوسری ایذا رسانی، اور دونیکیاں بہترین نیکیاں ہیں۔ ایک ایمان قبول کرنا، دوسرے لوگوں کو آرام اور آسائش دینا۔ پھر فرمایا۔ جو مسلمان کے غم سے نہیں کڑھتا وہ میرا ساتھی نہیں ہے۔

(۹) جس کے ہاں جاؤ۔ بات کرنے سے پہلے اُسے سلام کرو اور اُس سے ہاتھ ملاؤ، مصافحہ کرو۔ حضور فرماتے ہیں، جو شخص سلام سے پہلے باتیں شروع کر دے اُس کی باتوں کا جواب نہیں دینا چاہیے۔ حضور کی خدمت میں ایک صاحب حاضر ہوئے اور سلام کرنا بھول گئے۔ باتیں کرنے لگے۔ حضور نے فرمایا۔ باہر جاؤ اور دوبارہ آؤ، اور اگر سلام کرو۔ اُس کے بعد باتیں کرنا۔ حضور فرماتے ہیں کہ اپنے گھر میں گھسو تو گھر والوں کو سلام کرو۔ اور گھر سے باہر چلو تو گھر والوں کو سلام کر کے چلو، حضور فرماتے ہیں کہ جب دو مسلمان مصافحہ کرتے ہیں تو ستر میں سے اٹھتر حصے اللہ کی رحمت اس پر نازل ہوتی ہے جس کا چہرہ مصافحے کے وقت کھلا ہوا ہوتا ہے۔

(۱۰) چھینک اٹے تو کہو اَلْحَمْدُ لِلّٰہ اور دوسرے کہیں بِرَحْمَہِ اللہ۔ پھر تم کہو یَغْفِرُ اللہُ لِيْ وَلِکُمْ۔ حضور کو جب چھینک آتی تھی تو حضور آواز کو پست کر لیتے تھے، اور منہ پر ہاتھ رکھ لیتے تھے۔ تمہیں بھی یہی کرنا چاہیے۔

(۱۱) جس سے برائے نام بھی رسم اور واسطہ ہو اس کی بیماری پر پرسی کی جائے۔ بیمار عیادت کرنے والے کے سامنے بیماری کا شکوہ نہ کرے، اور سمجھے کہ بیماری اُس کی غلط کاریوں کا نتیجہ اور کفارہ ہے۔ بیمار پر پرسی کرنے والے کو بیمار کے پاس جم کر نہیں بیٹھ جانا چاہیے اور سوالوں کی بوچھاڑ نہیں کر دینی چاہیے۔ بیمار پر پرسی کرنے والا بیمار کو دیکھ کر زیادہ غمگین صورت بھی نہ بنائے اور مکان میں ادھر ادھر نظر یں بھی نہ دوڑائے۔

(۱۲) جنازوں کے ساتھ جانا مسلمان کا مسلمان پر حق ہے۔ جنازے کے ساتھ چلو تو ہنسی مذاق کا کوئی کلمہ زبان سے مت نکالو، بلکہ ممکن ہو تو خاموش رہو۔ حضرت عائشہ رضی اللہ عنہا بیان کرتے ہیں کہ ہم لوگ جنازوں کے ساتھ جاتے تھے تو سب کو اتنا یکساں غمگین پاتے تھے کہ سمجھ نہیں سکتے تھے، پر سہ کے دیں اور لعزیت کس سے کریں۔

اُس وقت سوچنا چاہیے کہ موت کبھی نہ کبھی ہمیں بھی آنی ہے۔ مرنے والا موت کی

گھاٹی سے گزر گیا۔ مرنے کا خوف جو اُس سے ستایا کرتا تھا اُس سے اُسے رہائی مل گئی لیکن ہمارے لیے موت کی تلخی چکھنا باقی ہے۔
(۱۳) جنازوں کے ساتھ جانے کے علاوہ بھی قبرستان جایا کرو اور قبور سے سبق لیا کرو اور اہل قبور کے لیے دعائے مغفرت کیا کرو۔

کل مخلوق خالق کا پتہ بتا رہی ہے!

اللہ کے سوا کوئی شے ایسی نہیں ہے جس کا مماثل اور مقابل موجود نہ ہو۔ یہ بھی اللہ کی وحدت کی نشانی ہے اور اللہ کی قدرت کا اظہار ہے۔
سورہ یسین کی آیات ۳۶ تا ۴۰ ملاحظہ فرمائیے:
”پاک ہے وہ ذات جس نے ہر شے کا مماثل اور مقابل بنایا ہے، شے خواہ از قسم نباتات ہو، زمین سے اُگنے والی، خواہ خود انسان کا اپنا وجود ہو، یا اُس قسم کی چیزیں جو جن کا انسان کو علم نہیں ہے۔ انسانوں کے بھی مماثل اور مقابل ہیں، حیوانوں کے بھی اور نباتات وغیرہ کے بھی، جیسے مرد و عورت، گھوڑا، گھوڑی، روشنی، تاریکی، سفیدی، سیاہی۔ یہ جوڑے جوڑے ہونا اللہ کی وحدت کی نشانی بھی ہے اور اللہ کی قدرت بھی ظاہر کرتا ہے کہ ہر جز ذات باری تعالیٰ کو مٹی شے نہیں ہے کہ اُس کا مماثل، مقابل اور جوڑا نہ ہو۔ انسان اللہ کو سمجھنا، پہچاننا اور جاننا چاہے تو بڑے سامان ہیں، کل مخلوق خالق کا پتہ بتا رہی ہے۔ سمجھنے، پہچاننے اور جاننے کے خواہاں کے لیے، ایک نشانی رات ہے۔ رات کے متعلق ارشاد ہے کہ ہم اُس پر سے دن (کا اُجالا) کھینچ لیتے ہیں اور لوگ ناگہاں اندھیرے میں رہ جاتے ہیں، اور سورج و مٹاں پہنچ جاتا ہے جہاں اُسے پہنچنا ہوتا ہے اور پھر وقت معین پر واپس آتا ہے (سورج (بھی ایک نشانی ہے کہ) اپنے مقرّر ٹھکانے کی طرف رواں ہے، (اور تعمیل میں بال برابر فرق نہیں کرتا۔) یہ خداوند غالب و دانگ ٹھہرائی ہوئی اور اندازہ کی ہوئی باتیں ہیں۔ علیٰ ہذا (ایک نشانی) چاند ہے۔ اس کے واسطے بھی اللہ نے منزلیں قرار دی ہیں، حتیٰ کہ (چاند) کھجور کی سُوکھی ہوئی شاخ کے مانند ہو جاتا ہے (خدا ربّ ایک اور مرجھا یا مرجھا یا۔ پھر ان ستاروں کا عجیب و غریب نظام دیکھو کہ) نہ سورج کی مجال ہے کہ چاند کو جا پکڑے اور نہ رات دن

آگے بڑھتی ہے۔ (سورج چاند کی نور افشانی میں خلل نہیں ڈالتا اور رات دن کا حصہ نہیں کترتی) اور سب ستارے آسمان (کے سمندر میں مچھلی کی طرح) تیر رہے ہیں (اور اپنے اپنے مدار میں چکر کھا رہے ہیں۔ اُس سے ذرہ بھر ادھر ادھر نہیں ہٹتے اور ایک دوسرے سے ٹکراتے نہیں)۔

اپنی بات

۱۰ رمضان المبارک ۱۳۸۲ ہجری سے میری عمر کا اٹھتر واں سال شروع ہو گیا۔ عمر کی زیادتی خوبی کی بات نہیں ہے۔ حضور سرور کائنات صلی اللہ علیہ وآلہ وسلم نے زیادہ عمر نہیں پائی، لہذا میں زیادتی عمر کو خوبی کی بات نہیں خیال کرتا، تاہم اگر زیادتی عمر سے انسان اپنی گزشتہ زندگی کی غلطیوں کا کسی قدر مداوا کر سکے تو یہ ضرور اللہ کا کرم ہے۔

میری زندگی کی ابتدا جنگل میں ہوئی تھی، جہاں والد ماجد بحیثیت اسسٹنٹ انجینیئر، محکمہ انہار مقیم تھے اور زندگی کی انتہا بھی جنگل میں ہو رہی ہے۔ تقدیر نے پھر جنگل میں لاسٹھا یا ہے۔ والد کا مکان بالکل تنہا تھا، نہر کے کنارے، گاؤں تک سے الگ یہاں اور مکان ہیں اور سیکڑوں مکان ہیں، مگر بہت دور دور، اور کسے راہ کسے کارے نہ باشد۔ مجھے اللہ تعالیٰ نے موقع دیے دیا ہے کہ زبان غیبت اور یا وہ گوئی سے محفوظ رہے۔ کان فضول باتیں نہ سنیں اور آنکھیں نہ دیکھنے کی چیزیں نہ دیکھیں۔ الحمد للہ صبح سے شام تک پڑھنے لکھنے پر صرف کرتا ہوں۔ دماغ دوسری طرف جاتا ہے۔ ایک دلی کی طرف، دوسرے مکے مدینے اور مکے مدینے والوں کی طرف۔ دلی آہستہ آہستہ دل سے نکلتی جاتی ہے اور مکہ مدینہ دل میں سماتا جاتا ہے۔ مشق نام لیلے میں صبح سے شام کر دیتا ہوں۔

جو کچھ لکھتا ہوں، اپنے لیے لکھتا ہوں۔ لکھ کر سوچنے کی عادت ہے۔ تو گویا لکھتا نہیں ہوں، سوچتا ہوں۔ "تاثرات" میں دوسروں کا ذکر کیا ہوتا ہے، میرا ہی ذکر ہوتا ہے، میری ہی قلبی واردات ہوتی ہیں۔ گفتہ آید در حدیث دیگران۔ دوسروں کو نہیں سمجھاتا، اپنے آپ کو سمجھاتا ہوں۔ زیادہ سے زیادہ

میرے بچے میرے تاثرات کے مخاطب ہوتے ہیں۔ جو بچے انہیں آج نہیں پڑھتے، ممکن ہے میرے مرنے کے بعد پڑھیں۔ میں نے بچوں کو زبان سے نصیحت بہت کم کی ہے، مگر میری میرے پاس نصیحت کا ذریعہ ہے۔ بچوں نے سبق لیے ہیں تو میرے عمل سے لیے ہیں، زبان سے نہیں لیے۔ تحریر اس نقص اور کمی کی تلافی کرتی ہے۔ یہ تحریریں نواسے وقت آپ کو بھی پڑھوا دیتا ہے۔ اس کی مہربانی ہے، ورنہ میں نصیحت اپنی اولاد کو تحریر کے ذریعہ کر کے بھی اللہ کے سامنے شرماتا ہوں۔ کس منہ سے نصیحت کروں۔ لاہور کی ایک ذی علم اور صاحب تصنیف خاتون نے عرصہ ہوا تحریر فرمایا تھا کہ "آپ اوروں کو جہاد پر آمادہ کرتے رہتے ہیں، مگر خود زندہ بیٹھے ہیں اور اتنی طویل عمر تک پہنچ گئے ہیں۔ آپ نے جہاد کیوں نہیں کیا؟" جہاد پر ایک آدھ مضمون لکھ دینے کے معنی اگرچہ جہاد پر آمادہ کرتے رہنے کے نہیں ہیں، جہاد کا کون سا زمانہ آیا تھا جو میں جہاد پر آمادہ کرتا رہتا تاہم میں خاتون موصوفہ کے توجہ دلانے سے اللہ کے سامنے شرمندہ ہو گیا، کیوں کہ میں واقعی صاحب سیف نہیں ہوں، اور صاحب قلم بھی برائے نام ہوں۔ حالات نے قلم پکڑا دیا ہے عمر بھر کو صحافت کا شغل رکھا، لیکن لکھتا برائے نام تھا، لکھواتا تھا۔ اپنے ہاتھ میں قلم جب پکڑا ہے جب اور مشاغل نہیں رہے۔ لکھنے کی زندگی زبردستی اختیار کی ہے اور سولہ سترہ برس لکھنے پڑھنے کی زندگی گزار لی تو اب بے شک دوسرے کاموں کا نہیں رہا۔

اللہ کا لاکھ لاکھ شکر ہے، اُس نے ستر سال راحت و آسائش اور سکون و اطمینان کے ساتھ گزروائے۔ راحتیں اور آسائشیں شریفانہ دیں، امیرانہ نہیں دیں، کہ مرنا مشکل ہو جاتا۔ مرنے کے تصور سے بفضلہ مسترت ہے، گھبراہٹ نہیں ہے۔ ناظرین دعا کریں کہ مرتے وقت بھی گھبراہٹ نہ ہو، ایمان نہ ٹک گاٹے اور ایمان کامل لے کر اپنے خالق اور رب کے حضور میں حاضر ہوں اور وہ میری تقصیروں کو معاف فرمائے اور مجھ کمزور و ناتواں پر رحم کرے۔

جو صاحبان میرے خاتمہ بالخیر کی دعا کریں گے۔ میں انہیں فلاح دایین کی دعائیں دوں گا۔ مرنے کے لیے تیار تو ہوں، مگر اعمال کا توشہ سڑا بسا ہوا ہے مخلصوں کی دعاؤں کا محتاج ہوں۔

آزاد مٹی نسواں اور اسلام

یہ عجیب ماجرا ہے کہ مغربیوں کے جن معائب کو مشرقی اپنا رہے ہیں، مغربی تجربے کے بعد اب انہیں چھوڑنا چاہتے ہیں۔ اہل مشرق نے سب سے زیادہ تقلید اہل مغرب کی عورت کے معاملے میں کی ہے۔ عورتوں کے متعلق چند یورپین علما کے خیالات ملاحظہ فرمائیے جو فرید و جہدی مصری کی کتاب ”مسلمان عورت“ مترجمہ ابوالکلام آزاد سے اخذ کر رہے ہیں۔

علوم مادّیہ کا افضل ترین عالم اوریورپ کا سربراہ آئندہ مصنف نڈول سیمان لکھتا ہے: ”عورت کو چاہیے کہ عورت رہے، ہاں بے شک عورت کو چاہیے عورت رہے۔ اسی میں اُس کے لیے فلاح ہے، اور یہی وہ صفت ہے جو اُسے سعادت کی منزل تک پہنچا سکتی ہے۔ یہ قدرت کا قانون ہے اور یہ قدرت کی ہدایت ہے۔ عورت جس قدر اس سے قریب تر ہوگی اُسی قدر اس کی حقیقی قدر و منزلت بڑھے گی اور جس قدر دور ہوگی اُسی قدر اس کے مصائب بڑھیں گے۔ بعض فلاسفہ انسانی زندگی کو پاکیزگی سے خالی بتاتے ہیں، مگر میں کہتا ہوں کہ انسانی زندگی بے حد دل فریب اور پاکیزہ ہے، بشرطیکہ ہر مرد اور ہر عورت اپنے اُن مدارج سے واقف ہو جائے جو قدرت نے ان کے متعلق قرار دے دیے ہیں۔ یہی نڈول سیمان ایک اور موقع پر رقم طراز ہے: ”جو عورت اپنے گھر سے باہر کی دنیا کے مشاغل میں شریک ہو جاتی ہے، اس میں شک نہیں کہ وہ ایک عالم بسیط کا فرض پورا کرتی ہے، لیکن افسوس ہے کہ عورت نہیں رہتی۔“

مشہور مصنف پروفیسر فریو، الطوار انسانی پر جس کی تحریر سند مانی جاتی ہے، نہایت درد انگیز الفاظ میں اُن عورتوں کا نقشہ کھینچتا ہے جو مردوں کے مشاغل میں شریک ہو گئی ہیں: ”اُن عورتوں کو معاشرت کے اصلی اصول زوجیت سے سخت نفرت ہے۔ قدرت نے جن کاموں کے لیے انہیں جسمانی اور دماغی قوت عطا کیے ہیں۔ اُن کاموں کو وہ بھول گئی ہیں۔ اس قسم کی عورتوں میں ویسا طبعی حاستہ اور جنسی امتیاز نہیں پایا جاتا جیسا کہ فطرتاً ہونا چاہیے، اور جسے اور عورتوں میں دیکھا جاسکتا ہے۔“

درحقیقت اب انھیں عورت کہنا مشکل ہے، اور وہ مرد بھی نہیں ہیں، ایک تیسری جنس کا نمونہ بن گئی ہیں۔

علمائے یورپ اس عظیم نقص مذہبیت پر غور کر رہے ہیں، جو قوانین قدرت کے منافی اور اس کے حدود کو توڑنے والا ہے۔ اگر عورتوں کی یہ افسوس ناک حالت اسی طرح کچھ عرصے قایم رہی تو سمجھ لینا چاہیے کہ عنقریب تمدن اور معاشرت کی بنیادیں متزلزل ہونے والی ہیں۔

مشہور سوشلسٹ فلاسفر علامہ پروڈن لکھتا ہے:۔ جس طرح ہمارے زمانے میں عورتوں کی سوشل حالت کے متعلق گمراہیاں رونما ہو رہی ہیں اُسی طرح تغیر نظام تمدن اور آداب معاشرت کے ہر دور میں رونما ہوئی ہیں، مگر وہ قانون قدرت جو جنس نازک (عورت) کو منزلی زندگی کے لیے مختص رکھنا چاہتا ہے، کبھی نہیں بدلا اور کبھی نہیں بدلے گا۔ یہ قانون قدرت اور قانون الہی اس درجہ صحیح اور محقق ہے کہ گواہ اس کی مخالفت میں سیکڑوں باطل خیالات پیدا ہوتے رہے لیکن یہ بغیر کسی تغیر یا نقصان کے سب پر غالب آتا رہا ہے۔ میری رائے ہے کہ جنس عامل (مرد) اور جنس نازک (عورت) کے مادی فرائض کی تعیین اور حد بندی جلد از جلد کر دی جائے۔

مغربی علما کی اور بہت سی رائیں جمع کرنے کے بعد علامہ فرید وجدی مصری فرماتے ہیں کہ اسلام اور اسلام کی خاص مذہبیت نے عورتوں کے ساتھ جو سلوک روا رکھا ہے وہ مصنفوں اور مورخوں سے پوشیدہ نہیں ہے۔ آج یورپ میں حد اعتدال سے گزری ہوئی آزادی نسواں نے جو نتائج دکھائے ہیں انھیں سامنے رکھ کر یورپ کے افاضل وہی طریقہ اختیار کرنا چاہتے ہیں جو اب سے چودہ سو سال پیشتر اسلام نے دنیا کو بتلایا تھا۔

مسلمان اگر اسلام کے مجموعہ تعلیم و ہدایت میں عورتوں کی حریت اور عدم حریت کے مناقضے کا قول فیصل تلاش کریں اور ڈھونڈیں کہ اسلام نے عورت کے متعلق کیا فیصلہ کیا ہے، کہاں تک اسے آزادی دی ہے، کس درجے تک اس کے حقوق ملنے ہیں۔ غلامی اور مفرد آزادی، دونوں خرابیوں کا کیوں کر علاج فرمایا ہے تو حقیقت یہ ہے کہ مسلمان یورپ کی راہ نمائی کے محتاج نہ رہیں۔ انسانوں کے بنائے ہوئے

تمام قانون اور تمام طریقے الہی اور روحانی قانون کے آگے بھیج دیے ہیں۔

بہیں تسلیم ہے کہ عورت غلامانہ زندگی بسر کرنے کے لیے مخلوق نہیں ہوئی ہے۔ قدرت نے اُس کو کچھ حدود و مقدرات کر کے آزادی عطا کی ہے۔ اُسے قطعی حق ہے کہ اپنی معتدل زندگی حاصل کرنے کے لیے مرد کا مقابلہ کرے، مگر اُن ہتھیاروں سے نہیں جو عورت کے دوست اور دشمن اسے دکھلا رہے ہیں اور جو تمدن اور معاشرت کے میدان کارزار ہیں اس کو ہمیشہ ناکام رکھیں گے، بلکہ اُن ہتھیاروں سے مرد کا مقابلہ کرے جو قدرت نے اسے دیے ہیں، جن کی مدافعت مرد کر ہی نہیں سکتا۔ اُن کی مدافعت مرد کی طاقت سے باہر ہے۔

عورت اپنے ان قدرتی ہتھیاروں سے کام لے گی تو اس کی حکومت دلوں کی سلطنت پر قائم ہو جائے گی اور وہ انسانی احساسات کی قلمرو کی ملکہ بن جائے گی۔ اُس کے قبضے میں ہو گا کہ ملکی حکومت کا پانسہ جس طرف چاہے پلٹ دے۔ اس کے ایک اشارے سے شخصی حکومت جمہوری حکومت میں بدل جائے گی۔ اُس کی ذرا سی کوشش سے سوشلسٹ اور جمہوری حکومت کا رخ خود مختار شاہی حکومت کی طرف پھر جائے گا۔ یہ جملہ کام یا بیاں عورت کو قدرتی ہتھیاروں کی بدولت کس طرح حاصل ہوں گی؟ اس طرح کہ عورت اپنی خواہش کے مطابق بچوں کی تربیت کرے گی اور اُن کے دلوں میں یہ خیالات نقش کا لکھ کر دے گی۔ نچے جوان ہو کر ان خیالات کو اپنا نصب العین بنالیں گے اور بڑی بڑی سلطنتوں میں انقلاب کر دکھائیں گے۔ انسان کا پہلا مدرسہ ماں کی گود ہے۔ اس مدرسے میں زندگی کے جو اصول سکھائے جاتے ہیں انسان اُن کو عمر بھر دستور العمل بنائے رہتا ہے۔

اختیار کا استعمال

انسان اپنے جسم کے اندر کی مشینری کو بھی اللہ کے دیے ہوئے اختیار سے بگاڑ اور سنوار سکتا ہے۔ ہم جو نا جائز اور مضر صحت چیزیں کھاتے ہیں اور نا جائز اور مضر صحت اعمال کرتے ہیں وہ اندر کی تمام مشینری بگاڑ دیتے رکھتے ہیں اور جو جائز اور مفید صحت چیزیں کھاتے ہیں اور جائز اور مفید صحت اعمال کرتے ہیں وہ اندر کی تمام مشینری سنوار دیتے رکھتے ہیں۔ لیکن تجدد

لِسْمَةِ اللَّهِ تَبْدِيلًا۔ اور اللہ کی سُنّت میں تم کبھی فرق نہیں پاؤ گے۔
 اللہ کے قوانین اٹل ہیں، جو ان قوانین سے ٹکراتا ہے، پاش پاش ہو جاتا ہے، قوانین خواہ
 وہ زمینوں، جنہیں قوانین فطرت کہا جاتا ہے اور خواہ وہ جو انبیاء کے ذریعہ آتے رہے ہیں۔
 انبیاء کے ذریعے آئے ہوئے قوانین سے لاپرواہی برت کر ہم مسلمانوں کا جیسا بدوٹا
 بنا ہے سب کے سامنے ہے، اور ان قوانین سے غیر مسلموں کی سرکشی کا نتیجہ انہیں
 معلوم ہے جنہوں نے زوال پذیر غیر مسلموں کا دورِ اقبال مندی دیکھا ہے۔ ساٹھ
 ستر برس قبل انگریزوں سے بڑھ کر کسی قوم کو عروج حاصل نہیں تھا۔ آج انگریزوں
 کی جگہ امریکینوں اور روسیوں نے لے لی ہے۔ ساٹھ ستر برس بعد نہ جانے کون
 امریکینوں اور روسیوں کی جگہ لے گا۔

مغربی اقوام اللہ کا قانون کہے بغیر انبیاء کے لائے ہوئے بہت سے قوانین
 کی ہم مسلمانوں سے زیادہ پیروی کرتی ہیں، اقبال اسی پیروی سے یاور ہوتا ہے
 اور بہت سے قوانین کی مغربی اقوام خلاف ورزی کرتی ہیں، تب ہی اس خلاف
 ورزی سے آتی ہے۔

انسان کو اندرونی اعضا کے بگاڑنے اور سنوارنے کا اختیار حاصل ہے تو
 بیرونی اعضا پر تو اس کا کنٹرول بہ درجہ اولے ہونا چاہیے۔ انسان بیرونی اعضا
 سے چاہے جائز کام لے، چاہے جائز اور ناجائز کی پرواہ نہ کرے اور انہیں
 بے مہار چھوڑ دے۔ لیکن اوپر آپ پڑھ چکے ہیں کہ بیرونی اعضا کا ناجائز استعمال
 اندرونی اعضا کا ناس کر ڈالتا ہے۔ اب سُنّیے کہ اندرونی اور بیرونی اعضا کا ناجائز
 استعمال ہی روح میں بے چینی پیدا کرتا ہے اور روح کی نشوونما اور ترقی روکتا ہے
 کبھی سوچنے کا وقت نکل سکے تو سوچے کہ ہر قسم کی آسائش میسر ہونے کے باوجود
 روح بے چین کیوں رہتی ہے اور روح سکون کیوں نہیں پاتی۔ سوچے کہ آپ کی
 قوتِ اختیار کہیں اللہ کے مقرر کردہ حدود تو نہیں توڑ رہی، اللہ کے قوانین کی خلاف
 ورزی تو نہیں کر رہی۔

قوتِ اختیار ایک نعمتِ عظمیٰ ہے جو اللہ تعالیٰ نے اپنی کل مخلوق میں
 فقط انسان کو عطا فرمائی ہے، لیکن اس قوت کا غلط استعمال انسان کو تباہ بھی

کر دیتا ہے۔ انسان کی روح، انسان کے بیرونی اعضا اور انسان کے اندرونی اعضا سب کا برا حشر کرتا ہے۔

صراطِ مستقیم کی جستجو

اِهْدِنَا الصِّرَاطَ الْمُسْتَقِيمَ کہتے کہتے عمر گزر جاتی ہے لیکن صراطِ مستقیم ہاتھ نہیں لگتا۔ بھلا کوئی بات ہے کہ اللہ وعدہ تو کرے کہ جو ہماری طرف آنا چاہے گا اُسے ہم اپنا راستہ ضرور دکھائیں گے (وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا) اور وعدہ پورا نہ کرے۔

صمیمِ قلب سے اِهْدِنَا الصِّرَاطَ الْمُسْتَقِيمَ کہا جائے اور اللہ تعالیٰ صراطِ مستقیم نہ دکھائے، یہ ناممکن ہے۔

کم از کم سورہ فاتحہ کو تو سمجھ کر ہی پڑھنا چاہیے۔ اَلْحَمْدُ لِلّٰهِ رَبِّ الْعَالَمِينَ الرَّحْمٰنِ الرَّحِيْمِ مُلْكِ يَوْمِ الدِّينِ کہیے تو اللہ کے احسانات کا تصور کیجیے کہ اُس نے ہمیں لاشے سے شے بنایا۔ عدم سے وجود دے دیا۔ اُسی کی عنایت سے ہم زندہ ہیں اور بالآخر وہ ہمیں پاس بلالے گا، وہ حمد و ثنا کا مستحق نہیں ہے تو پھر مستحق حمد و ثنا اور کون ہے۔

اِيَّاكَ نَعْبُدُ وَاِيَّاكَ نَسْتَعِيْنُ کہیے تو سوچیے کہ یہ اظہار غلط تو نہیں کیا جا رہا۔ اللہ کی بجائے یا اللہ کے علاوہ کسی اور کو تو معبود نہیں بنا رکھا ہے اور کسی اور سے تو امیدیں نہیں باندھ رکھی ہیں۔

اِهْدِنَا الصِّرَاطَ الْمُسْتَقِيمَ صِرَاطَ الَّذِينَ اَنْعَمْتَ عَلَيْهِمْ غَيْرِ الْمَغْضُوْبِ عَلَيْهِمْ وَلَا الضَّالِّينَ کی درخواست پیش کیجیے تو درخواست کی طرح پیش کیجیے، حکم مت دیجیے۔

”الہی! سیدھا راستہ دکھا اور سیدھے راستے پر چلا“ زبان سے کہنا کافی نہیں ہے، دل میں سیدھے راستے کی تڑپ ہونی چاہیئے، سیدھے راستے پر چلنے کا عزم ہونا چاہیئے، سیدھے راستے کی جستجو اور تلاش ہونی چاہیئے۔ نیت، خواہش اور عزم کے بغیر سیدھا راستہ ہاتھ آنا مشکل ہے۔ جسے جستجو نہیں ہوتی وہ کچھ نہیں

کہتا ہے، جسے کہ قرآن جیسے ہدایت نامے سے فائدہ نہیں اٹھا سکتا۔ قرآن وہ کتاب ہے کہ اس کے ہدایت نامہ ہونے میں مطلق شک و شبہ نہیں ہے، لیکن اللہ خود فرماتا ہے کہ یہ کتاب ہدایت انھیں دیتی ہے جو بُرے کاموں کے کرنے سے فطرتاً گریز کرتے ہیں اور نیک کاموں کے کرنے کی صلاحیت رکھتے ہیں اور اپنی آنکھوں اور اپنی عقل کو معیار بنا کر نہیں بیٹھ جاتے ہیں۔ بتانے سے ایسی چیزوں کے وجود کا یقین کر لیتے ہیں جنہیں انھوں نے نہیں دیکھا ہے اور جن تک بغیر بتائے اُن کی عقل نہیں پہنچتی ہے (مگر بتائے جانے اور ہدایت پانے کے بعد عقل پہنچ جاتی ہے) اور یہ ہدایت نامہ انھیں ہدایت دیتا ہے جو محض زبان ہی سے اپنے آپ کو مسلمان نہیں کہتے، عمل بھی مسلمانوں کے سے کرتے ہیں، نماز پڑھتے ہیں، اور جو مال اللہ نے دے رکھا ہے اُس سے حاجتمندوں کے کام نکالتے ہیں اور اے رسول! یہ کتاب ہدایت انھیں دیتی ہے اور صراطِ مستقیم انھیں دکھاتی ہے جو تمہیں واقعی پیغمبر مانتے ہیں اور جو احکام تم پر نازل ہوئے ہیں اُن کی تعمیل میں لگے رہتے ہیں، اور جو کچھ تم سے قبل نازل ہو چکا ہے اُس کے نزول کے قایل ہیں، جنہیں واقعی یقین ہے کہ اللہ نبی اور رسول بھیجتا رہا ہے اور جنہیں واقعی یقین ہے کہ مرنے کے بعد اعمال کا حسنا لیا جائے گا، ایسے لوگ اللہ کے فضل سے راہِ ہدایت اور صراطِ مستقیم قطعاً پالیتے ہیں اور منزلِ مقصود تک پہنچ جاتے ہیں اور من مانی مرادیں حاصل کرتے ہیں۔ (سورۃ ۲- آیات ۵۱-۵۲) ہدایت پانے کی حقیقی شرطیں اوپر بیان کی گئی ہیں، یہ سب اہل جستجو کی علامات ہیں، صراطِ مستقیم ان سے آگے کی چیز ہے۔ یہ علامات بھی صراطِ مستقیم میں شامل رہیں گی لیکن ان ہی پر صراطِ مستقیم ختم نہیں ہو جاتی حضور سرور کائنات صلی اللہ علیہ وآلہ وسلم کی پورے اتباع کا نام صراطِ مستقیم ہے۔

قرآن مجید کی چند آیات کا مفہوم

(انسان) ہماری بابت باتیں بناتا ہے (انسان نے ہمیں عاجز تصور کر لیا ہے) اور یہ بھی بھول گیا ہے کہ وہ پیدا کس طرح ہوا تھا۔ (کیسی جرأت کے ساتھ) کہتا ہے کہ گلی (طرسی، بوسیدہ) ہڈیوں کو بھلا کون زندہ کرے گا۔ (اے) بنادو کہ انھیں وہ زندگی بخشے گا، جس نے تجھے پہلی بار پیدا کیا تھا۔ (وہ پیدا کرنا اور پیدا شدہ کو دوبارہ زندگی

دینا، دونوں کام جانتا ہے، وہ پیدائش کے جملہ طریقوں سے واقف ہے۔ (یہ بڑیاں تھیں کہاں۔ پہلے تو گوشت کا بوٹا بنایا گیا تھا اور پھر اُسی بوٹا بنانے والے نے کچھ میں بڑیاں لگائیں اور جڑیں۔ آہستہ آہستہ بندر کی طرح تھجے مضبوط کیا اور آخر جان ڈال ڈی دوبارہ جان ڈالنا سے کیا مشکل ہے نقش ثانی تو نقش اول کی نسبت آسان ہوتا ہے) وہ ایسا قادر ہے کہ لوگوں! اُس نے تمھارے واسطے سرسبز (اور تر و تازہ) درخت سے آگ پیدا کی ہے اور تم درخت سے ایندھن کا کام لیتے ہو۔ (تمھارے نزدیک کیا یہ عجوبہ نہیں ہے۔ فقط موت و حیات کا اُلٹ پھیر عجوبہ ہے) کیا وہ، جس نے آسمانوں کو اول زمین کو (ایک مرتبہ) وجود دے دیا اس کی قدرت نہیں رکھتا کہ ان جیسے آسمان و زمین اور تیار کر دے۔ یقیناً قدرت رکھتا ہے۔ وہ خلاق عالم ہے اور دانائے راز ہے۔ اُس کا حکم کام کرتا ہے۔ جب کوئی شے وجود میں لانی چاہتا ہے تو فرماتا ہے، ہو جا، وہ فوراً ہو جاتی ہے۔ (گلیاں چھانٹنے اور فقرے کہنے سے اللہ کا کچھ نہیں بگڑتا، انسان اپنا نقصان کرتا ہے) وہ ذات عجز سے پاک ہے، جس کے ہاتھ میں کل اشیاء کی حکومت ہے اور جو تم سب کا مرجع ہے (تمہیں ایک نہ ایک دن اُس کے پاس جانا ہے۔)

(سورہ ۳۶ - آیات ۸ تا ۸۳)

مسلمانوں کا سربراہ

مجھے علم نہیں ہے کہ ہندوستان میں خطیب صاحبان جمعہ اور عیدین کے خطبے پڑھتے وقت خلفائے ترکی کے نام ہمیشہ شامل کرتے تھے، یا سلطان عبد الحمید ہی کے زمانے سے اُن کا نام لیا جانے لگا تھا، لیکن سلطان عبد الحمید کا نام لیا جانا خوب یاد ہے حکومت انگریزوں کی تھی، اور دعائیں سلطان عبد الحمید کے لیے مانگی جاتی تھیں۔ انھیں امیر المومنین یعنی اپنا حاکم کہا جاتا تھا۔ سلطان عبد الحمید خلافت کے بچتے ہوئے چراغ کی آخری جھلک تھے۔ انھوں نے خلافت کا خاصا زور دکھایا تھا۔ غالباً ساری دنیا کے خطیب ان کا نام لیتے تھے اور سلطان عبد الحمید کو سارے مسلمانوں کی فکر رہتی تھی۔ ایسا تعلق اُن کے اور مسلمانان عالم کے درمیان ہو چلا تھا کہ یورپ اُن سے لرزتا تھا اور اُن کے انتقال کے بعد یورپ نے تہیہ کیا کہ خلافت کا قصہ ختم کرایا جائے۔

خیر سلطان عبدالحمید کا ذکر ضمناً آگیا، کہنا مجھے کچھ اور ہے۔ سلطان عبدالحمید کا انتقال ہو گیا، لیکن ہمارے خطیبوں نے اُن کا نام لینا نہ چھوڑا۔ یا تو خطیب اتنے بے خبر تھے کہ انھیں تخلص کے بدل جانے تک کی خبر نہیں ہوئی یا اتنے جاہل تھے کہ سمجھ نہیں سکتے تھے کہ پڑھ کیا رہے ہیں سلطان عبدالحمید کے یورپ پر غلبہ پانے کی دعا مانگ رہے ہیں یا سلطان عبدالحمید کی مغفرت کی دعا کر رہے ہیں۔ پاکستان میں خطیبوں کی تربیت کا کبھی کبھی چرچا سنتا ہوں تو مندرجہ بالا واقعہ یاد آ جاتا ہے۔ خطیب یقیناً اتنے بے خبر اور جاہل نہیں ہونے چاہئیں۔ مساجد کے امام تو جانشینانِ محمد رسول اللہ ہیں۔ انھیں واقعی جانشینِ سول بننا چاہیے۔ رسول اللہ صلی اللہ علیہ وآلہ وسلم خطبے پڑھتے نہیں تھے، زبانی تقریر کرتے تھے اور ہمیشہ نئی باتیں کہتے تھے، باتوں کو دہراتے نہیں رہتے تھے۔ وقت اور حالات کے مطابق ہدایتیں دیتے تھے۔ آج کل بھی ائمہ مساجد سے ہمیں ہدایت ملے تو کیا کہنے ہیں۔ اس خبر سے میری روح خوش ہو گئی کہ ڈاکٹر، بورڈ آف ایجوکیشن، مغربی پاکستان نے مساجد کو ملٹی مرکز بنانے کی تجویز پیش کی ہے۔ خدا کرے منظور کرنے والے تجویز منظور کر لیں۔ مگر مساجد ملٹی مرکز تب ہی بن سکتی ہیں جب شہنشاہ جہانگیر اور حضرت مجدد الف ثانی میں یک جہتی پیدا ہو جائے۔

گریجویٹ امام مقرر کرنے کا خیال بھی بڑا اچھا خیال ہے۔ لیکن گریجویٹ پورا مولوی نہ ہو تو اسے دین سے رغبت اور دین سے اتنا اخلاص ضرور ہونا چاہیے جتنا سابق گورنر جنرل خواجہ ناظم الدین اور سابق وزیر اعظم چودھری محمد علی کو ہے۔ وہ صرف ملازمت یا سیاست کی خاطر اسلام اسلام کی رٹ نہ لگائے۔

حقیقتاً ہمارا سربراہ مملکت ہی ہمارا امام صلوٰۃ ہے بشرطیکہ اُس میں امامت کے اوصاف موجود ہوں اور ہمارا امام صلوٰۃ ہی ہمارا سربراہ ہے بشرطیکہ اُس میں سربراہی کی قابلیت ہو۔ مسلمانوں کی دنیا و دین کا سربراہ واحد تھا۔ دنیا کو اللہ کے احکام کے مطابق بسر کرنا دین ہے۔ اسلام میں دنیا و دین کی تفریق نہیں ہے۔

مساجد کی تنظیم کے بغیر پاکستان کے خواب کی تعبیر کلنی محال ہے۔ ہمارے انتخابات کی بنیاد مساجد میں پڑنی چاہیے۔ اصلی بنیادی جمہوریت مساجد سے حاصل

کی جاسکتی ہے۔ محلے کی چھوٹی چھوٹی مسجدیں اپنے نمازیوں میں سے نمایندہ عینیں اور پھر وہ نمایندہ بڑی مسجد میں جمع ہوں اور اپنا نمایندہ منتخب کریں، جتنے کہ ان ہی میں سے صدر اور وزیر اچھا نٹ لیے جائیں۔ ہلدی لگے نہ پھنگڑی رنگہ جو کھا آجائے انتخابات میں لکھو کھا رپے برباد جاتے ہیں، مساجد کے ذریعے انتخاب کرانے میں خرچ غالباً رپے کا ایک آنہ رہ جائے گا اور انتخاب ایمان دارانہ ہوگا۔

میرمی عیدیں کراچی میں

سولہ سال سے یعنی جب سے کراچی آیا ہوں، عیدین کی نماز محبت قدیم خان بہادر حبیب الرحمن صاحب دہلوی کے ساتھ پڑھا کرتا تھا۔ اب اُن کے اور میرے درمیان دس میل کا فاصلہ ہے، مناسب نہیں سمجھا کہ موٹر کے چار پیرے کراؤں۔ اُنھوں نے پوچھا تو تکلفاً کہہ دیا، نماز قریب کی مسجد میں پڑھوں گا، حالاں کہ جی یہی چاہتا تھا کہ بڑے مجمع میں نماز ہو۔ بڑے مجمع میں توقع زیادہ کی جاتی ہے کہ اللہ والا کوئی نہ کوئی ضرور آئے گا، اس کے طفیل شاید ہم گنہگاروں کی نماز قبول کر لی جائے۔ خیر اللہ تعالیٰ نے میرے ایک اور کرم فرما، ڈاکٹر محمد الیاس صاحب (اسسٹنٹ ڈاکٹر کٹر جنرل، ہسپتال سر دس کے دل میں ڈالا کہ نماز کے لیے چلیں تو مجھے لے لیں۔ ڈاکٹر صاحب بالکل نزدیک رہتے ہیں۔ چنانچہ اس دفعہ اُن کے ساتھ عید کی نماز ادا کی۔

صف میں ڈاکٹر صاحب کے برابر بیٹھا تھا اور ہوش سنبھالنے کے بعد سے جتنی عیدیں دیکھی ہیں، سب چشم تصور کے سامنے تھیں۔ ہلٹے، کس کس کے ساتھ عید منائی ہے، ایک ایک کر کے کل کے کل دوسری دنیا میں جا بسے پرانے ساتھی دو چار ہیں، سو تر بتر ہیں۔

اپنی عیدوں اور مغل بادشاہوں اور پٹھان بادشاہوں کی عیدوں کا تصور کرتے کرتے پہلی عید تک پہنچ گیا، جس کے امام حضور سرور کائنات صلی اللہ علیہ وآلہ وسلم تھے۔ اُس نماز عید کی کیا شان ہوگی جو غزوہ بدر کی فتح کے شکرانے میں، یادگار کے طور پر نہیں، اولی مرتبہ پڑھی گئی تھی یادگار تو یہاں ہے۔ غزوہ بدر ماہ رمضان میں ہوا تھا حضور نے فرمایا۔ روزے پورے کر لو پھر روزے پورے ہونے اور غزوے میں فتح پانے، دونوں کا جشن انا۔

ہمارا جشن یہی ہے کہ اللہ کے قدموں پر سر رکھ دیں اور پیشانی رگڑیں۔ دوسری پاکیزہ خوشیاں کرنے کی بھی اجازت ہے، لیکن قیام و سجد کی خوشی عید کی خوشیوں کا اہم ترین جزو ہے، جس کے بغیر عید مننتی ہی نہیں، جس کا منانا لازمی ہے۔ یہ خوشی نہ منائی جائے تو جواب دہی کرنی پڑے گی۔ ہاں یہ خوشی کی چیز ہے۔ یہ لطف اٹھانے کی چیز ہے۔ کاش ہم اس خوشی اور لطف کا احساس کر سکیں۔

رائے مان اور سونا

چاندنی بچک، دلی میں باغ جہاں آرا کے سامنے ایک کوچہ ہے، رحمان کا کوچہ۔ یہ دراصل رائے مان کا کوچہ تھا۔ اس کوچے میں عرصہ دراز سے مسلمان آباد تھے، انھوں نے کوچے کو مسلمان کر لیا اور رائے مان کی بجائے رحمان نام رکھ دیا۔ اب اسلام دوستی بس اسی نوع کی رہ گئی ہے۔

رائے مان شاہ جہاں کے زمانے میں لال قلعے کے فرشتوں کا افسر تھا۔ ایک دفعہ قلعے کے صحن میں دریاں اور قالین جھڑا رہا تھا کہ چھت پر سے کوئی شاہ زادہ کھیلتے کھیلتے گرا اور اپنی اور رائے مان کی خوش بختی سے درسی یا قالین پر آ پڑا۔ رائے مان اُسے لے کر شاہ جہاں کی خدمت میں حاضر ہوا۔ شاہ جہاں نے رائے مان کا ہم وزن سونا ٹکویا اور رائے مان کو دے دیا۔ رائے مان نے اُس سونے سے اپنے واسطے اتنا بڑا مکان بنوایا کہ مکان تو خیر باقی نہیں ہے، لیکن مکان کی جگہ کوچہ رائے مان موجود ہے۔

آدمی کے ہم وزن سونا تولنے کے واقعات بہت ہیں۔ مغل بادشاہ جس سے ناخوش ہوتے تھے اُسے حج کرنے بھیج دیتے تھے اور جس سے خوش ہوتے تھے اُس کے ہم وزن سونا ملو کر اُسے عطا کرتے تھے۔ مغلوں کے زمانے میں آدمی سے سونے کو تو لاجاتا تھا۔ انگریزوں کے زمانے میں سونے سے آدمی کو تو لاجانے لگا۔ جس کے پاس جتنا سونا اتنا بڑا وہ آدمی۔ معیار آدمیت، معیار عزت اور معیار تکریم سونا ہو گیا۔

امریکا سے ایک خط

ایک خاتون کے خط کی چند چیدہ چیدہ سطریں پڑھئے، جو انھوں نے امریکا سے اپنے

ممدوح کو لکھا تھا۔ یہ خاتون مغربی علوم میں درک کامل رکھتی ہیں اور مزید تعلیم حاصل کرنے اور بچا گئی ہوئی ہیں، لیکن جن کے نام خط ہے، اُن کے درس نے ان کے اندر اسلام کے ساتھ لگاؤ پیدا کر دیا ہے۔ پورا خط کچھ عرصہ گزرا ممدوح نے شائع کیا تھا۔

تحریر فرماتی ہیں:-

”آپ کا درس سننے سے پیشتر، قرآن کا پڑھنا صرف کارثواب تھا، آپ کے درس نے اُس کے الفاظ میں مفہوم اور زندگی پیدا کی۔ یہاں ان کو جو دیکھا تو قرآنی تعلیم کے بیشتر گوشے سراپا عمل آنکھوں کے سامنے ہیں۔ کائنات کی ہر قوت اُن کے آگے سر بسجود ہے۔ یہیں ان کو اندازہ ہوتا ہے کہ انسان بیسویں صدی میں سے گزر رہا ہے۔ اس خطہ زمین پر اب مادی ترقی کی گنجائش باقی نہیں رہی، اسی لیے تو چاند تک پہنچنے کے راستے ڈھونڈے جا رہے ہیں۔“

”اپنے ہاں لوگوں کو قرآن پڑھتے، سجدے کرتے اور تسبیح کے دانے گنتے دیکھ کر اور اُن کی زندگی کو اس عبادت کے مقصود سے یکسر مختلف پا کر مسجدوں سے جی بھر گیا تھا، یہاں ہر گوشے میں کائنات کی قوتوں کو انسان کے آگے جھکا کر دکھتی ہوں تو خالق برحق کے سامنے سجدہ کرنے کو جی چاہتا ہے۔“ (قَاتِبُ رُؤَايَا اَوْلِيَ الْاَبْصَارِ - - - واحدی)

”دو چار مرتبہ یہاں کی لڑکیوں کے ساتھ گرجا بھی چلی گئی، یہ دیکھنے کہ وہاں کیا ہوتا ہے۔“

یہاں مذہبی تعلیم سکولوں میں نہیں دی جاتی۔ ہر شخص کسی نہ کسی چرچ کا ممبر ہوتا ہے اور اکثر و بیشتر لوگ اتوار کے روز چرچ ضرور جاتے ہیں۔ سارے دن گرجوں میں کوئی نہ کوئی پروگرام چلتا رہتا ہے۔ کسی پروگرام کو SUNDAY SCHOOL کہتے ہیں، کسی کو MORNING PRAYER۔

کالچ اور یونیورسٹی کے طالب علم بھی ان پروگراموں میں حصہ لیتے ہیں۔ کہیں کہیں عورتیں بچوں کو

ساتھ لاتی ہیں، جہاں بچوں کے لیے خاص پروگرام علحدہ ہوتا ہے۔ گرجا کے پادری کو اعلا سے

اعلا ڈگری یعنی پڑتی ہے۔ شام کے گرجا میں میٹنگ کی جاتی ہے یا ڈنر (DINNER) دیا جاتا

ہے۔ ان تمام پروگراموں کے دوران میں پیالے گھومتے رہتے ہیں اور لوگوں سے چندہ جمع

کیا جاتا ہے۔ اللہ کا گھر تو بہر حال مسجدوں ہی کو کہنا چاہیے جہاں ایک اللہ کا نام لیا جاتا ہے،

لیکن ان عیسائیوں نے گرجوں سے وہ کام لینا شروع کر دیا جو مسلمانوں کو مسجدوں سے لینا

تھا۔ بے اختیار جی چاہتا ہے کہ قرآن ان کو دلوں اور کہیوں کے تم سے مسلمانوں کی نہیں اپنے

خدا کی کتاب سمجھ کر پڑھو۔ مسلمانوں کو اس کے محض وظیفے سے کچھ نہیں مل رہا۔ تمہارے عمل سے یہ قرآن دنیا پر چھا سکتا ہے۔ مگر گویا امریکا میں سب ہی بچوں کو مذہبی بنانے کا انتظام ہے اور وہاں کے بچے گلیوں میں گالیاں بک کر اور مارے مارے پھر کر اپنے مذہب کو سبک نہیں کرتے۔ (واحدی)

”ایک سکول میں نویر جماعت کے لڑکے نے مجھ سے پوچھا کہ پاکستان میں COMMUNISM کا رجحان کیسا ہے۔ میں نے کہا مسلمانوں کے پاس اپنا CODE OF LIFE اتنا بلند اور مکمل ہے کہ وہ COMMUNISM کی طرف جا ہی نہیں سکتے، یہ کہنے کو تو میں نے کہہ دیا، لیکن جب اُس نے حیرت سے میرا منہ دیکھا اور سوال کیا کہ پاکستان میں کیا وہی نظام رائج ہے تو سمجھ میں نہیں آیا کہ جواب کیا دوں۔ بڑے شک کوٹی جواب نہیں دیا جاسکتا تھا۔ (واحدی)

”کھانے کی اس افراط کے باوجود میں نے کسی شخص کو کبھی خدا کا شکریہ ادا کیے بغیر اور دعا پڑھے بغیر کھانا کھاتے نہیں دیکھا۔ نہ بڑی سے بڑی محفل میں، نہ چھوٹے سے چھوٹے گھر میں۔“

(وہ اللہ کے شکر گزار بندے ہیں تو اللہ انہیں کیوں نہ نوازے۔ (واحدی)

”یہاں سب کام مشین کرتی ہے اور سب کام انسان کرتا ہے، مگر سب کام بھی اتنا ہوتا ہے کہ ہر شخص کام کرتا ہے اور کوٹی امران کے کاموں میں مانع نہیں بنتا جس جگہ میں ہوں، یہاں سال میں پانچ مہینے برف پڑتی ہے۔ ہمارے ہاں پہاڑی لوگ مہینوں کا راشن لے کر گھر کے ایک کمرے میں، جہاں گاٹے، بھینس بھی ہوتی ہے، گھس جاتے ہیں اور سوکھی روٹی کے ساتھ اگر نمک کھانے کو مل جائے تو اسے اللہ کی دین سمجھتے ہیں۔ یہاں برف گرتی رہتی ہے اور کسی کو خیال بھی نہیں آتا کہ کام بند کر دوں۔ یونیورسٹی یہاں رات کے نو بجے تک کھلی رہتی ہے اور پڑھنے پڑھانے کا کام مسلسل ہوتا رہتا ہے۔ ہر شخص کو اپنا کام، اپنا مقام، اپنا حق اور اپنا فرض معلوم ہے۔ کوٹی اپنے فرض سے غافل نہیں اور کوٹی کسی کے راستے میں حائل نہیں“

(اُن کی مستعدی اور محنت اور با اصولی کا ثمرہ ہی انہیں مل رہا ہے۔ (واحدی)

”بہت سی باتیں یہاں کی ہمدی بھی ہیں، اور جو باتیں ہمدی ہیں، وہ بھی انتہا کو پہنچی ہوئی ہیں۔ امریکن جو کام بھی کرتے ہیں، اُسے انتہا ہی کو پہنچا دیتے ہیں۔ یہ لوگ سور کا گوشت کھانا چھوڑ دیں تو شاید وہ جنسی بے حیائی ان میں کم ہو جائے جو اس وقت عروج پر ہے، اور نیا بھر کے مسلمان امریکنوں کی مندرجہ بالا اچھی باتوں کو آنکھ اٹھا کر نہیں دیکھتے، ایک بات یہ

آخری ہی ہے جس میں وہ امریکہ سے باز رہنے والے ہیں۔ (واحدی)
 ”مسلمانوں کے ہاتھ سے دین و دنیا دونوں نکل گئے، دل خون کے آنسو روتا ہے کبھی
 کبھی بڑی بے چین ہو جاتی ہوں۔ امریکن قوم نہ کافر ہے نہ مومن، کچھ میں نہیں آتا اسے کیا کہوں۔
 کچھ نہ ہوتے ہوئے بھی یہ سب کچھ ہے، اور ہم اللہ کے پیارے اور اُس کے پیارے نبی کی پیاری
 امت ہونے کے مدعی، اپنے پاس سب کچھ ہوتے ہوئے بھی کچھ نہیں ہیں۔ کاش ہمیں عمل کی
 توفیق مل جائے یا اُن لوگوں کو قرآن۔ اُن لوگوں کو قرآن مل جائے۔ یہی دعا کافی ہے، ہمیں توفیق
 عمل ملنی دکھائی نہیں دیتی۔ ہمارے چند افراد اپنی اپنی حالت بخوشی بہت درست کر لیں
 تو کر لیں، قوم کی حالت درست ہونی دشوار ہے۔ دنیا دارالاسباب ہے، بغیر اسباب فراہم
 کیے دعا قبول نہیں کی جاتی۔“

بگڑی ہے کچھ ایسی کہ بناٹے نہیں بنتی!

ہے اس سے یہ ظاہر کہ یہی حکم خدا ہے!

موجودہ مسلمانوں کو نہ مخلص لیڈر میسر آئیں گے، نہ موجودہ مسلمانوں کی حالت سنوے گی۔
 ساری قوم کی فکر میں اپنے آپ کو نہ بھوننا چاہیے، اپنے آپ کو بڑے انجام سے ضرور بچانا
 چاہیے۔

اس خط کے پڑھتے وقت صرف ایک بات بار بار دہانتی رہی کہ زندگی کے ہر پہلو کو دیکھنے
 کا معیار امریکا اور یورپ بن گیا ہے۔ لیکن کیا کیجئے امریکا اور یورپ کے علاوہ اور کوئی معیار
 سامنے ہی نہیں۔ ہمارے اپنے نمونے تو قبروں میں سو رہے ہیں۔

مسلمانان درگور و مسلمانی در کتاب! (واحدی)

دو خرابیاں

دو خرابیاں مسلمانوں میں ایسی گھس آئی ہیں، جنہیں تمام خرابیوں کی جڑ کہنا مناسب
 ہے۔ جب تک ان کا سدِ باب نہ ہوگا، مسلمان من حیث القوم بنیں گے نہیں۔
 ایک خرابی تو ہے عیسائیوں کی طرح چرچ اور اسٹیٹ میں بنٹ جانا کہ مولوی صاحبان
 الگ حکم چلاتے ہیں اور گورنمنٹ الگ حکم چلاتی ہے۔ گورنمنٹ غیر مسلموں کی ہو تو خیر مجبوری
 ہے، ورنہ اسلامی مملکت میں اس تقسیم کا کیا کام۔ اسلامی مملکت میں تواضع کا حکم چلتا ہے۔

حاکم اُسے بنایا جاتا ہے جو اللہ کے احکام کو خوب جانتا اور سمجھتا ہو اور رسول اللہ صلی اللہ علیہ وآلہ وسلم کا پورا پیرو ہو۔ جیسے خلفائے راشدین تھے۔ اور امیر معاویہؓ نے بھی صرف انتخاب سے اعراض کیا تھا، باقی نافذ وہ اللہ ہی کے احکام کرتے تھے۔ رہے بعد کے مسلمان بادشاہ وہ خرد پابند ہوں یا نہ ہوں، انہوں نے بھی اللہ کے احکام و قوانین میں اپنی خواہشات کو اتنا گڈ مڈ نہیں کیا تھا جتنا سوسا سوسو برس سے کیا جا رہا ہے۔ اب بیروں میں گٹھلیاں نہیں ملائی جاتیں، پیر بالکل غائب ہیں۔ نظام خلافت کی بجائے نظام لفسانیت کا دور دورہ ہے۔

دوسری خرابی یہ ہے کہ مسلمان حکام تو دو طبقوں میں بٹے ہیں، ایک طبقہ بادشاہوں کا اور ایک طبقہ مذہبی پیشواؤں کا، مگر مسلمان عوام سینکڑوں طبقوں اور سینکڑوں فرقوں میں بٹ گئے ہیں، اور محض تفقہ اور اخذ مطالب قرآن و حدیث کا اختلاف نہیں ہے، دلوں کا اختلاف ہے ہر فرقہ پس اپنے آپ کو مسلمان قرار دیتا ہے، اور مسلمانوں کی تعداد ساٹھ کروڑ سے گھٹا کر چند لاکھ کیے دیتا ہے، بلکہ چند ہزار۔ نگاہیں جب اُٹھتی ہیں فروعی اختلافات کی طرف اُٹھتی ہیں۔ بنیادی اصولوں میں جو اتحاد ہے اُسے نہیں دیکھا جاتا۔

دوسری خرابی کی وجہ بھی حقیقتاً پہلی خرابی ہے۔ بیڑا تب ہی پار ہو سکتا ہے کہ پھر خلفائے راشدین کی شان کے انسان پیدا ہوں، جنہیں اللہ بادشاہت اور فقر، دونوں نعمتیں عطا کرے۔ مسلمان اُن سے صرف ڈریں ہی نہیں، اُن سے عقیدت بھی رکھیں۔ اُن کی بابت یقین کریں کہ ہمارے خیر خواہ ہیں اور اللہ کے مخلص بندے ہیں۔

خلفائے راشدین کی شان کے انسان پیدا ہونے ناممکن نہیں ہیں۔ نبوت ختم ہو چکی ہے، ولایت ختم نہیں ہوئی ہے۔ ولایت تو سچے مسلمانوں کی لازمی صفت ہے۔ اللہ تمام مسلمانوں کو اپنا ولی فرماتا ہے۔ ارشاد ہے: یاد رکھو، اولیاء اللہ (اور مقررین بارگاہ) کی تعریف یہ ہے کہ اُن پر (کسی آنے والے کھٹکے سے) خوف طاری نہیں ہوتا، اور نہ کسی گزروے ہوئے واقعے کا، انہیں غم لگتا ہے۔ اور اولیاء اللہ ہیں کون، کن پر خوف طاری نہیں ہوتا اور کنہیں غم نہیں لگتا؟ وہ ہیں وہ جو (اللہ اور اللہ کے رسول پر) ایمان لاتے ہیں۔ اور اللہ اور اللہ کے رسول کی نافرمانی سے (خوف کھاتے ہیں) اور ایمان لاکر پیٹھ نہیں جلاتے، نیک عمل کرتے ہیں۔ احکام و قوانین اسلام کے متبع رہتے ہیں۔ مومن کامل بنتے ہیں۔ ان تقویٰ شعار اور مطیع و فرمان بردار مومنین کے لیے دنیا کی زندگی میں بھی راحت و

اُکائش کی) بشارت ہے اور آخرت میں بھی۔ (اُن کی دنیا و عقبے دونوں خوش حالی سے گزریا گی) اللہ کے وعدوں میں رد و بدل نہیں ہوا کرتا (اللہ کے وعدے اٹل ہیں، اور) یہ (دنیا و عقبے میں راحت و اُکائش کا حصول اور خوف و حزن سے نجات پانا) بہت بڑی کامیابی ہے۔ (سورہ ۱۰- آیات ۶۳ تا ۶۴)

ایمان صحیح اور ولایت ایک ہی چیز ہے۔ ایمان صحیح اور ولایت کے مابین ضرور ہیں، لیکن صحیح ایمان والے کی ولایت کی نفی کہیں نہیں ہے۔ نفی تو خطرناک ہے۔ ولی نہ ہونے کے معنی ایمان صحیح نہ ہونے کے ہیں۔

ولی کا لفظ خاص خاص بزرگوں کے ساتھ اُن کے ایمان اور ولایت کے بلند ترین درجے کی باعث اصطلاحاً اور عرفاً مختص ہو گیا ہے۔ عام مسلمان ازراہ کسفی اپنے واسطے ولی کا لفظ استعمال نہیں کرتے۔ ولی ہونے کا دعویٰ نہیں کیا جاسکتا۔ تاہم مسلمانوں کو بھولنا نہ چاہیے کہ اللہ سارے مسلمانوں کو مومن کامل اور ولی دیکھنا چاہتا ہے۔

ایمان اور نیک اعمال

وَبَشِّرِ الَّذِينَ آمَنُوا وَعَمِلُوا الصَّالِحَاتِ هُمْ فِيهَا خَالِدُونَ ۝

(سورہ ۲- آیت ۲۵) جو ایمان لے آئے ہیں اور اچھے عمل کر رہے ہیں (اللہ کے بتائے ہوئے طریقوں کے مطابق زندگی گزار رہے ہیں) انہیں بشارت دے دو کہ (اُن کی دنیا بھی جنت کا نمونہ بن جائے گی اور عقبے میں) اُن کے واسطے (ایسے) باغات ہیں جن کے نیچے نہریں بہتی ہیں۔ جب وہاں کے باغوں کا کوئی پھل کھانے کو ملے گا تو مومنین کہیں گے، ارے یہ تو بالکل ویسا پھل ہے جیسا ہمیں دنیا میں ملا کرتا تھا۔ (عقبے میں واقعی دنیا کے پھلوں سے) ملتی جلتی شکل کے پھل دئے جائیں گے۔ (تاکہ مومنین پھل کو پھل سمجھ سکیں۔ ذائقہ ایک ایک پھل میں کئی کئی قسم کا ہو گا۔ بلکہ ہر پھل میں ہر دفعہ نیا ذائقہ آئے گا۔ ایک پھل بار بار کھانے سے دل نہیں پھرے گا) اور عقبے میں اُن کے واسطے (بڑی) پاکیزہ بیویاں ہوں گی مزاہری اور باطنی تمام نجاتوں سے پاک) اور (یہ سب نعمتیں دنیا کی طرح عارضی نہیں ہیں) وہاں وہ (خود بھی) ہمیشہ ہمیشہ قیام کریں گے (اور سب نعمتیں بھی ہمیشہ ہمیشہ پائیں گے) مندرجہ بالا آیت نازل ہوئی تو چوں کہ اس سے قبل کی آیت میں کفار کو چیلنج کیا گیا

تھا کہ قرآن کی مثل ایک چھوٹی سی چھوٹی سورۃ تفسیر کر کے دکھاؤ، کفار نے چیلنج کا یہ جواب دیا کہ قرآن میں تو باغوں اور پھول کے اذکار اور تشبیہیں اور تمثیلیں ہوتی ہیں، اس بات کو ہم اللہ کے شایان شان نہیں مانتے۔ اللہ بھلا تمثیلوں سے کام لے گا۔ اللہ تعالیٰ نے فرمایا: **إِنَّ اللَّهَ لَا يَسْتَحْيٰ أَنْ يَخْضِبَ مِثْلًا مَّا بَعُوضَةٌ فَمَا فَوْقَهَا** **أُولَئِكَ هُمُ الْخَاسِرُونَ** (سورہ ۲۰ - آیات ۳۷-۳۸)

(مثال دینے کا موقع ہو تو) اللہ چھڑکی اور چھڑ سے بھی زیادہ حقیر چیز کی مثال دینے سے نہیں شرماتا۔ (جن کے دل کا رنگ اتر چکا ہے اور) جو ایمان لاچکے ہیں اُن کی سمجھ میں (بلا شک شب کے اور بے تامل) آجاتا ہے کہ اللہ نے (بالکل) ٹھیک (اور بر محل) مثال دی ہے، اور (جن کے دل کا رنگ اُٹھ گیا) اور جو ایمان نہیں لائے ہیں وہ یہی کہتے ہیں (اور یہی کہہ جائیں گے) کہ اس مثال سے اللہ کا منشا و مقصد کیا ہے (اُن کی سمجھ میں مثال نہیں آئے گی) اللہ (اسی) مثال سے بہتوں کو گمراہ کر دیتا ہے اور (اسی) مثال سے بہتوں کو راہِ راست دکھا دیتا ہے۔ گمراہ اُنہیں کرتا ہے جن کے دلوں میں کھوٹ ہے (جنہوں نے اللہ کی عطا کردہ قوت اختیار کا استعمال غلط کیا ہے اور بدکرداریوں کی مداخلت سے اپنی عقل کو مسخ کر لیا ہے اور اُسے غلط راستے پر چلنے کا عادی بنا لیا ہے) جنہوں نے اللہ سے پختہ عہد باندھ باندھ کر توڑے ہیں۔ اور جس رشتہ (انسانیت) کے برقرار رکھنے کا اللہ نے حکم دیا تھا اُس (رشتہ) کو کاٹ پھینکا ہے اور جو ملک میں فساد پھیلاتے ہیں (اور فساد کو امن کہتے ہیں یہ لوگ اللہ کی تمام ہی باتوں کا اُکٹا اثر لیں گے۔ انہوں نے حق کی طرف آنے کی صلاحیت کھو دی ہے) یہی لوگ ہیں لوٹا (اور گھٹا) اُٹھانے والے۔ (ان کی خود غرضیاں اور مفاد پرستی یا ایک دن ایک دن رنگ لائیں گی)

مغرب زدگی اور اسلام

گناہ حضور سرورِ کائنات صلی اللہ علیہ وآلہ وسلم کے زمانے کے مسلمان بھی کیا کرتے تھے، لیکن اول تو گناہوں کی اتنی کثرت نہیں تھی کہ فضا گناہ آلود نظر آنے لگتی، دوسرے جو اُن کا مسلمان گناہ کہہ بیٹھتا تھا اُسے فوراً احساس ہو جاتا تھا کہ میں نے کیا کیا۔ وہ چاہتا تھا کہ یہیں سزا بھگت لوں۔ اللہ کے ہاں کی سزا کا قصہ نہ رکھوں۔

یہاں کی سزا کے مقابلے میں اللہ کے ہاں کی سزا سے ڈرتا تھا اور حضورؐ کی خدمت میں حاضر ہو کر خود کہتا تھا کہ سزا دیجئے اور مجھے پاک کیجئے۔

اور یہ بات تو میں نے اپنے زمانے تک دیکھی ہے کہ گناہ کرنے والے گناہ کو گناہ سمجھتے تھے اور گناہوں کا خیال کر کے بعض مسلمان رو پڑتے تھے۔

لیکن اب نہایت عجیب و غریب دور چل رہا ہے۔ مسلمانوں کا مغرب زدہ طبقہ کو شاک ہے کہ گناہوں کو اسلامی لباس پہنا دیا جائے۔ اس طبقے کے نزدیک اچھاٹی یا برائی کا معیار اہل مغرب کا عمل ہے، اسے ایسا اسلام چاہیے جو اہل مغرب کے عمل سے مطابقت رکھائے۔ میں نے مغرب زدہ کا لفظ استعمال کیا ہے، جدید تعلیم یافتہ نہیں کہا۔ بہر حال جدید تعلیم یافتہ اس رنگ میں رنگا ہوا نہیں ہے۔ علامہ اقبال اور مولانا محمد علی سے بڑھ کر جدید تعلیم یافتہ کون ہوگا، علامہ اقبال مولانا حسین احمد مدنی کی دینی لغزش پکڑ سکتے تھے اور مولانا محمد علی جمعیت العلماء کی رہنمائی کر سکتے تھے۔ آج بھی مولانا عبدالمجید دریا بادی اور ڈاکٹر رفیع الدین جیسے جدید تعلیم یافتہ موجود ہیں۔ ڈاکٹر رفیع الدین ایم۔ اے۔ پی۔ ایچ۔ ڈی بی نے ہمیں بتایا ہے کہ اس نوعیت اور اس پیمانے کا فتنہ ارتداد اسلام کی ساری تاریخ میں کہیں نہیں ملتا جس نوعیت اور جس پیمانے کا فتنہ ارتداد موجودہ زمانے میں رونما ہے۔

ایک طرف پاکستان میں، پاکستان کے کسی وزیر داخلہ کے حسب بیان ۱۹۶۱ء کی مردم شماری کے وقت عیسائی تیس فی صدی زیادہ نکلتے تھے، اور کناڈا کے رسالہ اسپیکٹر کا تو دعویٰ ہے کہ پاکستان میں روزانہ ستر عیسائیوں کا اضافہ ہو جاتا ہے، دوسری طرف رسالہ ترجمان القرآن، لاہور میں اس قسم کے سوال چھیپتے رہتے ہیں کہ وضو میں پانچ مرتبہ پاؤں دھونا اہل یورپ کے لیے کیسے ممکن ہے، خصوصاً سردی کے موسم میں۔ یورپ کے شہروں میں خاک مٹی نہیں اڑتی اور پسینے نہیں بہتے، لہذا منہ بھی دن ایک دفعہ دھونا (یعنی دن میں ایک دفعہ وضو کرنا) کافی ہے۔ گویا قرآن مجید کے صریح احکام میں بھی رد و بدل کرنا چاہیئے۔“

”انشورنس کے مسئلے میں تردد لاسحق ہے۔ اسے ترک کرنا فوائد سے محروم ہونا ہے، تمام دنیا میں انشورنس کا کاروبار جاری ہے۔ تمام قومیں انشورنس کی تنظیم کر چکی

ہیں اور فائدے اٹھا رہی ہیں۔ مگر یہاں اس بارے میں تامل اور تذبذب کیوں پایا جاتا ہے؟ مولانا ابوالکلیٰ مودودی جواب دیتے رہتے ہیں، مگر کب تک اور کہاں تک جواب دیں گے۔ مقابلے حد سخت ہے۔ مغربی جراثیم غیر تعلیم یافتہ لوگوں تک میں پھیلنے جاتے ہیں۔

علماء اور اہل دول

جس شخص کے نمونے کی عامۃ المسلمین تھوڑی بہت بھی تقلید کرتے ہوں، اُس کی بڑی مشکل ہے۔ مثلاً عامۃ المسلمین پر نمبر ایک اثر علماء و مشائخ کا ہے۔ خدا معلوم خدا اُن سے کس کس غلطی کی باز پرس کرے گا۔ دوسرا اثر انداز کردہ اہل دول اور اہل اقتدار کا ہے۔ اس گروہ کے نقال خاتمۃ الناس ہوتے ہیں۔ انہیں بھی جواب دینے پڑیں گے۔ اپنے ہی اعمال کی جواب دہی کیا کم ہے جو دوسروں کے اعمال کی جواب دہی کا بوجھ انسان اپنے سر لے بیجو۔ لوگوں کو پیشوا بننے کا کچھ ایسا شوق ہے کہ پیشوا اور بڑا بننے کا ذرا سا موقع مل جاتا ہے تو اُسے چھوڑ نہیں۔

اللہ کے ہاں کی جواب دہی تو خیر مرنے کے بعد ہوگی۔ یہاں بھی پیشوائی اور بڑائی کیا ملتی ہے، فریب کھایا جاتا ہے۔ اچھا ان لوگوں کو صرف وہ کہتے ہیں جنہیں ان کی تعریف کرنے اور اچھا کہنے سے فائدہ فائدہ ہوتا ہے۔ باقی خلقت تو گالیاں ہی دیتی رہتی ہے اور محبت کی بجائے نفرت کرتی ہے۔

عیش و عشرت اور عذاب

وَالَّذِينَ كَذَّبُوا بِآيَاتِنَا سَنَسْتَدْرِجُهُمْ مِّنْ حَيْثُ لَا يَعْلَمُونَ ؕ
وَأُمْلِي لَهُمْ إِنَّ كَيْدِي مَتِينٌ ؕ جنہوں نے ہماری نشانیوں کو جھٹلایا ہے ان پر اگر عیش و عشرت کے دروازے کھلے ہوئے ہیں تو یہ نہ سمجھو کہ وہ ہمیشہ عیش و عشرت ہی کیے جائیں گے۔ یہ عیش و عشرت درحقیقت عذاب ہے۔ ہم ظاہری سزا دینے میں عموماً جلدی نہیں کرتے۔ انہیں خوب دیر ہونے دو اور سزا کا مستحق کامل بننے دو، ہم انہیں بہ تدریج ہلاکت و بربادی کی طرف لے جا رہے ہیں، اس طرح کہ ان کو خبر بھی نہ ہو (کہ کیا ہو رہا ہے) ہم اُن کو ڈھیل دے رہے ہیں (تاکہ جتنا کھل کھیل سکتے ہیں کھیل لیں) یقیناً ہماری تدبیر اور گرفت

زبردست ہے۔ (سورہ ۷۰ - آیت ۱۸۳) مَنْ كَانَ يُرِيدُ الْعَاجِلَةَ عَجَلْنَا لَهُ
فِيهَا مَا نَشَاءُ لِمَنْ نُرِيدُ ثُمَّ جَعَلْنَا لَهُ جَهَنَّمَ
يَصْلَاهَا مَذْمُومًا مَذْحُومًا (جن ناعاقبت اندیشوں کی بہتیں دنیا
ہی تک محدود ہیں اور جو (صرف) دنیا (ہی) کے (عارضی) نفع کے طلب گار ہیں (اور آخرت سے
بے نیاز ہیں، ہم اُن میں سے جس شخص کو (دینا) چاہتے ہیں فی الفور اس دنیا میں دے دیتے
ہیں (لیکن دنیا کو مٹی مستقل شے تو ہے نہیں، مرنے کے بعد) پھر ہم نے اُس کے لیے دوزخ
تیار کر رکھی ہے۔ اُس میں وہ شخص بد حال (اور) راندہ (درگاہ) ہو کر داخل ہوگا (اور اپنے کیفر
کردار کو پہنچے گا) (سورہ ۱۷ - آیت ۱۸)

اس آیت کا حاشیہ حضرت مولانا شبیر احمد عثمانی علیہ الرحمہ نے حسب ذیل لکھا ہے:-
”ضروری نہیں کہ ہر عاشق دنیا کو فوراً ہلاک کر دیا جائے۔ نہیں، ہم اُن لوگوں میں سے
جو صرف متاع دنیا کے لیے سرگرداں ہیں جس کو چاہیں اور جس قدر چاہیں اپنی حکمت و مصلحت
کے موافق دنیا کا سامان دے دیتے ہیں تا اُن کی جبر و جہد اور فانی شکیوں کا فانی پھل مل جائے
اور اگر آخری سعادت مقدر نہیں تو شقاوت کا پیمانہ پوری طرح بھر پڑے ہو کر نہایت ذلت و
رسوائی کے ساتھ دوزخ کے ابدی جیل خانے میں دھکیل دئے جائیں۔“

مومن کی تعریف

مومن کی تعریف یہ ہے کہ وہ اللہ سے ڈرتا بھی ہے کہ نہ معلوم کس لغزش پر پکڑ لیا جاؤں
اور اللہ سے توقع بھی کرتا ہے کہ اللہ مجھے اپنی رحمت سے نوازے گا۔ اچھے عمل ہی کافی نہیں
ہیں۔ عمل کا اللہ کے ساتھ کنکشن ضروری ہے۔ عمل اللہ کے لیے ہونا چاہیے۔ نیت کا ذرا سا پھیر
اچھے عمل کو بُرا عمل بنا دیتا ہے۔ اچھے عمل اور اچھی نیت کے بعد ڈرنے اور توقع کرنے کا حکم
ہے۔ اچھے عمل اور اچھی نیت میں جھول پڑ سکتا ہے۔ لہذا اللہ جسے چاہے بخشے اور جسے
چاہے عذاب کرے۔ اُسے ہر بات کا اختیار ہے۔ فَيَخْفِرُ لِمَنْ يَشَاءُ وَيُعَذِّبُ
مَنْ يَشَاءُ وَاللَّهُ مُخْلِى كُلِّ شَيْءٍ قَدِيرٌ (سورہ ۲ - آیت ۲۸۳)

باایں ہمہ اللہ نے فرمایا ہے کہ میرے بتائے ہوئے کنکشنوں پر چلو گے تو میں تمہاری دنیا
ٹھیک گزر واؤں گا اور عقبے میں اس کا انعام دوں گا کہ تم نے دنیا ٹھیک گزاری۔ لیکن،

”جس نے میری یاد سے منہ موڑا (مجھے اور میری ہدایات کو بھلایا اور میرے احکام اور قوانین کی پرواہ نہ کی) اُس کی زندگی (اس دنیا میں بھی) تنگی سے کٹے گی اور قیامت کے دن ہم اُسے (قبر سے) اندھھا کر کے اٹھائیں گے۔ (کہ تو نے دنیا میں ہمارے احکام اور قوانین کی طرف سے آنکھیں بند رکھی تھیں لے اب عقوبت میں اندھارہ۔) (سورہ ۲۰ - رکوع ۱۶)

تعمیل احکام

اللہ کے احکام اور قوانین کو بھلانے کی سزا اگر معیشت کی تنگی اور قیامت کے دن اندھھا اٹھنا ہے تو اللہ کے احکام اور قوانین کو یاد رکھنے کی جزا معیشت کی فراخی اور قیامت کے دن صحیح الاعضا اٹھنا ہے۔ یعنی اللہ کے احکام اور قوانین کی پابندی سے دنیا جنت بن سکتی ہے اور عجبے میں جنت مل سکتی ہے۔

اللہ کی یاد سے مراد صرف یہ نہیں ہے کہ انسان ہر وقت نماز پڑھتا رہے، بلکہ مراد یہ ہے کہ نماز، زکوٰۃ، روزہ اور حج کے ساتھ ساتھ باقی تمام احکام و قوانین الہی کی تعمیل کی جائے۔ اللہ کو خالی خولی سجدے ہی نہ کیے جائیں، اللہ کے اخلاق سے بھی متصف ہوا جائے، خالی خولی سجدے کر کے تو انسان چھوٹا سا کھیت نہیں اگا سکتا، پوری زندگی کو کیا سرسبز کرے گا اور اللہ کے احکام اور قوانین کے مطابق زندگی کو سرسبز کیے بغیر نجات اخروی خطرے میں ہے۔ آیت مندرجہ بالا کا مطلب یہ ہے کہ جتنی معاشرہ قائم کرنے والے جنت پا سکتے ہیں اور جتنی معاشرہ قائم ہوتا ہے طبعی قوانین کی پابندی سے حاصل کی ہوئی نعمتوں کو اللہ کی مقرر کردہ حدود کے اندر استعمال کرنے سے۔

آپ شاید فرمائیں کہ معاشرہ تو اہل حکومت اور اہل اقتدار بدل سکتے ہیں۔ ہم میں اتنی طاقت کہاں ہے جو ہم معاشرے کو درست کریں۔ یہ ٹھیک ہے جن کے رتبے ہیں سوائن کی سوا مشکل ہے، لیکن بہر حال آپ کا اور میرا بھی کوئی نہ کوئی مقام ہے۔ انسان ہم عوام بھی ہیں۔ ہم عوام بھی جانور نہیں ہیں، ذمہ داری سے ہم بھی نہیں بچیں گے۔ ہم فرداً فرداً تو حالت درست کر ہی سکتے ہیں۔ اہل حکومت اور اہل اقتدار میں طاقت ہے کہ پورے ملک اور پوری دنیا میں انقلاب لے آئیں تو ہم کم از کم اپنی ذات میں تو انقلاب لاسکتے ہیں۔ اپنی دنیا تو سنوار سکتے ہیں۔ تنہا اپنے آپ کو صحیح مسلمان بنا کر ہم اپنے اندر ایسی طاقت پیدا کر سکتے ہیں جو

اہل حکومت کے اندر نہیں ہے۔ ہم اہل حکومت پر حکومت کر سکتے ہیں۔

جنتی معاشرہ اسے مت سمجھ لیجئے گا کہ آپ بہت بڑے دولت مند ہو جائیں۔ ریہ واقعہ بڑی چیز ہے، مگر اللہ کے اخلاق کی پیروی آپ سے زیادہ بڑی چیز ہے۔ آپ سچے مسلمان بن جائیں تو ریہ تو ریہ ساری دنیا آپ کے قدموں میں آگرے گی۔ آپ کی دنیا میں جنت اتر آئے گی۔

مسلمان جاگ اٹھیں

اہل دولت دنیا میں جنت اٹار سکتے تو امریکا سے بڑھ کر دولت کس کے پاس ہے اور اہل اقتدار دنیا کو جنت بنا سکتے تو روس سے بڑھ کر کس کے قبضے میں ہیں۔ اہل دولت اور اہل اقتدار نے تو دنیا کو جہنم بنا رکھا ہے اور مسلمان جب تک نہیں جاگیں گے دنیا جہنم ہی بنی رہے گی۔ دنیا جنت بننے کے لیے مسلمانوں کے مسلمان بننے کی منتظر ہے۔ اسلام چند عقیدوں کا نام نہیں ہے۔ وہ عقیدہ عقیدہ کیا ہوا جو عقیدے کے مطابق عمل نہ کرائے۔ مسلمان کو تو ڈراما میٹ ہونا چاہیے کہ پہاڑ کو اٹھا کر پھینکے اسلام تو ہر نوع کی غلامی کے حق میں پیغام موت ہے۔

اس سے بڑھ کر اور کیا فکر و عمل کا انقلاب

بادشاہوں کی نہیں، اللہ کی ہے یہ نہیں!

لوگ بد حالی اور زوال اسے خیال کرتے ہیں کہ انسان بے زر ہو۔ بے شک بے ندی بھی زوال اور بد حالی کی علامت ہے، بلکہ ام الجہیم ہے، لیکن اس کے معنی یہ نہیں ہیں کہ اگر کوئی شخص فقط ربیبہ کمالے تو وہ فلاح پا گیا۔ اُس کی دنیا جنت بن گئی اور اُسے آیت مندرجہ بالا کے بموجب عقبے میں جنت ملے گی۔

جس طرح یہ خیال غلط ہے کہ جنت بے زر لوگوں کا حصہ ہے، اُسی طرح یہ خیال غلط ہے کہ جو روپے والا ہو گیا وہ فلاح یاب ہو گیا۔ انسان کو کوشش یقیناً کرنی چاہیے کہ اُس کی تنگی تنگی سے نہ گزرے لیکن محض زندگی کے تنگی سے نہ گزرنے کا نتیجہ یہ نہیں ہو گا کہ اُسے قیامت کے دن بینا اٹھایا جائے گا۔ بینا اٹھنے کا حق دار تو وہ ہے جو یہاں ہر معاملے میں بینا رہا ہے، جس نے یہاں اللہ کی نشانیوں کو پرکھا ہے۔ جس نے یہاں اللہ کی حکومت محسوس کی ہے،

اور اللہ کی حکومت مان لی ہے اور اپنے آپ کو اللہ کی محکومی میں دے دیا ہے جو ہر وقت ایسے کام کی تلاش میں رہتا ہے جسے اللہ پسند کرے اور ہر کام کے کرتے وقت سوچتا ہے کہ اسے اللہ ناپسند تو نہیں کرے گا۔

حلال خور کے ساتھ چائے

عرب جو کسی زمانے میں اسلامی حکومت کا مرکز تھا، اب اُس کے بہت سے ٹکڑے ہو گئے ہیں مجھے یاد نہیں، جن صاحب کا بیان نیچے لکھ رہا ہوں، وہ عرب کے کس ٹکڑے کا ذکر کرتے تھے، بہر حال عرب کا کوئی ٹکڑا تھا۔ اُنھوں نے بیان کیا کہ جہاں میں مقیم تھا، وہاں دوپہر سے کچھ پہلے روزانہ مرد حلال خور صفائی کرنے آتا تھا۔ عورت حلال خوریوں کا دہانہ رواج نہیں ہے۔ ایک دن تیسرے پہر میں چائے پینے ریسیٹورنٹ میں گیا تو دیکھا، وہی مرد حلال خور نہایت سُخرا اور شریفانہ لباس پہنے کرسی پر بیٹھا چائے پی رہا ہے۔ مجھے پہچان کر بولا: کیا صَیْفِي تَعَالٰ۔ اے میرے مہمان! تشریف لائے۔ میں حلال خوروں کے ساتھ چائے پینی کیا جانوں۔ ہندستان کا باشندہ۔ ہندوؤں کی صحبت سے متاثر۔ میں نے ٹالنا چاہا۔ مگر وہ نہ مانا۔ باز دیکر زبردستی پاس بٹھالیا اور فوراً آرڈر دیا کہ فلاں فلاں چیزیں لاؤ۔

صفائی اور مین ہول

یورپ اور امریکا کے متعلق تو سنا تھا کہ صفائی کرنے والے اپنی ذاتی موٹروں میں سوٹ بوٹ ڈانٹے آتے ہیں۔ نیپکن سوٹ کے اوپر چڑھایا اور جھاڑ پونچھ شروع کر دی۔ جھاڑ پونچھ کر چکے تو نیپکن اتار دیا اور یہ جاوہ جا۔ کوئی پہچان نہیں سکتا کہ صفائی کرنے والا جا رہا ہے یا صفائی کرانے والا۔ لیکن کیسی عرب سلطنت کے متعلق حال ہی میں سنا ہے کہ وہاں بھی آدمی کی قدر ہے۔ ہم بھارتی اور پاکستانی مسلمان تو بس قرآن مجید کی یہ آیت پڑھ لیتے ہیں کہ لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ۔ تحقیق انسان کو ہم نے بہترین قوام سے پیدا کیا ہے۔ انسان ہماری اشرف المخلوقات ہے۔ (سورہ ۹۵۔ آیت ۴) مگر میرے سامنے اس وقت یہ منظر ہے کہ دو ہاتھ اور دو پاؤں والا، بالکل جھجھکیا ایک انسان مین ہول میں گھسا کھڑا ہے۔ صرف اُس کا سر باہر ہے، باقی سارا جسم غلاظت

کے اندر ہے۔

”میں ہول“ پر ڈھکنا ڈھکنا ہوا نہ تھا۔ بچوں نے اینٹ پتھر اور بڑوں نے گندے کپڑے ڈال ڈال کر پانی کا راستہ بند کر دیا، اور پانی سڑک کے اوپر بہنے لگا۔ غریب ”اشرف المخلوقات“ پانی کا راستہ کھول رہا ہے۔

”میں ہولوں“ پر ڈھکنے ڈھکنے جائیں اور پانی اتنی زور سے بہے کہ غلاظت کو کہیں رکنے نہ دے تو شاید انسانیت کی یوں توہین نہ کرنے پڑے۔ یورپ اور امریکا میں تو انسان غلاظت بھرے ”میں ہول“ میں شاید نہ اترتے ہوں گے۔

۱) اللہ کے نیک بندے

(خداے رحمن ورحیم) کے اچھے بندے وہ ہیں کہ (تواضع اور انکسار) ان کا شعار ہے (زمین پر سادگی اور رسان سے چلتے ہیں) (کبر و نخوت سے نہیں چلتے) اور جب (کچ بخت اور) جاہل لوگ ان کے ساتھ (جہالت کی) گفتگو کرنے لگتے ہیں (اور کچ بحثی سے پیش آتے ہیں) تو وہ (جھگڑا نہیں بڑھاتے، بلکہ) سلام کرتے ہیں (اور بڑبڑاؤ کی طرح ہچکا چھڑا لیتے ہیں)

اور (خداے رحمن ورحیم) کے اچھے بندے وہ ہیں (جو اپنی رانیں اپنے پروردگار کے حضور سجدے اور قیام کر کے گزارتے ہیں اور جو) (گرگڑا گرگڑا کر) کہتے ہیں (کہ) اے ہمارے پروردگار! عذاب جہنم کو ہم سے دور رکھیو۔ (اس میں کچھ) شک نہیں کہ جہنم بدترین ٹھکانہ اور (بدترین) مقام ہے۔

اور (خداے رحمن ورحیم) کے اچھے بندے وہ ہیں کہ جب خرچ کرتے ہیں تو فضول خرچی اور بخل (دونوں سے) بچتے ہیں۔ ان کا خرچ (چلن کا اور) بیچ کی راس کا ہوتا ہے۔ اور (خداے رحمن ورحیم) کے اچھے بندے وہ ہیں (جو) اللہ کے سوا کسی کو معبود اور مطاع نہیں مانتے، اور اللہ کے ساتھ کسی کو عبادت اور اطاعت کا شریک و حصہ دار نہیں بناتے۔ نیز جس کی جان (لینے) کو اللہ نے حرام قرار دیا ہے خواہ مخواہ اس کی جان نہیں لیتے۔ (ان کے جہاد اللہ کے احکام کے مطابق ہوتے ہیں) نیز وہ زنا نہیں کرتے۔ جو ایسے (برے) فعل کرے گا، وہ گناہوں کا خمیازہ (دنیا میں بھی) بھگتے گا (اور قیامت

کے دن اُسے ڈبل عذاب دیا جائے گا، ہمیشہ اُسی (عذاب) میں تزلزل (و خوار) ہو کر رہے گا، مگر دہاں (وہ مسلمان جو بد اعمالیوں سے تائب ہو گیا اور) باز آگیا اور (واقعی خدا و رسول پر) ایمان لے آیا اور نیک اعمال کرنے لگا، تو اللہ ایسے اشخاص کے گناہوں کو نیکیوں میں بدل دے گا۔ اللہ غفور رحیم ہے۔ جو مسلمان (گناہوں سے) توبہ کرے، اور (توبہ کے بعد) نیک عمل بھی کرے، وہ حقیقتاً اللہ کی طرف (سچے دل سے) متوجہ ہوتا ہے۔

اور (خدا نے رحمن و رحیم کے اچھے بندے وہ ہیں) جو جھوٹی گواہی نہیں دیتے۔ اور جب کبھی (اتفاق سے کہیں بے ہوو گیاں ہوتے دیکھتے ہیں، یا یہودہ کھیل تماشوں کے پاس سے گزرتے ہیں تو بروداری کے ساتھ آگے بڑھتے چلے جاتے ہیں (وہاں رکتے نہیں)

اور (خدا نے رحمن و رحیم کے اچھے بندے وہ ہیں کہ) جس وقت اُن کے پروردگار کی آیتوں کے ذریعے انہیں نصیحت کی جاتی ہے تو اُن پر اندھے اور بہرے بن کر نہیں گرتے (خجیدگی سے) اور غور کر کے اُن سے فائدہ اُٹھاتے ہیں۔

اور (خدا نے رحمن و رحیم کے اچھے بندے وہ ہیں) جو دعائیں مانگتے ہیں کہ اے پروردگار! تو ہمیں گھر ملو جگڑاؤں سے بچا، ہماری بیویوں اور ہماری اولاد کی طرف سے ہمیں آنکھوں کی ٹھنڈک (اور دل کا چین) بخش، اور ہمیں مشقیوں کا بزرگ بنا۔ (ہم سے جو نسل چلے وہ نیکو کار اور متقی ہو)۔ (سورہ ۲۵- آیات ۶۳ تا ۷۳)

یہ چند معمولی سے وصف ہیں جو اللہ تعالیٰ مسلمانوں میں دیکھنا چاہتا ہے۔ دوسرے وصفوں کا بیان قرآن مجید سے کبھی پھر نقل کیا جائے گا۔ فی الحال صرف اس پر غور کیجیے کہ یہ معمولی وصف بھی آج کل کے مسلمانوں میں ہیں یا نہیں ہیں۔ غریب طبقے کے بے پڑھے لکھے مسلمانوں کو چھوڑیے، اونچے طبقے کے اعلیٰ تعلیم یافتہ مسلمان بھی ان معمولی اوصاف سے متصف ہیں یا نہیں۔

یہودی مدینے سے نکل گئے

مکے کے غریب مسلمانوں کو مکے کے امیر مشرکوں نے دق کر مارا تھا، مکے سے ہجرت کر جانے کے بعد مسلمانوں کا سابقہ مدینے کے دو متمددوں یہودیوں سے پڑا یہودی بھی مسلمانوں کو خاطر میں

نہیں لاتے تھے۔ کوہنہا ہر انھوں نے مسلمانوں کو تھپک رکھا تھا، مگر سمجھتے تھے کہ مسلمان گھاس پھونس ہیں، جس دن چاہیں گے دیا سلامتی دکھا دیں گے۔ چنانچہ ایسا ہی کیا۔

ہجرت کے چار سال بعد کا واقعہ ہے کہ ایک دفعہ حضور سرور کائنات صلی اللہ علیہ وآلہ وسلم یہ سوچ کر کہ یہودیوں کا قبیلہ بنو نضیر ہمارا حلیف ہے، اُس قبیلے سے کسی مشترک کام کے لیے چندہ وصول کرنے کی تشریف لے گئے۔ بنو نضیر نے حضور کو دیوار کے سائے تلے بٹھایا اور سازش کرنے لگے کہ کوئی شخص مکان کی چھت سے حضور کے اوپر اتنا بھاری پتھر پھینک دے کہ حضور وفات پا جائیں۔ حضور نہ رہیں گے تو پھر مسلمانوں کی کیا حیثیت ہے کہ ہم سے آنکھ ملا سکیں۔ اللہ تعالیٰ نے وحی کے ذریعے حضور کو مطلع فرمایا۔ حضور دیوار کے نیچے سے ہٹ گئے اور یہودیوں کا دار خالی کیا۔ حضور نے بنو نضیر سے کہا کہ اب خیر اسی میں ہے کہ تم دس روز کے اندر اندر مدینے سے خیمہ چلے جاؤ اور متجساروں کے سوا اپنا جس قدر مال و متاع اور سامان لے جا سکتے ہو لے جاؤ۔ یہودیوں نے پہلے تو تھوڑی سی بچر مچر کی، لیکن بالآخر چھ سو اونٹوں پر سامان لادا اور خیمہ میں جا بسے، اپنے گھر توڑ توڑ کر کوڑ، کرٹیاں اور تختے تک لے گئے۔

یہودی، جو مسلمانوں کو پست اور ذلیل خیال کرتے تھے، اور جنہیں وہ ہم بھی نہیں تھا کہ مسلمان کبھی ان کی سرکوبی کریں گے اور انہیں جڑ بنیاد سے اکھڑ پھینکیں گے، اس کا ذکر قرآن مجید میں یہاں الفاظ کیا گیا ہے:-

”اللہ وہ ہے جس نے اہل کتاب میں سے اُن لوگوں کو جو اسلام کے منکر ہیں (شکر اسلام) کے پہلے ہی اجتماع (اور حملے) پر اُن کے گھروں سے نکال باہر کیا (حالانکہ مسلمانوں) تم بھی سوچتے تھے کہ وہ (مدینے سے) نہیں نکلیں گے اور یہودی بھی یہی گمان کیے ہوئے تھے کہ اللہ (کی پکڑ) سے اُنہیں اُن کے (مال و اولاد کی کثرت اور مضبوط مضبوط) قلعے بچالیں گے۔ (مگر اُن کا اور تمہارا، دونوں کا گمان غلط رہا) اور اُن پر اللہ کا عذاب ایسی جگہ سے آپہنچا، جہاں سے (آنے کا) اُنہیں اندیشہ نہیں گزرتا تھا۔ (اللہ نے) یہودیوں کے دلوں میں مسلمانوں کی دھاک بٹھادی (اور یہ نوبت آگئی کہ یہودیوں نے) اپنے ہاتھوں سے اور مسلمانوں کے ہاتھوں سے اپنے گھر وں کو دھوا یا۔ اے آنکھوں والو! (اس واقعے سے) عبرت پکڑو (اور یاد رکھو کہ غریبوں کو گھاس پھونس سمجھنا نادانی ہے۔) (سورہ ۵۹-آیت ۲)

بہادر شاہ اور انگریز

آل بابر کی حالت شاہ عالم کے زمانے میں کیا تھی، حکومت شاہ عالم از دہلی
 ناپالم۔ پالم آپ سمجھے؟ پالم دہلی کا ایر پورٹ ہے۔ اکبر شانی کے زمانے میں حکومت پالم
 تک بھی نہ رہی ہوگی، اور ابو ظفر بہادر شاہ کے زمانے میں تو حکومت صرف لال قلعہ کے اندر
 تھی۔ اس کے باوجود قلعہ کے اندر ریز پڈنٹ بہادر شاہ کے سامنے کرسی پر نہیں بیٹھ سکتا
 تھا۔ بہادر شاہ نے اس وضع کو رنگون کی قید میں بھی نبھایا چند بڑے بڑے انگریز ان سے ملنے
 وہاں پہنچے اور انھوں نے بہادر شاہ کے پلنگ کے پاس کرسیاں ڈلوائیں کہ قیدی بادشاہ
 کو کرسیوں پر بیٹھ کر دھرائیں گے، مگر بہادر شاہ نے بحالت قید بھی انھیں کرسیوں پر بیٹھنے
 کا موقع نہ دیا۔ انگریزوں کے پہنچنے سے پہلے پلنگ سے اتر کر زمین پر بیٹھ گئے۔ انگریز اتنے
 کہنے نہیں تھے کہ بہادر شاہ زمین پر بیٹھے ہوں اور وہ کرسیوں پر بیٹھ جائیں۔

خیر بہادر شاہ کے زمانے میں مغل سلطنت کا خاتمہ ہو گیا۔ بہادر شاہ اپنی ذات سے
 بمصفت موصوف آدمی تھے، باپ اور دادا اور پردادا سے مختلف طبیعت کے، ۱۸۵۷ء
 کی تحریک پروان چڑھ جاتی تو بڑی اچھی بادشاہت کرتے، لیکن قلعے کے دوسرے ساکنین
 کا معیار اخلاق گر چکا تھا۔ قلعے کے متوسلین میں اتنی غیرت تھی کہ ان کی خواتین نے کنوؤں
 میں ڈوب ڈوب کر جانیں دے دیں، مگر شاہزادیوں میں ایک بھی ایسی نہ نکلی شاہزادیوں
 نے جان بچانے کی خاطر ادنیٰ سے ادنیٰ آدمیوں سے نکاح پڑھوا لیے، دلی میں ایک باورچی
 تھا، اس کی ماں، ۱۸۵۷ء کی ماری ہوئی شاہزادی تھی۔ کھانا پکانا اس لے ماں سے سیکھا
 تھا، بے مثل کھانے پکاتا تھا۔

مغلوں کا زوال

قلعے کے شاہزادوں اور شاہزادیوں کی بپیا میں نے پیتا دیکھنے والوں سے سنی
 تھی اور اس بپیا کے لانے میں جن لوگوں کا ماتھے تھا ان کا زوال آنکھوں سے دیکھا، زوال ہی
 نہیں، عروج و زوال، دونوں دیکھے۔

اورنگ زیب کے بعد سے بادشاہ بھی مرنا بھول گئے تھے اور بادشاہوں کی اولاد

بھی مرنا بھول گئی تھی۔ کوئی موت کا تصور سامنے نہیں آنے دیتا تھا، حتیٰ کہ قلعے میں سورہ یسین پڑھنا، نعوذ باللہ منخوس قرار دے لیا گیا تھا۔ موت سے غفلت اور یہ دھوکا کہ ہمیشہ یہیں رہنا ہے اور حاکم بن کر رہنا ہے، مغلوں کے اس حشر کا باعث ہوا کہ شاہزادیاں دیہاتیوں اور باورچیوں کی بیویاں بنیں، لیکن مستحق سزا مغلوں کا ایسا برا حشر کرانے میں جو شریک تھے، اللہ نے انھیں بھی معاف نہیں فرمایا۔ انھیں عروج دے کر جلد از جلد بگاڑ دیا۔ عروج جس کی سرحدیں بگاڑ کی سرحدوں سے متصل ہوں، وہ عروج بھی سزا ہے۔ اَللّٰهُمَّ اَعُوْذُ بِكَ مِنَ الْخَوْرِ بِعَدَا الْكُوْرِ۔ حضور سرور کائنات صلی اللہ علیہ وآلہ وسلم دعا مانگا کرتے تھے کہ کہ یا اللہ! میں کر بگڑنے سے مجھے بچائیو۔

علامہ اقبال علیہ الرحمۃ نے کیا خوب کہا ہے۔

خدا سے پھر وہی قلب و نظر مانگ

نہیں ممکن امیری بے فقیری

بے فقیری کی امیری کے مناظر کیا آپ ملاحظہ نہیں کر رہے ؟

بیت المال کا مار

حضرت علی رضی اللہ وجہ کے زمانہ خلافت کا واقعہ ہے۔ بیت المال میں موتیوں کا ایک ہار لٹکا تھا۔ عید قریب آئی تو حضرت امیر المومنین کی دختر نیک اختر نے ابن ابی رافع افسر اعلیٰ بیت المال کو کہلا بھیجا کہ مار مجھے صرف تین دن کے لیے دے دو، تیسرے دن واپس کر دوں گی۔ عید کے دن حضرت امیر المومنین نے مار بیٹی کے گلے میں دیکھا اور پہچان لیا کہ بیت المال والا ہے۔ پوچھا، مار کہاں سے آیا ہے عرض کیا، ابن ابی رافع سے مستعار منگایا تھا۔ ابن ابی رافع بلائے گئے، اُن سے کہا۔ تم نے مسلمانوں کے مال میں خیانت کی ہے، آئندہ اس قسم کی غلطی مت کرنا، ورنہ سخت سزا دوں گا۔ میں اپنی بیٹی سے بھی ناخوش ہوں۔ اُس نے تین دن میں واپسی کی شرط نہ لگائی ہوتی تو وہ ہاتھ کاٹے جانے کے لائق تھی۔ مار فوراً واپس لو اور بیت المال میں داخل کرو۔

بیٹی سے فرمایا۔ تم اپنے نفس سے مخلوب اور حق و انصاف سے منحرف نہ ہو۔ کیا اور مہاجرین و انصار کی بیٹیاں بھی عید کے دن اس قدر قیمتی مار پہن سکتی ہیں۔ اپنے سربراہ کی بیٹی کے گلے میں ایسا

اللہ کی قدرت اور قیامت

(انہیں شاید اپنے پیدا ہونے اور عدم سے وجود پانے کا علم نہیں ہے اور یہ شاید اپنے مرنے اور وجود سے محروم ہو جانے کو بھی نہیں جانتے) عَمَّا يَتَسَاءَلُونَ ۚ كَيْسَ شَيْءٍ مُّتَعَلِّقٍ بِشَيْءٍ آخَرَ ۚ هُوَ لَدَىٰ رَبِّنَا أَمْتًا ۖ فَكَيْفَ نُنْزِلُ الْوَحْيَ إِلَّا بِوَحْيِنَا ۚ لَا يُلْقِيهِ الرُّسُلُ مِنْ قَبْلِ أَنْ يَأْتِيَ بَشِيرًا وَنَذِيرًا ۚ وَقَدْ أَخْلَقْنَا السَّمْعَ وَالْبَصْرَ وَالْفُؤَادَ ۗ أُولَٰئِكَ أُوتُوا الْكِتَابَ لَعَلَّهُمْ يَرْجِعُونَ

کس چیز کے متعلق ایک دوسرے سے سوال جواب کرتے پھر رہے ہیں، عَنِ النَّبِيِّ الْعَظِيمِ الَّذِي هُمْ فِيهِ مُخْتَلِفُونَ ۝ اُس عظیم خبر (یعنی قیامت) کے متعلق جس میں انہیں (ترجمہ سے) اختلاف ہے (جس کا انہیں کسی طرح یقین نہیں آتا) کَلَّا سَيَعْلَمُونَ ۙ لَا تَحَرَّ كَلًّا سَيَعْلَمُونَ ۙ (ان کے نزدیک پیدا کرنے والے اور موت دینے والے کے لیے موت کے بعد دوبارہ زندہ کرنا مشکل ہے۔ بحث سے کچھ فائدہ نہیں) عنقریب ان کو بت چل جائے گا۔ (آنکھوں سے دیکھ لیں گے) اور اس بات میں دیر نہیں ہے، بہت جلد بت چل جائے گا۔ اَلَمْ نَجْعَلِ الْأَرْضَ مِهْدًا ۙ مَعَاشًا (اے نادانوا!) کیا ہم نے زمین کو فرش اور پہاڑوں کو (زمین کی) میخیں نہیں بنادیا۔ (زمین کا فرش کی طرح بچھا ہونا اور پہاڑوں کا زمین پر میخوں کی مانند گڑ جانا اور باوجود بلند یوں کے جمار ہنا۔ کیا معمولی کام ہے، کیا اس سے ہماری قدرت ظاہر نہیں ہوتی) اور ہم نے تم کو نرا اور مادہ بنایا (جسے چائنا نہ کر دیا جسے چالامادہ کر دیا) اور میند کے ذریعہ تمہیں راحت بخشی اور رات کے ذریعہ تمہاری پردہ پوشی کی اور دن کو تلاش معاش کے لیے رکھا۔ وَبَنَيْنَا فَوْقَكُمْ سَبْعًا شِدَادًا ۙ وَلَا جَحَلْنَا لَكُمُ اسْرَاجًا وَهَّاجًا ۙ اور ہم نے تمہارے (سرور کے) اوپر سات مضبوط آسمان بنائے (کہ چھت کی طرح قائم ہیں لیکن چھت کی طرح ٹوٹنے پھوٹنے نہیں) اور (اوپر ہی آفتاب جیسا) روشن چراغ جلادیا (یہ سب چیزیں ہمیں سمجھنے کے لیے کافی ہیں) وَأَنْزَلْنَاهُ مِنَ الْمُحْصِرَاتِ مَاءً ثَجَّاجًا ۙ لِتَخْرِجَ بِهِ حَبًّا وَنَبَاتًا وَجَعَلْنَا الْفُؤَادَ ۙ اور ہم نے (بھرے ہوئے اور) خچڑنے والے بادلوں سے کموسلا و حار مینہ برسانے کا انتظام کیا تاکہ اُس سے (قسم قسم کے) اناج اور (قسم قسم کی) جرطی بوٹی گھانس پات اور گنجان باغ نمودار کریں۔ (کیا ان میں سے کسی چیز سے بھی ہماری شان نظر نہیں آتی۔ جس نے ان تمام چیزوں کو جو معدوم محض تھیں

خلعت وجود عطا فرمادیا، کیا یہ ممکن نہیں ہے کہ انہیں مٹا کر دوبارہ وجود دینے پر وہ قادر ہو۔ **إِنَّ يَوْمَ الْفُضْلِ كَانَ مِيقَاتًا ۝** - (یہ کارخانہ آپ ہی آپ نہیں بن گیا، اور اس کے بنانے والے نے اسے یوں ہی بے نتیجہ نہیں بنایا ہے۔ اس کا کچھ نتیجہ نکلنا ہے اور اس کا کچھ انجام ہونا ہے۔ اسی انجام کا نام قیامت ہے۔ وہ کھوٹے اور کھرے کی چھٹاٹی کا دن ہے، اور وہ چھٹاٹی کا دن یقیناً آئے گا، اُس کا وقت مقرر ہے۔ اُس دن کھوٹا کھرا ملا جلا نہیں رہے گا، الگ الگ کر دیا جائے گا۔ وہ صحیح معنوں میں انصاف کا دن ہوگا)

جذبات کا اثر روح پر

دل پاکیزہ جذبات و خیالات سے اُوپر تک پڑا اور دل میں غیر پاکیزہ جذبات و خیالات کی جگہ باقی نہ رہے تو اللہ کا کتنا عظیم احسان ہے۔ دن ہم جن جذبات و خیالات کے ساتھ گزارتے ہیں، وہ جذبات و خیالات ہمارا ساتھ رات کو سوتے ہیں بھی نہیں چھوڑتے۔ بہت سے امراض جن کا جاگنے سے زیادہ سونے سے تعلق ہے صرف جذبات و خیالات کی پاکیزگی سے دور کیے جاسکتے ہیں۔ جذبات و خیالات کا اثر روح پر تو پڑتا ہی ہے، جسم پر بھی پڑتا ہے۔ آپ کسی سے عداوت کیجئے، دوسرے کو نقصان پہنچا سکیں یا نہ پہنچا سکیں۔ اپنی صحت کو ضرور نقصان پہنچا لیں گے، اور رفاقت و محبت کے جذبات آپ کے اندر بھوں گے تو آپ کی روح و جسم کی صحت بڑھے گی۔ اندر ہی اندر بُرے جذبات کی سزا ملا کرتی ہے اور اندر رہی اندر اچھے جذبات کی جزا ملتی ہے۔ عداوت کے جذبات والے کا خون ہر وقت کھولتا رہتا ہے اور رفاقت و محبت کے جذبات والے کی تیوری بیماری میں بھی نہیں بگڑتی۔ عداوت کے جذبات لطف زندگی کھودیتے ہیں۔ زندگی کا لطف تو بس محبت و رفاقت کرنے میں ہے۔

آپ نے مال دار لوگوں کو تمام آسائشوں کے باوجود غریبوں کی نسبت اکثر بیمار ہونے دیکھا ہوگا۔ اُس کی اور وجہیں بھی ہیں لیکن بڑی وجہ یہ ہے کہ انہیں اُن کے نوکر چاکر مسلسل مشتعل رکھتے ہیں اور اُن کے ہم درجہ اور ہم حیثیت انہیں حسد بنا دیتے ہیں۔ غصہ اور حسد سے مال دار لوگوں کی صحت تباہ ہو جاتی ہے، اور غصہ اور

حسد غریب میں ہو تو اس پر ڈبل مصیبت آجاتی ہے۔

جو کہتے ہو کرتے کیوں نہیں

بیان بازی میں مغربی سیاست کے مشرقی پیر و مغربی سیاست دانوں سے آگے
 ہیں اور زبان بے قابو ہونے کے باعث اس قسم کے فقرے زبان سے نکال جاتے ہیں
 جو نہیں نکالنے چاہئیں۔ مسلمانوں کو ایسا کرنے سے منع کیا گیا ہے۔ ارشاد ہے:
 يَا أَيُّهَا الَّذِينَ آمَنُوا لِمَ تَقُولُونَ مَا لَا تَفْعَلُونَ ۚ كَبُرَ مَقْتًا عِنْدَ اللَّهِ
 أَنْ تَقُولُوا مَا لَا تَفْعَلُونَ ۚ إِنَّ اللَّهَ يُحِبُّ الَّذِينَ يُقَاتِلُونَ فِي
 سَبِيلِهِ صَفًا كَأَنَّهُمْ مُدِّيَانٌ مَرَدُّ صَوْصٍ ۚ اے مسلمانو! جو کرنا نہیں تقا
 اُسے زبان پر کیوں لائے تھے۔ اللہ کے نزدیک (یہ) بڑی بیزاری کی حرکت ہے کہ
 کہو اور نہ کریں۔ (لڑائی لڑائی پکارنے سے کیا فائدہ ہے) اللہ تو ایسے آدمیوں کو
 پسند کرتا ہے جو (زبانی جمع خرچ کی بجائے) اُس کی راہ میں (واقعی اور عملاً) صف
 باندھ کر (اتنی ثابت قدمی سے) لڑتے ہیں، گویا سیسہ پلائی دیوار ہیں۔ (جو آہنی
 دیوار کی طرح ٹوٹ جاتے ہیں اور مقابلے سے نہیں ہٹتے)
 (سورہ ۶۱ - آیات ۲ تا ۴)

تاثرات کے متعلق

ملاواحدی کے چھوٹے بھائی کے نواسے
سید اوصاف علی بی۔ اے کا تھوڑا سا تاثر

پہلے اپنے "تاثرات" کے متعلق خود بڑے نانا جان (ملاواحدی صاحب) کا خط پڑھ لیجیے جو انھوں نے مجھے لکھا تھا۔ یہ خط بھی تاثر ہی ہے۔ تحریر فرماتے ہیں:

"میاں اوصاف! مغفرت اور نجات اللہ کی رحمت پر منحصر ہے۔ ہاں، اچھے اعمال مغفرت اور نجات کا بہانہ ضرور بن جاتے ہیں، لیکن میرا قصہ روزِ حشر تاثرات کا حوالہ دینے کا نہیں ہے۔ ایک خواب کسی کتاب یا رسالے میں پڑھا تھا اور اسے بیاض میں نقل کر لیا تھا۔"

قاضی یحییٰ بن اکثم رحمۃ اللہ علیہ تیسری صدی ہجری کے شروع کے بزرگوں میں گزرے ہیں۔ صحیح بخاری کے راویوں میں ان کا نام آتا ہے۔ ان کی وفات کے بعد ان کے کسی دوست نے انھیں خواب میں دیکھا اور حسب توقع اچھی حالت میں پایا۔ پوچھا، کیوں کر نمٹی؟ فرمایا، بیش تر اس کے کہ سوال و جواب کیے جاتے، میں بہ اطمینان مسکرایا۔ دریافت کیا گیا کہ عین سوال و جواب کے وقت یہ تبسم کیسا؟ میں بولا، مجھ سے حدیث روایت کی فلاں نے، فلاں راوی سے، اور اس راوی نے فلاں صحابی سے اور صحابی نے رسول اللہ صلی اللہ علیہ وسلم سے اور رسول اللہ صلی اللہ علیہ وسلم نے جبریل علیہ السلام سے اور جبریل علیہ السلام نے تجھ تبارک و تعالیٰ سے کہ تو نے فرمایا ہے "مجھے بوڑھے مومن سے جرح کرتے مروت مانع ہوتی ہے" میں سفید بال تو بہر حال لایا ہوں۔ بس اس کے باعث اطمینان ہے۔ معارف شاہ ہوا، سچ کہا جبریل نے اور سچ کہا، ہمارے رسول نے اور سچ کہا فلاں فلاں نے۔ اچھا جاؤ اسی باعث تمھیں بخشا۔"

کاش مجھ سے سوال و جواب کی نوبت نہ آئے اور میری مغفرت و نجات محض رحمت ہی کے صدقے میں فرمادی جائے۔ قاضی یحییٰ بن اکثم کا سا جواب بھی تو ہر شخص کے بس کا نہیں ہے۔

دلی کے ایک اہم شاعر مرزا فخر نے کیا خوب کہا ہے :-

میں مٹھکا کے ٹوٹے جہنم چلا ہی تھا

کچھ رحم آگیا میرے پروردگار کو

کاش میرا احساس گناہ کاری اور یقینِ رحمت پروردگاری وجہ مغفرت و نجات ہو جائے ۔

رحمت پرالحمد اللہ کامل ایمان ہے۔ توقع لگائے بیٹھا ہوں کہ حقوق العباد تک معاف کرا دیے جائیں گے۔ عدل کا تقاضہ ہے کہ بندوں کے قصور کی معافی بندوں کے ہاتھ میں رہے، لیکن بندوں کو معافی کے لیے آمادہ کر لینا اللہ کے قبضہ قدرت میں ہے۔

رحمت اگر قبول کرے کیا بعید ہے

شرمندگی سے عذر نہ کرنا گناہ کا

دعا گو

واحدی

۵ ربیع الاول، ۱۳۹۰ مطابق ۱۲ مئی، ۱۹۷۰ء

معلوم نہیں بڑے نانا جان نے ”دینی تاثرات“ کی تخصیص کیوں کی ہے۔ تاثرات تمام کے تمام دینی ہیں۔ بعض میں البتہ دین بہت نمایاں ہے۔ بعض میں دین بقدر چاشنی یا بقدر مٹھاس ہے۔ دین سے الگ تو نانا جان کی زبان اور قلم سے الفاظ بہت کم نکلتے ہیں۔ دین بڑے نانا جان کا محبوب ہے۔ دین کو نانا جان کس حسن اور دل کشی کے ساتھ ہمارے سامنے لاتے ہیں، اس کی بابت عرض کرنا فضول ہے۔ تاثرات آپ کے سامنے ہیں۔ ملاحظہ کیجیے اور اندازہ کر لیجیے۔

بڑے نانا جان کے مجموعہ خطوط سے ان کا کردار ظاہر ہوتا ہے۔ خطوط کا مجموعہ بھی انشاء اللہ کبھی نہ کبھی چھپے گا۔ خطوط میں میرے نام کے علاوہ قبلہ خواجہ فضل احمد شید امرحوم کے نام کے بے شمار خط ہیں۔ ۱۹۴۷ء سے ۱۹۶۶ء تک کے۔ غالباً ایک ہزار سے اوپر سب شید صاحب نے مجھے دے دیے تھے اور میرے پاس محفوظ ہیں۔ انہیں میں نے بغور پڑھا۔ ۱۹۴۷ء سے ۱۹۶۶ء تک بڑے نانا جان کے کردار میں کہیں ارق فرق اور تھول نہیں ملا۔ ۱۹۴۷ء سے پہلے کے کردار کے دلی ولے گواہ ہیں اور ۱۹۴۷ء کے بعد کا یہ خطوط ریکارڈ ہیں۔

بڑے نانا جان کی کتابیں ”میرے زمانے کی دلی“ اور ”ناقابل فراموش لوگ اور ناقابل فراموش باتیں“ اگلے مورخوں کی مدد کریں گی اور بڑے نانا جان کے ”تاثرات“ سے اگلی

نساکیں بلا تشبیہ حضرت مجدد الف ثانی کے مکتوبات کی طرح مستفید ہوں گی۔
 بڑے نانا جان نے "تاثرات" میں اپنی جانب سے کچھ نہیں لکھا ہے۔ جو کچھ لکھا
 ہے، قرآن مجید کی ترجمانی ہے۔ بڑے نانا جان کے قریباً سب "ثرات" قرآنی آیات کی تفسیریں
 ہیں۔ آیت یا آیات تلواری کرتے کرتے مفہوم ذہن میں ابھر آتا ہے اور شکل مضمون لکھ لیا جاتا
 ہے۔ اور اس میں آیت یا آیات اس طرح جڑی جاتی ہیں جیسے انگوٹھی میں نگینہ۔ آیت یا آیات
 سے بڑے نانا جان اپنے مضمون کی تائید کرا دیتے ہیں اور مضمون کے ذریعے آیت یا آیات کا
 مفہوم ایسا ذہن نشین ہو جاتا ہے کہ پھر وہ آیت یا آیات پڑھ کر قاری بے اختیار پکار اٹھتا ہے
 دیکھنا تقریر کی لذت کہ جو اس نے کہا میں نے یہ جانا کہ گویا یہ بھی میرے دل میں ہے
 "تاثرات" کی دل کشی کا عالم آپ نے دیکھا ہوگا۔ کیا کتاب شروع کر دینے کے بعد
 آپ اسے ختم کیے بغیر رہ سکے؟

خاکسار

اوصاف علی

۳۰ مئی ۱۹۷۰ء

"یہ تاثرات" کی پہلی جلد ہے۔ ابھی اتنے تاثرات
 باقی ہیں کہ ایسی ایسی کئی جلدیں انشاء اللہ اور شائع ہوں گی

تاثرات

حضرت مولانا عبد الماجد دریابادی کی نظر میں

حکیم محمد سعید نام ہی کے ”سعید“ نہیں، سعاد توں کو ڈھونڈ ڈھونڈ کر جمع کرنا، ان کی تلاش، ان کی فراہمی۔ اپنا طریقہ، بلکہ پیشہ بنالیا ہے!

اور ایک نئی اور بڑی سعادت ان کی ”ان تاثرات“ کی ترتیب و تدوین اور طبع و اشاعت ہے۔ ان صفحات میں ہے کیا؟ خیر و حکمت، شرافت و لطافت، روح کی بلندی و بالیدگی۔ ان صفحات میں نہیں کیا ہے؟ — شر و انانیت، نفس کی پستی اور پلیدی، بد ذوقی اور ذلت۔ ہر زمانے کی آب و ہوا مختلف اور ہر دور کے امراض اور فتنے الگ الگ ہوتے ہیں۔ حکمت الہی اسی مناسبت سے ہر دور کے معالج نئے نئے بھیجتی رہتی ہے اور علاج کے طریقے بھی نئے نئے سمجھاتی رہتی ہے۔

غزالی کی اہمیت اپنے مقام پر قطعی اور مستحکم، لیکن ان کی ساری تحقیقات کا لفظی ترجمہ کوئی انگریزی یا اردو میں پیش کرنا شروع کر دے تو اس بیسیویں صدی کے دل و دماغ میں فی حد نہں، فی ہزار بھی کتنے اس سے فائدہ اٹھا سکیں گے؟ اور کتنے ان کی بولی بھی سمجھ سکیں گے؟ قدرت نے آج کے ماحول اور عصری تقاضوں کی مناسبت سے بالکل ہی دوسرے کینڈے کے لکھنے والے، سوچنے والے، بولنے والے پیدا کر دیے۔ واحدی دہلوی شہ کرچوی کی ہستی انھی ہستیوں میں سے ہے منتخب اور معتتم۔

واحدی صاحب اصطلاحی معنوں میں عالم فاضل ہوں یا نہ ہوں، بہر حال اللہ نے ان کے دل میں اخلاص، دماغ میں فہم سلیم، طبیعت میں اعتدال و توازن اور قلم میں اثر پیدا کر دیا ہے۔ وقت کے فرعونوں کو گھلا دینے، پگھلا دینے کی برکت ان کے عصائے موسوی میں رکھ دی ہے۔ اللہ کا فضل جس کو چاہے اس نعمت سے نواز دے۔ اس میں نہ کسی کا اجارہ، نہ کسی کو گلہ شکوے کا یا رشک و حسد کا موقع!

دین اللہ کی ہے۔ اس میں اجارہ کیا ہے۔ واحدی صاحب سے نیاز مندی مجھے دیرینہ

حاصل ہے۔ یہ جانتا تھا کہ وہ بڑے اچھے اور کامیاب صحافی، تاجر کتب اور خوش ذوق ہیں نیز دہلی میں صبح کی بہاری کے وقت ان کا سلیقہ میزبانی بھی دیکھ چکا تھا، مگر دہلی سے جلا وطنی کے بعد تو وہ کچھ اور ہی ہو گئے! دلی کا فراق ہی ان کے دل درد مند کے لیے کیا کم تازیانہ تھا کہ پھر اپنے ساتھ بے شمار دوسرے مسلمانوں کی بے دست و پائی اور ملت کی تباہی نے انھیں اسلام کا دیوانہ بنا دیا اور دنیا سے کٹ کر امت ہی کے کام کے ہو کر رہ گئے۔ کون جانتا تھا کہ ان کی ساری آزمائشیں اور مصیبتیں دل کے اسی گداز کو پیدا کرنے کی خاطر تھیں۔

ریاض تھی جو مقدر میں باز گشت شباب

جوان ہونے کو پیری میں لکھنؤ آئے!

جسم کے گھٹنے پٹنے اور زخموں سے لہو لہان ہونے کے بعد ہی یہ جا کر کھلا کہ یہ سب تہید کسی کو سید الشہدائی کے مرتبے پر پہنچانے کی تھی۔

معنویت کی بلندیوں کو چھوڑیے۔ محض ادبی حیثیت سے دیکھیے تو واحدی صاحب کا شمار بے تکلف ان ادیبوں کی صف میں ہو سکتا ہے جو ایک طرز خاص کے مالک ہیں۔ ادب کے بے درد اور انصاف تاریخ نگاروں نے اگر انھیں اب تک اس جگہ پر نہیں رکھا تو انھوں نے مولانا ابوالکلام کی قدر شناسی کب کی؟ مولانا سید سلیمان ندوی کی پرستش کب کی؟ خواجہ حسن نظامی کو کب پوچھا؟ دنیا اگر شہرہ چشمی میں مبتلا ہو جائے تو آفتاب کی نورانیت کو اس سے کیا ضرر پہنچ سکتا ہے۔

واحدی صاحب کی تحریروں کی خصوصیات مختصر حسب ذیل ہیں:-

۱- شرافت، سلاست، دل نشینی میں آپ اپنی نظیر ہوتی ہیں۔

۲- لفظوں اور ترکیبوں کی صحت کا خاص لحاظ ہوتا ہے۔

۳- عوامی ہونے کے باوجود غامیانہ نہیں ہونے پائیں۔

۴- طبیعت میں رقت و گداز پیدا کرتی ہیں۔

۵- پستی کے بجائے بلندی، سطحیت کے بجائے پرمغزی اور قسادت کے بجائے لینت و ملاطفت کی طرف لے جاتی ہیں۔

۶- قل و دل ہونے کے باوجود خشک ذرا بھی نہیں ہوتیں۔ ہلکی شوخی کے ساتھ بڑی جاندار ہوتی ہیں۔

۷- آواز اور تکلف ان میں ذرا بھی نہیں ہوتا۔ آمد اور بے ساختگی سے بھری ہوتی ہیں۔

۸- اللہ ایسے لکھنے والے کا سایہ دل و دماغ کی پوری صحت کے ساتھ مذاقوں ہم پر قائم رکھے اور جب بھی اس دنیا سے فنا کے اٹھائے تو اپنی رحمت بے نہایت کے آغوش میں لے کر۔

مُلا وَاَحَدِی کا نام برسوں سے سننے میں آ رہا تھا، بحیثیت خواجہ حسن نظامی کے ایک مرید اور مُبلّغ اور رفیق و شریک ہونے کے۔

ملاقات غالباً 1923 کے آخر میں ہوئی۔ اکتوبر 1924 سے مولانا محمد علی نے اپنا روزنامہ ”ہمدرد“ دہلی سے از سر نو جاری کیا۔ وَاَحَدِی صاحب اسی کوچہ چیلان میں ہمدرد سے فرلانگ ڈیڑھ فرلانگ کے فاصلے پر رہتے تھے اس وقت سے میرا دہلی بار بار جانا ہونے لگا، جب ہی سے وَاَحَدِی صاحب سے پینگ بڑھے۔ جاڑوں کے موسم میں صبح ان کے ہاں نہاری کی دعوت ہوتی تھی۔ دہلی کی نہاری یوں بھی مشہور تھی، وَاَحَدِی صاحب اس کی مرچ کی تیزی رفع کرنے کو گھر میں ایک بار پھر گھی سے (اور اس وقت تک خالص گھی نایاب نہیں تھا) بگھار دیتے تھے، مجھ سے کھلنے لگے بڑے مخلص حلیم، خوش تدبیر، متواضع اور بڑی سوجھ بوجھ کے نکلے۔

اگست 1947 کے انقلاب عظیم نے ان کے سے دہلی پرست کے بھی پاؤں دہلی سے اکھاڑ دیے۔ اور وہ دہلوی سے پاکستانی ہو گئے۔ دہلی میں پرانے میونسپل کمشنر تھے۔ اور اپنے حلقے کے مسلمانوں ہی میں نہیں، ہندوؤں میں بھی خوب مقبول رہے۔ دہلی کی اینٹ اینٹ سے انھیں وابستگی اور محبت تھی، خدا جانے کن مجبوریوں سے انھوں نے وطن چھوڑا ہوگا اور وطن چھوڑتے وقت ان کے دل پر کیا گزری ہوگی۔


پاکستان جا کر اُن کے قلم میں مزید توانائی آ گئی اور توانائی ہی نہیں رہنمائی بھی خوب خوب باتیں کام کی لکھنے لگے، دنیا و آخرت دونوں میں کام آنے والی نصیحت کی باتیں بڑوں اور چھوٹوں، مردوں اور عورتوں سب کے لیے اور بڑے ہی دلچسپ اور شیریں انداز میں، خشکی کا نام و نشان

نہیں۔ گویا شیخ سعدی گلستاں لکھ رہے تھے! زبان دہلی کی ٹکسالی۔ اور اندازِ بیان دلفریب و دلگداز دونوں۔ ایک سے زائد پرچے بھی نکالے، مگر سب بند ہو گئے۔ اور پاکستان کی ڈاک تو ادھر چار برس سے بند ہے۔ ان کے مضمون ماہنامہ منادی (دہلی) میں نظر آ ہی جاتے ہیں۔

ان کا شمار ہندوستان کے چوٹی کے ادیبوں میں ہونا چاہیے۔ مگر بد قسمتی سے نہ وہ کسی پارٹی میں شامل اور نہ کسی تاریخ ادب کے صفحات میں ان کا نام آتا ہے، یہ بڑی حق تلفی ان کی ہو رہی ہے، اور وہ یقیناً مظلوموں میں ہیں۔ مظلوم ان سے بھی بڑھ کر خواجہ حسن نظامی دہلوی اور آغا حیدر حسن دہلوی اور مرزا فرحت اللہ بیگ دہلوی بھی تھے۔ زبان ان سب کی سند اور ان کا ہر قول انشا پر دازی کے دربار میں مستند ہے۔

خدائے واحد و احدی کا دم قائم رکھے دین و اخلاق دونوں کی خدمت وہ اپنے پیٹھے بولوں سے کر رہے ہیں۔

ملا واحدی، سید محمد ارتضیٰ



ملا واحدی ۱۷ اگست ۱۸۸۸ء کو اپنے آبائی مکان واقعہ کوچہ چیلان دہلی میں پیدا ہوئے۔ ان کے والد بزرگوار سید محمد مصطفیٰ محکمہ انہار میں سب ڈویژنل افسر تھے اور روڈا (ضلع کانپور) میں تعینات تھے۔ یہیں ان کا انتقال ہوا اور یہیں آسودہ خاک ہیں۔ ملا واحدی کی ابتدائی تعلیم گھر پر ہوئی۔ پہلے انہوں نے قرآن ختم کیا اور ساتھ ہی اردو فارسی بھی پڑھی پھر پرائمری اسکول میں داخل ہوئے۔ پرائمری اسکول کی تعلیم لینے کے بعد ان کو سینٹ اسٹیفنز مشن ہائی اسکول کے پانچویں درجے میں داخلہ مل گیا۔ اس زمانے میں انگریزی اسکولوں میں سینٹ اسٹیفنز مشن ہائی اسکول جو اس وقت چاندنی چوک میں واقع تھا سب سے بہتر اسکول شمار ہوتا تھا۔ اس اسکول سے آٹھویں کلاس پاس کر کے ملا واحدی اینگلو عربک ہائی اسکول چلے گئے۔ پڑھنے لکھنے میں زیادہ دلچسپی نہیں تھی۔ انہوں نے تین مرتبہ میٹرک کا امتحان دیا لیکن تینوں مرتبہ فیل ہوئے۔ اس زمانے میں ملا واحدی شعر بھی کہتے تھے اور محمد مرزا مشتاق سے مشورہ کرتے تھے۔ مرزا مشتاق چاندنی چوک میں دکان کرتے تھے۔ ایک دن ملا واحدی مرزا مشتاق کی دکان میں بیٹھے ہوئے تھے تو اسی وقت خواجہ حسن نظامی تشریف لے آئے۔ خواجہ حسن نظامی کو دیکھ کر ملا واحدی چونک پڑے اور دل میں خیال کیا کہ یہ وہی غوطہ خور ہے جسے میں نے ایک دن خواب میں دیکھا تھا۔ انہوں نے اپنے خواب کا ذکر کرتے ہوئے اس طرح لکھا ہے: ”میں نے ایک رات خواب میں دیکھا کہ اپنے مکان کے صحن میں لیٹا ہوں۔ رات کا وقت ہے اور چاند کا نظارہ کر رہا ہوں۔ یکا یک چاند میں ایک سمندر نمودار ہوا۔ تھوڑی دیر میں سمندر میں سے ایک غوطہ خور کچھ چیزیں لے کر برآمد ہوا اور یہ سب فتوحات لے کر میرے گھر میں اتر آیا۔“ ابھی ملا واحدی اپنے خواب پر غور کر رہے تھے کہ اسی موقع پر مرزا مشتاق نے ملا واحدی کو خواجہ حسن نظامی سے متعارف کرا دیا۔ چنانچہ یہ تو خواجہ حسن نظامی سے تعارف کا قصہ ہے لیکن ان سے قریب ہونے کا واقعہ اس

ملاقات کے بعد پیش آیا۔ ملا واحدی جب تیسری مرتبہ بھی میٹرک میں فیل ہو گئے تو انہیں بڑا دکھ اور ملال ہوا۔ وہ اسی پریشانی میں چاندنی چوک میں گھنٹہ گھر کے پاس کھڑے ہوئے تھے کہ خواجہ صاحب آ گئے اور انہوں نے ملا واحدی سے پوچھا، کچھ پریشان ہیں آپ؟ انہوں نے اپنے فیل ہونے کا قصہ بتایا تو خواجہ صاحب نے انہیں تسلی دی اور اپنے ساتھ اپنے کمرے پر لے گئے اور اس طرح تسلی دی کہ ملا واحدی بالکل مطمئن ہو گئے۔

سنہ ۱۹۰۸ء میں خواجہ حسن نظامی نے حلقہ نظام المشائخ قائم کیا۔ اس کا مقصد یہ تھا کہ درگا ہوں، خانقاہوں اور اوقاف میں جو آمدنی ہوتی ہے اسے منتظمین خرد برد نہ کر سکیں۔ چنانچہ جن لوگوں نے ان اداروں پر قبضہ جمارکھا تھا انہوں نے حلقہ نظام المشائخ کی بھرپور مخالفت کی اور کہنے لگے کہ خواجہ حسن نظامی اپنے بزرگوں کے مسلک سے پھر گیا اور وہابیت کی تقلید میں درگا ہوں کی مخالفت کرنے لگا ہے۔ اس سلسلہ میں خواجہ صاحب نے اپنا نقطہ نظر لوگوں تک پہنچانے کے لیے جولائی ۱۹۰۹ء میں ماہنامہ نظام المشائخ جاری کر دیا۔ خواجہ صاحب اس کے ایڈیٹر اور ملا واحدی نائب ایڈیٹر تھے۔ یہ ماہنامہ ان دونوں حضرات کی شراکت میں جاری ہوا تھا۔ کچھ ہی دنوں میں یہ ماہنامہ خود کفیل ہو گیا تھا۔ ابتدا میں اس کا دفتر خواجہ صاحب کے کمرے میں رہا لیکن بعد میں ملا واحدی کے مکان میں منتقل کر دیا۔ اس عرصے میں خواجہ صاحب بھی بیوی بچوں کے ساتھ ملا واحدی کے گھر مقیم رہے اس لیے کہ درگاہ سلطان اولیاء میں خواجہ صاحب کی بہت مخالفت تھی اور وہاں رہنا خطرے سے خالی نہیں تھا۔ جب درگاہ میں ان کی مخالفت ختم ہو گئی تو اپنے مکان میں واپس جانے کا فیصلہ کیا اور ماہنامہ نظام المشائخ کی ملکیت سے بھی دست بردار ہو گئے۔

سنہ ۱۹۱۱ء میں خواجہ صاحب مصر و شام و حجاز کے سفر پر روانہ ہو گئے۔ خواجہ صاحب مختلف منازل سے سفر کے حالات و تاثرات باقاعدہ بھیجتے رہے جو ماہنامہ ”نظام المشائخ“ میں چھپتے رہے۔ اس سے پرچے کی ہر دلعزیزی میں بہت اضافہ ہوا۔ اس طرح ملا صاحب نے نشر و اشاعت کو اپنا پیشہ بنا لیا۔ یوں بھی اللہ کے فضل سے انہیں اپنے بزرگوں سے تر کے میں اتنا کچھ ملا تھا کہ نہ انہیں ملازمت کی ضرورت تھی نہ کسی کے آگے ہاتھ پھیلانے کی حاجت تھی۔ ان کی محنت اور نئی نئی منصوبہ بندیوں نے ان کے کام کو خوب چمکایا۔ انہوں نے اپنا ذاتی مطبع قائم کیا جس میں خواجہ صاحب کی کتابوں کے علاوہ اپنے دوستوں اور دہلی

کے دوسرے ادیبوں سے کتابیں لکھوائیں۔ اب ان کا شہر کے معززین میں شمار تھا۔ وہ دہلی میونسپل کمیٹی کے رکن منتخب ہوئے اور اس حیثیت میں دوسرے احباب کے ساتھ مل کر اہل شہر کی بہت خدمت کی۔

سنہ ۱۹۳۷ء میں آزادی تو مل گئی لیکن آزادی مانگنے والوں کی جو بربادی ہوئی اس کی کوئی مثال نہیں۔ جب دہلی کے حالات مخدوش سے مخدوش تر ہو گئے، انسانیت نے دم توڑ دیا اور بربریت کا دور دورہ شروع ہوا تو صدیوں سے آباد لوگ نقل مکانی کرنے لگے۔ اسی دور میں جناب ملا واحدی نے رحلت سفر باندھا اور اپنے بیوی بچوں سمیت ہجرت کر کے پاکستان آ گئے۔ ابتدا میں وہ راولپنڈی میں مقیم ہوئے پھر لاہور اور پھر کراچی آ گئے۔ ہجرت کر کے امن امان کا سانس تو ضرور لیا لیکن بہت دنوں تک ذریعہ معاش کے لیے پریشان رہے۔ جس شخص کی دہلی جیسے شہر میں جائداد کا روبرو کرنا چاہوں اسے مہینوں تک جھونپڑی میں گزارا کرنا پڑے تو اس پر کیا گزرے گی۔ کراچی میں روزنامہ ”انجام“ کے مالک عثمان آزاد صاحب ملا واحدی کا پرانا زمانہ دیکھے ہوئے تھے۔ انہوں نے بڑی مہربانی کی اور اپنے اخبار کی نیجری ان کے سپرد کر دی۔ کچھ دنوں کے بعد ان کے بچھلے بیٹے کو ملازمت کے استحقاق کے مطابق رہائش مل گئی اور یہ خاندان وہاں منتقل ہو گیا۔

ملا واحدی نے خولجہ حسن نظامی کے اشتراک کے نظام المشائخ اکتوبر ۱۹۰۸ء میں جاری کیا تھا۔ جب تک وہ ہندوستان میں رہے یہ ماہنامہ بڑی باقاعدگی سے شائع ہوتا رہا۔ کراچی کے ابتدائی دنوں نومبر دسمبر کے دو شمارے تو نہیں نکل سکے لیکن ذرا حالات بہتر ہوئے تو انہوں نے اسے جنوری ۱۹۳۸ء میں پھر دوبارہ جاری کر دیا۔ ان کی صحت بالعموم اچھی رہی لیکن کراچی کی افتاد نے البتہ بُرا اثر ڈالا۔ سب سے پہلے آنکھوں نے جواب دیا پھر عمر کے ساتھ ساتھ صحت دن بدن گرتی گئی۔ آخر میں ان پر فالج کا اثر ہوا اور اسی میں ۲۲ اگست ۱۹۷۶ء کو اپنے مالک حقیقی سے جا ملے۔ پاپوش نگر کے قبرستان میں محو خواب ابدی ہیں۔

انہوں نے ایک کتاب ”میرے زمانے کی دلی“ شائع کی تھی۔ اس کے علاوہ ان کی تصنیفات میں حیات سرور کائنات، جاماسپ نامہ (فارسی سے ترجمہ) بزم فرید (حضرت بابا فرید الدین گنج شکر کے ملفوظات: راحت القلوب مرتبہ محبوب الہی حضرت نظام الدین اولیاء کا ترجمہ) مجالس حسنہ، کراچی کے دوران قیام قرآن اور اسلام کے بارے میں کثرت سے لکھا ہے۔